



ಕನ್ನಡಂಭರಿ

ಪ್ರತಿಕರ್ಮದಾಡ



ಲ್ಯಾನ್ಸಿ ಪಿಂಟೊ ನಾಯಕ್
ಕುಲೈಕರ

2014-17 ಆವ್ದೆಚೆಂ 48 ವೆಂ ಪುಸ್ತಕ್

ಲ್ಯಾನ್ಸಿ ಪಿಂಟೊ ನಾಯಕ್, ಕುಲ್ಕೇಕರ್

ಸುಕಿದಾಡ್

ಕಾದಂಬರಿ



ಪರ್ಗಟ್ಣಾರ್:

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಮಹಾನಗರ್‌ಪಾಲಿಕಾ ಬಾಂದಪ್, ಲಾಲ್‌ಭಾಗ್, ಮಂಗ್ಳುರ್ 575 003.

ಇಮೇಲ್: kksa1994@gmail.com. ಫೋನ್: 0824-2453167

ವೆಬ್‌ಸೈಟ್: www.konkaniacademy.org

ಸುಕಿದಾದ್ : ಲ್ಯಾನ್ಸಿ ಪಿಂಟೊ ನಾಯಕ್, ಕುಲ್ಶೇಕರ್ ಹಾಣೆ ಬರಯಿಲ್ಲಿ ಕಾದಂಬರಿ.

ಹೆಂ ಪುಸ್ತಕ್ ಡಾ. ಬಿ. ದೇವದಾಸ ಪೈ, ರಿಜಿಸ್ಟ್ರಾರ್, ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ, ಲಾಲ್‌ಭಾಗ್, ಮಂಗ್ಳೂರ್ - 3 ಹಾಣಿ ಪರ್ಗಟ್ಲಾಂ ಆನಿ ಪ್ರಕಾಶ್ ಗ್ರಾಫಿಕ್ಸ್ & ಪ್ರಿಂಟರ್ಸ್, ಕುದ್ರೋಳಿ, ಮಂಗ್ಳೂರ್ - 3 ಹಾಣಿಂ ಛಾಪುನ್ ಹಾಡ್ಲಾಂ.

ಪಯ್ಲೊ ಛಾಪೊ : 2016

ಹಕ್ಕಾಂ : ಪರ್ಗಟ್ಲಾರಾಚಿಂ

ಫೊರ್ ವಿನ್ಯಾಸ್ : ವಿಲ್ಲನ್, ಕಯ್ಯಾರ್

ಛಾಪ್ಯಾ ಸಹಕಾರ್ : ವಿಕ್ಟರ್ ಮತಾಯಸ್

ಪಾನಾಂ : viii + 146

ಪೇಪರ್ : 80 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ

ಫೊರ್ : 250 ಜಿಎಸ್‌ಎಮ್ ಆರ್ಟ್ ಕಾರ್ಡ್

Sukidadd: Konkani novel by Lancy Pinto Nayak, Kulshekar.

This book is published by Dr B. Devadasa Pai, Registrar, Karnataka Konkani Sahitya Academy, Lalbhag, Mangaluru-3 and printed at Prakash Grafics and Printers, Kudroli, Mangaluru - 3

First Edition : 2016

© : Publisher

Cover Design : Wilson, Kayyar

Co ordination : Victor Mathias

Pages : viii + 146

Paper : 80 gsm N.S. Maplitho, demi 1/8 size


Cover : 250 gsm Art Card

**ಮೋಲ್
Price**

₹ 100/-

ಅಕಾಡೆಮಿ ಅಧ್ಯಕ್ಷಾಚಿಂ ಉತ್ರಾಂ

ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿ ಕೊಂಕ್ಣಿ ಲೋಕಾಚ್ಯಾ ಸಮಗ್ರ ಸಾಹಿತಿಕ್ ಆನಿ ಸಾಂಸ್ಕೃತಿಕ ಸರ್ಕಾರಾನ್ ದಿಲ್ಲೊ ಸಂಸ್ಥೊ. ಕೊಂಕ್ಣಿಚಿ ವಿವಿಧತಾ ಸಾಂಬಾಳುನ್, ಸರ್ವಾಂಕ್ ಕೊಂಕ್ಣಿ ಸಾತ್ಯಾ ಪಂದಾ ಎಕ್ವಟಾಂವ್ಚಿ ಜವಾಬ್ದಾರಿ ಅಕಾಡೆಮಿಚಿ. ಕರ್ನಾಟಕಾಂತ್ಲ್ಯಾ 41 ಸಮುದಾಯಾಂಕ್ ವಳ್ಕುಂಚಿ, ತಾಂಚೆ ಥಂಯ್ ಪಾಂವ್ಚಿ, ಕೊಂಕ್ಣಿ ಭಾಷೆ ಥಂಯ್ ತಾಂಕಾಂ ವ್ಹಡ್ವಣ್ ಭೂಗಿಶೆಂ ಕರ್ಚಿ ಜವಾಬ್ದಾರಿ ಅಕಾಡೆಮಿನ್ ಅಪುರ್ಬಾಯೆನ್ ಸಾಂಬಾಳ್ಚ್ಯಾ.



ಪ್ರಸ್ತುತ್ ಆವ್ಡೆಂತ್ 'ಕೊಂಕ್ಣಿ ಸಾಹಿತ್ಯ-ಕೊಂಕ್ಣಿ ಸಂಸ್ಕೃತಿ-ಕೊಂಕ್ಣಿ ಶಿಕಪ್' ಹೊ ಧ್ಯೇಯ್ ದವರ್ನ್ ಆಮಿ ಆಮ್ಚಿ ಕಾರ್ಯಾ ಯೆವ್ಜಣ್ ಮಾಂಡುನ್ ಹಾಡ್ಲಿ. ಮಯ್ಯಾಕ್ ದೋನ್ ಪುಸ್ತಕಾಂ ಪರ್ಗಟ್ಲೆಂ, ತಿಂ ವಿಕುಂಕ್ ಮೊಬೈಲ್ ಕೊಂಕಣಿ ಬಜಾರ್, ಕೊಂಕ್ಣಿ ಸಮುದಾಯ್ ಆಸ್ತೆಕಡೆ ವಚುನ್ ಕೊಂಕ್ಣಿ ಕಾರ್ಯಾಂ, ಯುವಜಣಾಂಕ್, ಭುರ್ಗ್ಯಾಂಕ್ ಕೊಂಕ್ಣಿ ಥಂಯ್ ಮೊಗ್ ವಾಡಂವ್ಚಿಂ ಕಾರ್ಯಾಂ ಆಸಾ ಕರ್ತಾವ್.

ಆಮಿ ಯೆವ್ಜಿಲ್ಲೆಂ ವ್ಹಡ್ ಸ್ವಪಣ್ ಕೊಂಕ್ಣಿ ಅಧ್ಯಯನ್ ಪೀಠ ಮಂಗ್ಳುರ್ ವಿಶ್ವವಿದ್ಯಾನಿಲಯಾಂತ್ ಸುರ್ವಾತ್ಲಾಂ. ಸರ್ಕಾರಾನ್ ಭಾಸಯಿಲ್ಲೊ ದೋನ್ ಕರೊಡ್ ರುಪಯ್ ಅನುದಾನ್ ಸಯ್ತ್ ದಿಲಾಂ. ಹ್ಯಾ ಪೀಠಾಚ್ಯಾ ವಾವ್ರಾನ್ ಕೊಂಕ್ಣಿಚೊ ಅಧ್ಯಯನಾತ್ಮಕ್ ವಾವ್ರ್ ಬಳಾಧಿಕ್ ಜಾವ್ನ್ ಘಡೆಂ ವೆತಲೊ ಮ್ಹಣ್ ಆಶೆತಾಂ.

ಘಡ್ಲ್ಯಾ ಆವ್ಡೆಂತ್ ಪಿಯುಸಿ ಆನಿ ಡಿಎಡ್/ಬಿಎಡ್ ವೆವಸ್ತೆಂತ್ ಕೊಂಕ್ಣಿ ಹಾಡುಂಕ್ ಗರ್ಜೆಚೊ ವಾವ್ರ್ ಮುಕಾರುನ್ ವೆತಲೊ. ತಶೆಂಚ್ ಸ್ನಾತಕೋತ್ತರ್ ಶಿಕ್ಪಾಂತ್ ಕೊಂಕ್ಣಿ ಹಾಡ್ಲೊ ವಾವ್ರ್ ಚಲ್ತಲೊ.

ಕೊಂಕ್ಣಿಂತ್ ಕಾದಂಬರಿ ಬರೊಂವ್ಚೆ ಉಣೆ ಜಾತಾತ್, ನವೆ ಬರೊವ್ಪಿ ಕಾದಂಬರಿ ಬರೊಂವ್ಕ್ ಘಡೆಂ ಯೇನಾಂತ್ ಮ್ಹಳ್ಳೆಂ ದುರ್ಸೊಣೆಂ ಆಸ್ಚ್ಯಾ ವಗ್ತಾ ಲ್ಯಾನ್ ಪಿಂಟೊ ನಾಯಕ್ ಹಾಣೆಂ ಸುಕಿದಾಡ್ ಮ್ಹಳ್ಳೆ ನವಿ ಕಾದಂಬರಿ ಲೋಕಾಕ್ ಅರ್ಪಿಲ್ಯಾ. ತಿ ಲೋಕಾಕ್ ರುಚ್ತಲಿ ಮ್ಹಣ್ ಆಮ್ಚೊ ಭರ್ವಸೊ.

ಸರ್ವಾಂಕ್ ದೇವ್ ಬರೆಂ ಕರುಂ.

ರೋಯ್ ಕ್ಯಾಪ್ತೆಲಿನೊ

ಅಧ್ಯಕ್

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

2014-17 ಆವೃತ್ತಿ ಅಧ್ಯಕ್ಷ ಆನಿ ಸಾಂದೆ

ಅಧ್ಯಕ್ಷ:

ಶ್ರೀ ರೋಯ್ ಕ್ಯಾಸ್ತೆಲಿನೊ, ಮಂಗಳೂರು

ಸಾಂದೆ:

ಡಾ. ಅರವಿಂದ ಶ್ಯಾನಭಾಗ, ಬಿಜಾಪುರ್
ಶ್ರೀ ಅಶೋಕ್ ಕಾಸರಕೋಡು, ಹೊನ್ನಾವರ್
ಡಾ. ಚೇತನ ಎಸ್. ನಾಯಕ್, ಧಾರವಾಡ್
ಶ್ರೀ ಕಮಲಾಕ್ಷ ಶೇಟ್, ಉಡುಪಿ
ಶ್ರೀ ಶೇಖರ ಗೌಡ, ಬಜ್ಜೆ
ಶ್ರೀ ಜಯರಾಮ್ ಸಿದ್ದಿ, ಯಲ್ಲಾಪುರ್
ಶ್ರೀ ಶಿವಾನಂದ ಶೇಟ್, ಶಿವಮೊಗ್ಗ
ಶ್ರೀಮತಿ ಮಮತಾ ಕಾಮತ್, ಮೈಸೂರ್
ಡಾ. ವಾರಿಜಾ ನಿಬೈಲ್, ಬಂಟ್ವಾಳ್
ಶ್ರೀ ಯಾಕೂಬ್ ಅಹ್ಮದ್‌ಜೀ, ಶೀರೂರ್
ಶ್ರೀ ಲುಲ್ಲುಸ್ ಕುಟಿನ್ಬಾ, ಬೆಂಗಳೂರು
ಶ್ರೀ ಕೆ. ದೇವದಾಸ್ ಪೈ, ಮಂಗಳೂರು
ಶ್ರೀ ಲೋರೆನ್ಸ್ ಡಿಸೋಜಾ, ವಾಮಂಜೂರ್

ಅಧಿಕಾರಿ ವರ್ಗ:

ನಿರ್ದೇಶಕಾಚೊ ಪ್ರತಿನಿಧಿ:

ಶ್ರೀ ಬಲವಂತ್‌ರಾವ್ ಪಾಟೀಲ್, ಬೆಂಗಳೂರು

ರಿಜಿಸ್ಟ್ರಾರ್:


ಡಾ. ಬಿ. ದೇವದಾಸ್ ಪೈ

ಅರ್ಥ ಸದಸ್ಯ:

ಶ್ರೀ ಚಂದ್ರಹಾಸ್ ರೈ, ಮಂಗಳೂರು

ಪ್ರಕಾಶಕಾಲೆ ಉತ್ತಾಂ

ಕೊಂಕಣಿಕ್ ಘರಾ ಭಿತ್ತರೈ ಭಾಸ್ ಮ್ಹಳ್ಳೆ ಏಕ ಪೊರನೆ ಸ್ಥಾನಾದಾಕೂನು ಸಾಹಿತ್ಯ ಶಿಕ್ಷಣ ಯೋಗ್ಯ ಮ್ಹಳ್ಳೆ ನ್ಹವೇ ಊಂಚ್ ಸ್ಥಾನಮಾನಾಕಾ ಪಾವೊಚೆ ತಸಲಿ ಮಸ್ತ್ ನಮೂನೆಚೆ ಕಾರ್ಯಕ್ರಮ ಚಳುವಳ್ ಫ್ಹೂಡಲೆ ಧಾ ಪಂಚವೀಸ ವರಸಾದಾಕೂನು ಚಲತ ಆಸ. ಹ್ಯಾ ಆಂದೋಳನಾಂತು ಸಕಡ ಲಿಪಿ-ಬೋಲಿ-ಸಾಮಾಜಿಕ ಪಂಗಡಾಂಕ ಪ್ರಾತಿನಿಧ್ಯ ದಿತಚಿ ಆಮ್ಲೆ ಸಕಡಾಂಲೀ ಏಕ-ಕೊಂಕಣಿ ಮ್ಹೊಣಚೆ ಭಾವೈಕತಾ ಹಾಡಚೆ ಏಕ ಆಹ್ವಾನ ಆಮ್ಲೆ ಮುಕಾರಿ ಕೆದನಾಯ್ ಅಸತಾ. ಆನಿ ಸಕಡ ಸಂಘಸಂಸ್ಥೆಂಚೆ ಮಧ್ಯೆ ಚಡ್ ಮಱ್ಪಾನ ಸರಕಾರಿ ಸಂಸ್ಥೊ ಜಾಲೊ ಕೊಂಕಣಿ ಅಕಾಡೆಮಿಕ್ ಆಸತಾ. ಕೊಂಕಣಿ ಭಾಸ ಶ್ರೀಮಂತ ಕರಚಾಕ ಸಾಹಿತ್ಯ ಚಡ್ ಕೋರಕಾ ವ್ಹಯ್. ತ್ಯಾ ಖಾತಿರ್ ಶ್ರೀ ರೊಯ್ ಬಾಬ್ ಹಾಂಗಲೆ ಅಧ್ಯಕ್ಷಪಣಾರ್ ಹರೇಕ ಮಹಿನ್ಯಾಂತು ದೋನಿ ಸಾಹಿತ್ಯ ನಿರಂತರ ಜಾವ್ನು ಪ್ರಕಟ ಜಾತಾ ಆಸೂನು, ಹೇ ಕೊಂಕಣಿ ಚರಿತ್ರೇಂತು ಏಕ್ ನ್ಹವೊ ದಾಖಲೊ ನಿರ್ಮಾಣ ಕರತಾ ಆಸ.



ಹ್ಯಾ ಬೂಕಾಂಚೆ ಪೈಕಿ ಪ್ರಧಾನ ಜಾವುನ್ ಕ್ರಿಶ್ಚಿಯನ್ ಆನಿ ಗೌಡಸಾರಸ್ವತ್ ಪಂಗಡಾಂಚೆ (ಬೋಲಿ) ಚಡ್ ಅಸಲ್ಯಾರಿಯ್ ಅಕಾಡೆಮಿ ತರಪೇನ ವಿಂಗಡ್ ಪಂಗಡಾಂಚೆ ಬರೊವ್ಪಿಯಾಂಕ ವಿಶೇಷ ಪ್ರೇರಣ್ ದೀವ್ನು ಸಬಾರ್ ಬೂಕ್ ಪ್ರಕಟ ಕೆಲ್ಲೆ ಏಕ್ ಸಾಧನಯ್ ದಾಕಲ್ ಜಾಲಾ. ಮುಕಾರಿಯ್ ಕೊಂಕಣಿಚೆ ಹೆರ್ ಪಂಗಡ ಲೋಕಾಂಕಯ್ ಪೋತ್ನಾಹ ದೀವ್ನು ಸಕಡ ಸಮಾಜ ವರ್ಗ ಸಾಹಿತ್ಯ ಸೃಷ್ಟಿಂತು ಭಾಗಿದಾರ ಜಾವ್ತೆ, ತಶೀ ಜಾವಕಾ ಮ್ಹೊಣ್ ಅಕಾಡೆಮಿಚೆ ಆತಾ. ಕೊಂಕಣಿ ಲೋಕಾಂನಿ ಫುಡೆಂ ಯೇವ್ನು ಅಕಾಡೆಮಿನ್ ದಿವಚೆ ಹೇ ಪುಸ್ತಕ ಪ್ರಕಟಣ ಸೌಲಭ್ಯಚೆ ಉಪೇಗ ಕೊರಕಾ ಮ್ಹೊಣ್ ಅಮಚೆ ಪ್ರಾರ್ಥನಾ.

ಸಾಹಿತ್ಯ ವಾಡಯಿತನಾ ತಾಂತು ವೈವಿಧ್ಯ ವಿಷಯ ಪ್ರಕಾರಾಂಕ್ ಪ್ರಾತಿನಿಧ್ಯ ದಿವಚೆಯ್ ಪೊಳವಕ ಜಾತಾ. ನಾಟಕ, ಕಾಣಿಯಾಂಚೆ ಸಾಹಿತ್ಯ ತಿತಲೆ ವಿಜ್ಞಾನ್, ಪ್ರವಾಸ, ಭುರ್ಗ್ಯಾಂಚಿ ಸಾಹಿತ್ಯ ಪ್ರಕಾರ ಆಮಕಾ ಮೆಳ್ಳೆನಾ.

ಕೊಂಕಣಿ ಆಜ್ ಏಕ ಶಿಕಚೆ ಭಾಸ್-ಪ್ರಾಥಮಿಕ, ಮಾಧ್ಯಮಿಕ ಆನಿ ವಿಶ್ವವಿದ್ಯಾನಿಲಯ ಹಂತಾಕ್ ಪಾವಲ್ಯಾ. 2007 ದಾಕೂನು ಶುರು ಕೆಲೆ ಪಾರಪುಸ್ತಕ್ ರಚನಾ ಕಾಮ್ ಅತಾಂ, ಅಭ್ಯಾಸ ಪುಸ್ತಕ, ಹಾತ್ ಪುಸ್ತಕ, ರಚನೆಕ್ ವಿಸ್ತಾರ್ ಜಾಲಾ. 6 ಥಾವ್ನು 10 ಕ್ಲಾಸ್ ಪಠ್ಯಪುಸ್ತಕ ಕೊರಚೆ ಕಾಮ ಅಕಾಡೆಮಿಚೆ ಸಾಂಗಾತಾಂತ್ ಜಾತಾ. ಆನಿ ಅತಾಂ ಏಕ ವರ್ಸಾ ಥಾವ್ನು ಡಿಗ್ರಿ ಕೋರ್ಸಾಚೆ ಪಠ್ಯಪುಸ್ತಕ ಕೊರಚೆ ಕಾಮ ಅಕಾಡೆಮಿನ ಕಾಣ್ಘೆತಲಾ. ಮುಕಾರಿ ಪಿಯುಸಿ ಕೋರ್ಸ್ ಬುಕಾಚೆ ಕಾಮಾಕ್

ಶಿಕ್ಷಣ ಇಲಾಖೆ ಸಾಂಗತಾ ಅಕಾಡೆಮಿಂತ್ ಪ್ರಧಾನ ವಾವ್ರ್ ಜಾವ್ನು ಆಸತಲೊ.
ಕೊಂಕಣಿ ಕುಟಮ್ ವಿವಿಧತಾಯೆಚೆ. ಕೊಂಕಣಿ ಲೊಕಾಂಗಲೆ ಸಾಮಾಜಿಕ,
ಭೌಗೋಳಿಕ ವಿಸ್ತಾರ್ ವ್ಹೊಡ ಆಸ. ಅಕಾಡೆಮಿಕ್ ಲೋಕಶಾಯೆಚೆಂ ಫಾಟಿಭೂಂಯ್
ಆಸ. ಇತ್ಲೆ ವೈವಿಧ್ಯ ಲೊಕಾಂಕ್ ವಯರ್ ದಾಕೂನ್, ಪೊಂದಾ ಥಂಯ್ ಆಸೂಚೆ
ಸಕಡ ವರ್ಗಾಂಚೆ ಕೊಂಕಣಿ ಲೊಕಾಂಕ್ ಪಾವಚೆ ಖಾತಿರ್ ಸಾಹಿತ್ಯ ಮಾಧ್ಯಮ್
ವಾಪರಚೆ ಗರ್ಜೆಚೆ ಜಾವ್ನು ಆಸಾ. ವಿವಾದ್-ವಿಶಾದ-ಅಪವಾದ ಸಹಜ್. ಪೂಣ್
ಪರಿಹಾರ್ ಕರಚ್ಚೆ ತಶೀ ಏಕ್‌ಮತ್, ಏಕ್‌ಮನ್ ಆನಿ ಎಕ್ವಟಚೆ ಯುಕ್ತ ವಾಟೆರಿ
ಆಮಿ ಕೊಂಕಣಿ ಲೊಕಾಂನಿ ಚಿಂತನ್ ಕರತಚೆ ಕೊಂಕಣಿ ಕಾಮ್ ಪ್ಸೂಡ್
ಹೂರಂಯಾ.

ಹ್ಯಾ ಪಾವಟಿ ಆಮ್ಗಲೆ ಪ್ರಕಟಣೆಚೆ ಸರಣಿಂತು “ಸುಕಿದಾಡ್” ಪುಸ್ತಕಾಕ್ ಕೊಂಕಣಿ
ಲೊಕಾಂ ಮಧೆಂ ಅರ್ಪಣ ಕೊರಚಾಕ ಆಮಿ ಖೂಬ್ ಖುಶಿ ಪಾವತಚೆ.

ಮಂಗ್ಳುರ್
07-04-2016

ಡಾ|| ಬಿ.ದೇವದಾಸ ಪೈ
ರಿಜಿಸ್ಟ್ರಾರ್

ಲೇಖಕಾಚಿಂ ದೋನ್ ಉತ್ರಾಂ

ಮೊಗಾಚ್ಯಾ ವಾಚ್ಪ್ಯಾ ,

ಕಾಂಯ್ ತರೀ ನವೆಂ, ನವೆಂ ವಾ ಜಿವೆಂ, ಜಿವೆಂ ಚಿಂತ್ಪಾಚೆಂ, ಸಮಾಜಿಕ್ ಸ್ವಂದನಾಚೆಂ, ಏಕ್ ನವಿ ದಿಶಾ ಆನಿ ಆಶಾ, ಜಾಗ್ವಣ್ ಆನಿ ಶಿಕೊವ್ಣ್, ಪ್ರೇರಣ್ ಆನಿ ಮಾರ್ಗದರ್ಶನ್ ದಿಂವ್ಚ್ಯಾ ಸಂಗ್ತಿಂವಿಶಿಂ ಮ್ಹಜಿ ವೋಡ್ ಇಲ್ಲಿ ಚಡ್.

ಹಾಂವ್ ಸದಾಂ ಹೊಗ್ವಾಪಾಚೆ ಪುಲಾಂ ಯೆಲೆಚ್ ಆಶೆನಾ. ಹಾಂವ್ ಸಾಟ್ ವರ್ಸಾಂಚ್ಯಾ ಆನ್ವೊಗಾಂತ್ ಜಾಯ್ತೆಂ ಶಿಕ್ಲಾಂ. ಬರೆ ಆನಿ ಪಾಡ್ ದೀಸಾಯಿ ಪಾಶಾರ್ ಕೆಲ್ಯಾತ್ ಆನಿ ಕರುನ್‌ಚ್ ಆಸಾಂ. ಕೊಂಕ್ಣಿಚೆರ್ ಕೆದಿಂಚ್ ಮ್ಹಜೊ ಮೋಗ್ ಉಣೊ ಜಾಲ್ಲೊ ನಾ.

“ಸುಕಿದಾಡ್” – ಜಿಣ್ಯೆ ಆನ್ವೊಗ್ ಘುಂತುನ್ ಬರಯ್ಲ್ಯಾ, ವಾಚ್‌ಲ್ಲ್ಯಾಂಚ್ಯಾ ಜಿವಿತಾಕ್ ಕಾಂಯ್ ತರೀ ಫಾಯ್ದಾಚೆಂ ಜಾಂವ್ಪಿ ಮ್ಹಣುನ್. ವಾಚ್ಪ್ಯಾರ್ ಫಾಯ್ದಾಚಿ ಜಾತಲಿ ಮ್ಹಳ್ಳಿ ಪಾತ್ಯೆಣಿ. ಕಾದಂಬರಿ ಮಾತ್ಯಾ ವಿಂಗಡ್ ರಿಶಿನ್ ವಾ ವಿಧಾನಾಂತ್ ಬರಯ್ಲ್ಯಾ ಸಗ್ಳಿ ವಾಚ್ಪ್ಯಾ ಶಿವಾಯ್ ಅರ್ಥ್ ಜಾಂವ್ಚೆಬರಿ ನಾ.

ಕಾದಂಬರಿ ವಾಚುನ್ ಮುಗ್ಡಾತಾನಾ, ಸ್ವಪ್ನ್ ಜಾತಾ ಕಾಣಿ ಮ್ಹಣಾ ಜಿಣಿ.

ಜಿಣಿಯೆಂತ್ ಮೋಗ್, ಭದ್ರತಿ , ಸುರಕ್ಷಾ, ಹುಸ್ಕೊ ಕಿತ್ಲೊ ಗರ್ಜೆಚೊ ತೆಂ ಹ್ಯಾ ಕಾಣಿಯೆಚೊ ಪಾಟಿಂಚೊ. ರುಚ್ಪ್ಯಾರ್ ಖುಶಿ ಪಾವಾ ನಾ ತರ್ ಮ್ಹಾಕಾ ಕಳಯಾ.

ಪರ್ಗಟ್ ಕರುಂಕ್ ಬರೆಂ ಮನ್ ದಾಕಯಿಲ್ಲ್ಯಾ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿಕ್ ಪ್ರತ್ಯೇಕ್ ಅಧ್ಯಕ್ಷ ರೊಯ್ ಕ್ಯಾಸ್ತೆಲಿನೊಕ್ ದೇವ್ ಬರೆಂ ಕರುಂ.

ತುಮ್ಮಾ ಠಿಕಾ, ಸುಚನಾಂಕ್ ಸ್ವಾಗತ್.

ತುಮ್ಮೆ ಥಂಯ್ ಖಾಲ್ತೊ.

ಲ್ಯಾನ್ಸಿ ಪಿಂಟೊ ನಾಯಕ್, ಕುಲೈಕರ್

ಫೊನ್: 8550822606

lancelot.pinto@yahoo.com

ಅವಸ್ಥರ್ : 1

“ಬೆಸಾಂವ್ ದಿ ಡ್ಯಾಡ್”

ಬೋವ್ ಖಾಲ್ತೆಪಣಿ ಏಕ್ ಸೀನಿಯರ್ ಐಟಿ ಇಂಜಿನಿಯರ್ ಜಾವ್ನ್, ಆಮೆರಿಕಾ ವೆಚ್ಚಾ ಡ್ಯಾರಲಾನ್ ಸರ್ವ್ ವಿಸ್ತುನ್ ಬಾಪಯ್ ಕಡೆ ಕಿತೆಂಗೀ ಮೊಗಾನ್ ಮಾಗ್ಲೆಪರಿಂ ಹಾತ್ ಜೊಡ್ಲೆ.

ಬಾಪಯ್ ವಿಕ್ಟರಾನ್ ವಾಡುನ್ ವ್ಹಡ್ ಜಾವ್ನ್, ಆಪ್ಲಾ ಮುಖಾರ್ ಆಸ್ಪ್ಲಾ ಪುತಾಚೆರ್ ಏಕ್ ನದರ್ ನದರ್ ಫಾಲಿ.

ತಾಚೆಂ ಕಾಳಿಜ್ ಉಮಾಳ್ಕಾಂನಿ ಭರುನ್ ಆಯ್ಲೆಂ, ಕಾಪ್ಲಾಬರಿ ಮೋವ್ ಪಡ್ಲೆಂ, ನಯನಾಂನಿ ದುಕಾಂ ತುಟುನ್, ಫುಟುನ್, ದೆಂವುಂಕ್ ಆಯ್ಲಿಂ ಜಾಲಿಂ.

ಜಾಂಟೊ ದಾದ್ಲೊ ತೊ. ಆನ್ನೊಗಿ ಆನಿ ಸ್ವಾಭಿಮಾನಿ. ತಾಕಾಚ್ ತಾಣೆಂ ಸಾಂಬಾಳ್ಪಿ ಘಡಿ ತಿ ತರೀ, ಫಡಿಚ್ ತಾಕಾ ಸಾಂಬಾಳ್ತಾಲಿ.

ಪೂತ್ ತಾಚೆಂ ಸರ್ವಸ್ವ್ ದಾಯ್ಜ್ ಆನಿ ಹಾತೆರ್.

ಬಾಪಯ್ ತೊ ಭೊಗ್ಲಾಂ ವ್ಯಕ್ತ್ ಕರುಂಕ್ ಸಕಾನಾತ್ಲ್ಯಾರೀ ಭೊಗ್ಲಾಂ ದಾಂಬುನ್ ದವರುಂಕ್ ಜಾಣಾಸ್ಲೊ.

ಏಕ್ ಜಯ್ತಾಚಿ ನದರ್ ಬಗ್ಲೆಕ್ ಆಸ್ಲಲ್ಯಾ ಜೆನಿಫರಾಚೆರ್ ಫಾಲಿ. ಆಪ್ಲಾಲಾಗಿಂ ಪಯ್ಲೆಂ ಬೆಸಾಂವ್ ಮಾಗ್ಲಾ ಮ್ಹಣ್ ತೊ ನೆಣಾಸ್ಲೊ.

ತೊ “ಆವಯ್ಚ್ಯಾ ಮೊಗಾಚೊ ಪೂತ್” ವರ್ತೊ ಗೌರವ್ ಆನಿ ಆಭಿಮಾನಿ ಆಪ್ಲಾಚೆರ್ಚ್ ಭೊಗ್ಲೊ.

“ಬಾಪಯ್ಚ್ಯಾ ಗೌರವ್ ಆನಿ ಮಾನ್ ದಿಲ್ಯಾರ್ ಆವಯ್ಚ್ಯಾ ಆನಂದ್ ಭೊಗ್ತಾ” ತೆಂ, ಆವಯ್ಚ್ಯಾ ಸಂಸ್ಕಾರಾನ್ ತಾಕಾ ಶಿಕಯಿಲ್ಲೆಂ.

ದುಸ್ರ್ಯಾ ಘಡ್ಯೆ ವಿಕ್ಟರಾನ್ ಆಪ್ಲ್ಯಾ ದಾವ್ಯಾ ಹಾತಾನ್ ಜೊಡ್ಲೆ ಡ್ಯಾರಲಾಚೆ ದೊನ್ಯಿ ಹಾತ್ ಧರುನ್, ಉಜ್ವಾಲ್ಯಾ ಹಾತಾನ್ ಆಶೀರ್ವಾದ್ ದೀವ್ನ್ ನಯನಾಂ ಧಾಂಪ್ಲಿಂ. ತ್ಯಾ ನಯನಾಂನಿ ಚಿಂತಿನಾತ್‌ಲ್ಲಾಬರಿ ದುಕಾಂ ಭರುನ್ ಆಯ್ಲಿಂ.

“ದೆವಾಚೆಂ ಬೆಸಾಂವ್ ಪುತಾ” ಸಿಂತಿಮೆಂತಾಳ್ ಜಾವ್ನ್ ಗದ್ದದಿತ್ ತಾಳ್ಕಾನ್ ಪಿಂಗಾಲೊ.

ಚಿಂತಿನಾತ್‌ಲ್ಲಾಬರಿ ಝಗ್ಲಾಣ್ಯಾಚ್ಯಾ ವೆಗಾನ್ ನೆಂಟ್ಯಾ ಭುರ್ಗ್ಯಾನ್ ಆಪ್ಲ್ಯಾ ಭದ್ರತೆ ಖಾತಿರ್ ಆವಯ್ಚ್ಯಾ ವೆಂಂಗ್ ಮಾರ್ಚೆಬರಿ ಆಪ್ಲ್ಯಾ ಪುತಾಕ್ ಬಾಪಾಯ್ಚ್ಯಾ ವೆಂಂಗ್ ಮಾರ್ಲಿ.

ಬಗ್ಲೆಕ್ ಆಸ್ಲಲ್ಯಾ ಜೆನ್ನಿಚ್ಯಾ ಆನಿ ಭಯ್ಣ್ ಕ್ಯಾರಲಾಚ್ಯಾ ದೊಳ್ಕಾಂನಿ ದುಕಾಂ ಝಡ್ಲಿಂಚ್.

ತಾಕಾಯ್ ಜಾಯ್ತಿಂ ಕಾರಣಾಂ ಆಸ್ಲಿಂ.

ವಾಡ್‌ಲ್ಲಾ ಭುರ್ಗ್ಯಾಂ ಆನಿ ವ್ಹಡಿಲಾಂ ಮಧೆಂ ಸಬಾರ್ ಸಂಗಿ ತಾಳ್ ಮೇಳ್ ಜಾಯ್ನಾಂತ್, ತಾಂತುಂಯ್ ಬಾಪಯ್-ಪುತಾ ಮಧೆಂ.

ಉತ್ತಾಂತ್, ಪರಿಸ್ಥಿತೆಂತ್ ಆನಿ ಸಮ್ಜಣೆಂತ್ ಆಭಿಪ್ರಾಯ್ ಭೇದ್ ಉಬ್ಜತಾತ್‌ಚ್. ಹೆಂ ಹರ್ಯೆಕಾ ಕುಟ್ಮಾಂತ್ ಆಸ್ತಾ.

ತಾತ್ಕಾಲಿಕ್ ಮನಸ್ತಾಪ್ ಆನಿ ನಾಸಮಾಧಾನ್‌ಯಿ ಸಬಾರ್ ಪಾವ್ಪಿಂ ಉಬ್ಜತಾ.

ತರೀ ಏಕ್ ಬಾಂದ್ ತುಟೊಂವ್ಕ್ ಜಾಯ್ನಾ ತಸಲೊ ತಾಂಚ್ಯಾ ಮಧೆಂ ಆಸ್‌ಲೆಲ್ಲೊ “ಬಾಪಯ್” ಮ್ಹಳ್ಳೊ ರಗ್ತಾ ಸಂಬಂಧಾಚೊ ಗಾಂಚ್. ತೊ ಕೊಣ್‌ಯಿ ಮೆಕ್ಳೊ ಕರುಂಕ್ ಸಕಾನಾಂತ್.

“ವ್ಹಡಿಲಾಂ” ಭುರ್ಗ್ಯಾಂಕ್ ಸರ್ವ್ ಭೊಗ್ಸಾಣ್ಯಾಕ್ ಫಾವೊ ಜಾಲ್ಲೆಂ ದಾಯ್ಜ್ ಆನಿ ಭರ್ವಸೊ.

ವೇಂಗ್ ಸಡಿಲ್ ಜಾತಾ ಜಾತಾನಾ ವಿಕ್ಟರಾನ್ ದುಕಾಂ ಲಿಪೊವ್ನ್ ಸಾಂಗ್ಲೆಂ

“ದೇವ್ ತುಕಾ ಸದಾಂ ರಾಕುನ್, ಸಾಂಬಾಳುನ್ ಖುಶ್ ದವರುಂದಿ, ಆಮ್ಚಿ ಖಿಂತ್ ಕರಿನಾಕಾ... ತುಂ ತುಜಿ ಜಿಣಿ, ತುಜ್ಯಾ ಮರ್ಜೆನ್ ಜಿಯೆ.” ದೊನ್‌ಯಿ ಹಾತ್ ಗಾಲಾಂಕ್ ಧರುನ್ ಲಾಗಿಂ ವೊಡುನ್ ಕಪಾಲಾಕ್ ಕೀಸ್ ದಿಲೊ.

ಕಸಲೆಂಗೀ ಜಯ್ತ್ ಜೊಡುಂಕ್ ವೆಚ್ಯಾ ಆಪ್ಲ್ಯಾ ಪುತಾಕ್ ಹುರುಪ್ ಆನಿ ಪ್ರೊತ್ಸಾಹಾನ್ ಭರ್ಲೆಂ.

“ಥ್ಯಾಂಕ್ ಡ್ಯಾಡ್” ಖಾಲ್ತೆಪಣಿ ಉದ್ಗಾರ್ಲೊ ಡ್ಯಾರಲ್, ಉಪ್ರಾಂತ್ ಮುಖಾರಿಲೆಂ.

“ತುಮಿ ತುಮ್ಚಿ ಭಲಾಯ್ಕಿ ಸಾಂಬಾಳಾ, ಖಿಂಚ್ಯಾಯ್ ಗರ್ಜೆಕ್ ಮ್ಹಾಕಾ ವಿಸ್ತಾನಾಕಾತ್”

“ಬರೆಂ ಪುತಾ” ಏಕ್ ಆವ್ಯಕ್ತ್ ತೃಪ್ತಿ ಲಾಬ್ಲಿ ವಿಕ್ಟರಾಕ್.

ದುಸ್ರ್ಯಾ ಘಡ್ಯೆ ಕಿತೆಂಯ್ ಚಿಂತ್ಲ್ಯಾ ಆದಿಂ ಆಪ್ಲ್ಯಾ ಆವಯ್ಕ್ ವೇಂಗ್ ಮಾರ್ಲಿ. ತಿ ವೇಂಗ್ ಅತ್ಯಂತ ಆನಂದಾಯೆಕ್ ಆನಿ ವಿಸ್ತುಂಕ್ ಜಾಯ್ನಾ ತಸಲಿ. ಸ್ವರ್ಗೀಯ್ ಆನಂದ್ ತಾಕಾ ಲಾಬ್ಲೊ. ತಶೆಂಚ್ “ಜಿಣಿಭರ್ ರಾವ್ಯಾಂ” ಏಕ್ ಘಡಿ ಮತಿಕ್ ಆಯ್ಲೆಂ.

ಆವಯ್ ತಾಚೆಂ ಸರ್ವಸ್ವ್ ತಿಚ್ಕೆವಿಣೆಂ ತಾಣೆಂ ಕಸ್ಲೊಯ್ ನಿರ್ಧಾರ್ ಘೆತ್‌ಲೆಲ್ಲೊ ನಾ. ತಿಚ್ಯಾ ವಿರೋಧ್ ಗೆಲ್ಲೊ ನಾ.

ಸರ್ವ್ ಚಿಂತಪ್ ತಿಚೆಂ ಸಮಾ ಪಡಾನಾತ್‌ಲ್ಲ್ಯಾ ವೆಳಾ ಚಾಳ್ವತಾಲೊ ತರೀ ಕ್ರಮೇಣ್ ಆವಯ್ ಖಾತಿರ್ ಆಪ್ಲ್ಯಾ ರಾಗಾಚ್ಯಾ ಚಿಂತ್ಲ್ಯಾಕ್ ಸಾಂಬಾಳುನ್, ಸೊಸ್ಣಿಕಾಯೆನ್ ಖಾಲ್ತೊ ಜಾತಾಲೊ. ತಿಕಾ ದುಖಿಯಿಲ್ಲ್ಯಾ ವೆಳಾ ತೊ ಮಸ್ತ್ ಖರ್ಗಾತಾಲೊ. ಪೂಣ್ ಜೆನಿಭರ್ ಚಡಿತ್ ಬೆಜಾರ್ ಕರಿನಾಸ್ತಾಂ, ತಾಕಾ ಹರ್ಯೆಕ್ ಪಾವ್ಪಿಂ ಭೊಗ್ತಾಲೆಂ.

ವಿಶೇಸ್ ಮೋಗ್ ಆನಿ ಹುಸ್ಕೊ ಆವಯ್‌ಚೆರ್. ಆಚ್ಛಾವೀಸ್ ವರ್ಸಾಂ ತಾಚ್ಯಾ ಜಿವಿತಾಚಿಂ ತಾಣೆಂ ತಿಚ್ಯಾ ಸವೆಂ ಪಾಶಾರ್ ಕೆಲ್ಲಿಂ, ಜಿತ್ಲಿಂ ವರ್ಸಾಂ ಬಾಪಯ್ನ್ ಆಪ್ಲ್ಯಾ ಆವಯ್ ಸವೆಂ ಖರ್ಚುಂಕ್ ಮೆಳುಂಕ್‌ನಾಂತ್ ತೆಂ ತೊ ಜಾಣಾಂ.

ಬಾಳ್ಕೆಂ ಜಾವುನ್, ಭುರ್ಗೊ ಜಾವುನ್ ಆನಿ ಏಕ್ ತರ್ನಾಟೊ ಜಾವುನ್ ಆವಯ್ ಸವೆಂ ವಾಡ್ತಾ, ಶಿಕ್ತಾ, ಸಮ್ಜಾಲಾ.

ಪಿಡೆ-ಶಿಡೆಂತ್, ಬೆಜಾರಾಯೆಂತ್ ಸಂತೊಸಾಂತ್, ಸುಖಾಂತ್ ತಶೆಂ ದುಕಾಂತ್ ಸಾಂಗಾತ್ ದಿಲಾ.

“ಐ ಮಿಸ್ಸ್ ಯು ಮೊಮ್, ಐ ಲವ್ ಯು ಮೊಮ್” ತೊ ಘಳ್ಳಳ್ಳಾಂ ರಡ್ಲೊ. ಜೆನಿಭರಾಚ್ಯಾ ದೊಳ್ಯಾಂಚೊ ದುಕಾಂ ಖಾಟ್ ತುಟೊ.

ತೆಂವೀ ಘಳ್ಳಳ್ಳಾನ್ ರಡ್ಲೆಂ. ಉಪ್ರಾಂತ್ ಏಕ್ ಧಯ್ರಾಧೀಕ್ ವೀರ್ ಸ್ತ್ರೀಯೆಬರಿಂ

ದೋನ್ಯಿ ಬಾವ್ಲ್ಯಾಂಕ್ ಧರುನ್ ಪುತಾಕ್ ಪಳಯ್ಲೆಂ. ಜಶೆಂ ಆಪ್ಲ್ಯಾ ರಚ್ಣೆಕ್ ಖುದ್ ಪಯ್ಲೆ ಪಾವ್ಲಿಂ ಪಳೆಂವ್ಚ್ಯಾಬರಿ ದುಕಾಂ ಪುಸುನ್, ನಾಕ್ ಭಿತರ್ ವೊಡ್ಲೆಂ.

“ಹುಂ... ಬರ್ಯಾನ್ ವಚುನ್ ಯೆ ಪುತಾ. ತುಜಿ ಭಲಾಯ್ಕಿ ಸಾಂಬಾಳ್. ವೆಳಾರ್ ಖಾ ಆನಿ ಜೇವ್”

ಶಿಕ್ವಿ ಡ್ಯಾರಲ್ ಘಡ್ಯೆನ್ ವಾಸ್ತವಿಕತೆಕ್ ಆಯ್ಲೊ.

“ಬೆಸಾಂವ್ ದಿ ಮೊಮ್” ಫೊರ್ಮಲ್ ಜಾವ್ನ್ ಪರತ್ ಆಶಿರ್ವಾದ್ ಮಾಗ್ಲೆಂ.

ತೆಂ ಮಾಗಿನಾ ತರೀ ಆವಯ್ಚೆಂ ಬೆಸಾಂವ್ ಆಸಾ ತೆಂ ತೊ ಜಾಣಾಸ್ಲೊ.

“ದೆವಾಚೆಂ ಬೆಸಾಂವ್ ಪುತಾ” ತಾಚೆ ಹಾತ್ ಧರುನ್ ಆಶಿರ್ವಾದ್ ದಿಲೆಂ. ಸಾಂಗಾತಾ ಲಾಗಿಂ ವೊಡ್ನ್ ದೋನ್ಯಿ ಪೊಲ್ಯಾಂಕ್ ಕೀಸ್ ದಾಂಬ್ಲೊ.

ಉಪ್ರಾಂತ್ ಚಿಂತಿನಾತ್‌ಲ್ಲಾಬರಿ ಉತ್ರಾಂ ಭಾಯ್ರ್ ಪಡ್ಲಿಂ.

“ಜಿವಾಕ್ ಬರೆಂ ಜೇವ್ ಪುತಾ, ವೆಳಾರ್ ನಿದೆ, ಭಲಾಯ್ಕಿಕ್ ಖಿರ್ಚುಂಕ್, ಸುರಾತ್ ಕರಿನಾಕಾ... ಆಮ್ಚೆವಿಶಿಂ ಖಿಂತ್ ಕರಿನಾಕಾ... ಪಾವ್‌ಲ್ಲಾ ಕ್ಷಣಾ ಪೋನ್ ಕರುನ್ ತಿಳ್ಳಿ, ನಾ ತರ್ ಮ್ಹಾಕಾ ಟೆನ್ಯನ್ ಜಾತಾ ತೆಂ ತು ಜಾಣಾಂಯ್... ಸದಾಂ ಚಾಟಿಂಗಾಕ್ ಯೆ—”

“ರಾವ್ ಸಾಯ್ಬಣಿ” ಮಧ್ಗತ್ ಉತ್ರಾಂ ಕಾತರ್ಲಿಂ ವಿಕ್ಲರಾನ್. ಉಪ್ರಾಂತ್ ಮುಂದರಿಲೆಂ.

“ಪಯ್ಲೆಂ ಬಜ್ಜೆ ಏರ್‌ಪೊರ್ತಾಕ್ ವಚುಂದಿ, ಆಮೆರಿಕಾ ಪಾವುಂಕ್” ಮಧೆಂಚ್ ವಿಕ್ಲರಾನ್ ದಾಯ್ ಘಾಲಿ.

ಭಾವಾಕ್ ಗುಡ್ ಬಾಯ್ ಕರುಂಕ್, ವೆಂಗುಂಕ್ ನಗೊಂವ್ಚ್ಯಾ ಕ್ಯಾರಲಾಕ್ ಭಾವಾನ್ ಆಪ್ಲ್ಯಾ ಗೊಪಾಂತ್ ವೆಂಗೆಂ.

“ಟೇಕ್ ಕೇರ್ ಆಫ್ ಮೊಮ್ ಆನಿ ಡ್ಯಾಡ್... ಕ್ಯಾರಲ್.” ಘಣುಣ್ಲೊ.

“ಒ ಕೆ. ಡ್ಯಾರಲ್, ಆಲ್ ದಿ ಬೆಸ್ಟ್ ಟೇಕ್ ಕೇರ್ ಯುವರ್ ಸೆಲ್ಫ್” ಭಯ್ಣಿನ್ ವೆಂಗುನ್ ಭಾವಾಕ್ ಪೊಲ್ಯಾಂಕ್ ಕೀಸ್ ದಿಲೊ.

ಕಂಪೆನಿಚೆಂ ಕಾರ್ ತಯಾರ್ ಆಸ್‌ಲ್ಲೆಂ ಏರ್‌ಪೊರ್ತಾಕ್ ಸೊಡುಂಕ್.

ಚೊವೀಸ್ ಪೊರಾಂಚ್ಯಾಕೀ ಚಡ್ ಪಯ್ಲೆ. ಬಜ್ಜೆ, ಮುಂಬಯ್, ಸಿಂಗಾಪುರ್, ಸಿಯೊಲ್ ಥಾವ್ನ್ ಆಮೆರಿಕಾ ಸಾನ್‌ಫ್ರಾನ್ಸಿಸ್ಕೊ ಪಾವುಂಕ್.

ಸರ್ವಾಂಕ್ ಕಿತೆಂಗೀ ಆಪ್ಲಾಂ ಭಿತರ್ ಆನಿ ಘರಾಂತ್ ರಿತೆಂಪಣ್ ಭೊಗ್ತಾಲೆಂ. ಕಿತೆಂಗಿ ಚುಕ್ತಾ ವಾ ಹೊಗ್ಡಾಯ್ತಾಂ ತೊ ಆಂದಾಜ್ ಜಾತಾಲೊ. ಪೂಣ್ ಮೆಕ್ವೆಪಣ್ ಏಕ್ ಸತಾವ್ಣಿ ತಾಂಕಾ ಭೊಗ್ತಾಲಿ. ತಿ ಸೊಸ್ತಿ ಆನಿವಾರ್ಯ್ ಜಾವ್ನ್‌ಲ್ಲೆಂ.

ಏಕ್ ಆವ್ಯಕ್ತ್ ಭೊಗ್ಲಾಂ ಮಧೆಂ, ವ್ಯಕ್ತ್ ರಿತಿಚೊ ತ್ರಿಕೋನ್ ಚಿಂತಿನಾತ್‌ಲ್ಲಾಬರಿ ಉಬ್ಜಾಲೊ.

ವಿಕ್ಲರ್ ಆನಿ ಜೆನಿಫರ್ ಸಾಂಗಾತಾ ರಾವುನ್ ಆಸ್‌ಲ್ಲೆಂ. ತಾಂಚ್ಯಾ ಹುಜಿಂ ಧುವ್ ಆನಿ ಪೂತ್.

ವಿಚಿತ್ರ್ ರಿತಿಚೊ ತ್ರಿಕೋನ್ ಉಬ್ಜಾಲೊ, ವಿಶೇಸ್ ಪರಿಸ್ಥಿತೆಂತ್.

ವ್ಹಡಿಲಾಂ, ಭಾವ್ ಆನಿ ಭಯ್ಣಿ ! ಘೊವ್-ಬಾಯ್ಲ್ ಆನಿ ಭುರ್ಗಿಂ!!

ಥೊಡ್ಯಾಚ್ ಘಡಿಯಾಂನಿ ತೊ ತ್ರಿಕೋನ್ ಘಾಸಾಳ್ತಾಲೊ ತೆಂ ಸರ್ವ್ ಜಾಣಾಂ ಆಸ್‌ಲ್ಲೆಂ.

ಪರತ್ ಮೆಳ್ತಾ ವಾ ನಾ ತೆಂ ದೇವ್ ಮಾತ್ರ್ ಜಾಣಾಂ. ಪೂಣ್ ಮೆಳುಂಕ್

ಆಸ್‌ಲೊ.

ಸಾರ್‌ಲಿ ಜಿಣಿ ತಿಂ ಜಾಣಾಂತ್ ಆನಿ ಸಾರುಂಕ್ ಆಸ್ಚೊ ಜಿಣ್ಯೆಕ್ ಪುಡ್ ಕರುಂಕ್ ಆಸ್‌ಲೊ.

ಮೋಗ್, ಹುಸ್ಕೊ ಆನಿ ಆಪ್ಲೆಂಪಣ್ ಕಿತ್ತೆಂಯ್ ಆಸುಂ... “ಪುಡಾರ್” ಮನ್ಯಾಕ್ ಸಂಬಂಧ್ ಎಕಾ ಘಡ್ಯೆಕ್ ಗಾಂಚ್ ತುಟಿಯೊ.

ಮನಿಸ್ ಜಲ್ಮತಾನಾ ಎಕ್ಸುರೊ ಆನಿ ಮರ್ಮಾನಾಯ್ ಎಕ್ಸುರೊ ತರೀ ಜಲ್ಮಾ ಥಾವ್ನ್ ಸಂಬಂಧ್ ರಚುನ್ ಮರ್ಮಾ ಪರ್ಮಾಂತ್ ಸಂಬಂಧಾಂತ್ ಉರ್ತಾ. ಹೆಂ ಪ್ರಕೃತಿಕ್ ನಿಯಮ್.

ದುಸ್ರ್ಯಾ ಘಡ್ಯೆ ತ್ರಿಕೋನ್ ಫಾಸಾಳ್ಚೊ ವೇಳ್ ಆಯ್ಲೊಚ್.

“ಬರೆಂ ಪುತಾ, ಲಗೇಜ್ ಕಾರಾರ್ ಘಾಲ್ಯಾಂ” ವಿಕ್ಟಾರನ್ ಸಾಂಗ್ಲೆಂ.

“.....” ಮೌನತಾ ಏಕ್ ಜಾಪ್ ದುಖಿ ಕಾಳ್ಜಾಂನಿ ದಿಲಿ.

ಎಕಾಮೆಕಾ ಹಾತಾಕ್ ಹಾತ್ ದೀವ್ನ್, ಡ್ರೈವರಾಚ್ಯಾ ಕುಮ್ಮೆನ್ ಲಗೇಜ್ ಕಾರಾರ್ ಫಾಲಿ ಆನಿ ಏಕ್ ಹ್ಯಾಂಡ್ ಬ್ಯಾಗ್ ಹಾತಾಂತ್ ಘೆವ್ನ್ ಮಿಸ್ಟರ್ ಡ್ಯಾರಲ್ ಸಾಲ್ವಾದೊರ್ ಬ್ರಾಗಾಂಜಾ ಆಮೆರಿಕಾ ವೆಚ್ಯಾ ಪಯ್ಲಾಕ್ ಭಾಯ್ರ್ ಸರೊ.

“ಮಾಮ್ನಾ.. !”

ಡ್ಯಾರಲಾಕ್ ಏರ್‌ಪೋರ್ಟಾಕ್ ಸೊಡುನ್, ಪಾಟಿಂ ಘರಾ ವೆಚ್ಯಾ ರಸ್ತಾರ್ ಕ್ಯಾರಲಾನ್ ಆವಯ್ ಕಡೆಂ ಕಿತೆಂಗೀ ವಿಚಾರುಂಕ್ ಮನ್ ಕೆಲೆಂ.

“ಕಿತೆಂ ಜಾಲೆಂ ಪುತಾ” ಜೆನಿಫರಾಕ್ ಉಲೊಂವ್ಕ್ ಮನ್ ನಾತ್ಪಾರೀ, ಧುವೆಕ್ ದುಕೊಂವ್ಕ್ ನಜೊ ಮ್ಹಣ್ ಜಾಪ್ ದಿಲಿ.

“ಡ್ಯಾರಲಾಕ್ ಆಮ್ಕಾಂ ಸೊಡುನ್ ವಚುಂಕ್ ಮನ್ ನಾತ್‌ಲೆಂ. ಇತ್ತಿಂ ವರ್ಸಾಂ ಆಮ್ಚ್ಯಾ ಸಾಂಗಾತಾ ಆಸುನ್ ಆತಾಂ ನಿಜಾಯ್ಕಿ ಆಮ್ಕಾಂ ಮಿಸ್ ಕರ್ತಾ.” ಭಾವಾಚ್ಯಾ ಭಿರ್ಮತಿಚ್ಯಾ ಹುಸ್ಕಾನ್ ಸಾಂಗಾಲಾಗ್ಲೆಂ.

“ಸಮಾ ಪುತಾ, ತುಮಿ ತುಮ್ಮೊ ಪುಡಾರ್ ಪಳೆಂವ್ಕ್ ಆಸಾ. ಘರಾ ಬಸ್ತಾರ್ ಜಾತಾಗೀ? ತುಜ್ಯಾ ಡ್ಯಾಡಿಕ ತುಂ ಜಾಣಾಂಯ್ಕಿ? ತಾಣೆಂ ಕಿತ್ಲೊ ತ್ಯಾಗ್ ಕೆಲಾ ತೆಂ”

“ಸೊಡ್ ಜೆನ್ನಿ, ತೆಂ ಭುರ್ಗಂ. ತೆಂ ಕಿತೆಂ ಜಾಣಾಂ ಭಿರ್ಮತ್. ಎಕಾ ಕಾಜಾರಿ ದಾದ್ಲ್ಯಾನ್ ಆಪ್ಲ್ಯಾ ಬಾಯ್ಲಿ-ಭುರ್ಗ್ಯಾಂಕ್ ಸೊಡುನ್ ಪಯ್ಲೆ ಜೊಡ್ಲ್ಯಾ ಖಾತಿರ್, ಜಿಣಿ ಪಯ್ಲಿಲ್ಯಾ ಗಲ್ಪಾಂತ್, ಆಡೊವ್ ದವರ್ನ್ ಜಿಯೆಲ್ಲೆಂ, ಪರಿಸ್ಥಿತಿ ಮ್ಹಣ್ ವಾ ತ್ಯಾಗ್ ಮ್ಹಣ್. ಆತಾಂ ಫಕತ್ ಚರಿತ್ರಾ, ಹಿಸ್ಪಿ ವಾ ಕಾಣಿ”

“ಕಾಣಿ” ಕ್ಯಾರಲ್ ಹಾಂಕ್ರಲೆಂ.

“ಕಾಣಿ ನ್ಹಯ್ ನ್ಹಯ್ ಜಿಣಿ !! ಆಜ್ ಕಾಲ್ ಸರ್ವಾಂಕ್ “ಬಾಯ್ನ್” ಪಾಸ್ಕೆಕ್ ಜಾಯ್. ಫಾಲ್ಯಾಂ ಆಮೆರಿಕಾ ಪಾವ್‌ಲ್ಲ್ಯಾ ಡ್ಯಾರಲಾಕ್‌ಯಿ ಏಕ್ ಮೆಳ್ತಲೆಂ. ಆನಿ ತಿಂ ಮರ್ಮುನ್ ಆಸ್ತಲಿಂ ಜಾಕಾ ಪಂಚಾಂಗ್ ವ್ಹಡಿಲಾಂಚೊ ನಿಸ್ತಾರ್ಡ್ ತ್ಯಾಗ್ ಆನಿ ಭುರ್ಗ್ಯಾಂ ವಯ್ಲೊ ಮೋಗ್ ಕಾರಣ್. ಆಮ್ಚ್ಯಾ ನಶಿಬಾಂತ್ ತೀಸ್ ವರ್ಸಾಂಚ್ಯಾ ಕಾಜಾರಿ ಜಿಣ್ಯೆಂತ್ ತೀಸ್ ಮ್ಹಯ್ಣಿ ಸಾಂಗಾತಾ ಖುಶೆನ್ ಜಿಯೆಂವ್ಕ್ ಮೆಳುಂಕ್‌ನಾಂತ್. ಆನಿ ಮ್ಹಾತಾರ್ಪಣಾರ್ ಕಿತ್ಲೆ ಬರೆ ದೀಸ್ ಆಯ್ಲಾರೀ ಕಿತೆಂ ಫಾಯ್ಲೊ? ತರ್ನಾಟ್ಪಣ್ ಪಾಟಿಂ ಯೆತಾಗೀ?” ವಿಕ್ಟರ್ ಚಡ್ವಡ್ಲೊ. ಡ್ಯಾರಲಾಕ್ ಅಸಲೆಂ ಉಲವ್ಣೆಂ ರುಚನಾ.

“ತುಮಿ ಕಷ್ಟ್ ಕಾಡ್ಲ್ಯಾತ್ ತರ್ ತುಮ್ಚೆಂ ನಶಿಬ್ ಪಾಡ್ ಆಸ್‌ಲ್ಲೆಂ ಆನಿ ಆಮ್ಚೆಂ ನಶಿಬ್ ಬರೆಂ ಆಸಾ” ತಾಚೆಂ ತರ್ಕ್.

“ತಾಂಚೆಂ ನಶಿಬ್ ಆಮ್ಚ್ಯಾ ಮ್ಹಿನತೆ ವಾಂವ್ಹಿಚೊ ಫಳ್ ಮ್ಹಳ್ಳೆಂ ಕೋಣ್ ಮಾಂದ್ರಾ? ಸಾಂಗ್ಲ್ಯಾರ್... ‘ತುಮ್ಚೆಂ ಕೋಣೆಂ ತ್ಯಾಗ್ ಕರುಂಕ್ ಸಾಂಗ್‌ಲ್ಲೆಂ? ಆಮಿ ಸಾಂಗುಂಕ್ ನಾ’

ಕಿತೆಂ ಜಾಪ್ ದಿಂವ್ಪಿ?”

ಜೆನಿಫರ್ ಸಟ್ತ್ ಕರುನ್ ಆಪ್ಲ್ಯಾ ಘೊವಾಕ್ ಸಮ್ಜಾಲೆಂ. ಏಕ್ ವರ್ತಿ ಬಾಯ್ಲೆ ಆನಿ ಪುರ್ತಿ ಆವಯ್ ಜಾವ್ನ್.

“ತುಂ ಸಿಂತಿಮೆಂತಾಳ್ ಜಾಯ್ತಾಕಾ ವಿತ್ತೇ. ಕಿತ್ತೆ ದೀಸ್ ದೆವಾನ್ ಆಮ್ಚ್ಯಾ ವಾಂಟ್ಕಾಚೆ ದಿಲ್ಯಾತ್, ತಾಕಾ ಆರ್ಗಾಂ ದೀವ್ನ್ ಮಿಶ್ ಪಾವ್. ಆತಾಂ ನಿವೃತ್ತ್ ಜಾವ್ನ್ ಆಯ್ಲಾಯ್ ಮಾತ್, ಮಿಶ್ ರಾವ್. ಕ್ಯಾರಲ್ ಕಿತೆಂ ಜಾಣಾಂ?” ಸಮಾಧಾನ್ ಕೆಲೆಂ.

“ಮಾಮ್, ಹಾಂವ್ ಪೋಸ್ಟ್ ಗ್ರಾಜುವೆಟ್ ಕರ್ತಾಂ. ಮ್ಹಾಕಾ ಸಗ್ಳೆಂ ಸಮ್ಜತಾ. ತುಂ ವೊಗೆ ರಾವ್” ಮೊಗಾಚ್ಯಾ ರಾಗಾನ್ ಆವಯ್ಲೆರ್ ಚಿಡ್ಲೆಂ. ಉಪ್ರಾಂತ್ ಮುಂದರಿಲೆಂ.

“ಡಾಡಾ, ಏಕ್ ಸವಾಲ್ ವಿಚಾರುಂ?” ನಮತೆನ್ ಸೀದಾ ವಿಚಾರ್ಲೆಂ ಕ್ಯಾರಲಾನ್.

“ಕಿತೆಂ ಪುತಾ ವಿಚಾರ್” ವಿಕ್ಟರಾನ್ ಸಮ್ಜಿ ದಿಲಿ.

“ಇಲ್ಲಿಂ ವರ್ಸಾಂ ಗಲ್ವಾಂತ್ ಎಕ್ಸರಿ ಜಿಣಿ ಸಾರುಂಕ್ ತುಕಾ ಬೋರ್ ಜಾಂವ್ಕ್‌ನಾಂಗೀ? ಮಾಮ್ ನಾಸ್ತಾನಾ”

“ನಾ ಪುತಾ !” ಕಿತೆಂಚ್ ದಯಾ ದಾಕ್ಟರ್ ನಾಸ್ತಾಂ ಸಟ್ತ್ ಕರುನ್ ಜಾಪ್ ದಿಲಿ.

ಜೆನ್ನಿ ಉಡೊನ್ ಪಡ್ಲೆಂ. “ಆಪುಣ್ ಉಗ್ಡಾಸಾಚ್ಯಾ ಉಜ್ಯಾಂತ್ ಸದಾಂ ಝಳ್ತಾಲಿಂ” ಸಾಂಗುಂಕ್ ಆಶೆತಾಲೆಂ ಜೆನ್ನಿ.

“ಕಿತ್ಯಾಕ್?” ಥಿಂಪಿ ಗಿಳ್ಳಿ ಕ್ಯಾರಲಾನ್ ಉಪ್ರಾಂತ್ ಮುಂದರಿಲೆಂ.

“ತುಂ ಏಕ್ ಆನ್ ವಾಂಟೆಡ್ (UNWANTED) ಚೈಲ್ಡ್ ಜಾವ್ನ್ ಜಲ್ಮಲ್ಲೆಯ್‌ಗೀ ಡಾಡಾ?” ಕ್ಯಾರಲಾನ್ ದಯಾ ದಾಕ್ಟರ್ ನಾಸ್ತಾಂ ವಿಚಾರ್ಲೆಂ.

“ಕ್ಯಾರಲ್, ತೋಂಡ್ ಧಾಂಪ್. ತುಂ ಕೋಣ್ ಡಾಡಾವಿಶಿಂ ಅಶೆಂ ವಿಚಾರುಂಕ್?” ಜೆನ್ನಿ ಚಿಡ್ಲೆಂ

“ರಾವ್ ಜೆನ್ನಿ, ಧುವ್ ಶಿಕ್ಪಿ, ಸಮ್ಜಣೆಚೆಂ ಜಾಲಾಂ. ತಾಚ್ಯಾ ಬಾಪಯ್ ವಿಶಿಂ ತಾಣೆಂ ಸಮ್ಜುಂಚ್ಯಾಂತ್ ಚೂಕ್ ಕಿತೆಂ ಆಸಾ”

“.....” ಸಗ್ಳೆಂ ಮೌನ್ ಜಾಲಿಂ.

“ಆನಿ ತುಂ ಜೆನ್ನಿ... ಆನ್‌ಎಕ್ಸ್‌ಪೆಕ್ಟೆಡ್ (UNEXPECTED) ಚೈಲ್ಡ್ ತೆಂವೀ ಸಾಂಗ್.”

“ಕಿತೆಂ?” ಕ್ಯಾರಲ್ ಆಕಾಸ್ ಪಡ್‌ಲ್ಲ್ಯಾ ಭಾಶೆನ್ ಉಡೊನ್ ಪಡ್ಲೆಂ.

“ಪ್ಲೀಜ್, ಡಾಡಾ, ಮ್ಹಾಕಾ ಸಾಂಗ್ ತುಜಿ ಕಾಣಿ ಸೊರಿ ಜಿಣಿ” ಕ್ಯಾರಲ್ ಆತುರಾಯೆನ್ ತೆಮೆಟ್ಕಾಚೆರ್ ರಾವ್ಲೆಂ.

“ಬರೆಂ ಘರಾ ಪಾವುನ್ ಸಾಂಗ್ಲಾಂ”

ಕಾರ್ ರಸ್ತೊ ಗಿಳುನ್ ಘರಾ ಕುಶಿನ್ ಧಾಂವುಂಕ್ ಲಾಗ್ಲೆಂ... ಜಿಣಿಯೆಚಿಂ ಪಾನಾಂ ಪರ್ತುಂಕ್.

ಅವಸ್ಥೆ : 2

ಆವಯ್ಯಾ ಗರ್ಭಾಂತ ಬಾಳೆಂ ಸುಶೆಗಾತ್ ಎಕ್ಸರೆಂ ಜಿಯೆವ್ನ್, ನೋವ್ ಮ್ಹಯ್ಯಾಂ ಉಪ್ರಾಂತ್ ಮನ್ಯಾ ಸಂಸಾರಾಕ್ ಪಾವ್ತಾನಾ ಏಕ್ ಪಾವ್ಪಿಂ ಉಬ್ಜಲ್ಲ್ಯಾ ಭಿರಾಂತೆಕ್ ತೆಂ ರಡ್ತಾ.

ಹಯೆಕ್ಲ್ಯಾಕ್ ಸುಶೆಗಾತ್ ಎಕ್ಸರ್ಯಾ 'ಗರ್ಭಾ ಸಂಸಾರಾ' ಥಾವ್ನ್, ಹ್ಯಾ 'ಮನ್ಯಾ ಸಂಸಾರಾ'ಕ್ ಯೇವ್ನ್ ಏಕ್ ದೀಸ್ ಆದೇವ್ನ್ ಕರುನ್ ನೆಣಾಂ ಆಸ್‌ಲ್ಲ್ಯಾ ಸುವಾತೆಕ್ ಎಕ್ಸರೆಂ ವಚುಂಕ್ ಆಸಾ. ತೆಂ ಸತ್.

ಜಲ್ಮಲ್ಲ್ಯಾ ಘಡ್ಯೆ ಹಯೆಕ್ಲ್ಯಾಕ್ ಪುಕಟಾಕ್ ಬಹುಮಾನಾಂ ಜಾವ್ನ್ 'ಸಂಬಂಧ್' ಪ್ರಾಪ್ತ್ ಜಾತಾತ್.

ಪಯ್ಲೆಂ ಆವಯ್ ಬಾಪಯ್, ಉಪ್ರಾಂತ್ ಭಾವ್-ಭಯ್ಲೆ, ಮಾಮ್-ಮಾಮಿ, ಬಾಪ್ಪು-ಮಾವ್ಪಿ, ಆಕಯ್ ಇತ್ಯಾದಿ. ತ್ಯಾ ಇಡ್ಯಾಂತ್ ಆಪವ್ಣೆಂ ನಾಸ್ತಾಂ ಜಾತ್, ಕಾತ್, ಲಿಂಗ್, ಧರ್ಮ್, ಸಮಾಜ್, ದೇಶ್ ಇತ್ಯಾದಿ.

ಜಲ್ಮಲ್ಲ್ಯಾ ಬಾಳ್ಯಾಕ್ ಆಪುಣ್ ಕೋಣ್ ಚೆಡೊ ವಾ ಚೆಡುಂ ಖಿಂಚ್ಯಾ ಧರ್ಮಾಕ್ ಪಡ್ತಾಂ? ಖಿಂಚ್ಯಾ ದೇಶಾಂತ್ ಆಸಾಂ? ಖಿಂಚಾಚಿಯ್ ಖಿಬರ್ ನಾ ವಾ ಕಸ್ತಿಯ್ ವಿಂಚವ್ಣ್ ಕರುಂಕ್ ಆವ್ಕಾಸ್ ನಾ. ಜಶೆಂ ರೇಸಾಂತ್ ಧಾಂವ್ಚ್ಯಾ ಘೊಡ್ಯಾಬರಿ, ಘೊಡೊ ಮತ್ಯಾಬ್ ನೆಣಾಂ ಆನಿ ಜೀಕ್ ಆಚರಣ್ ಕರುಂಕ್ಯಾ ನೆಣಾಂ.

ಕುಡಿಚಿ ವೊಡ್ಲಿ ತಿಸುಂಕ್, ಮಿಶೆಚ್ಯಾ ವಾ ದಬಾವಾಚ್ಯಾ ವಿಂಚವ್ಣೆ ವರ್ವಿಂ ಆಪುಣ್ ಹ್ಯಾ ಸಂಸಾರಾಕ್ ಆಯ್ಲಾಂ. ಕಸಲೆಂಚ್ ದಾಯ್ಜ್ ಆನಿ ಹಾತೆರ್ ನಾಸ್ತಾನಾ ತೆಂ ಸಮ್ಜುಂಕ್ಯಾ ವೇಳ್ ಲಾಗ್ತಾ.

ಜಿಣ್ಯೆ ಸುವಾರ್ತ್, ಆವಯ್ಚ್ಯಾ ವೆಂಗೆಂತ್ ಪೋಟ್ ಭರ್ನ್ ಪಾನೊ ಚಿಂವ್ಚಿ ಆನಿ ಉಸ್ಕಾರ್ ನಿಡ್ಲಿ. ಏಕಾ ನಿರ್ದಿಷ್ಟ್ ಕಾಲಾವಧಿ ಪರ್ಯಾಂತ್ ನಶಿಬ್‌ವಂತಾಂಕ್ ಮೆಳ್ತಾ. ಉಪ್ರಾಂತ್...

ಆಸಾ ಮ್ಹಳ್ಯಾರ್ ಏಕ್ 'ಮತ್' ಆಶಾ ದಾಕಂವ್ಚಿ, ಏಕ್ 'ಮೆಂದು' ಚಿಂತುಂಕ್ ಕರ್ಚೊ ಆನಿ ಏಕ್ 'ಕೂಡ್' ಹಾಂಚ್ಯಾ ದೊನಾಂಯ್ಚ್ಯಾ ಉಲ್ಟಾ ತೆಕಿತ್ ನಾಚ್ಚಿ ಆನಿ ಸೊಸ್ಚಿ.

ಪರಿಣಾಮ್ ಏಕ್‌ಚ್ ಮರ್ಯಾ ಜೊಡ್ಲಿ ವಾ ಸಜಾ ಭೊಗ್ಚಿ. ಹೆಂ ಸಂಸಾರಿ ನಿಯಮ್.

ಮಂಗ್ಳುರ್ ಶಹರಾ ಥಾವ್ನ್ ಪನ್ನಾಸ್ ಕಿಲೊಮೀಟರ್ ಪಯ್ಲಿಲ್ಯಾ ಹಳ್ಳೆಂತ್ "ಗೊಲಿಮಾರ್"ಚ್ಯಾ ಪಿಲಿಕುಮೆರಿಂತ್ ಸಾಗೊಳಿ ಕರ್ಚ್ಯಾ ಸಾದ್ಯಾ ಕುಟ್ಮಾಂತ್, ಸಾಟ್ ವರ್ಸಾಂ ಆದಿಂ ಬೊನವೆಂಚೆರ್ ಬ್ರಾಗಾಂಜಾ ಆನಿ ಮಾರ್ಸೆಲಿನ್ ಬ್ರಾಗಾಂಜಾ ಆಪ್ಲ್ಯಾ ಬಾಪಯ್ ಸಾಲ್ವಾದೊರ್ ಬ್ರಾಗಾಂಜಾ ಸವೆಂ ಜಿಯೆತಾಲಿಂ. ಆವಯ್ ಕಾತ್ರಿನ್ ಬ್ರಾಗಾಂಜಾ ಸರ್‌ಲ್ಲ್ಯಾ ಉಪ್ರಾಂತ್ 'ಸ' ಭುರ್ಗ್ಯಾಂಕ್ ಕಾಜಾರ್ ಕರ್ನ್ ದೀವ್ನ್ ಧಾಡ್ಲ್ಯಾರಿ ನಿಮಾಣ್ಯಾ

ಪುತಾಕ್ 'ಬೊನಾ'ಕ್ ಘರಾಚ್ ಆಪ್ಲ್ಯಾ ಬಗ್ಗೆಕ್ ದವರ್ಲೊ.

ಹಳ್ಳಿ ಸುದೊಂಚೊ ಕಾಳ್ ತೊ. ಆಭಿವ್ವದ್ಧೆಚ್ಯಾ ಪಾವ್ಲಾಂನಿ ಚಲ್ತಾನಾ, ಖರ್ಚ್ ವಿಪ್ರೀತ್ ಮ್ಹಣ್ ಸಾದ್ಯಾ ಲೊಕಾಕ್ ಭೊಗ್ತಾಲೆಂ.

ಹಳ್ಳೆಚ್ಯಾ ವಾತಾವರಣಾಂತ್ ಬೊನಾಕೀ, ಕಿತ್ತಿ ಮ್ಹಿನತ್ ಕೆಲ್ಯಾರೀ, ಕುಟಮ್ ಚಲೊಂಕ್ ಆರ್ಥಿಕ್ ಪರಿಸ್ಥಿತಿ, ತಕ್ಲೆಕ್ ವೊಡ್ಲ್ಯಾರ್, ಪಾಂಯಾಂಕ್ ಪಾವಾನಾ ಆನಿ ಪಾಂಯಾಂಕ್ ವೊಡ್ಲ್ಯಾರ್ ತಕ್ಲೆಕ್ ಪಾವಾನಾ ಜಾಲ್ಲಿ. ತಾಚ್ಯಾ ವಯ್ಸಾನ್ ಘರಾಂತ್ ಭುರ್ಗಿಂ ಜಲ್ಮತಾನಾ ಪರಿಸ್ಥಿತಿ ಪರತ್ ಭೊರಾ ವಯ್ಸಾ ಭೊರ್ಕುಟಿ ಜಾವ್ನ್ ವೆತಾಲಿ.

ಮತಿಚಿ ಆಶಾ ಕುಡಿಕ್ ಹೆಡಯ್ತಾನಾ ಆನಿ ಚಿಡಯ್ತಾನಾ, ಕೂಡ್ ಉಡ್ತಾ ಆನಿ ನಾಚ್ಯಾ ಕ್ರಮೇಣ್ ಸಲ್ವತಾನಾ ಮಂದ್ವಾಕ್ ಕಿತೆಂ ತರೀ ಚಿಂತುಂಕ್ ಆಡ್ಲೊಸ್ ಮಾಗುನ್ ಹಾತ್ ಧುತಾ.

ಆಶೆಂಚ್ ಘಡೆಂ ಬೊನವೆಂಚರಾಚ್ಯಾ ಕುಟ್ಮಾಂತ್.

ಪಯ್ಲೊ ಚೆರ್ಕೊ 'ಬ್ಯಾಪ್ಪಿಸ್', ಸಾಂತಾಚ್ಯಾ ನಾಂವಾಕ್ ಬಗ್ಗೆಕ್ ದವರ್ನ್ ಬಾತ್ರಿ ಜಾವ್ನ್ ಮಾರ್ಸೆಲಿನಾನ್ ಹಾಡ್ಲೊ.

ದುಸ್ರೆಂ ಏಕ್ ಚೆಡುಂ ಜಾಯ್ತೆ ಮ್ಹಣ್ ಸದಾಂ ರಾತಿಕ್ ಬೊನವೆಂಚರಾಕ್ ಘುಣ್ಣಣ್ಣಾಚೊ ಪರಿಣಾಮ್, ಸಾರ್ಕೊ ದೆವಾಕ್ ಆಯ್ಕನಾತ್‌ಲ್ಲಾನ್ ಪರತ್ ಆನ್ಯೆಕ್ ಚೆರ್ಕೊ ಜೆರೊಮ್ ಯಾನೆ ಜೆಮಿ ಬ್ರಾಗಾಂಜಾ ಕುಟ್ಮಾಂತ್ ರಿಗ್ಲೊ.

ಜೆಮಿನ್ ಕುಟ್ಮಾಕ್ ಮಿಶಿ ಚಡ್ ದೀಂವ್ಕ್ ನಾ ತರೀ ಖರ್ಚ್ ವೊಜೆಂ ಖಂಡಿತ್ ದಿಲೆಂ.

ಯೆವಾಂ ಬೊನಾ ಆನಿ ಮಾಚ್ಚು ಮಧೆಂ ಆರ್ಥಿಕ್ ಆಡ್ಲಣ್ ವಿಪ್ರೀತ್ ಧೊಸ್ತಾನಾ, ಉಲೊವ್ಣೆಂ ಗಂಭೀರ್ ಜಾಲೆಂ.

ಬೊನಾಚಿ ಜೋಡ್, ಕುಟಮ್ ಸಾರುಂಕ್ ಪಾವಾನಾ ಮ್ಹಣ್ತಾನಾ 'ಪರಿಹಾರ್' ಸೊದ್ಲ್ಯಾ ಶಿವಾಯ್ ವಾಟ್ ನಾ.

ತ್ಯಾ ಇಡ್ಯಾಂತ್ ಮಾಚ್ಚುನ್ ಧಯ್ಸ್ ಘೆವ್ನ್ ಶೀದಾ ಬೊನಾಕ್ ಸಾಂಗ್ಲೆಂ ಕೀ, "ಆನಿ ಹ್ಯಾ ಹಳ್ಳೆಂತ್ ರಾವುನ್ ಆಮಿ ಉದ್ಧಾರ್ ಜಾಂವ್ಚ್ಯಾಬರಿ ನಾ. ಆದಾಯ್ ಜಾಂವ್ಚ್ಯಾ ತಸಲೆಂ ಕಾಮ್ ಕರ್ಚಿ ಗರ್ಜ್. ನಾ ತರ್ ದೊಗಾಂ ಚೆಡ್ಯಾಂಕ್ ಕಾಣ್ಣೆವ್ನ್ ಹಾಂವೆಂ ಮರಾಜೆ ಪಡಾತ್"

"ಮಾಚ್ಚು, ಮ್ಹಾಕಾ ಏಕ್ ಚೆಡುಂ ಭುರ್ಗಿಂ ಜಾಯ್ತೆ ಮ್ಹಳ್ಳಿ ಆಶಾ ಆಸಾ. ಹಾಂವ್ ದೆವಾಲಾಗಿಂ ಸದಾಂ ಮಾಗ್ತಾಂ" ಬೊನಾನ್ ಆಶೆ-ಮಿಶೆಚಿ ಥಿಂಪಿ ಗೀಳ್ನ್ ಮಸ್ಕಾ ಮಾರ್ಲೆಂ.

"ಆಶಾ ಮ್ಹಾಕಾಯ್ ಆಸಾ, ಪೂಣ್ ತುಮ್ಕಾಂ ತಿತ್ತಿ ಜೋಡ್ ನಾ ಭುರ್ಗ್ಯಾಂಕ್ ಪೊಸುಂಕ್. ಭುರ್ಗಿಂ ಕರ್ನ್ ತಾಂಕಾಂ ವಾಟೆರ್ ಘಾಲುಂಕ್ ಮ್ಹಾಕಾ ನಾಕಾ" ಮಾಚ್ಚುನ್ ಶೀದಾ ಜವಾಬ್ದಾರಿ ಸಮ್ಜಾವ್ನ್ ಸಾಂಗ್ಲಿ.

"ಭುರ್ಗಿಂ ದೆವಾನ್ ದಿಂವ್ಚಿ ಮಾಚ್ಚು, ತೆಂ ತುವೆಂ ಸಮ್ಜಾಜೆ"

"ತೆಂ ಸಮಾ, ತುಂ ಸದಾಂ ಭಾಯ್ ನಿದ್ಲ್ಯಾರ್ ದೇವ್ ಖಂಯ್ ಥಾವ್ನ್ ದಿತಲೊ? ತಿತ್ತೆಂ ಹಾಂವ್ ಜಾಣಾಂ! ಆಮ್ಕಾಂ ಪಾಟಾಪಾಟ್ ಭುರ್ಗಿಂ ನಾಕಾತ್, ಮ್ಹಜಿ ಭಲಾಯ್ಕಿ ಭಿಗ್ಡ್ಲ್ಯಾರ್ ಕೋಣ್ ಆಸಾ ಭುರ್ಗ್ಯಾಂಕ್ ಸಾಂಬಾಳುಂಕ್? ಆತಾಂ ದೊಗಾಂ ಆಸಾತ್ ಪುರೊ. ತಾಂಕಾ ಬರೊ ಪುಡಾರ್ ದಿವ್ಯಾಂ ಆನಿ ದೆವಾಕ್ ಆರ್ಗಾಂ ದಿವ್ಯಾಂ" ಕಡಕ್ಕ್

ಸಾಂಗ್ಲೆಂ.

“.....” ಬೊನಾ ಪಯ್ಲೆ ಪಾವ್ಲಿಂ ಚಿಂತುಂಕ್ ಪಡ್ಲೊ ಮಾಚ್ಚುಚ್ಯಾ ಕಡಕ್ಕ್ ಉತ್ರಾಂಕ್ ಆಯ್ಕುನ್.

ಬೊನಾಚಿ ಮತ್ ನಾಲಿಸಾಯೆನ್ ಲಜಿತಾನಾ, ಚುಕಾರಿ ಮಾರುಂಕ್ ಆಯ್ಲಿ ಜಾಲಿ. ಮೆಂದ್ವಾನ್ ಚಿಂತುಂಕ್ ವಿನಂತಿ ಕರಿಲಾಗ್ಲಿ.

ಕೂಡ್ ಘಡ್ಯೆನ್ ಪುಸ್ಕು ಕರುನ್ ಮತಿಚ್ಯಾ ಸಲ್ವಣೆಂತ್ ಬಾವುನ್ ಘೆಲಿ.

“ಸಮಾ ಮಾಚ್ಚು ತುವೆಂ ಸಾಂಗ್ಲೆಂ ರಾಜಾಂವಿಕ್. ಮ್ಹಾಕಾ ಸಮ್ಜತಾ, ಬಾತ್ಲಿ ಆನಿ ಜೆಮಿ ಆನಿಕೀ ಲ್ಹಾನ್, ತಾಂಕಾಂ ವ್ಹಡ್ ಜಾತಾನಾ ಇಸ್ಕೂಲಾಚೊ ಖರ್ಚ್ ಆಸಾ, ವಸ್ತುರಾಚೊ ಖರ್ಚ್ ಆಸಾ, ಖಾಣಾ-ಜೆವ್ಣಾಚೊ ಖರ್ಚ್ ಆಸಾ. ಆತಾಂ ಮ್ಹಾಕಾ ಸಮ್ಜತಾ.” ಬೊನಾ ಸರ್ವ್ ಜಾಣಾಸ್ಲೊ.

“ತುಮಿ ಬೆಜಾರ್ ಕರಿನಾಕಾತ್. ಪೋರ್ ಬಾಪ್ಪುಚೊ ಪೂತ್ ಮಾಚ್ಚು ಸಾಂಗ್ತಾಲೊ ಬೊಂಬಯ್ ಬರಿಂ ಬರಿಂ ಕಾಮಾಂ ಮೆಳ್ತಾತ್ ಮ್ಹಣುನ್. ತೊ ಪೊರ್ವಾಂ ಆಯ್ತಾರಾ ಕಡೂರ್ ಜಾವ್ನ್ ಬೊಂಬಯ್ ವೆತಾ. ತುಕಾ ಖುಶಿ ಆಸ್ಲಾರ್ ಹಾಂವ್ ತಾಚೆಲಾಗಿಂ ಉಲಯ್ತಾಂ” ಘೊವಾ ಥಾವ್ನ್ ಪಯ್ಸ್ ವಚುಂಕ್ ಆನಿ ಜಿಣ್ಯೆಕ್ ಸುಶೆಗಾತ್ ದೀಂವ್ಕ್ ಏಕ್ ಬರಿ ಆಲೋಚನ್ ದೆವಾನ್ ವಖಾಚುಚ್ಯಾ ಮತಿಂತ್ ಘಾಲಿ.

ಬೊನಾಕ್ ತೆಂವೀ ಸಾರ್ಕೆಂ ದಿಸ್ಲೆಂ. ತರ್ನಿ ಪ್ರಾಯ್, ಮುಖಾರ್ ಜೀಣಿ ಆಸಾ ಮೆಂದ್ವಾನ್ ಜಾಗಯ್ಲೆಂ.

ಘಡ್ಯೆನ್ ಮತಿಚ್ಯಾ ಅಶೆಕ್ ಖಾಡುಂ ಘಾಲುಂಕ್ ಮೆಂದ್ವಾನ್ ಸಾಂಗ್ಲೆಂಚ್ ಬೊನಾ ಚಕಿತ್ ಜಾಲೊ ಆನಿ ಒಪ್ಪೊ.

“ಬರೆಂ ಮಾಚ್ಚು, ಆಯ್ತಾರಾ ಹಾಂವ್ ಮಾಚ್ಚು ಸವೆಂ ಬೊಂಬಯ್ ವೆತಾಂ. ಪೂಣ್ ರಾಂವ್ಚೆಂ ಖಿಯಾ?” ಘಟ್ ಕರುನ್ ಚಿಂತುನ್ ಉಡ್ಲೊ.

“ತೆಂವೀ ತಾಚೆಲಾಗಿಂ ವಿಚಾರ್ಲ್ಲಾಕ್ ತಾಣೆಂ ಸಾಂಗ್ಲೆಂ ಆಮ್ಚ್ಯಾ ಗಾಂವ್ಚ್ಯಾ ಮನ್ಶಾಂನಿ ಬೊಂಬಯ್ ‘ಕುಡಾಂ’ ಕೆಲ್ಯಾಂತ್. ಥಂಯ್ ರಾವ್ಯೆತ್ ಆನಿ ಎಕಾಮೆಕಾ ಕಾಮ್ ಕರ್ನ್ ದೀಂವ್ಕಯಿ ಕುಮಕ್ ಕರ್ತಾತ್ ಮ್ಹಣ್ತಾಲೊ.” ಸರ್ವ್ ವಿವರ್ ದಿಲೊ.

“ದೆವಾಕ್ ಆರ್ಗಾಂ ಮಾಚ್ಚೊ, ಹಾಂವೆಂ ಹಾಚ್ಯಾ ಆದಿಂಚ್ ವಚೆಜಿ ಆಸ್ಲೆಂ.”

“ತೆಂ ಆತಾಂ ಉಲೊವ್ನ್ ಘಾಯ್ಲೊ ನಾ. ತುಮಿ ಸಾತ್ಲಿ ಪರ್ಯಾಂತ್ ಶಿಕ್ಲ್ಯಾತ್. ಖಿಂಚಿಂ ನಾ ಖಿಂಚಿಂ ಕಾಮ್ ಮೆಳ್ತಲೆಂ” ಥಯ್ ದಿಲೆಂ ಮಾತ್ ನ್ಹಯ್ ಸ್ವಖುಶೆನ್ ಬೊನಾಕ್ ಖುಶ್ ಕರುಂಕ್ ಮಾಚ್ಚುನ್ ಆರಾಯ್ಲೆಂ.

ಪರತ್ ಬೊನಾ ಜಿವಾಳ್ಕೊ, ತರ್ನಾಟೊ ಜಾಲೊ.

ಆನಿ ತ್ಯಾ ರಾತಿಂ ಖುಶೆನ್ ದೊಗಾಯ್ಚಿಂ ಮನಾ ಉಡ್ಕಾಣಾಂ ಘಾಲ್ತಾನಾ ಮೆಂದು ನಿದ್ಲೊ, ಜೀಬ್ ಸ್ವಬ್ಧ್ ಜಾಲಿ.

ಉಪ್ರಾಂತ್... ಕೂಡ್ ಮಾತ್ ಆಪ್ಲ್ಯಾ ಕಾರ್ಯಾಂತ್ ವ್ಯಸ್ತ್ ಜಾಂವ್ಕ್ ಲಾಗ್ಲಿ.

ರಾತ್ ಮಧ್ಯಾನ್ ಪಾವ್ಲಿ. ಭುರ್ಗಿ ನಿದೆಂತ್ ಘೊರೆತಾಲಿಂ.

ತ್ಯಾ ಇಡ್ಯಾಂತ್ ಬೊನಾ ವೊಳೊ ಫಿರ್ಗಾಲೊ.

“ಹೆ ಪಾವ್ಲಿಂ ತರೀ ಆಮ್ಕಾಂ ಚೆಡುಂ ಜಾಯ್”

“.....” ಮಾಚ್ಚುನ್ ದೊಳೆ ಧಾಂಪ್ಲೆ.

“ದೆವ್ ನಿದೊಂಕ್ ನಾ. ದೇವ್ ಆಯ್ಕತಾ”

“ಭುರ್ಗಿಂ ನಿದ್ಲಾಂತ್, ತಿಂ ಉಟೊಂಕ್ ಆಸಾತ್... ಫಾಲ್ಯಾಂ ವೆಗಿಂ ವ್ಯಾರ್ ವರ್ನ್ ಪೆಂಟೆಂಕ್ ವಚುಂಕ್ ಆಸಾ”

“.....” ಉಲಂವ್ಚೊ ಘಡಿಯೊ ಸಂಪ್ಲೊ.

ಬೊನಾ ಮಾಚ್ಚು ಉಪ್ರಾಂತ್ ನಿದ್ರಾ ದೇವಿಚ್ಯಾ ಪಾಲ್ವಾಂತ್ ಲಿಪ್ಲಿಂ.

ಮುಖ್ಲಾ ತೀನ್ ದಿಸಾಂ ಭಿತರ್ ಜಾಯಿಂ ಕಾಮಾಂ ಚಿಂತಿನಾತ್‌ಲ್ಲಾಬರಿ ಪಾಟಾಪಾಟ್ ಜಾಲಿಂ.

ಮಾಚ್ಚಾ ಸವೆಂ ಬೊನಾನ್ ಬೊಂಬಯ್ ವೆಚಿಂ ನಖ್ಚಿ ಜಾಲೆಂ.

ಬಾಪಯ್ ಸಾಲು ಎಕ್ಸರೊ ಧಯ್ರಾಕ್ ಆಸ್‌ಲ್ಲೊ. ಮಾಚ್ಚು ತಾಚಿ ಮೊಗಾನ್ ಪಳೆವ್ನ್, ಚಾಕ್ರಿ ಕರ್ತಾಲೆಂ.

ಬಾಪಯ್ ಸಾಲುಕ್ ತ್ಯಾ ದಿಸಾ ಬಗ್ಲೆಕ್ ಬಸೊವ್ನ್ ಸಾಂಗ್ಲೆಂ.

“ಬಾಬಾ, ಹಾಂವೆಂ ಬೊಂಬಯ್ ವಚುಂಕ್ ಚಿಂತ್ಲಾಂ. ಚ್ಯಾರ್ ಪಯ್ಲೆ ಜಮವ್ನ್ ಮನಿಸ್ ಜಾತಾಂ”

“ಬರೆಂ ಪುತಾ, ಬರ್ಯಾನ್ ವಚುನ್ ಯೆ. ಆಮ್ಚಿ ಖಿಂತ್ ಕರಿನಾಕಾ. ಮನಿಸ್ ಗಾಂವ್ ಸೊಡ್ಲಾರ್‌ಚ್ ಸುದ್ರಾತಾ ಮ್ಹಣ್ತಾಲೊ ಮ್ಹಜೊ ಆನ್” ಬೊನಾಕ್ ಮೊಗಾ ಆದೇಶ್ ದಿಲೊ.

ಮಾಮಾ-ಮಾಮಿಯೆಕ್, ಬಾಪ್ಪು-ಮಾವ್ಣಿಕ್ ಆನಿ ಸಯ್ಯಾ- ದಯ್ಯಾಂಕ್ ಬೊನಾ ಸಾಂಗುನ್ ಆಯ್ಲೊ ಆನಿ ಮಾಚ್ಚುಚಿ ಆನಿ ಭುರ್ಗ್ಯಾಂಚಿ ಜತನ್ ಕರುಂಕ್ ವಿನಂತಿ ಕೆಲಿ.

ಸನ್ನಾರಾಚಿ ರಾತ್ ಆದೇವ್ಲಾಚಿ ಆಕ್ರೇಚಿ ರಾತ್.

ಮಾಚ್ಚುಚ್ಯಾ ಮತಿಂತ್ ಹಜಾರ್ ಚಿಂತ್ಲ್ಯಾ ಹಜಾರ್ ಭೊಗ್ಲಾಂ. ಮತ್ ನಾಚ್ತಾಲಿ ಭಿರಾಂತೆವಿಣೆಂ ಜವಾಬ್ದಾರಿ ನಾಸ್ತಾನಾ, ಎಕಾ ಬಿಗಾಂಕ್ ಹಜಾರ್ ಚಾವಿಯಾಂ ಘೊಸ್ ದೀವ್ನ್ ಸೊದುಂಕ್ ಸಾಂಗ್‌ಲ್ಲಾಬರಿ. ಭುರ್ಗಿಂ ನಿದ್ಲೆಂ. ತಾಂಕಾಂ ಬಾಪಯ್ ಬೊಂಬಯ್ ವೆತಾ ಮ್ಹಳ್ಳಾರ್‌ಯಿ ಪೆಂಟೆಕ್ ವೆತಾ ಮ್ಹಳ್ಳಾಬರಿ. ಚಡ್ ಖಿಂತ್ ಕರಿನಾಂತ್, ತಾಂಕಾಂ ಆವಯ್ ಜಾಯ್.

ಮಾಚ್ಚುಕ್, ಬೊನಾ ವೆತಾ ಮ್ಹಣ್ತಾನಾ ಭುರ್ಗ್ಯಾಂಚಿ, ಮಾಂವಾಚಿ, ಘರ್ಚಿ ಜವಾಬ್ದಾರಿ ಇತ್ಯಾದಿ ತಾಚ್ಯಾ ಮಾತ್ಯಾರ್.

ತ್ಯಾ ಇಡ್ಯಾಂತ್ ಬೊನಾ ಕೆದ್ನಾಂ ಕಾಮಾಕ್ ಲಾಗ್ತಾ? ಕೆದ್ನಾಂ ಪಯ್ಲೆ ದಾಡ್ತಾ? ಕೆದ್ನಾಂ ಸರ್ವ್ ಕಾಡ್‌ಲ್ಲೆಂ ರೀಣ್ ಫಾರಿಕ್ ಜಾತಾ? ಭುರ್ಗ್ಯಾಂಚೊ ಪುಡಾರ್... ಮಾಚ್ಚುಕ್ ತಿಚ್ ಖಿಂತ್ ವಯ್ಲೆ ಖಿಂತ್.

ಬೊನಾಕ್ ಸರ್ವ್ ಸಮ್ಜಾತಾಲೆಂ.

ಕಿತೆಂಚ್ ತಾಚ್ಯಾ ಹಾತಾಂತ್ ನಾತ್‌ಲ್ಲೆಂ. ದೆವಾನ್ ನಶಿಬಾಂತ್ ಕೊಣಾಚ್ಯಾ ಕಿತೆಂ ಬರಯ್ಲಾಂ ತೆಂ ಮನಿಸ್ ನೆಣಾಂ.

ಏಕ್ ಭರ್ವಸೊ ತಾಕಾ ದೆವಾಚೆರ್ ಆಸ್‌ಲ್ಲೊ, ರಚ್‌ಲ್ಲೊ ದೇವ್ ಬರ್ಯಾ ಮನ್ಶಾಂಕ್ ಸೊಡ್ನ್ ಘಾಲಿನಾ.

ಬೊನಾಕ್ ಉಲಂವ್ಚಿ ಮ್ಹಣ್ ಭೊಗ್ಲೆಂ, ತ್ಯಾ ಉಪ್ರಾಂತ್ ಸದ್ವಾಕ್ ತಸಲಿ ಉಲಂವ್ಚಿ ರಾತ್ ಕೆದ್ನಾಂ ಯೆತಾ ತೆಂ ತಿಂ ನೆಣಾಸ್ಲಿಂ.

ಮಾಚ್ಚುಕ್ ಹಜಾರ್ ದಡ್ಡೆ ಆಕಾಂತ್ ಧೊಸ್ತಾಲೆ. ವ್ಯಕ್ತ್ ಕರುಂಕ್ ತಾಕಾ ಅಸಾಧ್ಯ್ ಜಾಲೆಂ.

ನಿಮಾಣೆಂ ತೆಂ ಫಿಂಗಾಳೆಂ.

“ಬೊಂಬಯ್ ವಚುನ್ ಆಮ್ಕಾಂ ವಿಸ್ತಾನಾಕಾತ್, ಹರ್ಯೆಕ್ ಖಬರ್ ಚಿಟಿ ಮುಖಾಂತ್ ಕಳಯಾತ್. ಮ್ಹಾಕಾ ಮಸ್ತ್ ಖಿಂತ್ ಜಾತಾ ತುಮ್ಮಿ. ತುಮಿ ನಾಸ್ತಾನಾ ಕಶೆಂ ಭುರ್ಗ್ಯಾಂಕ್ ಘೆವ್ನ್ ಜಿಯೆಂವ್ಚೆಂ ಕಳಾನಾ.” ಮಾಚ್ಚುಚೊ ತಾಳೊ ಗದ್ದದಿತ್ ಜಾಲೊ.

ದುಕಾಂ ತಡ್ಪುಂಕ್ ಜಾಲಿಂ ನಾಂತ್.

ಬೊನಾನ್ ಮೊಗಾನ್ ಆರಾಯ್ಲೆಂ.

“ಹಾಂವ್ ಕಾಂಯ್ ಮ್ಹಜ್ಯಾ ಖುಶೆ ಖಾತಿರ್, ಮ್ಹಜ್ಯಾ ಮರ್ಜೆನ್ ವಚಾನಾ ಮಾಚ್ಚೊ ಆಮ್ಕಾಂ ಆಮ್ಚೊ ಮ್ಹಳ್ಳೊ ಫುಡಾರ್ ಆಸಾ. ಆಮ್ಕಾಂ ಭುರ್ಗಿಂ ಆಸಾತ್. ತಾಂಚಿ ಜವಾಬ್ದಾರಿ ಆಸಾ. ಬಾಬ್ ಆಸಾ. ಕೊಣೆಂ ತರೀ ತ್ಯಾಗ್ ಕರಿಜೆಚ್. ಹಾಂವ್ ಕಾಗ್ಡಾನಿ ಸಂಪರ್ಕ್ ದವರ್ತಾಂ. ತುಂ ತುಜಿ ಭಲಾಯ್ಕಿ ಸಾಂಬಾಳ್. ಕಾಮ್ ಮೆಳ್ಲ್ಯಾ ಉಪ್ರಾಂತ್ ಪಯ್ಲೆ ಧಾಡ್ತಾ, ತುಂ ಫಿರೆ ಕರಿನಾಕಾ. ಮ್ಹಾಕಾ ಜವಾಬ್ದಾರಿ ಆಸಾ.” ಬೊನಾನ್ ಮಾಚ್ಚುಕ್ ಭುಜಯ್ಲೆಂ.

ಮಾಚ್ಚು, ಘೊವಾಚ್ಯಾ ಮೊಗಾಂತ್ ತೊವ್ಲೆಂ.

“ತುಮಿ ತುಮ್ಮಿ ಭಲಾಯ್ಕಿ ಸಾಂಬಾಳಾ. ಮಾಚ್ಚ್ಯಾ ಗರ್ಜೆಕ್ ಕುಮಕ್ ಕರ್ತಲೊ. ಹಾಂವ್ ತಾಚೆಲಾಗಿಂ ಉಲಯ್ಲಾ.”

“ಜಾಯ್ತ್ ಮ್ಹಜ್ಯಾ ಭಾಂಗಾರಾ. ದೇವ್ ಸೊಡ್ನ್ ಘಾಲ್ಚೊ ನಾ ಆಮ್ಕಾಂ... ಏಕ್ ಚೆಡುಂ ಭುರ್ಗಿಂ ದಿಲ್ಲೆಂ ತರ್ ಹಜಾರ್ ಆರ್ಗಾಂ ದಿತೊಂ. ಕಾರ್ಕೊಳ್ ಸಾಂ ಲೊರೆಸಾಕ್ ಮೂಟ್‌ಭರ್ ಪಯ್ಲೆ ಘಾಲ್ಚೊಂ.”

“ತುಮಿ ಏಕ್ ಪಾವ್ಲಿಂ ಬೊಂಬಯ್ ವಚುನ್ ಪಯ್ಲೆಂ ಕೆಲ್ಲೆಂ ಕಾಂಟ್‌ಭರ್ ರೀಣ್ ತಿಸಿಯಾ, ಚ್ಯಾರ್ ಪಯ್ಲೆಂ ಜಾಲ್ಯಾರ್ ಕೆದ್ನಾಯ್ ಗಾಂವಾಕ್ ಯೆವ್ಚೆತ್ ಆನಿ ಸಾಂ ಲೊರೆಸಾಕ್ ಮುಟಿಂನಿ ದಿವ್ಚೆತ್.”

“ಮ್ಹಾಕಾ ದೆವಾಚೆರ್ ವಿಶ್ವಾಸ್ ಆನಿ ಭರ್ವಸೊ ಆಸಾ ಆಮ್ಕಾಂ ಏಕ್ ಚೆಡುಂ ಭುರ್ಗಿಂ ದಿತಲೊ ಮ್ಹಣ್” ಬೊನಾ ಫಿಂಗಾಳೊ.

“ಜಾಂವ್ಲಿ ತುಮ್ಮಿ ಆಶಾ ಸುಫಳ್ ಜಾಂವ್ಲಿ. ದೇವ್ ತುಮ್ಚೆಂ ಮಾಗ್ಣೆ ಆಯ್ಕುಂದಿ” ಮಾಚ್ಚುನ್ ಫೈಸಲ್ ಮಾಂದ್ಲೆಂ. ಪಿಂಗೊಂವ್ಣೆಂತ್ ದೀಗ್ ಸ್ವಾಸ್ ಸೊಡ್ಲೊ. ಮಧ್ಯಾನೆ ರಾತ್ ಲಜೆನಾಸ್ತಾಂ ಜೂನ್ ಜಾಲ್ಲಿ. ಆನಿ ಆದೇವ್ಚ್ಯೆ ರಾತಿಂ ತಾಂಣಿಯ್ ಲಜ್ ಸಾಂಡ್ಲಿ.

ಉಪ್ರಾಂತ್ ಉಲಂವ್ಚಿ ಘಡಿ ತಾಂಚ್ಯಾ ಲಾಗಿಂ ನಾತ್ಲಿ.

ದೋನ್ ಮನಾಂ, ದೋನ್ ಕಾಳ್ಜಾಂ ಆನಿ ದೋನ್ ಕುಡಿ ಏಕ್ ಜಾಲ್ಯೊ. ತ್ಯಾ ಮಧ್ಯಾನೆ ರಾತಿಂ.

ದುಸ್ರ್ಯಾ ದಿಸಾ ಬೊಂಬಯ್ ಪಯ್ಲಾಕ್ ವಚುಂಕ್ ಆಸ್ಲೆಂ.

ಅವಸ್ಥೆ : 3

“ಡಾಡಾ... !” ಮಾತೆಂ ಬೋರ್ ಜಾವ್ನ್ ಕ್ಯಾರಲ್ ಪಿಂಗಾಲೆಂ.

“ಆಯ್ ಪುತಾ... ಮುಕಾರ್ ಕಿತೆಂ ಜಾಲೆಂ ತೆಂ” ಸೊಸ್ತಿಕಾಯೆನ್ ಬಾಪಯ್ನ್ ಸಾಂಗ್ಲೆಂ.

“ತುಂ ಆನಿಕೇ ಜಲ್ಮೊಕ್ ನಾಂಯ್. ಸಿಲು ಬಾಪ್ಪು ಜಲ್ಮೊಕ್ ಆಸಾ ಹ ಹ ಹ” ತಮಾಶೆ ಕರುನ್ ಹಾಸ್ಲೆಂ.

“ತೊ ಜಲ್ಮಂವ್ಚ್ಯಾ ಆದಿಂ ಪಯ್ಲೆಂ ಆಮಿ ನಾಣ್ ತಿಸುರ್ನ್ ತೇರ್ಸ್ ಆಮೊರಿ ಮ್ಹಣ್ಯಾಂ. ಉಪ್ರಾಂತ್ ಕಾಣಿ ಸೊರಿ ತುಜಿ ಜಿಣಿ ಸಾಂಗ್ಯೆತ್”

ಜೆನಿಫರ್ ಮಧೆಂ ಘುಸ್ಲೆಂ.

“ತರ್ ಆತಾಂ “ಬ್ರೇಕ್ ಟಾಯ್”. ಹಾಂವ್ ಮ್ಹಜೆಂ “ಇ-ಮೇಲ್” ಚೆಕ್ ಕರ್ತಾಂ ಉಟೊನ್ ಆಪ್ಲಾ ರುಮಾಂ ಕುಶಿನ್ ಧಾಂವ್ಲೆಂ.

“ಪಯ್ಲೆಂ ನ್ಹಾವ್ನ್ ಯೆ ಕ್ಯಾರಲ್” ಹುಕುಮ್ ದಿಲಿ ಧುವೆಕ್ ತಾಳೊ ಉಬಾರ್ನ್.

“ನಾ ಮಾಮ್ಮಾ, ಡಾಡಾಕ್ ಸಾಂಗ್. ತೊ ನ್ಹಾವ್ನ್ ಯೆಂವ್ಚಿ ಪಯ್ಲೆಂ. ಉಪ್ರಾಂತ್ ತುಂ ವಚ್, ಮಾಗಿರ್ ಹಾಂವ್ ನ್ಹಾತಾಂ.” ಧುವೆನ್ ಫೈಸಲ್ ದಿಲೆಂ. ಜೆನ್ನಿನ್ ಏಕ್ ನದರ್ ವಿಕ್ಟರಾಚೆರ್ ಘಾಲಿ.

“ತುವೆಂ ಸಾಂಗ್ಲಿ ಗರ್ಜ್ ನಾ. ಹಾಂವ್ಚೆ ವೆತಾಂ ನಾಂವ್ಚ್” ವಿಕ್ಟರ್ ದೊಳೆ ವ್ಹಡ್ ಕರುನ್ ಉಟೊಲ್ಲೆ.

ಸರ್ವಾಂಚೆಂ ನಾಣ್ ತಿಸಾಲೆಂ.

ಆಮೊರಿ ಆನಿ ಮೊಟೊ ತೇರ್ಸಾಯಿ ತಿಸಿಲೊ.

“ಜೆನ್ನಿ, ಲ್ಹಾನ್ ಪೆಗ್ ಕರುನ್ ಹಾಡ್, ಜಿಣಿ ಸಾಂಗುಂಕ್ ಆನಿಕೇ ಮರುಯೆತಾ”

“.....” ಜೆನ್ನಿನ್, ಕ್ಯಾರಲಾಚೆಂ ತೊಂಡ್ ಪಳಯ್ಲೆಂ.

“ಡಾಡಾಕ್ ಸರ್ವ್ ಸಾರ್ಕೊ ಉಗ್ಡಾಸ್ ಯೆತಾ ಮಮ್ಮಾ... ಹಾಡ್ ಹಾಡ್!” ಕ್ಯಾರಲಾನ್ ಕೊಲಾಯ್ಲೆಂ.

“ಪಳೆ, ಸಂಸಾರ್ ಕಿತ್ಲೊ ಬದ್ದಾಲಾ. ಧುವ್, ಬಾಪಯ್ನ್ ಪೆಗ್ ಮಾರುಂಕ್ ಪ್ರೇರಣ್ ದಿತಾ” ಜೆನ್ನಿ ಮಾತೆಂ ಶಿಣ್ಲೆಂ.

“ಒಹೋ ಮಾಮ್ಮಾ, ಆಮಿ ಡಾಡಾಚ್ಯಾ ಕಾಣಿಯೆಚ್ಯಾ, ಸಾಟ್ ವರ್ಸಾಂ ಆದ್ಲ್ಯಾ ಸಂಸಾರಾಂತ್ ನಾ. ಸುದ್ರಾಲ್ಲ್ಯಾ ಎಕ್ವಿಸಾವ್ಯಾ ಶೆಕ್ಡಾಂತ್ ಆಸಾಂವ್. ಚಿಂತ್ಪಾಂತ್ ಮುಕಾರ್ ಆಸಾಂವ್. ಆತಾಂ ಏಕ್ ಪೆಗ್ ತುವೆಂ ತುಜ್ಯಾ ಪ್ರಾಯೆಕ್ ಘೆಂವ್ಚೆಂ ಪಾಡ್ ಮ್ಹಣ್ ಮ್ಹಾಕಾಯ್ ಭೊಗಾನಾ.”

“ಕಿತೆಂ ಮ್ಹಾಕಾಯ್ ವಿಸ್ತಿ ಪಿಯೆ ಮ್ಹಣ್ಲೆಂಗೀ ತುವೆಂ” ಜೆನ್ನಿ ತಾಪೊಂಕ್ ಲಾಗ್ಲೆಂ.

“ಹ್ಲ ಹ್ಲ ಹ್ಲ” ವಿಕ್ಟರ್ ವ್ಹಡ್ಲ್ಯಾನ್ ಹಾಸ್ಲೊ.

“ಬಂಧ್ ಕರ್ ಹಾಸೊ. ಧುವ್, ಆವಯ್ಕ್ ಸಾಂಗ್ತಾ ಏಕ್ ಪೆಗ್ ಘೆ ಮ್ಹಣ್” ಲಜ್ ಹಿ ಲಜ್, ನಾಲಿಸಾಯ್ ಹಿ ನಾಲಿಸಾಯ್”

“ತಶೆಂ ನ್ಹಯ್ ಮಾಮ್ತಾ, ವ್ಹಡಿಲಾಂಕ್ ಭುರ್ಗ್ಯಾಂನಿ ಪಿಯೆನಾಕಾ ಮ್ಹಳ್ಳಾರ್ ಲಜ್. ಪಿಯೆ ಮ್ಹಣ್ಣೆಂ ಮ್ಹಲ್ಲೆಬ್. ತುಮ್ಚೆಂ ಪಿಯೆಂವ್ಚೆ ಆಮ್ಕಾಂ ಕಿತೆಂಚ್ ಬಾದಕ್ ಹಾಡಿನಾ ಮ್ಹಳ್ಳೊ ಅರ್ಥ್ ಜಾಲೊ. ಸಮ್ಜಾಲೆಂಗೀ? ಬೀ ಪ್ರಾಕ್ಟಿಕಲ್ ಮೋಮ್. ಪಿಯೆಂವ್ಚೆಂ ಪಾಡ್. ಥೊಡೆಂ ಸೆಂವ್ಚೆಂ ಪಾಡ್ ನ್ಹಯ್. ಸವಯೊ ಆಪಾಪ್ಲಿ ವಿಂಚವ್ಣ್ಯಾ. ನಿವೃತ್ತ್ ಜಿಣಿ ಮನ್ಯಾಕ್ ಮಿಶೆಚಿ ಆನಿ ಆಪ್ಲ್ಯಾ ವಿಂಚವ್ಣೆಚಿ ಜಾಯ್ತೆ ಮಾಮ್ತಾ. ಹೆಂ ಜಿಣ್ಯೆ ನಿಯಮ್” ಜಾಣಾರ್ಯಾಂಬರಿ ಆದೇಶ್ ದಿಲೊ ಧುವನ್.

“ಖಿಂಚ್ಯಾ ಬುಕಾಂತ್ ಆಸಾ ಪುತಾ? ತೆಂ ತರೀ ಸಾಂಗ್ಚಿ ದಯಾ ದಾಕಯ್ ಭಾಂಗಾರಾ” ನಾಟಕೀಯ್ ರಿತಿನ್ ವ್ಯಂಗ್ ಜಾವ್ನ್ ವಿಚಾರ್ಲೆಂ ಜೆನ್ನಿನ್.

“ಪಯ್ಲೆಂ ಪೆಗ್ ಕರ್ನ್ ಹಾಡ್ ಸಾಯ್ಬಣಿ. ಹಾಂವ್ ಧುವೆಲಾಗಿಂ ವಿಚಾರ್ನ್ ಸಮ್ಜತಾಂ, ಮಾಗಿರ್ ತುಕಾ ಸಮ್ಜಯ್ತಾಂ. ಆಮ್ಚ್ಯಾ ತೆಂಪಾಚೆಂ ಆನಿ ಆತಾಂಚ್ಯಾ ಭುರ್ಗ್ಯಾಚೆಂ ಚಿಂತಪ್ ಆನಿ ಸಮ್ಜವ್ಣಿ ಮಸ್ತ್ ಫರಕ್ ಆಸಾ. ಆಮಿ ಆಮ್ಚ್ಯಾ ಭುರ್ಗ್ಯಾಂಕ್ ಸಮ್ಜೊಂಚಿ ಗರ್ಜ್ ಆಸಾ.”

“ಮ್ಹಳ್ಳಾರ್? ತುಜೊ ಮ್ಹಲ್ಲೆಬ್ ಹಾಂವೆಂಯ್ ಧುವೆಚೆಂ ಆಯ್ಕುನ್ ತುಜ್ಯಾಬರಿ ವಿಸ್ತಿ ಪಿಯೆಂವ್ಕ್ ಸುರು ಕರಿಚಿ ಮ್ಹಣ್ಣೆಂಗೀ? ಇಶ್ಯಾಪ್ಲಾ ಧುಕ್ಕ್. ಉಹಂ... !” ನಾಕ್ ಫುಂಕುನ್ ಕೃತಕ್ ರಾಗಾನ್ ಜೆನ್ನಿ ಗಾಂಡ್ ಹಾಲೊವ್ನ್ ಕುಜ್ಯಾಕ್ ಗೆಲೆಂ ಗ್ಲಾಸ್ ಹಾಡುಂಕ್.

“ಹ್ಲ ಹ್ಲ ಹ್ಲ” ಬಾಪಯ್ ಧುವ್ ದೊಗಾಂಯ್ ಹಾಸುಂಕ್ ಲಾಗಿಂ.

“ಪುತಾ ಕ್ಯಾರಲ್, ತುಜ್ಯಾ ಶಿಕ್ವಾನ್ ತುಜ್ಯಾ ಮತಿಚಿಂ ಜನೇಲಾಂ ಉಗ್ತಿಂ ಕೆಲ್ಯಾಂತ್ ಆನಿ ಹಾಂವ್ ಪರ್ಕಿ ದೆಶಾಂತ್, ಪರ್ಕಿ ಲೊಕಾ ಮದ್ಗತ್ ಜಿಣಿ ಸಾರುನ್ ಆನ್ಟೊಗ್ ಜೊಡುನ್ ಜಾಯ್ತೆಂ ಶಿಕ್ವಾಂ. ಆಮ್ಚೆಂ ವಿಜ್ಞಾನ್ ಪಾಟ್ಲಾ ಸ ಧಾಕ್ಟಾಂನಿ ಜಾಯ್ತೆಂ ಸುದ್ರಾಲಾಂ. ಜಾಯ್ತೊ ಸೌಲತ್ಯೊ ಆನಿ ದೌಲತ್ಯೊ ಕೊಣಾಚ್ಯಾಗೀ ಮ್ಹಿನ್ತೆಚೊ ಆನಿ ವಾಂವ್ಚಿಚೊ ಫಳ್ ಆಮಿ ಬಸುನ್ ಜೊಡ್ನ್ ಸಂತೊಸ್ ಪಾವ್ತಾಂವ್.

“ಕೊರೊಡಾಂಗಳ್ವಾನ್ ವರ್ಸಾಂ ಪಾಶಾರ್ ಜಾಲಾ ಉಪ್ರಾಂತ್ ಐಸಾಕ್ ನ್ಯೂಟಿನಾಕ್ ಎಪ್ಪಲ್ ಕಿತ್ಯಾಕ್ ರುಕಾ ಥಾವ್ನ್ ರುಡೊನ್ ಸಕ್ಲಾ ಪಡ್ಲೆಂ ಮ್ಹಣ್ ಸೊದ್ನಾ ಕರುಂಕ್ ಸುರು ಕೆಲ್ಲ್ಯಾ ಥಾವ್ನ್ ಆಮಿ ಆಸ್ಲ್ಯಾ ಭುಮಿಂ ಥಾವ್ನ್ ದುಸ್ರ್ಯಾ ಗ್ರಹಾಂಕ್, ಉಪಗ್ರಹಾಂಕ್ ವಚುಂಕ್ ಜಾತಾ, ಆಪ್ಲ್ಯಾ ವಜನಾಚ್ಯಾಕೀ ಚಡ್ ವಜನ್ ಘೆವ್ನ್ ವಾರ್ಯಾರ್ ಉಬೊಂಕ್ ಜಾತಾ ತೆಂ ಮನ್ಯಾನ್ ಸಾಧನಾಂ ಮುಖಾಂತ್ ದಾಕೊವ್ನ್ ದಿಲಾಂ. ಆಮಿ ಫಕತ್ ಪಯ್ಲೆ ಯೆಟುನ್, ಪಯ್ಲೆ ಕರ್ಚ್ಯಾ ವಿಮಾನಾ ಪಾಟ್ಲಾನ್ ಕೆತ್ಲೊ ಆನಿ ಕಿತ್ಲ್ಯಾ ಜಣಾಂಚೊ ಘಾಮ್, ಸಾಧನೀಯ್ ಚಿಂತಪ್, ಘೆತ್ಲೆಂ ರಿಸ್ಕ್, ವಿಭಾಡ್ಲೆಂ ಆವ್ಕ್... ಆಮಿ ಸಾಧೆ ಮನಿಸ್ ಕಿತ್ಲೆ ಆನಿ ಕೋಣ್ ಚಿಂತ್ತಾ? ಕೊರೊಡಾಂನಿ ಖರ್ಚ್ ಕರ್ನ್ ತಯಾರ್ ಕೆಲ್ಲಿಂ ಫಿಲ್ಮಾಂ ಫುಕಟಾಕ್ ಏಕ್ ಬುತಾಂವ್ ದಾಂಬುನ್ ಟಿವಿಚೆರ್ ಪಳಯ್ತಾಂವ್.

ಉಕೊಲ್ನ್ ವರೊಚ್ಯಾ ಸುಟ್ಕೇಜಿ ಆನಿ ಬ್ಯಾಗಾಂ, ತಾಂಕಾ ರೊದಾಂ ಲಾಯ್ಚಾರ್ ಸಲೀಸಾಯೆನ್ ವೊಡ್ನ್ ವರೈತ್. ಕೂಲಿಯ್ ಗರ್ಜ್ ನಾ ಮ್ಹಣ್ ಸಮ್ಜುಂಕ್, ಸುಟ್ಕೇಜ್ ಸೊದುನ್ ಕಾಡುನ್, ರೊದಾಂ ಬಸೊಂವ್ಚ್ಯಾ ಬದ್ಲಾವಣೆಕ್ ಆಮ್ಕಾಂ ಪಂಚ್ವೇಸ್ ವರ್ಸಾಂ ಲಾಗಿಂ. ಕೊಣೆಂಗೀ ಬಾವ್ಡ್ಯಾನ್ ಆಪ್ಲ್ಯಾ ಮಿಶೆಖಾತಿರ್ ವಾ ಆಸಹಾಯಕತೆ

ವರ್ವಿಂ ಸೊದುನ್ ಕಾಡ್ಲೆಂ. ಘರಾಕ್ ಏಕ್ ಪೋನ್ ಕನೆಕ್ಯನ್ ಮೆಳುಂಕ್, ವರ್ವಾಚಿಂ ವರ್ವಾಂ ರಾಕೊವ್ನ್ ಆಸ್‌ಲ್ಲಾ ಕಡೆ ಆತಾಂ; ಎಕೇಕ್ಲ್ಯಾಕ್ ದೋದೊನ್ ವಾ ಚಡ್ ಪೊನಾಂ ಆಸ್ಯೆತ್ ಜಾಲ್ಲೆಂ ಭಾಗ್ ಪಾವೊ ಜಾಲಾಂ. ಹೆಂ ಮಜ್ಯಾ ದೊಳ್ಕಾಂ ಮುಕಾರ್ ಜಾಲ್ಲಿ ಬದ್ಲಾವಣ್. ಆಮಿ ಪ್ರಗತಿಕ್ ಮಾಂದುಂಕ್ ಫಾವೊ, ತಾಚ್ಯಾಕೀ ಚಡ್ ಮನ್ಶಾಚ್ಯಾ ಭಲಾಯ್ಕೆಭರಿತ್ ಆಬಿವೃದ್ಧಿಚ್ಯಾ ಚಿಂತ್ನಾಕ್ ಶಾಭಾಸ್ಕಿ ದೀಂವ್ಕ್ ಫಾವೊ ತಶೆಂ ದೆವಾಕ್ ಆರ್ಗಾಂ ದಿಂವ್ಕ್ ಫಾವೊ. ಭಾಗಿ ಆಮಿ ಆತಾಂ ಹ್ಯೊ ಸವ್ಲತಾಯೊ ಉಪ್ಯೋಗ್ ಕರ್ತಾವ್. ಆಮ್ಚ್ಯಾ ಮ್ಹಾಲ್ಗಡ್ಯಾಂಕ್ ತೆಂ ಭಾಗ್ ಫಾವೊ ಜಾಲೆಂ ನಾ...”

“ಸಮಾ, ಸಮಾ... ತೊ ಬಾವೊ ತುಜೊ ಪಾಪ್ವಾ ಮಿ. ಬೊನವೆಂಚರ್ ಬ್ರಾಗಾಂಜಾ ಬೊಂಬಯ್ ವಚುಂಕ್ ಕಡೂರ್ ಪರ್ಯಾಂತ್ ಸಕಾಳಿಂಚ್ಯಾ ಪಯ್ಲ್ಯಾ ಬಸ್ಸಾರ್ ಬಸುನ್ ಗೆಲ್ಲೊ, ಉಪ್ರಾಂತ್ ರೈಲಾರ್. ತೆಂ ಹಾಂವ್ ಜಾಣಾಂ. ತೆದ್ನಾಂ ಬಸ್ಸಾಂಯ್ ತೀಸ್ ಕಿಲೊ ಮೀಟರಾಚ್ಯಾ ಸ್ವೀಡಾಚ್ಯಾಕೀ ಚಡ್ ಧಾಂವಾನಾತ್‌ಲ್ಲಿಂ.” ಹಾತಾಂತ್ ಹಾಡ್‌ಲ್ಲಾ ಪೆಗ್ಗಾಚೊ ಗ್ಲಾಸ್ ಆನಿ ಚಾಕ್ಲೆಂ ಟೀಪಾಯೆಚೆರ್ ದವರ್ಲೆಂ ಜೆನಿಫರಾನ್.

“ಕಿತೆಂ?” ಕ್ಯಾರಲ್ ಹಾಂಕ್‌ಲೆಂ.

“ಹಾಂ ಪುತಾ” ವಿಕ್ಟರ್ ಉದ್ಗಾರ್ಲೊ.

“ಕಿತ್ಯಾಕ್?” ಕ್ಯಾರಲಾನ್ ಆಕಾಂತುನ್ ವಿಚಾರ್ಲೆಂ

“ಕಿತ್ಯಾಕ್ ಮ್ಹಳ್ಯಾರ್” ಚಡ್ ಸ್ವೀಡಾರ್ ಗೆಲ್ಯಾರ್ ಬಸ್ಸಾಚೆಂ ಹೊರ್ನ್ ಸೊಡ್ನ್ ಉರ್‌ಲ್ಲೆ ಸಗ್ಳೆ ಪಾರ್ಟ್ನ್ ಆವಾಜ್ ಚಡ್ ಕರ್ತಾತ್ ದೆಕುನ್.”

ವಿಕ್ಟರಾನ್ ಪೆಗ್ಗಾಚೊ ಗ್ಲಾಸ್ ಘೆವ್ನ್ ಜೋಕ್ ಮಾರ್ಲೊ.

“ಹ್ಲು ಹ್ಲು ಹ್ಲು” ಸಗ್ಳಿಂ ಹಾಸ್ಲಿಂ.

“ಬರೆಂ ಮುಖಾಸಿ. ಅಧೆಂ ಪೋರ್ ಮಾತ್, ಜೆವಣ್ ಹುನ್ ಕೆಲಾಂ. ಘಡ್ಯೆ ಘಡ್ಯೆ ಹುನ್ ಕರುಂಕ್ ಮ್ಹಜ್ಯಾನ್ ಜಾಯ್ನಾ.”

“ರೆಲ್ಯಾಕ್ ಜೆನ್ನಿ, ಜಾಯ್ ತರ್ ಧುವೆನ್ ಸಾಂಗ್‌ಲ್ಲಾಕ್ ತುಂವೀ ಘೆ. ನಾ ತರ್ ಗೊಂಯ್ಲೊ ವಾಯ್ಸ್ ಆಸಾ ತೊ ಘೆ.” ವಿಕ್ಟರಾನ್ ಸೂಚಯ್ಲೆಂ.

“ಹ್ಲಯ್ ಮಾಮ್ಮಾ, ಆಜ್ ಆಮಿ ವಾಯ್ಸ್ ಘೆವ್ಯಾಂ, ಡ್ಯಾರಲ್ ಸ್ವೇಟ್ಸ್ ಗೆಲ್ಲ್ಯಾ ಖುಶೆನ್, ಆನಿ ಮ್ಹಾಕಾಯ್ ಇಲ್ಲೊ ಹಾಡ್”

“ಪಳೆ ಚಿಡ್ವಾಚೊ ಹಂಕಾರ್!!” ಜೆನ್ನಿ ಚಿಡ್ಲೆಂ.

“ಪೋಟ್ ವಾಯ್ಸ್ ಪಿಯೊಂವ್ಚೊ ಹಂಕಾರ್ ಹ್ಲ ಹ್ಲ ಹ್ಲ” ಕ್ಯಾರಲಾನ್ ತಮಾಶ್ಯಾನಿ ಆವಯ್ಚಿಂ ಪೊಕಣಾಂ ಕೆಲಿಂ.

“ಭಿರ್ಮತ್ ಡ್ಯಾರಲ್ ಮುಂಬಯ್ ಪಾವ್‌ಲ್ಲೆಂ ಪೋನ್ ಆಯಿಲ್ಲೆಂ. ಸಿಂಗಾಪೂರಾಕ್ ಬಸ್ತ್ಯಾ ಪಯ್ಲೆಂ ಕೊಲ್ ಕರ್ತಾಂ ಮ್ಹಣ್ತಾಲೊ.”

“ಮಾಮ್, ತುಂ ಟೆನ್ಯನ್ ಘನಾಕಾ. ದೋನ್ ಗ್ಲಾಸಾಂತ್ ವಾಯ್ಸ್ ಹಾಡ್. ಹಾಂವಯಿ ಆಜ್ ಮೂಡಾರ್ ಆಸಾಂ... ಡಾಡಾಚಿ ಕಾಣಿ ಆಯ್ಕುಂಕ್.” ಖುಶೆನ್ ಗೊಮ್ಮಿ ನಾಚಯ್ಲಾಗ್ಲೆಂ ಪ್ರಭು ದೆವಾಬರಿ.

“ಸಿಂಗಾಪೂರ್ ಕೆದ್ನಾಂ ಪಾವ್ತಾಗೀ ಪಾಪ್” ಪರತ್ ಜೆನ್ನಿ ಸಿಂತಿಮೆಂತಾಳ್ ಜಾಲೆಂ.

“ಓ ಮೈ ಗೊಡ್. ಮಾಮ್ಮಾ ತುಕಾ ಹಾಂವ್ ಸಾಂಗ್ತಾಂ. ಮುಂಬಯ್ ಥಾವ್ನ್ ಸಿಂಗಾಪೂರಾಕ್ ಸಾಡೆ ಪಾಂಚ್ ವೊರಾಂ ಲಾಗ್ತಾತ್. ಥಂಯ್ ಥಾವ್ನ್ ಆಮೆರಿಕಾ ಸ್ಯಾನ್ ಫ್ರಾನ್ಸಿಸ್ಕೊಕ್ ಪಾವುಂಕ್ ಆಟ್ರಾ ವೊರಾಂ ವೀಸ್ ಮಿನುಟಾಂ ಲಾಗ್ತಾತ್. ಕಿತ್ಯಾಕ್

‘ಸಿಯೋಲ್’ ಫ್ಯುಯೆಲ್ ಭರುಂಕ್ ಏಕ್ ವೋರ್ ಘೆತಾ. ಉಪ್ರಾಂತ್ ತೊ ಫಾಲ್ಯಾಂ ದನ್ಪಾರಾಂ ಪಾವ್ಲೆ ಎಕಾಕ್ ಪಾವ್ತಾ. ಕಿತೆಂ ತಿಲ್ಲೆ ವೆಗಿಂ ಮ್ಹಣ್ ಚಿಂತಿನಾಕಾ. ಥಂಯ್ ದನ್ಪಾರಾಚಿಂ ಪಾವ್ಲೆಂ ಏಕ್ ಮ್ಹಣ್ಣಾನಾ ಆಮ್ಕಾಂ ಪೊರ್ವಾ ಮಧ್ಯಾನೆಚಿಂ ಸವಯ್ ದೋನ್. ಸಾಡೆ ಬಾರಾ ವೊರಾಂನಿ ಆಮಿ ಆಮೆರಿಕಾಚ್ಯಾಕೀ ಮುಖಾರ್ ಆಸಾಂವ್. ಆಮೆರಿಕಾ ಆಮ್ಚಾಕೀ ಸಾಡೆ ಬಾರಾಂ ವೊರಾಂ ಪಾಟಿಂ ಆಸಾ. ಖುಶ್ ಪಾವ್ ಆನಿ ವಾಯ್ಸ್ ಹಾಡ್.” ಕ್ಯಾರಲ್ ಉಟುನ್ ಆವಯ್ಚ್ಯಾ ಗಾಲಾಕ್ ಕೀಸ್ ದೀವ್ನ್, ವಾಯ್ಸ್ ಹಾಡುಂಕ್ ವೆಚ್ಯಾ ವಾಟೆಕ್ ಮೊಗಾನ್ ಭುಜಾಂಚೆರ್ ಆಪ್ಲ್ಯಾ ಹಾತಾಂಚೆಂ ವಜನ್ ಫಾಲ್ಸ್ ಲೊಟ್ಟೆಂ.

“ಹೊ ಘೊಡೊ ಸುದಾನಾ !” ಮೊಗಾಚ್ಯಾ ರಾಗಾನ್ ಯೆಟ್ಟೆಂ ಜೆನ್ನಿನ್.

ಉಪ್ರಾಂತ್ ಬಾಪಯ್ ಸರ್ತೀನ್ ಯೇವ್ನ್ ಕಿತೆಂಗೀ ಚಿಂತುನ್ ವಿಚಾರಿಲಾಗ್ಲೆಂ.

“ಡಾಡಾ, ಐ ವಾಂಟೆಡ್ ಟು ಆಸ್ಕ್ ಯು, ವನ್ ಕ್ಲೆಕ್ ಕ್ಲೆಚ್ಚನ್”

“ಒನ್ಲಿ ವನ್ ಡಾರ್ಲಿಂಗ್ ಶುವರ್”

“ಯೆಸ್, ಡಾಡಾ.”

“ಓಕೆ. ಗೊ ಎಹೆಡ್” ವಿಕ್ಟರಾನ್ ಕಬ್ಲಾತ್ ದಿಲಿ.

ಕ್ಯಾರಲಾನ್ ಖುಶೆನ್ ತಕ್ಲಿ ಹಾಲಯ್ಲಿ.

ತಿತ್ಯಾರ್ ಭಿತರ್ ಥಾವ್ನ್ ಆವಯ್ನ್ ತಾಳೊ ಪಿಂದುನ್ ಆರಾಬಾಯ್ಕೊ ದಿಲ್ಯೊ.

“ತುಜ್ಯಾ ಸವಾಲಾಕ್ ತಾಚೆಂ ಪಿಯೆಲ್ಲೆಂ ವೆಗಿಂ ಪಿರ್ವಾತಲೆಂ ಮಾಗಿರ್ ಆನ್ಯೆಕ್ ಪೆಗ್ಗೆ ಖಂಡಿತ್ ಮ್ಹಾಕಾ ಹಾಡುಂಕ್ ಪಡ್ಲಲೆಂ ಕ್ಯಾರಲ್. ಆನಿ ಹಾಂವ್ ವಾಯ್ಸ್ ಘೆವ್ನ್ ಬಸ್ತಾರ್ ಮಾಗಿರ್ ಉಟ್ಚಾಬರಿ ನಾ. ಕಿತೆಂಯ್ ಗರ್ಜ್ ದಿಸ್ತಾರ್ ತುವೆಂಚ್ ಉಟೊನ್ ಹಾಡಿಜೆ ಉಗ್ಡಾಸ್ ದವರ್” ಪರೊಕ್ಪ್ ಆದೇಶ್ ಆನಿ ಚತ್ರಾಯ್ ಧುವೆಕ್ ದಿಲಿ.

“ಓ.ಕೆ ಮಾಮ್ಮಾ. ಡೋಂಟ್ ವರಿ” ಕ್ಯಾರಲಾನ್ ಖಿಣಾನ್ ಸಮ್ತಿ ದಿಲಿ ಕಿತ್ಯಾಕ್ ತೆಂ ಜಾಣಾಂ ಆಸ್ಲೆಂ ಆಪ್ಲಿ ಆವಯ್ ಕೆಡ್ನಾಯ್ ಬಾಪಯ್ಲಾಗಿಂ ಆಪ್ಣಾಕ್ ಉಲೊಂವ್ಕ್ ಚಡ್ ಆನಿ ಚಡ್ ಆವ್ಕಾಸ್ ಕರುನ್ ದಿತಾ. ತಶೆಂ ಬಾಪಯ್ ಧುವೆಚೊ ಮೋಗ್ ಪಳೆಂವ್ಕ್ ಖುಶಿ ಪಾವ್ತಾ.

ಕಿಲ್ಲೆಂ ಆಪುಣ್ ಉಟಾನಾ ಮ್ಹಳ್ಳಾರೀ ನಿಮಾಣೆಂ ಆಪ್ಣಾಕ್ ಉಟೊಂಕ್ ಸೊಡಿನಾಶೆಂ ಖುದ್ಡ್ ಉಟೊನ್ ಜಾಯ್ ತೆಂ ದಿತಾ. ತೆಂ ಆಪ್ಲ್ಯಾ ಬಾವಿಸ್ ವರ್ಸಾಂಚ್ಯಾ ಜೀಣಿಯೆಂತ್ ತೆಂ ಜಾಣಾಂ ಆಪ್ಲ್ಯಾ ಆವಯ್ಕ್.

ಏಕ್ ಆವ್ಯಕ್ತ್ ತೃಪ್ತಿ ಭೊಗ್ತಾನಾ ಏಕ್ ದೀಗ್ ಸ್ಪಾಸ್ ಸೆವ್ಲೊ ಕ್ಯಾರಲಾನ್.

“ವೆಗಿಂ ವಿಚಾರ್ ಪುತಾ” ಬಾಪಯ್ಸ್ ಹುರುಪ್ ಚಡ್ಲೆಲೊ.

“ಡಾಡಾ, ತುಕಾ ಗಲ್ಪಾಂತ್ ಟೂರ್ ಕರ್ತಾನಾ ಸೊರೊ ಪಿಯೆಂವ್ಚೆ ಇತ್ಲೆ ಆವ್ಕಾಸ್ ಆಸ್ತಾರಿ, ಕಿತ್ಯಾಕ್ ಸೊರೊ ಪಿಯೆಂವ್ಚಿ ಸವಯ್ ಕರುಂಕ್ ನಾಂಯ್? ಹಾಂವ್ ಜಾಣಾಂ ತುಂ ಫಕತ್ ಗಾಂವಾಕ್ ಆಯ್ಚ್ಯಾರ್ ಮಾತ್ರ ಪಿಯೆತಾಯ್. ನಾ ತರ್ ತುಕಾ ಗರ್ಜ್ ದಿಸಾನಾ ಕಿತ್ಯಾಕ್”

“ಕ್ಯಾರಲ್ ಡಾರ್ಲಿಂಗ್, ತುವೆಂ ಏಕ್ ಸವಾಲ್ ಮ್ಹಣ್ ದೋನ್ ಸವಾಲಾಂ ವಿಚಾರ್ಲಿಯೆಂ”

“ಒಹೋ... ಡಾಡಾ. ಏಕ್ ಸವಾಲ್. ತಾಕಾ ಜಸ್ಪಿಕ್ಲೆಶನ್ ದೀಂವ್ಕ್ ಆನ್ಯೆಕ್

ಉಬ್ಬಾಲೆಂ. ಹ್ಲ ಹ್ಲ ಹ್ಲ”

“ಸಮಾ ಸಮಾ... ಸವಯ್ ಕೆಲ್ಲಿ ತರ್ ಏಕ್‌ಚ್ ಸವಾಲ್ ಆಸ್ತೆಂ. ಆತಾಂ ಕಿತ್ಯಾಕ್ ಸವಯ್ ಕೆಲ್ಯಾಯ್ ಮ್ಹಣ್ ನ್ಹಯ್‌ಗೀ ಪುತಾ” ಕುಜ್ನಾ ಥಾವ್ನ್ ಚಿಡಾಂವ್ಕ್ ಕೊಕ್ಕೆ ಘಾಲೆಂ ಜೆನಿಫರಾನ್.

“ರಾವ್ ಜೆನ್ನಿ ಚೆಕ್ಕ್” ಕಿತೆಂ‌ಗೀ ಚಿಂತುನ್ ಚಿಡ್ಲೊ ವಿಕ್ಟರ್. ಉಪ್ರಾಂತ್ ಮುಂದರಿಲೆಂ.

“ಪುತಾ ಸವಯೊ ಕರಿಜೆ ಮನ್ಯಾನ್ ಆಮ್ಚ್ಯಾ ಸಂತೊಸಾ ಖಾತಿರ್ ಆನಿ ಆಪ್ಲ್ಯಾ ವ್ಯಕ್ತಿತ್ವಾ ತೆಕೆದ್ ಸಾಂಬಾಳುಂಕ್ ತಾಂಕ್ ಆಸ್ಲ್ಯಾರ್ ಮಾತ್, ಸವಯಾಂಚೊ ಗುಲಾಮ್ ಜಾಂವ್ಚೆಂ ನ್ಹಯ್. ಬರೊ ಸವಯೊ ಆಮ್ಕಾಂ ಏಕ್ ದಾಯ್ಜ್ ಆನಿ ಪಾಡ್ ಸವಯೊ ಆಮ್ಕಾಂಚ್ ಏಕ್ ಶಿಕ್ಲಾ, ದೆಕುನ್ ಸವಯೊ ಸುರು ಕರ್ತಾನಾಂಚ್ ಚಿಂತ್ಲಿ ಗರ್ಜ್. ಆತಾಂ ತುಜ್ಯಾ ಮಾಮ್ಕಾಕ್ ಪಳೆ ತಿಜ್ಯಾ ಮೊಗಾಚೆಂ ಏಕ್ ಸಿರಿಯಲ್ ಚುಕ್ತಾ ಮ್ಹಣ್ ಕಳ್ಳಾರ್ ಘರಾ ಭಾಯ್ರ್ ವಚಾನಾ.”

“ಸಕ್ಡಾಂಕ್ ಸೊಡ್ನ್ ಮ್ಹಜ್ಯಾ ಪಾಟ್ಲ್ಯಾನ್ ಕಿತ್ಯಾಕ್ ಪಡ್ಡಾಯ್ ಸಾಯ್ಬ್” ತುಕಾ ವಾಚ್ಚಿ ಸವಯ್ ಆಸಾ, ಹಾಂವ್ ಕಿತೆಂ ತರೀ ಸಾಂಗ್ತಾಂ‌ಗೀ”

“ಭೊಗ್ಲಿ ಮ್ಹಜ್ಯಾ ಆವಯ್, ಚುಕ್ಲೊಂ. ಸೆಜಾರ್ಚ್ಯಾ ಲೀನಾಕ್ ಪಳೆ ಟಿವಿ ಸಿರಿಯಲಾಚಿ ಸವಯ್, ರಾಂದ್ಲಿರ್ ಕಿತೆಂ ಕರ್ಪಾಲ್ಯಾರೀ ತಾಕಾ ಖಬರ್ ನಾ. ವಾಸ್ ಆಯಿಲ್ಲ್ಯಾ ಉಪ್ರಾಂತ್ ಉಡೊನ್ ಪಡೊನ್ ಧಾಂವ್ಚೆಂ”.

“ತೆಂ ಆಸುಂ ಡಾಡಾ”

“ಬರೆಂ. ಬರೊ ಸವಯೊ, ಆಪ್ಲ್ಯಾಕ್ ಆನಿ ಸಮಾಜಿಕ್ ಉಪ್ಕಾರಾಕ್ ಪಡ್ಲೊ ಆಸ್ಲ್ಯಾರ್ ಬರೆಂಚ್. ಹಾಂವ್ ಚಡ್ ವಾಚ್ಪಾಕ್ ಪ್ರಾಮುಖ್ಯತಾ ದಿತಾಲೊಂ ಜಾಲ್ಲ್ಯಾನ್ ಸೊರೊ ಮ್ಹಾಕಾ ವಿಶೇಸ್ ಗರ್ಜ್ ಮ್ಹಣ್ ಭೊಗಾನಾತ್‌ಲ್ಲೆಂ. ಆಪ್ರೂಪ್ ಪಿಯೆತಾಲೊಂ ಆಪ್ಲ್ಯಾಚ್ ಮಿತಿನ ಆನಿ ರಿತಿನ್. ತ್ಯಾ ವರ್ವಿಂ ಕೊಣಾಯ್ಚಿ ತ್ರಾಸ್ ಜಾಯ್ತಾತ್ ಆನಿ ಕಳಾನಾತ್‌ಲ್ಲೆಂ. ಖಾಲಿ ಸೊರೊ ಕಿತ್ಯಾಕ್ ಟ್ವಿಟರ್, ಫೇಸ್‌ಬುಕ್ ಆನಿ ಇಂಟರ್‌ನೆಟ್‌ಚಾರ್ ಜಾಳಿ ಸುವಾತೆರ್ ಆಸ್ಲಾರೀ ಕೆದ್ನಾಂ ‘ಡಿಎಕ್ವಿವ್’ ಕರುಂಕ್ ಪಾಟಿ ಸರನಾತ್‌ಲ್ಲೊಂ.

ತೆಂಚ್ ಹಾಂವೆಂ ಸಾಂಗ್ಲೆಂ ಆಮ್ಚಿ ಮತ್ ಆಮಿ ನಿಯಂತ್ರಣಾರ್ ದವ್ರುಂಕ್ ಶಿಕ್ಲಿ ಮುಳಾವಿ ಗರ್ಜ್. ಆಮಿ ಮತಿಂತ್ ಆಯಿಲ್ಲೆಂ ಕರ್ಚ್ಯಾಕೀ ಆಮಿ ಚಿಂತುನ್ ಮಂದ್ವಾನ್ ಸಾಂಗ್‌ಲ್ಲೆಂ ಮತಿದ್ವಾರಿಂ ಕರುಂಕ್ ಪೆಚಾಡ್ಚೆಂ ಬರೆಂ. ಹೆಂ ಸಾಮಾನ್ಯ್ ಮನ್ಯಾಂಕ್ ವೆಗಿಂ ಸಮ್ಜುಂಚ್ಯಾಬರಿ ನಾ. ದೆಕುನ್ ಶಿಕ್ಪ್ ಗರ್ಜೆಚೆಂ. ತಾಚ್ಯಾಕೀ ಚಡ್ ಸಮ್ಜಣಿ.”

“ದ್ಯಾಟ್ಸ್ ಗ್ರೇಟ್ ಡ್ಯಾಡ್” ಕ್ಯಾರಲಾಕ್ ಮಸ್ತ್ ಖುಶಿ ಜಾಲಿ.

“ಬರೆಂ ಆಮಿ ಚಿಯರ್ಸ್ ಕರ್ಯಾಂ, ಡ್ಯಾರಲಾಚ್ಯಾ ನವ್ಯಾ ಜಿಣಿಯೆಕ್ ಆನಿ ಡಾಡಾಚ್ಯಾ ಆದ್ಲ್ಯಾ ಉಗ್ಡಾಸಾಂಕ್”

“ಚಿಯರ್ಸ್” ಸಕ್ಡಾಂನಿ ಎಕಾಮೆಕಾ ಗ್ಲಾಸ್ ಹಳೊ ಆಪ್ಲಿಲೆ.

ಮುಖ್ಣಿ ಕಾಣಿ ವಿಕ್ಟರಾ ಥಾವ್ನ್ ಆಯ್ಕುಂಕ್ ಆತುರಾಯೆನ್ ಕ್ಯಾರಲ್ ಆನಿ ಜೆನಿಫರ್ ರಾಕುನ್ ರಾಖ್ಲೆಂ.

ಅವಸ್ಥೆ : 4

ಮನ್ಯಾಂಕ್ ಪಸಂದ್ ಆಸುಂ ವಾ ನಾ ಆಸುಂ ಸಂಸಾರಾಂತ್ ಜಾಯ್ತಿ ಬದ್ಲಾವಣ್ ಯೆವ್ನಾಂಚ್ ಆಸ್ತಾ, ಜಾವ್ನಾಂಚ್ ಆಸ್ತಾ.

ಪರಿಸ್ಥಿತಿ ಬದ್ಲತಾತ್, ವಸ್ತು ಆನಿ ವಸ್ತುಚೆಂ ಸ್ವರೂಪ್ ಬದ್ಲತಾ, ಪಳೆಂವ್ಚಿ ನದರ್ ಬದ್ಲತಾ, ಮನ್ಯಾ ಬಾಂದವ್ಯಾ ಬದ್ಲತಾ, ಆಶಾ-ಆಕಾಂಕ್ಲಾ ಬದ್ಲತಾ, ಚಿಂತಪ್ ಬದ್ಲತಾ... ಇತ್ಯಾದಿ.

ಮನ್ಯಾ ಚಿಂತಪ್ ಆಜ್ ಬರೆಂ ದಿಸ್ಚೆಂ, ಸಾರ್ಕೆಂ ಭೊಗ್ಚೆಂ, ಆಪೇಕ್ಲಾ ಚಡ್ತಾನಾ, ಉದರ್ಗತಿ ಘುಸ್ತಾನಾ, ಫಾಲ್ಯಾಂ ನಿಷ್ಪಯೋಜಕ್ ಭಗ್ತಾ.

ಸರ್ವಾಂಕ್ ನವೆಂಸಾಂವಾಂಚೊ, ಫಾಯ್ದ್ಯಾಭರಿತ್, ಸುರಕ್ಷಿತ್, ಸಲಿಸಾಯೆಚ್ಯೊ, ಸೊವಾಯೆಚೊ ಆನಿ ಬರೆಂಪಣಾಚೊ ಸಂಸಾರ್ ಜಾಯ್.

ಗರ್ಜ್ ಮ್ಹಣ್ ಭೊಗ್ಚಿ ಸವ್ಲತ್ ಜಾಂವ್ಚಿ ದವ್ಲತೆಚಿ ತಿ ಆಪ್ಣಾಂವ್ಕ್ ಮನಿಸ್ ಪಾಟಿಂ ಸರನಾ.

ನವೆಂ ಯೆತಾನಾ ಪರ್ನೆಂ ಕಿಲ್ಲೆಂ ಬರೆಂ ಆಸ್ಪಾರೀ ವಾ ದಿಸ್ಪಾರೀ ಮನ್ಯಾಕ್ ವಿಸರ್ ಪಡ್ತಾ. ಬದ್ಲಾವಣ್ ಪ್ರಕೃತಿಕ್ ನಿಯಮ್ ಆನಿ ವಿಸ್ತುಂಚೆ ಮನ್ಯಾ ಹಣೆಬರಪ್. ಖುಂದ್ ಬದ್ಲಾನಾತ್ಲ್ಯಾ ಮನ್ಯಾಕೀ ಬದ್ಲಾವಣ್ ಜಾಯ್.

ಜಾಲ್ಯಾರೀ ವರ್ಸಾಂ ಥಾವ್ನ್ ವರ್ಸಾಂ ಮನಿಸ್ ಆಶೆತಾ... ಝರಿಚ್ಯಾ ಉದ್ಬಾರಿ ಸರಾಗ್, ಸುಕಾನಾಸ್ತಾಂ, ಖಿಳಾನಾಸ್ತಾಂ, ವೊಳಾನಾಸ್ತಾಂ ಮನ್ಯಾಂ ಥಾವ್ನ್ ಮನಿಸ್ ಆಶೆತಾ... ಮೋಗ್ ಆನಿ ಮೋಗ್ ಆನಿ ಮೋಗ್.

ಆನಿ ತ್ಯಾ ಮೋಗಾಖಾತಿರ್ ತ್ಯಾಗ್ ಆನಿ ಮನ್ಯಾಪಣ್ ಗರ್ಜೆಚೆಂ.

ಹಾಂತುಂ ಬದ್ಲಾವಣೆಯಿ ಆಶೆನಾಂ. ಮೋಗ್ ಹೊಗ್ಡಾಂವ್ಕ್ ಕೊಣೆಯಿ ತಯಾರ್ ನಾ ಪೂಣ್ ಮೋಗ್ ದೀಂವ್ಕ್ ಸುರತ್ ಕರ್ತಾತ್ ಕಿತ್ಯಾಕ್? ಹೆಂ ಕೊರೊಡಾಂ ರುಪ್ಯಾಂಚೆಂ ಸವಾಲ್.

ಮೋಗ್ ಪಯ್ಕಾಂನಿ, ಗ್ರೇಸ್ತ್ ಕಾಯೆನ್ ಜೊಡುಂಕ್ ಜಾಯ್ನಾ ವಾ ವಿಕ್ರಾಪಾಕ್ ಮೆಳಾನಾತ್ಲ್ಯಾನ್ ಹಾಡುಂಕ್ ಜಾಯ್ನಾ.

ರಾಯ್ ಜಾಂವ್ಚಿ ವಾ ಭಿಕಾರಿ, ಕಾಳೊ ವಾ ಗೊರೊ, ಚೆಡೊ ವಾ ಚೆಡುಂ, ಬಾಳ್ಕೆಂ ವಾ ಮಾತಾರೊ ಸರ್ವಾಂಕ್ ಜಾಯ್ ಮೋಗ್.

ಖಿಯ್ಸರ್ ಮೋಗ್, ತ್ಯಾಗ್ ಆನಿ ಮನ್ಯಾಪಣ್ ನಾ ಥಂಯ್ಸರ್ ಫಕತ್ ಮನ್ಯಾ ಜನಾಂಗಾಚಿ ಸುಕಿದಾಡ್ ಯೆತಾ. ಜಶೆಂ ಖಿರ್ಚ್ಯಾ ವೊತಾಕ್, ಉದಕ್ ನಾಸ್ತಾಂ ತಾಪ್ಲಿ ಧರ್ಣ್ ಸಲ್ವತಾನಾ ಕಶಿ ಯೇರ್ ಯೆತಾ ಆನಿ ನಿಷ್ಪಯೋಜಕ್ ಜಾತಾ. ಥಂಯ್ಸರ್ ಜಿವಾತ್ಯಾಂಕ್ ಮ್ಹಣ್ಣೆ ಮನ್ಯಾ- ಮನ್ಯಾಚೆಕ್, ಸುಕ್ಲ್ಯಾ-ಸಾವ್ಣಾಂಕ್ಯೆಯಿ ಜಿಯೆಂವ್ಕ್ ಸಾಧ್ಯ್ ಜಾಯ್ನಾ ಮಾತ್ರ್ ನ್ಹಯ್, ರೂಕ್ ರುಡಾಂಕ್ಯೆಯಿ ವಾಂಚುಂಕ್ ಕಷ್ಟ್, ತಶೆಂ

ಮನ್ಯಾ ಜಿವಿತಾಂತ್ ಮೋಗಾಚಿ ಸುಕಿದಾಡ್ ಯೆತಾನಾ ಆಪಾಪಿಂ ಆಕ್ರಮಿ-ಆಪ್ರಾದಿ-ಕಾಮಿ ಮನೋಭಾವ್, ಆನ್ವಾರ್, ಆಕಾಂತ್-ಭಿರಾಂತ್ ಉಬ್ಜಾತಾತ್.

ಬೊನವೆಂಚರ್ ಬ್ರಾಗಾಂಜಾ ಆಪ್ಲ್ಯಾ ಮೋಗಾಚ್ಯಾ ಪತಿಣೆಕ್ ಮಾರ್ಸಲಿನಾಕ್, ಭುರ್ಗ್ಯಾ ಬಾತ್ತಿ ಆನಿ ಜೆಮಿಕ್ ತಶೆಂ ಆಪ್ಲ್ಯಾ ಪ್ರಾಯೆಸ್ತ್ ಬಾಪಯ್ ಸಾಲ್ವಾದೊರಾಕ್ ಸೊಡ್ನ್ ಕಸೊ ಬೊಂಬಯ್ ಪಾವ್ಲೊ ತೆಂ ವಿಚಿತ್.

ಸರ್ವ್ ಸಪ್ಣಾಂಬರಿ ಘಡುನ್ ಗೆಲ್ಲೆಂ.

ತ್ಯಾ ಶಂಕರ್ ವಿಠಲಾಚ್ಯಾ ಪರ್ಕಟ್ ಸಕಾಂಳಿಚ್ಯಾ ಬಸ್ನಾರ್ ಬಸುನ್ ಕಸೊ ಕಡೂರ್ ಪಾವ್ಲೊ ಆನಿ ಕಸೊ ರೈಲಾರ್ ಬಸುಂಕ್ ಆನಿ ನಿದೊಂಕ್ ಜಾಗೊ ಮೆಳಾನಾಸ್ತಾಂ, ರೈಲಾಚ್ಯಾ ಕಾಕ್ಸಲಾಗಿಂ ಸುಟ್ ಕೆಜಿಚೆರ್ ಬಸುನ್ ಮಾಚ್ಯಾ ಸವೆಂ ಬೊಂಬಯ್ ಪಾವ್ಲೊ ತೆಂ ದೇವ್‌ಚ್ ಜಾಣಾಂ.

ಜೆದ್ನಾಂ ಮನ್ಯಾಕ್ ಕೋಣ್‌ಂಚ್ ನಾ ಜಾತಾ, ತೆದ್ನಾಂ ದೇವ್ ಪಾತ್ಯೆಲ್ಲ್ಯಾಂಕ್ ಸೊಡ್ನ್ ಘಾಲಿನಾ. ಕೊಣಾಕ್ ತರೀ ಮನ್ಯಾ ರುಪಿಂ ದಾಡುನ್ ಕುಮಕ್ ಕರ್ತಾ.

ಬೊನಾಕ್ ಆಪ್ಲ್ಯಾ ಆವಯ್-ಬಾಪಯ್ಸ್ ಆಸ್ತ್ ಬದಿಕ್ ಕರ್ನ್ ದವರುಂಕ್ ನಾ ತರೀ ಬರೊ ಆದೇಶ್, ಬರೆಂ ಮಾರ್ಗದರ್ಶನ್ ಆನಿ ಬರೊ ಸಂಸ್ಕಾರ್ ಘರಾಂತ್ ಶಿಕಯಿಲ್ಲೊ.

ಬರೊ ಸಂಸ್ಕಾರ್ ಎಕಾ ವ್ಹಡಿಲಾಂನಿ ಭುರ್ಗ್ಯಾಂಕ್ ದಿಂವ್ಚೆಂ ದಾಯ್ಜ್ ಆನಿ ತಾಕಾ ಪಯ್ಲೆ ಖರ್ಚುಂಕ್ ಪಡನಾಂತ್, ಚಡಿತ್ ಶಿಕ್ವಾಚಿ ಗರ್ಜ್ ನಾ ವಾ ಕೊಣಾಯ್ ಲಾಗಿಂ ಪರ್ವಣಿ ವಿಚಾರ್ಚಿ ಗರ್ಜ್ ನಾ.

ಆಪ್ಲ್ಯಾ ಕೊಶೆಡ್ಲಾ ಪ್ರಮಾಣೆಂ ಸತ್-ರೀತ್-ನೀತ್, ದೇವ್ ಭಿರಾಂತ್, ಮನ್ಯಾ ಭಿರಾಂತ್, ಖಾಲ್ತೆಪಣ್ ಆನಿ ಪ್ರಾಮಾಣಿಕ್ಪಣ್ ಶಿಕೊಂವ್ಚಿ ವಿದ್ಯಾಚ್ ಬರೊ ಸಂಸ್ಕಾರ್. ಆಸ್‌ಲ್ಯಾಂತ್ ತೃಪ್ತಿ ಪಾಂವ್ಚೆಂ. ಆಪ್ಲೆಂ ನ್ಹಯ್ ಆಸ್‌ಲ್ಲೆಂ ಆಪ್ಣಾಚೆಂ ನ್ಹಯ್ ಮ್ಹಣ್ ಪಕ್ವಾ ಕರ್ಚೆಂ.

ಆಶಾ ಉಣಿ ಕೆಲ್ಲ್ಯಾ ತಿತ್ತಿ ನಿರಾಶಾ ಪಯ್ ವೆತಾ. ಆಶಾಚ್ ಮೂಳ್ ಬೆಜಾರಾಯೆಚೆಂ ಕಾರಣ್. ಸಮ್ಜಣಿ ಜಿವಿತಾಕ್ ಹಾತೆರ್ ಜಾತಾನಾ. ಜಿಯೆಂವ್ಕ್ ಆನಿ ಜಿಣಿ ಝುಜೊಂಕ್ ಸಲೀಸ್.

ತಿತ್ಲೆಂಚ್ ಬೊನವೆಂಚರಾಲಾಗಿಂ ಆಸ್‌ಲ್ಲೆಂ.

ದವಾಚೆರ್ ದೋನ್ ಸಂಗಿಂನಿ ವಿಶೇಸ್ ರಿತಿನ್ ಮೋಗ್ ಆನಿ ಭರ್ವಸೊ ಆಸ್‌ಲ್ಲೊ.

ಪಯ್ಲೆಂ: ಆಪ್ಣಾಕ್ ಖಿಂಚ್ಯಾಯ್ ಸಂದಿಗ್ಡ್ ಪರಿಸ್ಥಿತೆಂತ್ ದೇವ್ ಸೊಡ್ನ್ ಘಾಲಿಸೊ ನಾ.

ದುಸ್ರೆಂ : ಏಕ್ ಚೆಡುಂ ಭುರ್ಗೊ ದೇವ್ ದಿತಲೊ.

ಚಡಿತ್ ವಿಶೇಸ್ ಆಶಾ, ಇರಾದೆ, ಶೆವೊಟ್ ಜಿವಿತಾಚೊ ತೊ ನೆಣಾಂ. ಬರೊ ಮನಿಸ್ ಜಾವ್ನ್ ಜಿಯೆಂವ್ಕ್ ಆಶೆತಾಲೊ.

ಹಾತ್ ಜೊಡ್ನ್, ದೊಳೆ ಧಾಂಪುನ್ ಮಾಗ್ಲ್ಯಾರ್ ದೇವ್ ಆಯ್ಕಾತಾ ಆನಿ ದಿತಾ. ಆಮಿ ಆಮ್ಚ್ಯಾ ಸಂಸ್ಕಾರಾಂತ್ ಸತಾ-ನಿತಿನ್, ರಿತಿ-ರಿವಾಜೆನಿ ಸಾರ್ಕೆಂ ಆನಿ ಪ್ರಾಮಾಣಿಕ್ ಆಸ್ಚೆಂ ಗರ್ಜ್ - ತಿತ್ಲೆಂ ತೊ ಜಾಣಾಸ್ಲೊ.

ಬೊಂಬಯ್ ಪಾವೊನ್ ಸಾಂ ರೀಟಾ ಕ್ಲಬಾಚ್ಯಾ ಕುಡಾಂತ್ ಆಸ್ರೊ ಮೆಳ್ತಾ ಪರ್ಯಾಂತ್, ಹರ್ಯೆಕಾ ಸಂಗ್ತಿನಿ ಮಾಚ್ಚಾನ್ ಸಾಂಗ್ಲಾಕ್ ಸಯ್ ಘಾಲ್ನ್ ಸಹಕಾರ್ತಲೆಂ.

ಮಾಚ್ಚಾ ಮಾತೆಂ ಚಡ್ತೆಕ್ ಶಿಕಪ್ ಆಸ್ಲೊ ತರ್ನಾಚೊ. ನೊವಿ ಪಾಸ್ ಕೆಲ್ಲಿ ತರೀ ದಾವೆಕ್ ಘರ್ಲ್ಯಾ ಕಾಮಾಕ್ ಲಾಗುನ್ ಇಸ್ಕೊಲ್ ಬಂಧ್ ಕೆಲ್ಲೆಂ. ಬೊನಾನ್ ಸಾತ್ತ್ ಶಿಕುನ್ ಆಟ್ಲೆಕ್ ವೆಚ್ಯಾ ಬದ್ಲಾಕ್ ಕುಮರಿಚೆಂ ಕಾಮ್ ಕೆಲ್ಯಾರ್ ಆದಾಯ್ ಆಸಾ ಆನಿ ಬರೆಂ ಮ್ಹಣ್ ಇಸ್ಕೊಲ್ ಬಂಧ್ ಕೆಲ್ಲೆಂ.

ಪರಿಸರ್ ಜ್ಞಾನ್ ಆನಿ ಅನ್ವೊಗಾಚೆಂ ಶಿಕಪ್ ತಾಂಚ್ಯಾ ಲಾಗಿಂ ಆಸ್ಲೆಂ. ಸುವರ್ವಿಲೆ ದೀಸ್ ಕ್ಲಬಾಚ್ಯಾ ಸಾಂದ್ಯಾಲಾಗಿಂ ವೊಳಕ್ ಕರ್ಚ್ಯಾಂತ್ ಆನಿ ಕಾಮಾಚಿ ಮಾಹೆತ್ ಜೊಡ್ವಾಂತ್ ವೇಳ್ ಪಾಶಾರ್ ಜಾತಾಲೊ. ದಿಸಾಚೊ ನ್ಹಯ್ ತರೀ ರಾತಿಚೊ ಬೊನಾಕ್ ಮಾಚ್ಚುಚೊ ಉಗ್ಡಾಸ್ ಖಂಡಿತ್ ಚುಕಾನಾಸ್ತಾಂ ಯೆತಾಲೊ.

ಕ್ಲಬಾಂತ್ ಎಕೆಕ್ಲೊ ಎಕೆಕಾ ಕಾಲೆತಿಚೊ. ತಾಂತುಂ ಶಿರ್ವಾಂಚೊ ಜಾಂಚೊ ಲಾದ್ರಾಮ್. ಪನ್ನಾಸ್ ವರ್ಸಾಂ ಉತ್ತಾಲಿಂ. ಆಂಕ್ವಾರ್ ಆಸುನ್ ಟೆಕ್ಲಿ ಚಲಯ್ತಾಲೊ. ತಾಚೆಂ ಮೂರ್ಗ್ ಸಬಾರಾಂಕ್ ಜಾಯ್ತಾಂತ್ಲೆಂ. 'ತೇಡಾ' ಮನಿಸ್ ಮ್ಹಣ್ತಾಲೆ ತಾಕಾ. ತೊಂಡಾಂತ್ ಕೆದ್ನಾಯ್ ಗಾಳಿ.

ಹೆರ್ ಸಾಂದೆ ವೇಳ್ ಪಾಶಾರ್ ಕರುಂಕ್ ತಾಚೆಂ ಖೆಳ್ಳುಳಾಂ ಕರುನ್ ತಮಾಶೆ ಕರ್ತಾಲೆ.

ದುರ್ಸವ್ಣೆಂ ಮ್ಹಳ್ಯಾರ್ ಲಾದ್ರಾಮ್, ವ್ಹಡ್ಲೆ ವ್ಹಡ್ಲೆಂ ಭಾಟ್ ಸೊಡ್ತಾ ಪೂಣ್ ಬೊನಾಕ್ ಕಸಲೊಯ್ ಅನ್ವೊಗ್ ಜಾಂವ್ಕ್ ನಾತ್ಲೊ.

ಹಪ್ಪಾಭಿತರ್ ಹಾತಾಂತ್ ಆಸ್ಲೆ ಪಯ್ಲೆ ಖಾಲಿ ಜಾತಾನಾ, ಬೊನಾಕ್ ಭಿರಾಂತ್ ಕಾಂತೊಂಕ್ ಲಾಗ್ಲಿ.

ಮಾಚ್ಚುಕ್ ಪಯ್ಲೆ ಧಾಡ್ಲಾಕೀ ಚಡ್, ಆಪ್ಣಾಚ್ಯಾ ಪೊಟಾಕ್ ಕಿತೆಂ ಗತ್? ಮ್ಹಣ್ ಚಿಂತುಂಕ್ ಪಡ್ಲೊ.

ಮಾಚ್ಚಾ ಹಪ್ಪಾ ಭಿತರ್ ಎಕಾ ಆಫಿಸಾಂತ್ ಆಫೀಸ್ ಬೊಯಾಚ್ಯಾ ಕಾಮಾಕ್ ಲಾಗ್ಲೊ. ಬೊನಾಯ್ ಕಾಮಾಚ್ಯಾ ಬೊಂಟೆರ್ ಜಾಯ್ತ್ಯಾ ಕಡೆಂ ಪ್ರಯತ್ನ್ ಕೆಲೆಂ. ಹಿಂದಿ, ಇಂಗ್ಲಿಶ್, ಮರಾಠಿ ತಾಕಾ ಯೆನಾತ್ಲಿ. ತರ್ ಕೋಣ್ ಕಾಮ್ ದಿತಲೊ? ತ್ಯಾ ಏಕ್ ದೀಸ್ ಪಾರ್ಶ್ಯಾಚ್ಯಾ ಘರಾಂತ್ ಆಯಾ-ಬೊಯಾಚೆಂ ಕಾಮ್ ಕರುಂಕ್ ವಿನಂತಿ ಕೆಲ್ಯಾಕ್ ಹಪ್ಪಾ ಉಪ್ರಾಂತ್ ಯೆಂವ್ಕ್ ಸಾಂಗ್ಲೆಂ. ತ್ಯಾ ಖುಶೆನ್ ತ್ಯಾ ದನ್ವಾಚ್ಯಾ ವೆಳಾರ್ ರುಮಾಕ್ ಪಾವ್ಲೊ.

ಬೊನಾ ರುಮಾಂತ್ ರಿಗ್ತಾನಾ ಲಾದ್ರಾಮ್ ಯೆವ್ನ್ ಆಪ್ಲೆಂ ವಸ್ತುರ್ ಬದ್ಲಿ ಕರ್ತಾಲೊ.

ಚಡ್ ಕರುನ್ ದಿಸಾಚೆ ಚಡ್ ಕರುನ್ ಕೊಣ್‌ಯಿ ರುಮಾಂತ್ ಆಸಾನಾತ್ಲೆ. ಲಾದ್ರಾಮಾನ್ ಘರಾ ಯೆಂವ್ಣೆಂ ರಾತ್ಲೆಂ ಆಟ್ ವಾಚ್ಲ್ಯಾ ಉಪ್ರಾಂತ್. ಮಾತೆಂ ಬೊನಾಕ್ ಕಾಳ್ಜಾಂತ್ ಭ್ಯೆಂ ದಿಸುಂಕ್ ಲಾಗ್ಲೆಂ.

ತಾಚ್ಯಾ ಮತಿಂತ್ ಲಾದ್ರಾಮಾವಿಶಿಂ ಪಾಡ್ ಆಭಿಪ್ರಾಯ್ ಆಸ್ಲೊ.

ಲಾದ್ರಾಮ್ ಪಳೆಂವ್ಕಯ್ ರಪ್ಪಾಸ್ ಜಾಂಚೊ ದಿಸ್ತಾಲೊ ಆನಿ ಬೊನಾ ತರ್ನೊ ಪಂಜ್ಜೀಸ್ ವರ್ಸಾಂಚೊ ಬೆಪ್ಪು ಗಾಂವ್ಲೊ.

ಲಾದ್ರಾಮಾಚಿ ನದರ್ ಬೊನಾಚೆರ್ ಪಡ್ತಾನಾ, ಬೊನಾನ್ಯಾಯಿ ಲಾದ್ರಾಮಾಕ್ ನದರ್ ಲಾಂವ್ಕ್ ಸಾರ್ಕೆಂ ಜಾಲ್ಲೆಂ.

ಲಾದ್ರಾಮ್ ಪಯ್ಲೆಂ ಪಾವ್ಪಿ ಸುಂದರ್ ರಿತಿನ್ ಹಾಸ್ಲೊ.

“ಮಾರ್ಲೊ ತರ್ನಾಟ್ಕಾ, ಕಸೊ ಆಸಾಯ್‌ರೇ?” ಗಂಭೀರಾಯೆನ್ ವಿಚಾರ್ಲೆಂ.

“ಲಾಗ್ಲೊ ಲಾದ್ರಾಮ್. ಬರೊ ಆಸಾಂ.” ಬಾಂದ್ವಾಸ್ ಲಿಪೊಂವ್ಕ್ ಥಿಂಪಿ ಗಿಳ್ಳಿ.

“ಕಿತೆಂ ಖಬರ್?” ದೊಳೆ ಉರ್ಕುಟಾವ್ನ್ ಪಳೆವ್ನ್ ವಿಚಾರ್ಲೆಂ.

“ಪಾರ್ಶ್ಯಾಂಗೆರ್ ಘರ್‌ಖಾತ್ಯಾಚಿಂ ಕಾಮ್ ಹಪ್ಪಾಭಿತರ್ ಮೆಳ್ಚಾರ್ ಆಸಾ. ಹಾತಾಂತ್ಲೆ ಪಯ್ಲೆ ಖಾಲಿ ಜಾವ್ನ್ ಆಯ್ಲ್ಯಾತ್.” ಆಕ್ಲಾಸಾಚಿ ಲದಿನ್ ಸುರು ಕೆಲಿ.

“ಹೆಂ ಬೊಂಬಯ್, ಹಾಂಗಾ ರಡ್ಲೆಂ ಉಪ್ಕಾರಾನಾ. ಸರ್ವ್ ಹಾಂಗಾ ಖಾಲಿ ಜಾತಾ. ಭರುಂಕ್ ಕಳಾಚೆ ಪುತಾ, ಹುಶಾರ್ ಜಾಯ್ಜೆ” ಲಾದ್ರಾಮ್ ಭರ್ಮಾನ್ ಸಾಂಗಾಲಾಗ್ಲೊ ಆಪ್ಣಾಂಕ್ ಸಾಂಗ್ಚ್ಯಾಬರಿ.

“ಸಮಾ. ಸಮ್ಜಾಲೊಂ” ಬೊನಾ ಖಾಲ್ತೊ ಜಾಲೊ.

“ಕಿತ್ಲೆಂ ಶಿಕ್ಲಾಯ್?” ಲಾದ್ರಾಮಾನ್ ವಿಚಾರ್ಲೆಂ

“ಸಾತ್ಲಿ ಪಾಸ್ ಜಾಲಾಂ.”

“ನಾಂವ್ ಆಸಾಗೀ ನಾ ತುಕಾ?”

“ಆಸಾ” ಸತ್ಯಾನ್ ಸಾಂಗ್ಲೆಂ.

“ಭೆಕೂಪ್ ಮನಿಸ್, ಸಮ್ಜಾಲ್ಲ್ಯಾ ಉಪ್ರಾಂತ್ಯಾಯಿ, ವಿಚಾರ್ಲ್ಯಾ ಶಿವಾಯ್ ನಾಂವ್ ಸಾಂಗಿನಾಂತ್.” ಕೊಲಾಯ್ಲೆಂ ಲಾದ್ರಾಮಾನ್. ಪಟ್ ಕರುನ್ ಲಾದ್ರಾಮಾಚೊ ಮತ್ಲಾಬ್ ಸಮ್ಜಾಲೊ

“ಬೊನವೆಂಚರ್ ಬ್ರಾಗಾಂಜಾ, ಬಾಯ್ಲ್ ಮಾರ್ಸೆಲಿನ್ ಆನಿ ದೋಗ್ ಚೆರ್ಕೆ ಭುರ್ಗೆ”

“ಪುರೊ. ಬರೆಂ ಜಾಲೆಂ ವೆಗಿಂ ಗಾಂವ್ ಸೊಡ್ಲೆಯ್ ಹ್ಲ ಹ್ಲ ಹ್ಲ” ವ್ಯಂಗಾನ್ ಹಾಸ್ಲೊ ಲಾದ್ರಾಮ್

“ಕಿತ್ಯಾಕ್ ತಶೆಂ ಮ್ಹಳೆಂಯ್?” ಬೊನಾ ಗುಸ್ಪೊಡ್ಲೊ.

“ಮನ್ಯಾಂಕ್, ಭುರ್ಗ್ಯಾಂಚ್ಯಾಕೀ ಆಜ್‌ಕಾಲ್ ಪಯ್ಲಾಚಿ ಗರ್ಜ್ ಚಡ್ ಆಸಾ ಬೊನಾ. ಭುರ್ಗಿಂ ಕರುಂಕ್ ಸಲೀಸ್ ಜಾಲಾಂ ಆನಿ ಪಯ್ಲೆ ಕರುಂಕ್ ಕಷ್ಟ್ ಜಾಲ್ಯಾತ್. ವ್ಹಯ್‌ಗೀ ನ್ಹಯ್?” ಲಾದ್ರಾಮಾನ್ ಡ್ಯೂಟಿಚಿಂ ಖಾಕಿ ವಸ್ತುರ್ ಬದ್ಲಿಲೆಂ.

“ತೆಂ ಸಮಾಂ ಲಾದ್ರಾಮಾ. ಭುರ್ಗಿಂ ಚಿಂತಿನಾತ್‌ಲ್ಲ್ಯಾಪರಿಂ ಜಾತಾತ್ ಆನಿ ಪಯ್ಲೆ ಚಿಂತುನ್ಯಾಯಿ ಕರುಂಕ್ ಜಾಯ್ನಾಂತ್”

“ಭೆಕ್ಕ್ ಪಡ್ಪಾತ್ಯಾ ! ಭುರ್ಗಿಂ ಚಿಂತಿನಾಸ್ತಾನಾ ಜಾಂವ್ಚಿ ಕಶಿಂರೇ? ಆತಾಂ ಚೀಂತ್, ತುಂ ಹಾಂಗಾ ಆಸಾಯ್ ಭುರ್ಗಿಂ ಜಾತಾತ್‌ಗೀ ತುಜ್ಯಾ ಬಾಯ್ಲೆಕ್ ಪಳೊಂವ್ಕಾ? ಕಿತೆಂ ಉಲಯ್ತಾಯ್ ತುಂ? ಭುರ್ಗಿಂ ಜಾವ್ನಾಸಾತ್ ದೆವಾಕ್ ಮನ್ಯಾಂಚೆರ್ ಆಜೂನ್ ಮೋಗ್ ಆಸಾ ಮ್ಹಳ್ಳ್ಯಾಚಿ ರುಜ್ವಾತ್. ಆಮಿ ಮೋಗ್ ಬಾಯ್ಲಾಂಚೊ ಹಳ್ಳಾರ್ ಕರುಂಕ್ ಶಿಕಾಚೆ ಆನಿ ಭುರ್ಗ್ಯಾಂಚೊ ಚಡ್. ಜಶೆಂ ತುಂ ಮ್ಹಾಕಾ ಭುರ್ಗೊಚ್ ದಿಸ್ತಾಯ್. ಮ್ಹಜಿ ಆರ್ಧಿ ಪ್ರಾಯ್ ತುಕಾ ನಾ. ಹ್ಲ ಹ್ಲ ಹ್ಲ” ಲಾದ್ರಾಮ್ ಘಡ್ಪಡ್ಯಾಬರಿ ಹಾಸ್ಲೊ.

ಬೊನಾಕ್ ಕಿತೆಂಗೀ ಲಾದ್ರಾಮಾಚೆಂ ಉಲೊವ್ಣೆಂ ವಿಚಿತ್ರ್ ದಿಸ್ಲೆಂ. ದೆಕುನ್‌ಚ್

ಸರ್ವ್ ಪಸಂದ್ ಕರಿನಾಂತ್ ತೆಂ ಸಮ್ಜಾಲೊ. ತರೀಪುಣ್ ಕಿತೆಂಗೀ ಆಕರ್ಷಣ್ ತಾಚ್ಯಾ ಥಂಯ್ ಭೊಗ್ತಾಲೆಂ. ಪೂಣ್ ತಾಚೆಂ ಉಲೊವ್ಣೆ ರುಚ್ಚೆಂನಾ ಬೊನಾಕ್.

ಎಕಾ ಹಪ್ಪಾಥಾವ್ನ್ ಬೊನಾನ್ ತಾಕಾ ಪಳಯ್ಲಾಂ... ತೊ ಆಪ್ಣಾಯಿತ್ಲ್ಯಾಕ್ ಬಸ್ತಾ ಆನಿ ವಾಚ್ತಾ. ತಾಚೆಂ ಉಲೊವ್ಣೆಂ ರಾಜಾಂವಿಕ್ ದಿಸ್ತಾಲೆಂ.

ಕಾಜಾರ್ ಜಾಂವ್ಕ್ ನಾತ್ಲ್ಯಾಕ್ ಭುರ್ಗ್ಯಾಂಚೊ ಮೋಗ್ ಕಿತೆಂ ಚಡ್ ತೆಂ ಬೊನಾಚ್ಯಾ ಕಟ್ಟಾಂತ್ ವೆಗ್ಗಿಂ ರಿಗ್ಲೆಂ ನಾ.

“ಪಯ್ಲೆ ನಾತ್ಲ್ಯಾ ವೆಳಾ ಪೊಟಾಕ್ ಭುಕ್ ಚಡ್. ಆನಿ ಭುಕೆಲ್ಲೆಂ ಪೋಟ್ ರಡ್ತಾನಾ ಮೆಂದು ಕಾಮ್ ಕರಿನಾ. ಮ್ಹಾಕಾ ಸಮ್ಜತಾ.” ಲಾದ್ರಾಮಾನ್ ತುರುಪಾಚೊ ಎಕ್ಲೊ ದೆಂವಯ್ಲೊ.

ಬೊನಾಕ್ ಸತ್ ಮ್ಹಣ್ ಮತಿಂತ್ ಚಿಂತುನ್ ಆಶೆಚಿ ಆನಿ ಭುಕೆಚಿ ಥಿಂಪಿ ಗಿಳ್ಳಿ.

“ಬಾಯ್ಲೆ ಭುರ್ಗ್ಯಾಂಚೊ ಉಗ್ಡಾಸ್ ಯೆತಾಗೀ?” ತಾಣೆಂಚ್ ಹಾಸುನ್ ವಿಚಾರ್ಲೆಂ

“ಯೆತಾ ಲಾದ್ರಾಮಾ ಕಿತೆಂ ಕರ್ಚೆಂ?”

“ಪಯ್ಲೆಂ ತುಂ ಪೋಟ್ ಭರ್ನ್ ಜೇವ್ನ್ ಯೆ.” ಖೆಳ್ಳುಳ್ಳಾ ಹಾಸ್ಯಾನ್ ಸಾಂಗ್ಲೆಂ ಆನ್ವವಿ ಲಾದ್ರಾಮಾನ್.

“ತುಮ್ಚೆಂ ಜಾಲೆಂಗೀ ಜೆವಣ್?”

“ತುಜೆಂ ಮ್ಹಣ್ ಭೆಕೂಪಾ. ಹಾಂವ್ ಕಾಂಯ್ ಪಾದ್ರಿ ನ್ಹಯ್.” ಕೊಲಾಯ್ಲೆಂ ಲಾದ್ರಾಮಾನ್.

“ಜಾಯ್. ಜೆವಣ್ ಜಾಲೆಂಗೀ? ಆಜ್ ಕಿತೆಂ ವೆಗಿಂ ಆಯ್ಲೊಯ್? ಭಲಾಯ್ಕಿಬರಿ ಆಸಾಮೂ?” ಪಾಟಾಪಟ್ ವಿಚಾರ್ಲೆಂ ಭಿಯಾನ್.

“ಕಿತ್ತಿಂ ಸವಾಲಾಂ? ಹ್ಲೆ ಹ್ಲೆ ಹ್ಲೆ ಭಿಯೆಲೊಯ್ ? ಧಯ್ತ್ ಘೆ. ಮ್ಹಜೆಂ ಜಾಲೆಂರೇ ಪುತಾ. ಮ್ಹಾಕಾ ಖಿಯ್ ದೆಂವ್ಕಾರ್ ಪೇಟ್ ಘಾಲ್ತಾ. ತುಂ ಸಕ್ತಾ ಬನಿಯಾಚ್ಯಾ ಹೊಟ್ಲಾಂತ್ ಜೆವ್ನ್ ಯೆ. ಆಜ್ ಮ್ಹಜೊ ಜಲ್ಮಾ ದೀಸ್. ಮ್ಹಜ್ಯಾ ಲೆಕಾರ್ ಜೆವಣ್ ಹ್ಲೆ ಹ್ಲೆ” ಬೊಲಾಂತ್ಲೆ ಪಾಂಚ್ ರುಪಯ್ ಕಾಡ್ನ್ ದಿಲೆ ಬೊನಾಕ್.

“ಇತ್ಲೆ? ಬೊನಾ ಆಕಾಂತಾಂತ್ ಉಡೊನ್ ಪಡ್ಲೊ. ತೆದೊ ವ್ಹಡ್ಲೊ ನೋಟ್ ಮಸ್ತ್ ದಿಸಾಂನಿ ಪಳೆಂವ್ಚೊ.

“ಪಯ್ಲೆ ಚಡ್ ಜಾಲೆ?” ದೊಳೆ ವಾಟಾರುನ್ ವಿಚಾರ್ಲೆಂ ಲಾದ್ರಾಮಾನ್.

“ನಾ. ಚಿಲ್ಲ್ಯಾ ಕರುನ್ ಹಾಡ್ತಾಂ” ಉಡೊನ್ ಪಡ್ಲೊ ಬೊನಾ. ಝಗ್ಳಣೆಂ ನಾಸ್ತಾಂ ಕಾನ್ವಟ್ಕಾರ್ ಘಡ್ಲೊ ಪಡ್ಲಾಬರಿ ಭಾಸ್ ಜಾಲೆಂ. ಏಕ್ ವೊಳಕ್ ನಾತ್ಲ್ಯಾ, ಸಳಾವಳ್ ನಾತ್ಲ್ಯಾ ವ್ಯಕ್ತಿನ್ ಆಚಾನಕ್ ವಿಚಾರ್ಚ್ಯಾ ಆದಿಂ ಕುಮಕ್ ಕರ್ಚಿ”

ಬೊನಾಕ್ ಕಿತೆಂ ಆನಿ ಕಶೆಂ ಚಿಂತ್ಲೆಂ ಸಮ್ಜಾಲೆಂ ನಾ. ಆಟ್ ಆಣ್ಯಾಂಕ್ ಜೆವಣ್ ಮೆಳ್ತಾಲೆಂ.

“ಹಾಂವ್ ಜಾಣಾಂ ತುಜೆಲಾಗಿಂ ಖರ್ಚಾಕ್ ಪಯ್ಲೆ ನಾಂತ್ ತೆಂ. ತುಕಾ ದಿತಾಲೊಯ್ ನಾ ಹಾಂಗಾ. ಪಯ್ಲೆ ಸಾಂಬಾಳ್. ಉರ್ಲೆ ಖರ್ಚಾಕ್ ಜಾಲೆ. ಜೇವ್ನ್ ಯೆ ಮಾಗಿರ್ ಗಜಾಲಿ ಕರ್ಯಾಂ.”

“ಜಾಯ್ತ್ ಲಾದ್ರಾಮಾ, ದೇವ್ ಬರೆಂ ಕರುಂ. ತುಮ್ಕಾಂ ಬರೊ ಜಲ್ಮಾ ದೀಸ್

ಮಾಗ್ತಾಂ” ಗಡ್ಡಡುನ್ ಮ್ಹಣಾಲೊ.

“ದೀಸ್ ದೇವ್ ಬರೆಚ್ ದಿತಾ. ನಶಿಬಾಕ್ ಕೊಣೆಂ ಸಾಂಗ್ಲೆಂ? ತೆಂವೀ ದೆವಾಚಿ ಖುಶಿ. ತುಂ ಜೇವ್ನ್ಯೆ ಯೆ”

“ಬರೆಂ ಲಾದ್ರಾಮಾ” ಬೊನಾ ಎಕಾ ಘಡ್ಯೆ ಸಂತೊಸಾನ್ ಉಡ್ಲೊ. ಮತಿಂತ್ ಹಜಾರ್ ಆರ್ಗಾಂ ದೆವಾಕ್ ದಿಲಿಂ.

ಜೆಂ ಕಿತೆಂ ಲಾದ್ರಾಮಾವಿಶಿಂ ಚಿಂತುನ್ ಆಸ್ಲೊ ತಸೊ ತೊ ನಾ ತೆಂ ತಾಕಾ ನಖ್ಣಿ ಜಾಲ್ಲೆಂ.

ಜೆವ್ತಾ ಜೆವ್ತಾನಾ ಲಾದ್ರಾಮ್ ಏಕ್ ಮಿಸ್ತೆರಾಶೆಂ ಭೊಗ್ಲೆಂ. ತಾಚೆಂ ಉಲೊವ್ಣೆಂ, ಗಾಳಿ, ತಾಚ್ಯೊ ಹಾಸೊ ಆನಿ ವಿಚಾರಿನಾಸ್ತಾಂ ಕೆಲ್ಲಿ ಕುಮಕ್ ಆಸಲೆಯ್ ಮನಿಸ್ ಆಸಾತ್ ವಾ ದೆವಾನ್‌ಂಚ್ ಆಪ್ಣಾಚ್ಯಾ ಜಿಣ್ಯೆಂತ್ ಹಾಕಾ ಧಾಡ್ಲಾ? ಬೊನಾನ್ ಚಿಂತುಂಕ್ ಸುರು ಕೆಲೆಂ.

ಹಾಚಿ ಲಾಂಬ್ ದೀಗ್ ಕಾಣಿ ಕೊಣೆಂ ಆಯ್ಕೊಂವ್ಚಿ ಆಪ್ಣಾಕ್ ಆಪ್ಣಾಚಿಚ್ ಸಮಸ್ಯೆ ಆಸ್ತಾನಾ ಬೊನಾ ಖರ್ಗಾಲೊ.

ತಿ ಕಾಣಿ ಮೊಟ್ಟಿ “ಚ್ಯಾರ್ ಸಬ್ದಾಂಚಿ” ತೆಂ ಬೊನಾ ನೆಣಾಸ್ಲೊ.

ಅವಸ್ಥೆ : 5

ಮನಿಸ್ ಕೊಣೆಯ ಪಾಡ್ ನ್ವಯ್. ಸರ್ವ್ ಮನಿಸ್ ಆಂಜಾಬರಿ ಜಲ್ಮನ್ ಸಂಸಾರಾಕ್ ಯೆತಾತ್.

ಸಂಸಾರಾಂತ್ ತಾಂಚಿ ವಿಂಚವ್ಣ್ ಬರಿ ಆನಿ ಪಾಡ್ ಜಾತಾನಾ, ಮನಿಸ್ ಬರೊ ಆನಿ ಖೊಟೊ ಜಾತಾ.

ಮನಿಸ್ ಕಿತ್ತೆಂ ಚಡ್ ಆನಿ ಚಡ್ ಜಾಣಾಂ ಜಾತಾ, ತೆದ್ನಾ ಮಾತ್ ತಾಕಾ ಕಳ್ಳಾ ಆಪುಣ್ ಕಿತ್ತೆಂ ಉಣೆಂ ಜಾಣಾಂ ತೆಂ ಸಮ್ಜತಾ.

ಮನಿಸ್ ಪಾಡ್ ಆಸಾನಾಂತ್. ತಾಂಚ್ಯೊ ಸವಯೊ, ಚಾಲ್-ಚಮ್ಕಣ್, ಇರಾದೆ, ಕೃತ್ಯಾಂ ಆನಿ ಚಿಂತಪ್ ಪಾಡ್ ಜಾವ್ನ್ ಫಸ್ತಾ.

ಬರೆ ಮನಿಸ್ ಮ್ಹಣ್ಣೆಯ್ ಸರ್ವಾಂಕ್ ಬರೆ ಆಸಾನಾಂತ್ ಆನಿ ಪಾಡ್ ಮನ್ಯಾ ಥಂಯ್‌ಯಿ ಬರೆ ಗೂಣ್ ಆಸ್ತಾತ್.

ಕೊಣಾಯ್ ಲಾಗಿಂ ಜಮಾನಾತ್‌ಲ್ಲಾ ಲಾದ್ರಾಮಾಕ್, ಕಸೊ ಬೊನಾ ಪಸಂದ್ ಜಾಲೊ ತೊ ತಾಂಕಾ ಮಾತ್ ನ್ವಯ್, ಸಾಂ ರೀತಾಚ್ಯಾ ಕುಡಾಂತ್ ಆಸ್‌ಲ್ಲಾಂಕ್ ಏಕ್ ಮಿಸ್ತೆರ್ ಜಾಲೊ.

ಮಿಸ್ತೆರ್ ಫಕತ್ ಇಶ್ವಾಗತ್ ಜಾಲ್ಲ್ಯಾಕ್ ನ್ವಯ್. ಬಗಾರ್ ಹಪ್ತಾಭಿತರ್ ಏಕಾ ಪಾರ್ಶ್ಯಾಚ್ಯಾ ರೆಸ್ಪೊರೆಂಟಾಂತ್ ಟೇಬಲ್ ಬಾಯ್ ಜಾವ್ನ್ ಕಾಮ್‌ಯಿ ಲಾದ್ರಾಮಾನ್ ಬೊನಾಕ್ ಕರುನ್ ದಿಲ್ಲೆಂ.

ಕಾಮ್ ಮೆಳ್ತಾ ಪರ್ಯಾಂತ್ ದಿಸಾಕ್ ಆಪ್ಲ್ಯಾ ಟ್ಯಾಕೆಚೆರ್ ಥಂಯ್ ಹಾಂಗಾ ಕಾಮಾಚ್ಯಾ ಬೊಂಟೆಕ್ ಧರ್ಮಾರ್ಥ್ ಲಾದ್ರಾಮಾನ್ ಭಂವ್ಡಾಯಿಲ್ಲಿ ಗಜಾಲ್ ಕೊಣಾಯ್ಚಿ ಜಿರ್ವಣ್ ಜಾಲಿ ನಾ.

ಬೊನಾಕ್, 'ಲಾದ್ರಾಮಾಚೊ ಚೇಲಾ' ಮ್ಹಣ್ ಆಡ್ ನಾಂವ್‌ಯಿ ಕ್ಲಬ್ಬಾಂತ್ ಪಡ್ಲೆಂ.

ಕೆದ್ನಾಂ ವೇಳ್ ಮೆಳ್ತಾನಾ ಮೆಳ್ಳಾರ್ ಬಸುನ್ ವೊರಾಂಚಿಂ ವೊರಾಂ ಉಲಯ್ತಾಲೆ. ಕಿತ್ತೆಂ ಉಲಯ್ತಾತ್? ಆನಿ ಕಿತ್ತೆಂ ಖುಶಿ ಪಾವ್ತಾತ್ ತೆಂ ಕೊಣಾಯ್ಚಿ ಸಮ್ಜಾನಾ ಜಾಲೆಂ.

ಬೊನಾಚ್ಯಾ ಜಿವಿತಾಂತ್ ಘಂವ್ಡಿ ಆಯಿಲ್ಲಿ ಲಾದ್ರಾಮಾ ವರ್ವಿಂ, ತಾಚ್ಯಾ ವಿಚಾರಾವರ್ವಿಂ, ತಾಚ್ಯಾ ಪಿಸಾಂಟ್ ಚಿಂತ್ನಾವರ್ವಿಂ.

ಬೊನಾಕ್ ಆಜೂನ್ ಉಗ್ಡಾಸ್ ಆಸಾ ತೊ ಜೇವ್ನ್ ಪಾಟಿಂ ಆಯಿಲ್ಲಾ ಉಪ್ರಾಂತ್ ಕಿತ್ತೆಂ ಘಡ್ಲೆಂ.

ದಾದೊಸ್ಕಾಯೆಚೆಂ ಜಿವಣ್ ಜೆವ್ನ್, 'ಪಿಸಾಂಟಾಚಿಂ ನಿಷ್ಪಯೋಜಕ್ ಉತ್ರಾಂ ಆಪ್ಲೆಂ ಕಿತ್ಯಾಕ್ ಆಯ್ಕಾಜೆ, ಬರಿ ಏಕ್ ನೀದ್ ಕಾಡ್ತಾಂ' ಮ್ಹಣ್ ರುಮಾಕ್ ಯೆತಾನಾ ಲಾದ್ರಾಮಾನ್ ಹಾಸ್ಕುರ್ಯಾ ತಾಳ್ಯಾನ್ ಸುರು ಕೆಲೆಂ.

“ಬೊನಾ, ಮನ್ಯಾಚೆಂ ಪೋಟ್ ಭರ್ತಾನಾ, ನೀದ್ ಯೆತಾ. ಆಕ್ಸಿಜನ್ ಜಿರ್ವಣೆಕ್ ಉಪ್ಯೋಗ್ ಉಪ್ಯೋಗ್ ಜಾತಾನಾ ಮಂದ್ಜಾಕ್ ಆಕ್ಸಿಜನ್ ಉಣೆಂ ಜಾತಾನಾ, ಮಂದು ವಿಶ್ರಾಂತ್ ಆಶೆತಾ ಆನಿ ತುಕಾಯ್ ನೀದ್ ಯೆತಾ. ನ್ವಯ್‌ಗೀ” ವಿಜ್ಞಾನಿಬರಿ ಉಲಯ್ಲೊ

ಲಾದ್ರಾಮ್.

“ಪೂಣ್, ತುಮ್ಮಿ ಕಾಣಿ ಲಾದ್ರಾಮ್” ಸತ್ ಗಜಾಲ್ ಸಮ್ಲೊನ್, ಬೊನಾ ಶೆರ್ಮೆಲೊ. ತಾಕಾ ಯೆಂವ್ಚಿ ನೀದ್‌ಯಿ ಪಯ್ಸ್ ಧಾಂವ್ಚಿ.

“ಸೊಡ್ ತಿ ಕಾಣಿ. ಆತಾಂ ಜಾಲ್ಯಾ ಜಿಣಿ ಬೊನವಂಚರ್?”

“ನ್ಹಯ್ ಖಾಲಿ ಬೊನಾ.”

“ತುಂ ಖಾಲಿ ಮ್ಹಣುನ್ ಜಾಣಾಂ ಜಾವ್ನ್ ಪಾಂಚ್ ರುಪಯ್ ದಿಲ್ಲೆ ಹಾಂವೆಂ ಭೆಕೂಪಾ ಹ್ಲ ಹ್ಲ ಹ್ಲ.” ಚಿಡಾವ್ನ್ ಹಾಸಾಲಾಗ್ಲೊ.

“ಜಾಂವ್ಚಿ. ಕಿತೆಂ ತೆಂ ಸಾಂಗ್ ತರೀ ಜಿಣಿ” ಮಾತ್ರಿ ಆತುರಾಯ್ ದಾಕಯ್ಚಿ ಬೊನಾನ್.

“ಹ್ಲ ಹ್ಲ ಹ್ಲ... ಜ್ಯಾರ್ ಸಬ್ಬಾಚಿಂ ಕಾಣಿ ”

“ಕಿತೆಂ? ಜಿಣಿಯೆಂತ್ಲಿ ಕಾಣಿ”

“ವ್ಹಯ್” ಲಾದ್ರಾಮಾನ್ ಸಾಂಗ್ಲೆಂ ಬೋವ್ ಸಲೀಸಾಯೆನ್.

“ಮತ್ತೆಬ್?” ಬೊನಾ ಘಡ್ಡ್ಡೊ

“ಸಾದೊ. ಮೋಗ್ ಕರುನ್ ಮನಿಸ್ ಫಸ್ತಾ. ಹ್ಲ ಹ್ಲ ಹ್ಲ”

“ಮ್ಹಳ್ಳಾರ್?”

“ಆರೇರೇ ಮೆರೆ ಮಾಂ ಕೀ ಆಂಖ್... ಬಾಬಾ ಮೊಗಾಚೊ ಕಾಣಿಯೊ ಸಾಂಗುನ್ ಮುಗ್ತಾನಾಂತ್. ದೆಕುನ್ ಸಮ್ಜಾ. ಮನಿಸ್ ಮೋಗ್ ಕೆಲ್ಯಾರ್ ಫಸ್ತಾ.” ಮಾತ್ರೆಂ ಗರಮ್ ಜಾವ್ನ್ ಸಾಂಗಾಲಾಗ್ಲೊ.

“ಹಾಂವ್ ಪಾತ್ಯೆನಾ ಲಾದ್ರಾಮಾ ತುವೆಂ ಕಿತ್ಲೆಂ ಸಾಂಗ್ಲಾರಿ, ಸಂಸಾರ್ ಆಜ್ ಆಸಾ ತರ್ ಫಕತ್ ಎಕಾ ಮೊಗಾಚ್ಯಾ ಆಶೆನ್, ಫಾಲ್ಯಾಂಚ್ಯಾ ಮೊಗಾಚ್ಯಾ ಭರ್ವಶ್ಯಾನ್, ಮೊಗಾಚ್ಯಾ ಉಮೆದಿನ್, ತುವೆಂ ಆಶೆಂ ಮೊಗಾಕ್ ಶೆಳೆಂ ಉದಕ್ ವೊತ್ಲೆಂ ಸಾರ್ಕೆಂ ನ್ಹಯ್. ದೇವ್‌ಚ್ ಮೋಗ್ ಮ್ಹಣ್ತಾನಾ, ಮೊಗಾಂತ್ ಮನಿಸ್ ಫಸೊಂಕ್ ಸಾಧ್ಯೆಚ್ ನಾ,” ಬೊನಾ ಪಯ್ಲೆ ಪಾವ್ಲಿಂ ತತ್ವಜ್ಞಾನಿಬರಿ ಉಲಯ್ಲೊ... ಮಿಸಾರ್ ಸಾಂಗ್ಲ್ಯಾ ಶೆರ್ಮಾವಾಚೊ ಉಗ್ಡಾಸ್ ಯೆವ್ನ್.

“ಭೆಕುಪಾ, ಮನ್ಯಾಕ್ ಕೆದ್ನಾಯ್ ಧವೆಂ ದಿಸ್ಚೆಂ ದೂದ್ ಮ್ಹಣುನ್ ವೊದ್ತು ವೊರಾಂಟ್ ಕರ್ಚಾಂತ್ ಮರುಾ ಲಾಭಾ. ದೀಕ್ ಜಾಂವ್ಚಿ ದೂದ್ ದಿಶ್ಚಿಕ್ ಸಮಾನ್. ಪಿಯೆಲ್ಲ್ಯಾ ಉಪ್ರಾಂತ್ ಕಳ್ತಾ. ಮೊಗಾಕ್ ದುರ್ಸಾತೆಲ್ಯಾಂಕ್ ಕೊಣ್‌ಯಿ ಪಸಂದ್ ಕರಿನಾಂತ್ ತೆಂವೀ ಹಾಂವ್ ಜಾಣಾಂ. ಮೋಗ್ ಪಾಡ್ ನ್ಹಯ್, ಎಕಾ ಕುಶಿಚೊ ಮೋಗ್ ಕೆದ್ನಾಯ್ ದುಸ್ಪಾಕ್ ಫಾಯ್ದ್ಯಾಚೊ ಜಾತಾನಾ ದೆವಾಕೀ ಕಾಂಯ್ ಕರುಂಕ್ ಜಾಯ್ನಾ. ಪಾಡ್ ಇರಾದ್ಯಾಂಚೊ ಮೋಗ್...” ಕಿತೆಂಗೀ ಅನ್ಬೊಗಾಚೆಂ ಸತ್ ಸಾಂಗ್ತಾ ತೆಂ ಬೊನಾನ್ ಸಮ್ಜಾಲೆಂ.

“ಕಿತೆಂ ದೆವಾಕ್ ಸರ್ವ್ ಸಾಧ್ಯ್, ತುಂ ಕಿತೆಂ ಮ್ಹಣ್ತಾಯ್ ತೆಂ ಮ್ಹಾಕಾ ಸಮ್ಜಾನಾ. ಸಂಸಾರ್ ರಚ್‌ಲ್ಲ್ಯಾ ದೆವಾಕ್ ಮೊಗಾಂತ್ ಪಾಡ್ ಉದ್ದೇಶ್ ಆಸ್‌ಲ್ಲ್ಯಾಕ್ ಕಾಂಯ್ ಕರುಂಕ್ ಜಾಯ್ನಾ ಮ್ಹಳ್ಳಾರ್ ಹಾಂವ್ ಪಾತ್ಯೆನಾ” ಬೊನಾನ್ ಪಾಂಚ್ ರುಪ್ಯಾಂಚಿ ಕುಮಕ್ ವಿಸ್ತೊನ್ ವಾಂಕ್ಚಿ ಜಾಪ್ ದಿಲಿ.

“ಹಾಂವ್‌ಯಿ ಪಾತ್ಯೆನಾತ್‌ಲ್ಲೊಂ. ಕ್ರಮೇಣ್ ಪಾತ್ಯೆಂವ್ಕ್ ಪಡ್ಲೆಂ” ಲಾದ್ರಾಮ್ ಸಿಂತಿಮೆಂತಾಳ್ ಜಾಲೊ.

“.....” ಬೊನಾಚಿ ಬೊಲಿ ಬಂಧ್ ಜಾಲಿ.

“ಉಚೊ ಕಿತೆಂ ತೆಂ ತಾಂತುಂ ಝಳ್‌ಲ್ಯಾಕ್ ಕಳ್‌ಲ್ಯಾ ತಿತ್ತೆಂ ಧಾವ್ ಸೊಸ್‌ಲ್ಯಾಕ್ ಕಳಾನಾ ವಾ ಉಚ್ಯಾವಿಶಿಂ ಜಾಣ್ವಾಯ್ ಆಸ್‌ಲ್ಯಾಕ್ ಗೊಮಾನಾ. ಹಾಂವೆಂ ಮೋಗ್ ಕರುನ್ ಚೂಕ್ ಕೆಲಿ. ಮೋಗ್ ಎಕಾ ಕುಶಿಚೊ ಜಾಯ್ನಾ ತೆಂ ಪಯ್ಲೆಂ ಸಮ್ಜುಂಕ್ ನಾ. ತುಂ ಆತಾಂ ವಿಶ್ರಾಂತ್ ಘೆ. ಆನೈಕ್ ಪಾವ್ಲಿಂ ಮ್ಹಜಿ ಕಾಣಿಂ ಸಾಂಗ್ತಾ. ಜಿ ಬರ್ಯಾ ವಾಚ್ಪಾನ್ ದಿಲ್ಲಿ ಸಕತ್ ಮ್ಹಾಕಾ, ಮ್ಹಜ್ಯಾ ಮೊಗಾನ್ ದಿಲಿ ನಾ, ತಿ ಬೆಜಾರಾಯೆಚಿ ಗಜಾಲ್ ಬೊನಾ...” ಸಿಂತಿಮೆಂತಾಳ್ ಜಾಲೊ ಲಾದ್ರಾಮ್.

“ಕಿತೆಂ” ಆಕಾಂತುನ್ ಉದ್ಗಾರ್ಲೊ ಬೊನಾ.

“ರಡೊನ್, ಖಿರ್ಗೊನ್ ಜಿಣಿ ಮಾತಿ ಖಾಂವ್ಚ್ಯಾಂಕೀ ಕಾಮ್ ಕರುಂಕ್, ಕಷ್ಟೊನ್, ಝರೊಂವ್ಚಿಬರಿ ದಿಸ್ಲಿ ಮ್ಹಾಕಾ” ಲಾದ್ರಾಮಾನ್ ಸ್ವಷ್ಟ್, ಸುಡಾಳ್ ಸಾಂಗ್ಲೆಂ.

“.....” ಬೊನಾ ಮೌನ್ ಜಾಲೊ.

“ಆಜೂನ್ ಝರೊನ್ ಆಸಾಂ.” ಆಮ್ಚೊ ಹಾಸ್ಲೊ ಲಾದ್ರಾಮ್ ಕಷ್ಟೊನಿ.

“ಜಿಣಿ ಸೊರಿ ಕಾಣಿ ಸಾಂಗುನ್ ಕಾಳಿಜ್ ಹಳೊ ಕರ್ ಲಾದ್ರಾಮಾ” ಆತುರಾಯೆನ್ ವಿಚಾರ್ಲೆಂ ಬೊನಾನ್.

“ಬೊನಾ, ತುಂ ಸಯ್ಲಿಕ್ ಪಳೆವ್ನ್ ಕಾಚಾರ್ ಜಾಲೊಯ್, ಭುರ್ಗಿಂ ಜಾಲಿಂ ಆನಿ ತುಂ ಬಾಯ್ಲೆಚೊ ಮೋಗ್ ಕರ್ತಾಯ್‌ಮೂ?”

“ವ್ಹಯ್ ಕರ್ತಾಂ”

“ಪೂಣ್, ಮ್ಹಾಕಾ ಹಿ ಕಾಣಿ ಭೊಗ್ತಾ. ‘ಕಿತ್ಯಾಕ್?’ ತುಂ ಮ್ಹಾಕಾ ವಿಚಾರ್” ಘುಸ್ಪಡಾವ್ನ್ ಉಲಯ್ಲೊ ಲಾದ್ರಾಮ್.

“ಕಿತ್ಯಾಕ್?” ಭೆರ್ಯಾಬರಿ ವಿಚಾರ್ಲೆಂ ಬೊನಾನ್.

“ಕೆದ್ನಾಯ್, ತುವೆಂ ತುಜ್ಯಾ ಬಾಯ್ಲೆಚಿ ವಿಂಚವ್ಣಿ ವಿಚಾರ್ಲ್ಯಾಯ್?” ಲಾದ್ರಾಮಾನ್ ವಿಚಾರ್ಲೆಂ.

“ವಿಚಾರ್ಲ್ಯಾ ತೆಂ ಮ್ಹಜೊ ಮೋಗ್ ಕರ್ತಾ. ಮ್ಹಾಕಾ ಪಸಂದ್ ಕರ್ತಾ” ಸುಟಾವೆಂ ಕುಮ್ತಾರೆಂತ್ ಸಾಂಗ್‌ಲ್ಯಾಬರಿ ಸಾಂಗ್ಲೆಂ.

“ಹ್ಲೆ ಹ್ಲೆ ಹ್ಲೆ ತಾಕಾ ದುಸ್ರಿ ವಿಂಚವ್ಣಿ ನಾಸ್ತಾನಾ. ವಿಂಚವ್ಣಿ ಆಸ್ಲಾರ್?” ವಾ ತುಜ್ಯಾಕೀ ಬರೊ ಮೋಗ್ ಕರ್ಚೊ ಮೆಳ್ಳಾರ್? ಹಳ್ಳೆಂನಿ ಆವ್ಕಾಸ್ ಉಣೆಂ ತೆಂ ಹಾಂವ್ ಜಾಣಾಂ”

“ಆರೆರೆ, ತೆಂ ಕಶೆಂ ಜಾಂವ್ಚೆಂ? ಇಗರ್ಜೆಂತ್ ರೆಸ್ಪರಾ ವೆಳಾರ್ ಹಾತ್ ದೀವ್ನ್ ಭಾಸ್ ದಿಲ್ಯಾ, ದೆವಾಕ್ ಸಾಕ್ಸ್ ದಿಲ್ಯಾ...”

“ಏಕ್ ಮಿನುಟ್... ತುವೆಂ ಬಾಯ್ಲೆಕ್ ಪಸಂದ್ ಕೆಲ್ಲೆಂಯ್ ಆನಿ ತ್ಯಾ ಖಾತಿರ್ ತುಕಾ ತಾಚೆರ್ ಮೋಗ್. ವ್ಹಯ್ ಮೂ?” ತುಕಾ ಬಾಯ್ಲೆ, ತುಜ್ಯಾ ಮತಿಕ್ ಆನಿ ಕುಡಿಕ್ ದಾದೊಸ್ತಾಯ್ ದಿಂವ್ಚ್ಯಾ, ಸಮ್ಜುಂಕ್, ಗರ್ಜೆ ಆಕಾಂತಾಂತ್ ಪಾವುಂಕ್, ತುಕಾ ಖುಶ್ ಕರುಂಕ್ ವ್ಹಯ್ ಮೂ?”

“ತೆಂ ಭಿಲ್ಕುಲ್ ಸಮಾ. ತೊ ತಾಚೊ ಕಾಯ್ಲೊ.” ಬೊನಾಕ್ ಸಾಂಗ್ಲೆಂ.

“ಬರೆಂ, ತುವೆಂ ಕೆದ್ನಾಂ ಬಾಯ್ಲೆಚ್ಯಾ ವಿಂಚವ್ಣಿ ವಿಶಿಂ ವಿಚಾರ್ಲಾಯ್? ತುಕಾ ತಾಣೆಂ ಆಶೆಂ ಕರಿಚೆ, ತಶೆಂ ಕರಿಚೆ ತೆಂ ಸಮಾ! ತಾಕಾ ಕೋಣ್ ತಾಚ್ಯಾ ಮತಿಕ್ ಆನಿ ಕುಡಿಕ್ ಖುಶಿ ಕರ್ತಾ? ತಾಚೊ ಕೋಣ್ ಹುಸ್ಕೊ ಕರ್ತಾ? ತಾಕಾ ಕೋಣ್ ಸಮ್ಜಾತಾ?”

ತಾಕಾ ಕೋಣ್ ಆರಾಮ್ ದಿತಾ? ತಾಚಿ ಕೋಣ್ ಸೆವಾ ಕರ್ತಾ? ತಾಕಾ ಕೋಣ್ ಮಾಲಿಸ್ ಕರ್ತಾ? ತಾಕಾ ಕೋಣ್ ಭದ್ರತಿ, ಸುಶೆಗಾತ್ ದಿತಾ?" ಲಾದ್ರಾಮಾನ್ ಎಕಾ ಉಸ್ತಾಸಾನ್ ದೆಂಬು ಬಾಂದುನ್ ವಿಚಾರ್ಲೆಂ.

“ಕಿತೆಂ?” ಬೊನಾಕ್ ಪಯ್ಲೆಂ ಪಾವ್ಚಿಂ ಕಿತೆಂಗೀ ನವೆಂಸಾಂವ್ ಆಯ್ಕೊಂವ್ಚ್ಯಾಬರಿ ಭೊಗ್ಲೆಂ.

“ತರ್ ಆಮಿ ದಾದ್ಲೆ ಜಾವ್ನ್ ಕೆಲ್ಲೆಂ”

“ಕಿತೆಂ? ಭುರ್ಗಿಂ? ತಿ ಸುಣಿಯೆ ಕರ್ತಾತ್. ಸುಣಿ ಕಿತ್ಲೆಂ ಕೊಲ್ಯಾಂಕ್ ಸಮ್ಜಾತಾತ್ ತೆಂ ಆಜೂನ್ ಹಾಂವ್ ನೆಣಾಂ. ಕೊಲ್ಲೆಂ ಪಿಲಾಂ ಕಾಡುಂಕ್ಚ್ ಮ್ಹಳ್ಳೆಂ ಚಿಂತವ್. ಮನಿಸ್ ಚೆಡೊ ಆನಿ ಚೆಡುಂ ಸಮಾನ್ ಮೋಗ್ ಕರುಂಕ್ ಸಕಾನಾತ್ಲ್ಯಾ ಕಡೆಂ ಏಕ್ ವಂಶಾಭಿವ್ರದ್ಲೆಚಿ ಪ್ರಕ್ರಿಯಾ ಜಾತಾ ಶಿವಾಯ್ ಮನ್ಯಾ ಜಿವಿತಾಚೊ ಸಂಬಂಧ್ ಜಾಯ್ನಾ” ಫೈಸಲ್ ದಿಲೆಂ ಲಾದ್ರಾಮಾನ್.

“ಸಮ್ಜಾಲೆಂ ನಾ” ಬೊನಾ ಘುಸ್ಪಡ್ಲೊ.

“ಮನ್ಯಾ ಸಂಬಂಧ್ ಆಸ್ಚೊ ಮೋಗ್ ಕರುಂಕ್ ಆನಿ ಸಮಾನ್ ಮ್ಹಣ್ ಸಮ್ಜುಂಕ್ ಆನಿ ವಸ್ತು ಮಾತ್ ಆಸ್ಚೊ ಉಪ್ಯೋಗ್ ಕರುಂಕ್. ಎಕಾಮೆಕಾ ಪಾಪುಂಕ್. ತ್ಯೊ ಸಂಗಿ ಎಕಾಮೆಕಾ ಆದ್ಲಿ-ಬದ್ಲಿ ಕೆಲ್ಲ್ಯಾಂತ್ ಫಾಯ್ಲೊ ನಾ. ಥಂಯ್ಸರ್ ಚೂಕ್ ಘಡ್ತಾ. ಆನಿ ಹಾಂವೆಂ ಚೂಕ್ ಕೆಲ್ಲಿ. ದೆಕುನ್ ಆಜೂನ್ ಪಾಶ್ಚಾತ್ಯಾ ಭೊಗೊನ್ ಆಸಾಂ.”

“ಕಿತೆಂ ಲಾದ್ರಾಮಾ? ತುವೆಂಯ್ ಮೋಗ್ ಕೆಲ್ಲೆಯ್?” ಆಜಾಪುನ್ ವಿಚಾರ್ಲೆಂ ಬೊನಾನ್.

“ಹಾಂವ್‌ಯಿ ತುಜ್ಯಾಬರಿ ರಗ್ತಾಮಾಸಾಚೊ ತರ್ನಾಟೊ ಆಸ್‌ಲ್ಲೊಂ. ಮ್ಹಾಕಾ ಪಸಂದೆಚ್ಯಾ ಎಕಾ ಈಸ್ಟ್ ಇಂಡಿಯನ್ ಚೆಡ್ವಾಚೊ ‘ಪ್ರಮಿಳಾಚೊ’ ಮೋಗ್ ಕೆಲ್ಲೊ. ತಾಚ್ಯಾ ಮೊಗಾರ್ ಪಡ್ಲೊಂ. ತೀನ್ ವರ್ಸಾಂ ತಾಚ್ಯಾ ಮೊಗಾಂತ್ ಬುಡ್ಲೊಂ. ಕೆದಿಂಚ್ ತೆಂ ಮ್ಹಜೊ ಮೋಗ್ ಕರ್ತಾಗೀ, ಮ್ಹಾಕಾ ಪಸಂದ್ ಕರ್ತಾಗೀ ವಿಚಾರುಂಕ್ ನಾ. ಹಾಂವ್ ಚಿಂತಾಲೊ ಆನಿ ಪಾತ್ಯೆತಾಲೊ, ತೆಂವೀ ಮ್ಹಜೊ ಮೋಗ್ ಕರ್ತಾ. ತಾಕಾ ಖುಶ್ ಕರುಂಕ್, ಜೊಡ್ಲೆ ಪಯ್ಲೆ ಖರ್ಚಿಲೆ. ಮ್ಹಜ್ಯಾ ಘರ್ಜ್ಯಾಚಿಯೆ ಪರ್ವಾ ಕೆಲೆ ನಾ. ಮ್ಹಜ್ಯಾ ಮೊಗಾಚ್ಯಾ ಪರಿಣಾಮಾಂತ್ ತೆಂವೀ ಮ್ಹಜ್ಯಾ ಮೊಗಾಕ್ ಆಶೆಲೆಂ. ತಾಕಾಯ್ ದುಸ್ರೊ ಮ್ಹಜಿ ತಿತ್ಲೊ ಬರೊ ಮೆಳ್ತಾ ಮ್ಹಳ್ಳೊ ಭರ್ವಸೊ ನಾತ್‌ಲ್ಲೊ. ಮ್ಹಜ್ಯಾ ಮ್ಹಿನತೆಂತ್ ಸ್ವಂತ್ ಟೆಕ್ನಿ ಕರುನ್ ಘೆತ್ಲಿ. ಬರೀ ಜೋಡ್ ಆಸ್‌ಲ್ಲಿ. ಸದಾಂ ಆಮಿ ಸಾಂಜೆಚಿಂ ಭೊಂವ್ತಲ್ಯಾಂವ್. ತಾಕಾ ಖುಶಿ ಕರ್ಚ್ಯಾ ಖಾತಿರ್ ಸರ್ವ್ ತ್ಯಾಗ್ ಕರುನ್ ಮೋಗ್ ದಾಕಯ್ಲೊ.

ಸರ್ವ್ ಜಾಲೆಂ... ಮ್ಹಜಿ ಬಹುಮಾನಾಂ, ಮ್ಹಜೊ ಹುಸ್ನೊ ತಾಕಾ ಬರೊ ಲಾಗ್ಲೊ ತೊ ಖಿಳಾನಾಸ್ತಾಂ-ವೊಳಾನಾಸ್ತಾನಾ ಮೆಳ್ತಾ ಪರ್ಯಾಂತ್ ಮ್ಹಜ್ಯಾ ವೆಂಗೆಂತ್ ಉರ್ಲೆಂ. ಕೆದ್ನಾ ಆಚಾನಕ್ ಎಕಾ ಖೊಟ್ಯಾ ದಿಸಾ ಜಯ್ವೆಂತ್ ಬಸ್ತಾನ್ ಮ್ಹಜ್ಯಾ ಟ್ಯಾಕ್ಸಿಕ್ ಹಾಂಡುನ್, ಆಕ್ಸಿಡೆಂಟ್ ಜಾಲೆಂ. ಹಾಂವ್ “ಕೊಮಾ”ರ್ ಸರ್ಕಾರಿ ಆಸ್ಪತ್ರೆಂತ್ ಪಡ್ಲೊಂ. ಮತ್ ಯೆತಾನಾ ಕೋಣ್ ನಾ. ತೀನ್ ಮ್ಹಯ್ಲೆ ಉತ್ರಲ್ಲ್ಯಾ ಉಪ್ರಾಂತ್ ಸಮ್ಜಾಲೆಂ. ಸುರ್ವೆರ್ ದೋನ್ ಹಪ್ಲೆ ‘ತೆಂ’ ಆಯಿಲ್ಲೆಂ ಖಿಯೆಂ. ಉಪ್ರಾಂತ್ ಘರ್ಜ್ಯಾಂನಿ ತಾಚಿ ಮತ್ ಘುಂವ್ಡಾವ್ನ್ ಸೊಡ್ಲಿ. ಹಾಂವ್ ಬರೊ ಜಾಂವ್ಚ್ಯಾಬರಿ ತಾಕಾ ದಿಸ್ಲೆಂ ನಾ. ಮ್ಹಾಕಾ ಮತ್ ಯೆತಾನಾ ಫಕತ್ ಮ್ಹಜಿ ಮ್ಹಾತಾರಿ ಆವಯ್ ಆಸ್‌ಲ್ಲಿ. ತಿಣೆಂ ಸಮ್ಜಾಯ್ಲೆಂ

ಮಾತಾ ಆಮ್ಚಿ ಜಿಣಿ ಆಮಿಚ್ ಝುಜೊಂಕ್, ಕೊಣಾಯ್ಕಿ ಗುನಾಂವ್ಕಾರ್ ಕರುನ್ ಫಾಯ್ಲೊ ನಾ...!" ಮತಿಚಿ ಬೆಜಾರಾಯ್ ಪಯ್ಸ್ ಕರುಂಕ್ ಪುಸ್ತಕಾಂ ಹಾಡುನ್ ದಿಲಿಂ.

“ದೆವಾ ಮ್ಹಜಿ ಕಾಕುಳ್ ಕರ್” ಬೊನಾಕ್ ಆಕಾಸ್ ತಕ್ಲೆರ್ ಪಡ್ಲಾಬರಿ ಭೊಗ್ಲೆಂ.

“ಕಿತ್ಯಾಕ್ ದೆವಾಕ್ ಮೆತೆರ್ ಕರ್ಚೆಂ? ತಾಣೆಂ ಮನ್ಶಾಕ್ ಗಿನ್ಯಾನ್ ಆನಿ ಸ್ವತಂತ್ರ್ ದಿಲಾಂ ಉಪ್ಯೋಗ್ ಕರುಂಕ್. ತಾಚಿ ಚೂಕ್ ನಾ. ಮನಿಸ್ ಸದಾಂ ಮೊಗಾಕ್ ಭುಕೆಲಾ. ತಾಕಾ ಖಂಯ್ ಮೋಗ್ ಮೆಳ್ತಾ ಥಂಯ್ ತಂಬು ಮಾರ್ತಾ. ಜಶೆಂ ಭುರ್ಗಿಂ ಮೋಗ್ ಮೆಳ್ಲ್ಯಾರ್ ಆಪಾಪಿಂ ಲಾಗಿಂ ಯೆತಾ. ಫ್ಲಡಾಂ ‘ಮೊಗಾಚೆಂ ಸುಖ್’ ಕುಡಿಚ್ಯಾ ವೊಡ್ಲೆಚ್ಯಾ ಸುಖಾಚ್ಯಾಕೀ, ಚಿಂತ್ನಾಚ್ಯಾ ಆನಿ ಸಮ್ಜೊವ್ಣೆಚ್ಯಾ ಸುಖಾಂತ್ ಚಡ್ ದಾದೊಸ್ಕಾಯ್ ಜೊಡ್ತಾತ್.” ಲಾದ್ರಾಮ್ ಕಂಗಾಲ್ ಜಾಲ್ಲ್ಯಾಬರಿ ಭೊಗ್ಲೆಂ.

“ತೆಂ ತುಕಾ ಪಳೆಂವ್ಕ್, ಮೆಳುಂಕ್ ಆಯ್ಲೆಂ ನಾ?”

“ಪಿಡೇಸ್ತ್, ಮತಿರ್ ನಾಶ್ಲಾಂವೆಳಾ ಯೆನಾಶ್ಚಿಂ ಮನ್ಶಾಂ, ಮತಿರ್ ಆಯ್ಲ್ಯಾ ಉಪ್ರಾಂತ್ ಯೆಂವ್ಚಿ ‘ಆಪ್ಲಿಂ’ ಆಸಾನಾಂತ್. ಮಾತಾ ಉಪ್ರಾಂತ್ಯಾ ಸಿ ಮ್ಹಯ್ಚಿ ಖಾಟೆರ್ ಎಕ್ಸುರೊ ಬರೊ ಜಾಂವ್ಚ್ಯಾ ಖಾತಿರ್ ನಿದೊಂಕ್ ಪಡ್ಲೆಂ.”

“ತರೀ ತೆಂ ಆಯ್ಲೆಂ ನಾಂಗೀ ಲಾದ್ರಾಮಾ?” ಬೊನಾಕ್ ತಾಂಕಾನಾಸ್ತಾಂ ವಿಚಾರ್ಲೆಂ.

“ದಾಕ್ತರಾನ್ ಘೆರಾ ಧಾಡ್ಲಾ ದೋನ್ ಮ್ಹಯ್ಚ್ಯಾ ಉಪ್ರಾಂತ್ ಏಕ್ ಕಾಗದ್ ಆಯ್ಲೆಂ”

“ಕಿತೆಂ ಬರಯಿಲ್ಲೆಂ?” ಆತುರಾಯೆನ್ ವಿಚಾರ್ಲೆಂ.

“ಖುಶಿ ಜಾಲಿ, ತುಂ ಪಾಟಿಂ ಘೆರಾ ಆಯ್ಲಾಯ್ ಮ್ಹಳ್ಳಿ ಖಬರ್ ಮೆಳ್ಳಿ. ಚ್ಯಾರ್ ಮ್ಹಯ್ಚ್ಯಾ ಆದಿಂ ಮ್ಹಜೆಂ ಕಾಜಾರ್ ಜಾಲಾಂ. ಆತಾಂ ಹಾಂವ್ ದೋನ್ ಮ್ಹಯ್ಚ್ಯಾಂಚಿ ಗುರ್ವಾರ್. ತುವೆಂ ಮಸ್ತ್ ಮೋಗ್ ಕೆಲ್ಲೊಯ್ ಸಮಾ, ತಾಚೊ ಮತ್ಲೆಬ್ ಹಾಂವೆಂ ಮ್ಹಜೆ ನಿರ್ಧಾರ್ ಘೆಂವ್ಕ್ ನಜೊ ಮ್ಹಣ್ ಚಿಂತ್ಲೆಂ ಸಾರ್ಕೆಂ ನ್ಹಯ್. ಮನ್ಶಾಂನಿ, ಸ್ವಾರ್ಥಾಚ್ಯಾ ಪೆಟುಲಾಂಕ್, ಸುಂದರ್ ರೆಫಾರ್ ಬಾಂದುನ್ ಆಪ್ಣಾಚೆಂ ಮ್ಹಣ್ ಪೂಜಾ ಕರುನ್, ಮೋಗ್ ಕರ್ಚೊ ಸಾರ್ಕೆಂ ನ್ಹಯ್. ತುಂ ತುಜಿ ವಿಂಚವ್ಣ್ ಕರುನ್ ಘೆ. ತುಂ ಜಿಯೆ ಆನಿ ಮ್ಹಾಕಾಯ್ ಜಿಯೆಂವ್ಕ್ ಸೊಡ್. ತುಕಾ ಸರ್ವ್ ಬರೆಂ ಮಾಗ್ತಾಂ”

“ಕಿತೆಂ?” ಬೊನಾಚಿ ನೀಡ್ ಸುಟ್ಲಿ.

“ಬರೆಂ ಮಾಗ್ಲಾಂ ಪ್ರಮಿಳಾನ್, ಮ್ಹಾಕಾ ಪಾಡ್ ಮಾಗುಂಕ್ ನಾ” ಪೊಕೊಳ್ ಹಾಸೊ ಹಾಸೊ ಲಾದ್ರಾಮ್.

“ಮಾಗಿರ್ ತುಂ ಮೌನ್ ರಾವ್ಲೊಯ್?”

“ಹಾಂವೆಂ ಬೊಬೊ ಮಾರ್ಚ್ಯಾರ್ಯಾ ಪ್ರಮಿಳಾಕ್ ಖಂಯ್ ಆಯ್ಕಾತ್ ಪಡ್ಲಾಚ್ಯಾ? ಸೊರಿ... ಗಾಳಿ ಆಪಾಪಿಂ ಯೆತಾತ್ ರಾಗಾನ್. ಭಲಾಯ್ಕಿ ಬರಿ ಜಾತಾ ಪರ್ಯಾಂತ್ ಬರೆ ಬೂಕ್ ವಾಚುನ್ ಜಿಣಿ ಜಾಣಾ ಜಾಲೊಂ, ಸಂಸಾರ್ ಸಮ್ಜಾಲೊಂ. ‘ಮನಿಸ್’ ಜಾಂವ್ಚೆಂ ಪ್ರಯತ್ನ್ ಕೆಲೆಂ. ಟ್ಯಾಕ್ಲಿ ಇನ್ಸುರೆನ್ಚಾಚ್ಯಾ ಕುಮ್ಮೆನ್ ಸಾರ್ಕಿ ಕರಯ್ಲಿ. ಥೊಡೆ ಪಯ್ಕಿ ಆಕ್ಸಿಡೆಂಚಾಂತ್ ಮೆಳ್ಳೆ. ಪರತ್ ಟ್ಯಾಕ್ಲಿ ಚಾಲು ಕೆಲೆ... ಆನಿ ಆಂಕ್ವಾರ್ ಜಿಣ್ಯೆಂತ್ ಏಕ್ ಆಖಂಡ್ ನಿರ್ಧಾರ್ ಘೆತ್ಲೊ.”

“ಕಿತೆಂ?”

“ಬಸುನ್, ಚಿಂತುನ್ ಮಾತಿ ಖಾವ್ನ್ ಮೊರ್ಚ್ಯಾಕೀ, ಮ್ಹಿನತ್ ಕರುನ್ ಝುರುನ್

ಮೊರ್ಚೆಂ ಬರೆಂ. ದುಸ್ರ್ಯಾಂಕ್ ಕೆದಿಂಚ್ ಆಪ್ಣಾಚ್ಯಾ ಲಾಗಿಂ ವೊಡುಂಕ್ ಪಳಂವ್ಚೆಂ ನ್ಹಯ್. ಯೆತಾನಾ ಎಕ್ಸರೆಂ ಆಯಿಲ್ಲ್ಯಾಂವ್ ಆನಿ ವೆತಾನಾಂಯ್ ಎಕ್ಸರೆಂಚ್ ವಚುಂಕ್. ಮನಿಸ್ ಆಸ್ಚೆ ಬರ್ಯಾ ಸಂಬಂಧಾ ಖಾತಿರ್, ವಸ್ತುಬರಿ ಉಪ್ಯೋಗ್ ಕರುಂಕ್ ನ್ಹಯ್. ಪೆಲ್ಯಾಚಿ ಕೂಡ್ ಪಯ್ಲೆ ದೀವ್ನ್ ಘೆಂವ್ಕ್ ಸಾಧ್ಯ್ ಆಸಾ, ಪೂಣ್ ಮತ್ ಘೆಂವ್ಕ್ ಜಾಯ್ನಾ ಬೊನಾ” ಅನ್ನೊಗಾಚೆಂ ಸತ್ ಉಲಯ್ಲೊ.

“ಸಾಯ್ಬಾ ಭೊಗೊಸ್!” ಬೊನಾನ್ ದೀಗ್ ಸ್ವಾಸ್ ಸೆವ್ಲೊ. ತೊ ಥಂಡ್‌ಗಾರ್ ಜಾಲೊ.

ಅವಸ್ಥೆ : 6

ಮನ್ಯಾಕ್ ವ್ಹಡ್ಲೊ ದುಸ್ಮಾನ್ ದುಸ್ಸೊ ಕೊಣ್ಣೆಯಿ ನ್ಹಯ್, ಆಪ್ಲ್ಯಾಚ್ ಪಾಡ್ ಚಿಂತ್ಪಾಚಿ ಮತ್. ಆಪ್ಲ್ಯಾ ಮತಿಚಿ ಆಶಾ-ದುರಾಶಾ ಚಿಂತ್ಪಾಕ್ ಉಜೊ ಲಾವ್ನ್ ಸೊಡ್ತಾ. ಪರಿಣಾಮ್ ಆನಿ ಪರಿಹಾರ್ ಮೆಂದ್ವಾಕ್ (ಚಿಂತ್ಪಾ ಸಕ್ತಕ್) ಘೆಂವ್ಕ್ ಸೊಡ್ನ್ ಪರಿಸರಾಂತ್ಲೆಂ ಧಾಂವ್ತಾ.

ಜಾಯ್ತಿ ಪಾವ್ಪಿಂ ಆಪ್ಲ್ಯಾ ಮತಿಚಿ ಆಜ್ಞಾ ಪಾಳುನ್ ಮನಿಸ್ ವ್ಹಡ್ ಸಮಸ್ಯಾಂಕ್ ಶಿರ್ಕತಾ. ಆಮ್ಚ್ಯಾ ಕುಡಿಕ್ ಗರ್ಜೆ ಭಾಯ್ರ್ ಬೆಸೊರ್ ಪಡುಂಕ್ ಆಮ್ಚಿ ಮತ್‌ಚ್ ಕಾರಣ್. ಥೊಡ್ಯಾ ವೆಳಾಚ್ಯಾ ಖುಶೆ ಖಾತಿರ್ ಜಿಣಿಭರ್ ಪಶ್ಚಾತ್ತಾಪ್ ಕರುಂಕ್ ಪಡ್ತಾ. ಆಶಾ, ನಿರಾಶೆಚೆಂ ಮೂಳ್ ಜಾತಾ.

ಆಮ್ಚಿ ಮತ್ ಆಮಿ, ಆಮ್ಚ್ಯಾ ಚಿಂತ್ಪಾ ಸಕ್ತೆಚ್ಯಾ ಬಳಾನ್ ಮೆಂದ್ವಾಚ್ಯಾ ಆಧಿನ್ ಕರುನ್, ಆಮಿ ಆಮ್ಚ್ಯಾ ಮತಿಕ್ ಕಂಟ್ರೊಲ್ ಕರಿಚೆ. ಹರ್ಯೆಕ್ ನಿರ್ಧಾರ್ ಮೆಂದ್ವಾಡ್ವಾಂಚಿಂ ಚಿಂತುನ್, ಸಮ್ಜೊನ್ ಕರ್ಚಿ ಗರ್ಜ್.

ಲಾದ್ರಾಮಾಚಿ ಮೊಗಾಚಿ ಕಾಣಿ ವಿಭಿನ್ನೆ ಆನಿ ವಿಶೇಸ್ ಮ್ಹಣ್ ಭೊಗ್ಲಿ ಕ್ಯಾರಲಾಕ್. ಜೆನಿಫರಾಕ್ ತಾಣೆಂ ಸೆವೆಲ್ಲೊ ವಾಯ್ನ್ ಕಾನಾಕ್ಯಾ ನಾಟೊಂವ್ಕ್ ನಾ.

ವಿಕ್ಟರಾಚಿಂ ದೋನ್ ಪೆಗ್ಲಾಂ ಮುಗ್ವಾಂಚಿಂ.

“ಆಜಿಕ್ ಪುರೊ ವಿಶ್ವೇ, ಲಾದ್ರಾಮಾಚ್ಯಾ ಮೊಗಾಚ್ಯಾ ಕಾಣೆನ್ ಮ್ಹಾಕಾ ಕಂಗಾಲ್ ಕೆಲೆಂ. ಆಮಿ ಜೆವ್ಯಾಂ” ಜೆನ್ನಿ ಶಿಣ್ಲೆಂ

“ಡ್ಯಾಡ್, ತಾಚೊ ಸ ಧಾಕ್ಲ್ಯಾ ಆದ್ಲೊ ಮೋಗ್ ವಿಚಿತ್ರ್. ಆತಾಂ ಪಾಂಚ್ ರುಪ್ಯಾಂಕ್ ಕಿತೆಂ ಮೆಳ್ತಾ? ತುಂ ಮ್ಹಾಕಾ ಪಾಂಚ್ ಹಜಾರ್ ಪೊಕೆಟ್ ಮನಿ ದಿತಾಯ್. ಪೂಣ್ ಲಾದ್ರಾಮ್, ಏಕ್ ಗ್ರೇಟ್ ಪರ್ಸನ್. ತಾಚೆಲಾಗಿಂ ದಮ್ಮ್ ಆಸ್‌ಲ್ಲೊ...” ಕ್ಯಾರಲ್ ಕಿತೆಂಗೀ ಸಾಂಗುಂಕ್ ಸೊಡ್ತಾಲೆಂ.

“ಪೂಣ್ ಪುತಾ ಕ್ಯಾರಲ್, ಸತ್ ಸಾಂಗ್ತಾಂ ಲಾದ್ರಾಮಾಕ್ ಜಾಯ್ ಪುರ್ತೊ ಸಾಂಗಾತ್ ಮೆಳಾನಾಸ್ತಾಂ ತೊ ಸಲ್ಲೊ. ತಾಚೆಲಾಗಿಂ ಜಾಣ್ಣಾಯ್ ಆನಿ ಹಿಮ್ತ ಆಸ್‌ಲ್ಲಿ. ಪೂಣ್ ಉಪ್ಯೋಗ್ ಕರ್ಚೊ ಆಪ್ಕಾಸ್ ನಾತ್‌ಲ್ಲೊ. ತೆದ್ನಾಂ ಶಿಕ್ಪಾ ಉಣೆಂ ತರೀ ಬುದ್ಧಂತ್ಯಾಯ್ ಮನ್ಯಾಂಕ್ ಬರಿ ಆಸ್‌ಲ್ಲಿ” ವಿಕ್ಟರಾನ್ ತಾಚೆ ಇರಾದೆ ಜಾಣಾಂ ಆಸುನ್ ತಾಚಿ ತಾರೀಫ್ ಕೆಲಿ.

“ವೊಟ್ ಬುಲ್ಲ್ ಶಿಟ್ಪ್ ಡ್ಯಾಡ್. ಪ್ರಮಿಳಾ ನಾ ತರ್ ಜಮೀಲಾ, ಶರ್ಮಿಳಾ, ವಿಮಲಾ ವಾ ಶೀಲಾ ಕೊಣಾಕ್ ತರೀ ಧರುನ್ ಕಾಜಾರ್ ಜಾಯ್ತ್ ಆಸ್‌ಲ್ಲೆಂ. ತಾಚ್ಯಾ ತಸಲೊ ಭೆಕೊಫ್ ದುಸ್ಸೊ ನಾ. ಈಡಿಯೆಟ್” ಕ್ಯಾರಲ್ ಬೆಂಕಾರ್ಲೆಂ.

“ಶಟ್ ಆಪ್ ಕ್ಯಾರಲ್. ತುಂ ಕಿತೆಂ ಉಲಯ್ತಾಯ್ ತೆಂ ತುಂ ಜಾಣಾಂಯ್ಲಿ? ಕಾಜಾರ್ ಮ್ಹಳ್ಳಾರ್ ಕಿತೆಂ ? ಭುರ್ಗ್ಯಾಂಚೊ ಬೆಳ್?” ಜೆನಿಫರ್ ತಾಪೊನ್ ಚಡ್ವಡ್ಲೆಂ.

“ನೋ ಮೊಮ್, ಪೂಣ್ ತಾಕಾ ಲೈಫ್ ಪಾರ್ಟನರ್ ಸೊಡ್ಚಿ ತಾಚಿ ಜವಾಬ್ದಾರಿ. ಲಾದ್ರಾಮ್ ಮರ್ರಾ ಪರ್ಯಾಂತ್ ಆಂಕ್ವಾರ್ ರಾವ್‌ಲ್ಲ್ಯಾನ್ ಕೊಣಾಕ್ ಕಿತೆಂ ಫರ್ಕ ಪಡ್ಲೆಂ ತೆಂ ಸಾಂಗ್ ” ಶೀದಾ ಕರೀಣ್ ಸವಾಲ್ ಕೆಲೆಂ ಕ್ಯಾರಲಾನ್.

“ಕ್ಯಾರಲ್, ಹಾಂವ್ ವಿಚಾರ್ತಾಂ ತುಕಾ, ತುಂ ಫಾಲ್ಯಾಂ ಸಕಾಳಿಂ ಕಾಜಾರ್ ಜಾ ವಾ ನಾ ಕೊಣಾಕ್ ಕಿತೆಂ ಫರಕ್ ಪಡ್ತಾ? ಭುರ್ಗಿಂ ಕರ್ಲೆಂಚ್ ಮಹಾನ್ ಸಾಧನ್ ಕೊಣೆಂ ಸಾಂಗ್ಲಾಂ ತರ್ ಕಿಲ್ಲೆ ಮಹಾನುಭಾವ್, ಸನ್ಯಾಶಿ ಆನಿ ವಿದ್ವಾಂಸ್ ಕಿತ್ಯಾಕ್ ಕಾಜಾರ್ ಜಾಂವ್ಕ್ ನಾಂತ್?” ತೆಂ ಸಮಾ ಚೀಂತ್. ಖಿಂಚೊಯ್ ಬುದ್ಧಂತ್ ಮನಿಸ್ ಜೆಜು ಕ್ರಿಸ್ತಾ ಥಾವ್ನ್ ಧರ್ಲೆಂ, ಜಿಡ್ಡು ಕ್ರಷ್ಟಾ ಮೂರ್ತಿ, ವಾಜಪೇಯಿ, ಅಬ್ದುಲ್ ಕಲಾಮ್, ಶ್ರೀ ಶ್ರೀ ರವಿ ಶಂಕರ್, ಪರ್ಯಾಂತ್ ಕೊಣಾಯಿ ಕಿತ್ಯಾಕ್ ಕಾಜಾರ್ ಜಾಂವ್ಕ್ ನಾಂತ್? ಚಡಾವತ್ ಧಾರ್ಮಿಕ್ ಮುಖೆಲಿ ಕಿತ್ಯಾಕ್ ಕಾಜಾರ್ ಜಾಯ್ನಾಂತ್? ತೆ ಸ್ವಾಭಾವಿಕ್ ಮನಿಸ್ ನ್ಹಯ್? ತಾಂಕಾ ಪೊಡ್ಲಿ ನಾ? ವಾಟ್ ಯು ಆರ್ ಟೊಕಿಂಗ್ ಡಾರ್ಲಿಂಗ್” ವಿಕ್ಟರಾನ್ ಶೀದಾ ಸಾಂಗ್ಲೆಂ.

ಏಕ್ ಘಡಿ ಸರ್ವ್ ಚಿಂತುಂಕ್ ಪಡ್ಲಿಂ.

“ಲಾದ್ರಾಮಾನ್ ಕಿತೆಂಗೀ ವಾಚ್ಪಾ ವರ್ವಿಂ ತಾಣೆಂ ಚೊಡ್ಲೆಂ ಕ್ಯಾರಲ್. ಚಾಣ್ವಾಯ್ ಆನಿ ಸವ್ವಣಿ ಮನ್ಯಾಕ್, ಮನ್ಯಾ ಥಾವ್ನ್ ವಿಂಗಡ್ ಕರ್ತಾ. ಮನ್ಯಾಕ್ ಕೊಣಾಯ್ಲಿ ಕೊಡ್ ಮೊಲಾಕ್ ವಾ ಭಾಡ್ಯಾಕ್ ಘೆವ್ತತ್, ಪೂಣ್ ಮನ್ಯಾಚಿ ಮತ್ ಘೆಂವ್ಕ್ ಜಾಯ್ನಾ. ಆಮಿ ಚಿಂತ್ಲಿ ರೀತ್ ಸಾದ್ಯಾ ಮನ್ಯಾಕ್ ಆಟಾಪುಂಕ್ ಕಷ್ಟ್, ಹೆಂ ಸ್ವಾಭಾವಿಕ್. ತುಂ ಕೊಣಾಯ್ಲಿ ಆಂಡರ್ ಎಸ್ಪಿಮೆಟ್ ಕರುನ್ ಉಣೆಂಪಣ್ ಲೆಕಿನಾಕಾ. HAPPINESS AND PLEASURE ದೋನ್ ವಿವಿಂಗಡ್ ಸಂಗಿ. ಜಶೆಂ ಕ್ಯಾರೆಕ್ಟರ್ ಆನಿ ಬಿಹೇವಿಯರ್ ಆಸ್‌ಲ್ಲ್ಯಾಬರಿ.”

“ಮತ್ತೆಬ್ ಸಮ್ಜಾಲಿಂ ನಾ ಡ್ಯಾಡ್”

“ಪುತಾ, ಪ್ಲೆಜರ್ ಮ್ಹಳ್ಳಾರ್ ಖುಶಾಲ್ಕಾಯ್, ಸಂತುಷ್ಟಿ, ಸಂತೃಪ್ತಿ, ಉಲ್ಲಾಸ್ ಇತ್ಯಾದಿ ಪೂಣ್ ಕ್ಷಣಿಕ್. ಜಶೆಂ ಆಮಿ ಘೆತ್‌ಲ್ಲ್ಯಾ ಎಕಾ ಡ್ರಿಂಕಾಬರಿ, ಎಕಾ ಚಾಯೆಬರಿ, ಎಕಾ ‘ಡೇಟಿಂಗ್’ಬರಿ, ಏಕ್ ಮೂವಿ ಪಳಯಿಲ್ಲ್ಯಾಬರಿ” ವಿಕ್ಟರಾನ್ ಸಮ್ಜಾಯ್ಲೆಂ

“ತಶೆಂ ತರ್ ಹೆಪ್ಪಿನೆಸ್?” ಕ್ಯಾರಲ್ ಮಾತ್ಲೆಂ ಗುಸ್ಪಡ್ಲೆಂ.

“ಖಿಂಚೊಯ್ ಕಾಮ್ ಕೆಲ್ಲ್ಯಾ ಉಪ್ರಾಂತ್ಯಾಯಿ ಸಂತೊಸ್, ದಾದೊಸ್ಕಾಯ್, ಆನಂದ್ ತುಕಾ ಕಾಳ್ಜಾಕ್ ಲಾಬ್ತಾ ತರ್ ತೊ ‘ಉಲ್ಲಾಸ್’ ಜಾವ್ನಾಸಾ ‘ಹೆಪ್ಪಿನೆಸ್’ ಜಶೆಂ ಗರ್ಜೆವಂತಾಕ್ ಕುಮಕ್ ಕೆಲಿಯ್, ಮೊರ್ಚ್ಯಾ ಮನ್ಯಾಕ್ ವಾಂಚಯ್ಲೆಂಯ್, ಚಲುನ್ ವಚುನ್ ಪಯ್ಲೆ ಉರೊವ್ನ್ ಗರ್ಜೆವಂತಾಕ್ ದಾನ್ ಕೆಲಿಯ್, ತ್ಯಾಗ್ ಭರ್ಲಿಂ ಕಾಮಾಂ... ಇತ್ಯಾದಿ ಹೆಂ ತುಕಾ ತುಜ್ಯಾ MBA ಂತ್ ಶಿಕಯ್ನಾಂತ್ ತೆಂ ಹಾಂವ್ ಜಾಣಾಂ. ತೆಂ ಜಿವಿತಾಚೆಂ ಸತ್. ”

“Oh Dad, you are really great”

“ತುಕಾ ಆತಾಂ ಕಳ್ಳೆಂ” ಮನ್ಯಾಕ್ ಜಾಯ್ಲೆಂ ಜಿವಿತಾಂತ್ ಶಿಕುಂಕ್ ಆಸಾ ತೆಂ ಖಿಂಚ್ಯಾಯ್ ಸಂಸಾರಾಚ್ಯಾ ಯುನಿವರ್ಸಿಟಿಂತ್ ಶಿಕಯ್ನಾಂತ್ ಕ್ಯಾರಲ್.” ವಿಕ್ಟರಾನ್ ದಾಂಬುನ್ ಸಾಂಗ್ಲೆಂ.

“ಪುರೊ ವಿತ್ತೇ. ಪಯ್ಲೆಂ ಜೆವ್ಯಾಂ. ಫಾಲ್ಯಾಂಯ್ ದೀಸ್ ಆಸಾ ತುಜಿ ಕಾಣಿ ಸಾಂಗುಂಕ್”

“ಒಹ್ ಮೊಮ್. ತುಂ ಚೆವಣ್ ಹುನ್ ಕರ್. ಮ್ಹಾಕಾ ಡ್ಯಾಡಿ ಲಾಗಿಂ ಕಿತೆಂಗೀ ವಿಚಾರುಂಕ್ ಆಸಾ” ಮಧೆಂ ಕ್ಯಾರಲ್ ಚಿಡ್ಲೆಂ.

“ತುಮಿ ಬಾಪಯ್ ಧುವ್ ಕಾಟಾಂತ್ ಪಡಾ. ಹಾಂವ್ ಜೆವಣ್ ಹುನ್ ಕರ್ತಾಂ”

ಮನಿ ಶೀಘ್ರ ಜೆನಿಫರ್ ಗಾಂಡ್ ಹಾಲೊವ್ನ್, ಸೊಂಡ್ ಘಂವ್ಡಾವ್ನ್ ಕುಜ್ಜಾ ಕುಶಿನ್ ಚಲ್ಲೆಂ.

“ಡ್ಯಾಡ್, ಪ್ಲೀಜ್ ತುಂ ಮುಖಾರ್ತಿ” ವೊಡಾ ಆತುರಾಯೆನ್ ವಿಚಾರ್ಲೆಂ ಕ್ಯಾರಲಾನ್.

“ಪುತಾ, ಪ್ಲೆಜರ್ ಕ್ಷಣಿಕ್ ಖುಶಿ ದಿತಾ ಆನಿ ಹೆಪ್ಪಿಸೆಸ್ ಉಪ್ರಾಂತ್ಯಾಯಿ ಖುಶಿಯೆಂತ್ ದಾದೊಸ್ಕಾಯ್ ದಿತಾ. ಸಮ್ಜಾಲೆಂಗೀ? ಬರಿಂ ಕಾಮಾಂ ಕೆಲ್ಲೆ ಕೆದ್ನಾಯ್ ಸರ್ತಾತ್, ಮೊರಾನಾಂತ್ ಆನಿ ಖೊಟೆಂ ಮನಿಸ್ ಮರ್ತಾತ್, ಸರಾನಾಂತ್”

“wow. ಕಿಶೆಂ ತುವೆಂ ಸಾಂಗ್ಲೆಂಯ್ ಡ್ಯಾಡ್. ನಿಜಾಯ್ಕಿ ತುಂ ಗ್ರೇಟ್.”

“ನಾ ಪುತಾ. ಹೆಂ ಶಿಕಪ್ ನ್ಹಯ್. ಹೆ ಮ್ಹಜೆ ಅನ್ನೊಗ್. ಅನ್ನೊಗ್ ಮನ್ಯಾಕ್ ಜಿಣಿ ಆನಿ ಜಿಯೆಂವ್ಕ್ ಶಿಕಯ್ತಾತ್”

“ಮ್ಹಾಕಾ ಜಿಣಿ ಆಯ್ಕುಂಕ್ ಖುಶಿ ಜಾತಾ ಡ್ಯಾಡ್. ವೆರಿ ಇಂಟರೆಸ್ಟಿಂಗ್.”

“ತುವೆಂ ಇಂಟರೆಸ್ಟಿಂಗ್ ಮ್ಹಣ್ತಾನಾ ಮ್ಹಾಕಾ ಏಕ್ ಉಗ್ಡಾಸ್ ಆಯ್ಲೊ... ಸಾಂಗುಂ”

“ಕಿಶೆಂ ಡ್ಯಾಡ್? ಸಾಂಗ್, ಸಾಂಗ್” ಕ್ಯಾರಲ್ ತೆಮೆಟ್ಯಾರ್ ರಾವ್ಲೆಂ.

“ಜೆವಣ್ ಹುನ್ ಜಾಲೆಂ ವಿಶ್ಲೆ. ರಾತ್ ಜಾಲ್ಯಾ... ಫಾಲ್ಯಾಯ್ ದೀಸ್ ಆಸಾ” ಕುಜ್ಜಾ ಥಾವ್ನ್ ಆರಾಬಾಯ್ಕೊ ದಿಲ್ಯೊ ಜೆನಿಫರಾನ್.

“ಜಾಯ್ತ್ ಸಾಯ್ಬಿಣಿ ” ಬಾಯ್ಲೆಕ್ ಖುಶ್ ಕೆಲೆಂ ವಿಕ್ಟರಾನ್.

ಕ್ಯಾರಲ್ ಭೆಕೂಪ್ ಕೆಲೆಂ ಮ್ಹಣ್ ಖುಶೆನ್ ಹಾಸ್ಲೆಂ.

“ಪುತಾ, ಏಕ್ ಲ್ಹಾನ್ ಪೆಗ್ಗ್ ಹಾಡ್... ಇಂಟರೆಸ್ಟಿಂಗ್ ಗಜಾಲ್ ಸಾಂಗುಂಕ್ ಮಾಗಿರ್ಯಿ ಮರುನಾ ಯೆತಾ.”

“ಓ ಹೋ ಡ್ಯಾಡ್ ಇಶ್ಯಪ್ಪಾ... ! ಚಡ್ ಜಾಯ್ತ್ ತುಕಾ.” ಕೃತಕ್ ರಾಗ್ ದಾಕಯ್ಲೊ.

“ಏ ಎಮ್ ಓಕೆ ಪುತಾ. ಸರ್ವ್ ಪಿರ್ವಾಲೆಂ. ಮೇಕ್ ಇಟ್ಚ್ ಸೊಲ್, ಲಾಸ್ ವನ್.”

“ಓಕೆ ಡ್ಯಾಡ್, ತುಜ್ಯಾ ಬೊಡಿ ವೆಂಯ್ಚುಕ್ ಕಾಂಯ್ ಪ್ರೊಬ್ಲೆಮ್ ನಾ.” ಕ್ಯಾರಲ್ ಖುಶೆನ್ ಧಾಂಪ್ಲೆಂ.

ಕ್ಯಾರಲಾನ್ ದೋನ್ ಮಿನುಟಾಂ ಭಿತರ್ ಪೆಗ್ಗ್ ಕರ್ನ್ ಹಾಡ್ಲೊ.

“ತುಕಾ ಕೊಣೆಂ ಮ್ಹಜ್ಯಾ ಘೊವಾಚಿ ಜವಾಬ್ದಾರಿ ದಿಲ್ಯಾ ಕ್ಯಾರಲ್” ಗ್ಲಾಸಾಚೊ ಆವಾಜ್ ಆಯ್ಕುನ್ ಬೊಬಾಟ್ಟೆಂ ಜೆನಿಫರ್.

“ಶಟ್ ಆಪ್ ಮೊಮ್. ಪ್ಲೀಜ್ ಡೋಂಟ್ ಮೇಕ್ ಎ ಬಿಗ್ ಇಶ್ಯು. ಕೂಲ್ ಮೊಮ್”

“ಪಿಯೊವ್ಲೆ ಕೆದ್ನಾಯ್ ಏಕ್ ವ್ಹಡ್ಲಿ ಸಂಗತ್ ತೆಂ ತುಂ ನೆಣಾಂಯ್. ಡ್ಯಾಡಿ ನಿವ್ರುತ್ ಜಾವ್ನ್ ಆಯ್ಲಾ, ಹಾಚೊ ಮತ್ಲಬ್ ಹೊ ನ್ಹಯ್ ಕೀ ಪಿಯೆಂವ್ಕ್ ಸುರು ಕರ್ಚೊ. ಆಜ್‌ಚ್ ಪಿಯೆವ್ನ್ ಮುಗೊಂವ್ಚಿ ಕಿಶೆಂ ಗರ್ಜ್? ದೀಸ್ ಆಸಾತ್ ಮುಖಾರ್” ಜೆನ್ನಿ ಜವಾಬ್ದಾರೆನ್ ಉಲಯ್ಲೆಂ.

“ಕೊಣಾಕ್ ಕಿಶ್ಲೆ ದೀಸ್ ಆಸಾತ್? ತೆಂ ಕೋಣ್ ಜಾಣಾಂ ಜೆನ್ನಿ. ತುಂ ಟೆನ್ಯನ್ ಘೆನಾಕಾ. ಜೆವಣ್ ಹುನ್ ಕರುನ್ ಹಾಡ್ಚ್ಯಾ ಆದಿಂ ಹಾಂವ್ ಡ್ರಿಂಕ್ ಕಾಬಾರ್ ಕರ್ತಾಂ. ಕ್ಯಾರಲಾಕ್ ಯೆಟಿನಾಕಾ”

“ಹುಂ. ಬಾಪಯ್ ಧುವ್, ಎಕಾಚ್ ಕಾಸ್ತಾಚಿಂ” ಆಪ್ಲ್ಯಾ ಇತ್ಲ್ಯಾಕ್ ಮುಮುರ್ಲೆಂ ಜೆನ್ನಿ.

“ಗೋ ಎಹೆಡ್ ಡ್ಯಾಡ್” ಕ್ಯಾರಲಾನ್ ಉತ್ತೇಜಿತ್ ಕೆಲೆಂ.

ವಿಕ್ಟರಾನ್ ಏಕ್ ಫ್ಲಡ್ ಫೋಟ್ ಕಾಡುನ್ ದೊಳೆ ದಾಂಪುನ್, ಸೊರ್ರಾಚೊ ಕಾಂಟಾಳೊ ಆನಂದಾಯೆನ್ ನಾಕ್ ಪಿಂಟಾವ್ನ್ ಕಾಡ್ಲೊ,

“ಹೆಕ್ಕ್... ! ಬರೆಂ. ಸೊರೊಯ್ ಮೂಡ್ ಆಶೆತಾ. ಹ್ಲ ಹ್ಲ ಹ್ಲ”

“ತೆಂ ಆಸುಂ, ಸಾಂಗ್ ಡ್ಯಾಡ್” ಕ್ಯಾರಲ್ ಪಾಟಿಕ್ ಪಡ್ಲೆಂ.

“ಬೊನಾಕ್ ಕಾಮಾಕ್ ಲಾಗುನ್, ಪಯ್ ಮೆಳುನ್ ಪನ್ನಾಸ್ ರುಪಯ್ ಮನಿ ಆರ್ಡರ್ ಧಾಡ್‌ಲ್ಲಾಕ್ ಮಾರ್ಸೆಲಿನಾಚಿ ಕಿತೆಂ ಜಾಪ್ ಆಯಿಲ್ಲಿ ಜಾಣಾಂಯ್ಕೆ?” ಬೋವ್ ಆತುರಾಯೆನ್ ಸಾಂಗಾಲಾಗ್ಲೊ.

“ಕಿತೆಂ ಆಯಿಲ್ಲಿ? ಥ್ಯಾಂಕ್ಯೊ ಮ್ಹಣುನ್‌ಗೀ”

“ಇಶ್ಯಾಪ್ಪಾ. ನ್ಹಯ್. ಹ್ಲ ಹ್ಲ ಹ್ಲ”

“ಮಾಗಿರ್ ಕಿತೆಂ?”

“ಹಾಂವ್ ತಿಸ್ನೆ ಪಾವ್ಟಿಂ ಗುರ್ವಾರ್ ಜಾಲ್ಯಾಂ. ತುಕಾ ಸಾಂಗ್ಲಾರ್ ಸಮ್ಜಾನಾ. ಆತಾಂ ಮ್ಹಾಕಾ ವೊಜೆಂ ವೊವೊಂವ್ಚೆಂ ಪಡ್ಲಾಂ ಮ್ಹಣ್ ಲಾಂಬ್ ದೀಗ್ ಕಾಗದ್ ಬರಯಿಲ್ಲೆಂ. ತೆಂ ವಾಚುನ್ ಬೊನಾ ಬೆಜಾರ್ ಪಾಂವ್ಚ್ಯಾಕಿ ಖುಶ್ ಪಾವ್‌ಲ್ಲೊ ಕಿತ್ಯಾಕ್ ಸಾಂಗ್?” ವಿಕ್ಟರಾನ್ ಕ್ಯಾರಲಾಕ್ ವಿಚಾರ್ಲೆಂ, ಗ್ಲಾಸಾಂತ್ಲೊ ಪುರ್ತೊ ಪೆಗ್ಗ್ ಖಾಲಿ ಕರುನ್.

“ಮ್ಹಾಕಾ ಸಾಂಗುಂಕ್ ಖುಶಿ ಜಾಯ್ನಾ, ಪೂಣ್ ಹಾಂವ್ ಜಾಣಾಂ” ಕ್ಯಾರಲಾನ್ ಸೊಂಡ್ ಕಾಳೆಂ ಕೆಲೆಂ.

“ಕಿತ್ಯಾಕ್ ಪುತಾ?”

“ಜಾಂವ್ಕ್ ಪುರೊ, ತೊ ನೆಣಾಸ್ತಾಂ ಖುಶ್ ಜಾಲೊ, ಹಾಂವ್ ಜಾಣಾಂ ಜಾಲ್ಲ್ಯಾನ್ ಬೆಜಾರ್ ಪಾವ್ತಾಂ”

“ವಿತ್ತೇ, ತೆಂ ಜಾಣಾಂ ಶಿಲು ಜಾಲ್ಲೊ ಮ್ಹಣ್. ಪೂಣ್ ತುಜ್ಯಾ ಪಾಪ್ಪಾಕ್ ಜಾಲ್ಲೊ ಅಘಾತ್ ತೆಂ ನೆಣಾಂ”

“ವ್ಹಯ್ ಪುತಾ. ಬೊನಾ ಕಾಗದ್ ಪಳೆವ್ನ್ ಖುಶಿ ಜಾಲೊ ಆನಿ ಲಾದ್ರಾಮಾಕ್ ಸಾಂಗಾಲಾಗ್ಲೊ. ‘ಹೆ ಪಾವ್ಟಿಂ ಮಾಚ್ಚುಚ್ಯಾ ಬಾಂಕ್ಲೆರಾವೆಳಾರ್ ಮ್ಹಾಕಾ ಗಾಂವಾಕ್ ವಚಾಜೆ ಲಾದ್ರಾಮ್”

“ಕಿತೆಂ? ಕಿತ್ಯಾಕ್?” ಲಾದ್ರಾಮಾನ್ ವಿಚಾರ್ಲೆಂ.

“ಲಾದ್ರಾಮಾ, ಮ್ಹಾಕಾ ಹೆ ಪಾವ್ಟಿಂ ಖಂಡಿತ್ ‘ಚೆಡುಂ ಭುರ್ಗೆಂ’ ಜಾತಾ. ಮ್ಹಾಕಾ ವಚುನ್ ಪಳೆಯ್ಚೆ ಸಾಂ ಲೊರೆಸಾಕ್ ಮೂಟ್ ಭರ್ ಪಯ್ಕೆ ಫಾಲಿಜೆ” ಬೊನಾನ್ ಖುಶೆಚಿ ಅದಿನ್ ಸುರು ಕೆಲಿ.

“ಬೊನಾ, ಜಲ್ಮೊಂವ್ಚೆಂ ಭುರ್ಗೆಂ ಚೆಡೊ ವಾ ಚೆಡುಂ ತೆಂ ಆಮ್ಚ್ಯಾ ಹಾತಾಂತ್ ನಾ. ತಿ ದೆವಾಚಿ ಖುಶಿ. ತುಂ ಭೆವ್ಚೆಂ ಆತಾಂಚ್ ತಕ್ಲಿ ಹುನ್ ಕರಿನಾಕಾ, ಮಾಗಿರ್ ನಿರಾಶಿ ಜಾಂವ್ಚೆಂ ಪಡ್ಲೆಂ. ತುಂ ತುಜೆಂ ಕಾಮ್ ಸಾಂಬಾಳ್ ಆನಿ ತಾಂಕಾಂ ಖರ್ಚಾಕ್ ಪಯ್ಕೆ ಧಾಡ್”

“ಹಾಂವ್ ಬಾಂಕ್ಲೆರಾ ಉಪ್ರಾಂತ್ ತರಿ ಗಾಂವಾಕ್ ವೆತಾಂ” ಬೊನಾನ್ ಸಳೆ ಕೆಲೆಂ.

“ತುಕಾ ಕೋಣ್ ಆಡಯ್ತಾ? ಪೂಣ್ ಉಗ್ಡಾಸ್ ದವರ್, ತುಂ ಗಾಂವಾಕ್ ಗೆಲ್ಯಾರ್

ಆನ್ಯೆಕ್ ಜಾಂವ್ವೆಂ ಗ್ಯಾರಂಟಿ.”

“ಪರ್ತುನ್ ಚೆಡುಂ” ಬೊನಾ ಶೆರ್ಮೆಲೊ.

“ಚೆಡುಂ ವಾ ಚೆಡೊ ತೆಂ ಹಾಂವ್ ನೆಣಾಂ ಪೂಣ್ ಆನ್ಯೆಕ್ ಜಾತಾ ತೆಂ ಖಂಡಿತಾ” ಕೊಲಾಯ್ಲೆಂ ಲಾದ್ರಾಮಾನ್.

“ತೆಂ ತುಂ ಕಶೆಂ ಸಾಂಗ್ತಾಯ್ ಲಾದ್ರಾಮಾ? ತುಜ್ಯಾ ಜಿಬೆಕ್ ಕಾಂಯ್ ಲಾಶೆಂ ನಾಂಮೂ”

“ಭೆಕುಪಾ, ತುಂ ತುಜ್ಯಾ ಬಾಯ್ಲೆ ಸರ್ಶಿನ್ ವೆಚ್ಯಾಕ್ ಆನಿ ಮ್ಹಜ್ಯಾ ಜಿಬೆಚ್ಯಾ ಲಾಶ್ಯಾಕ್ ಕಿತೆಂ ಸಂಬಂಧ್? ಹೆಂ ಫಿತಿಪ್ಪಣ್. ತುಜಿ ಚರಿತ್ರಾ ಸಾಂಗ್ತಾ ತುವೆಂ ಬಾಯ್ಲೆಕ್ ಮಂಕ್ಲ್ಯಾರ್ ಭುರ್ಗಿಂ ಜಾತಾತ್ ಮ್ಹಣ್. ಹ್ಲೆ ಹ್ಲೆ ಹ್ಲೆ ” ಲಾದ್ರಾಮ್ ಸುಶೆಗಾತ್ ಹಾಸ್ಲೊ.

“ತೆಂ ಜಾಲೆಂ. ಆತಾಂ ತುಂ ಜಲ್ಮಲ್ಲಿ ಗಜಾಲ್ ಸಾಂಗ್ ಡ್ಯಾಡ್” ಕ್ಯಾರಲಾನ್ ಚಿಡಾಯ್ಲೆಂ.

“ಕ್ಯಾರಲ್, ಆಜ್‌ಚ್ ಕಾಜಾರ್, ಆಜ್‌ಚ್ ಭುರ್ಗೆಂ ಹೆಂ ಅಸಾಧ್ಯ್. ಪಯ್ಲೆಂ ಚೆವಣ್ ಕರ್ಯಾಂ. ಉಪ್ರಾಂತ್ ಫಾಲ್ಯಾಂ ಪಳೆವ್ಯಾಂ ಮುಖ್ಲಿ ಕಾಣಿ. ಮ್ಹಾಕಾ ಡ್ಯಾರಲಾಚಿ ಖಿಂತ್ ಜಾತಾ... ಏಕ್ ಪಾಪ್ಲಿಂ ಪೂತ್ ಬರ್ಯಾನ್ ಪಾವ್ಲ್ಯಾರ್ ಪುರೊ.” ಜೆನ್ನಿ ಸಿಂತಿಮೆಂತಾಳ್ ಜಾಲೆಂ.

“ತುಂ ಖಿಂತ್ ಕರಿನಾಕಾ ಸಾಯ್ಲಿಣಿ. ಪ್ಲೆನಾಚ್ಯಾ ಪಾಯ್ಲೆಟಾಕಿ ತಾಚ್ಯಾ ಜಿವಾಚಿ ಆಶಾ ಆಸಾ. ತೊ ಪಾವ್ಲೊ. ಆತಾಂ ಜೆವಣ್ ಜೆವ್ಯಾಂ ಪುತಾ.”

“ಬರೆಂ ಡ್ಯಾಡ್. ತುಜೊ ಗ್ಲಾಸ್ ಖಾಲಿ ಜಾಲೊ”

“ವ್ಹಯ್” ನಿಮಾಣೆಂ ಪುಸುನ್ ಪಿಯೆಲೊ.

“ಪಿಯೆಲ್ಲೆಂ ಚಡ್ ಜಾಲ್ಲ್ಯಾಫರಾ ತುಕಾ ವಿಸ್ತೊಂಚಿ ಸವಯ್ ಆಸಾ ತೆಂ ಹಾಂವ್ ಬರ್ಯಾನ್ ಜಾಣಾಂ” ಜೆನ್ನಿ ಕೆಂಕಾರ್ಲೆಂ.

“ಯೆಸ್ಸ್ ಡ್ಯಾಡ್. ಮಾಮ್ಲ್ಯಾನ್ ಸಾರ್ಕೆಂ ಸಾಂಗ್ಲೆಂ”

“ತುಮಿ ಆವಯ್-ಧುವ್ ಏಕ್‌ಚ್” ಗಾಲ್ ರುಂದಾವ್ನ್ ಕೃತಕ್ ಹಾಸೊ ಹಾಸ್ಲೊ.

“ಸವ್ಯಾಸ್ ಊಟ್” ಜೆನ್ನಿನ್ ಲಾಗಿಂ ಯೆವ್ನ್ ವಿಕ್ಟರಾಕ್ ಉಟೊಂಕ್ ಕುಮಕ್ ಕೆಲಿ.

“ಹಾಂವ್ ಸಮಾ ಆಸಾಂ... ಯಾ” ತೆಗಾಂಯ್ ಜೆವ್ಣಾಚ್ಯಾ ಮೆಜಾರ್ ಬಸ್ಲಿಂ.

ಜೆನಿಫರಾನ್ ಸರ್ವಾಂಚ್ಯಾ ಬೊಶಿಯೆಂತ್ ವಾಡ್ಲೆಂ.

ತಿಸ್ರೊ ಪರತ್ ಚೆಕೊರ್ ಜಾತಾನಾ ಬೊನಾಚಿಂ ಭಾವನಾಂ ಕಶಿಂ ಆಸ್‌ಲ್ಲಿಂ ತಿ ಸಮ್ಜೊಂವ್ಚಿ ಆತುರಾಯ್ ಕ್ಯಾರಲಾಕ್ ಆಸ್‌ಲ್ಲಿ.

ತ್ಯಾ ಉಪ್ರಾಂತ್ ತಾಚೊ ಬಾಪಯ್ ಜಲ್ಮೊಂಕ್ ಆಸ್‌ಲ್ಲೊ.

ಕಾಣಿ ಆನಿ ಜಿಣಿ ಆತುರಾಯೆಚಿ ಮ್ಹಣ್ ಭೊಗ್ಲಿ...

ಖಿಯ್ಸಾರ್ ತರೀ ಏಕ್ ಫಾಂವ್ಲಿ ಯೆಂವ್ಚಿ ಆಸ್‌ಲ್ಲಿ ತೆಂ ಕೊಣಿ ನೆಣಾಸ್ಲಿಂ.

ಅವಸ್ಥೆ : 7

ಮನಿಸ್ ಆಪ್ಲಾವರ್ವಿಂ ಜಾಯ್ತೆಂ ಪೆಲೊ ಎಕ್ಲೊ ಕರ್ತಾನಾಯ್ ತಾಚ್ಯಾ ವಿಶಿಂ ಖೊಡ್ ಕಾಡುಂಕ್, ವೇಳೆ ಕಾಡಿನಾ. ಅಪುಣ್ ಹುಶಾರ್ ಸಮ್ಜತಾ. ಆಸಲೆ ಖೊಡಿ ಕಾಡ್ತಾಲೆ ಜಿವಿತಾಂತ್ ಕೆದಿಂಚ್ ಆನಿ ಕೆತೆಂಚ್ ಸಾಧನ್ ಕರುಂಕ್ ಸಕಾನಾಂತ್.

ಹರ್ಯೆಕಾಂತ್ ಚೂಕ್ ಸೊಡ್ಪಿ ಆನಿ ಉಣೆಂಪಣ್ ಕರ್ಚೆಂ ಮಾನಸಿಕ್ ಆಸ್ತಕಾಯ್. ಕೆದ್ನಾಂ ಕೆದ್ನಾಂ ಸಂಸಾರಾಂತ್ಲೆ ಸಂಬಂಧ್ ವಾ ವಸ್ತು ತಾರಿಫ್ ಕರುಂಕ್, ಉಲ್ಲಾಸ್ ಪಾವುಂಕ್ ಶಿಕಾಜೆ.

“ಆಯ್ಚ್ಯಾ ಮನ್ಯಾಚಿ, ಫಾಲ್ಯಾಂಚಿ ಗ್ಯಾರೆಂಟಿ ನಾ” - ಹಿ ಸಿಂಪಲ್ ಸೈಕೊಲೊಜಿ.

ಭುರ್ಗ್ಯಾಕ್ ವ್ಹಡಿಲಾಂನಿ ದಿಂವ್ಚೆಂ ವ್ಹಡ್ಲೆಂ ದಾಯ್ಜ್ ಆನಿ ಹಾತೆರ್ ಮ್ಹಳ್ಯಾರ್ ಆಲೋಚನ್ ಕರ್ಚಿ ಸಕತ್. ಜಿ ನಿರ್ಧಾರ್ ಕರುಂಕ್ ಸಕ್ಚಿ, ಆಕಾಂತಾ ವೆಳಾ ಆಪ್ಣಾಕ್‌ಚ್ ಸಾಂಬಾಳ್ಚಿ ಕಷ್ಟಾಂ ವೆಳಾ ಧಯ್ರ್ ದಿಂವ್ಚಿ ಆನಿ ಆನ್ವಾರಾವೆಳಾ ಪರಿಹಾರ್ ಸೊಡ್ಪಿ. ಹೆಂ ಲ್ಹಾನ್ ಥಾವ್ನ್ ಭುರ್ಗ್ಯಾಂಕ್ ಶಿಕಯ್ಚೆ ತೆಂ ವ್ಹಡಿಲಾಂಚೆಂ ಕರ್ತವ್ಯ್.

ಆಸ್ತ್ ಬದಿಕ್, ಪಯ್ಲೆ ಗ್ರೇಸ್ತ್‌ಕಾಯ್ ಇತ್ಯಾದಿ ಸುಂದರ್ ರ್ಯಾಪರ್ ಬಾಂದುನ್ ದಿಲ್ಲ್ಯಾ ಬಹುಮಾನಾಬರಿ, ಫಕತ್ ಉಗ್ತೆಂ ಕರ್ತಾ ಪರ್ಯಾಂತ್ ಆತುರಾಯ್ ಆನಿ ಆನಂದ್. ಪಳಯಿಲ್ಲ್ಯಾ ಆನಿ ಮೆಳ್‌ಲ್ಲ್ಯಾ ಉಪ್ರಾಂತ್ ಪುಸ್ಕ್.

ಲಾದ್ರಾಮಾನ್ ಧರ್‌ಲ್ಲೆಂ ಲಗಾಮ್ ಬೊನಾಚೆರ್, ಚಡ್ ಪ್ರಭಾವಿತ್ ಜಾಲ್ಲೆಂ.

ಬೊನಾ ಏಕ್ ನವೊ ಆನಿ ಜಿವೊ ಮನಿಸ್ ಬೊಂಬಯಾಂತ್ ಜಾಲ್ಲೊ. ಹಿಂನಿ, ಮರಾಠಿ, ಇಂಗ್ಲಿಷ್ ಶಿಕ್ವನ್, ದೋನ್ ವರ್ಸಾಂ ಭಿತರ್ ಬೊನಾ, ಟೀಬಲ್ ಬಾಯ್ ಥಾವ್ನ್ ವೆಯ್ಪರ್ ಆನಿ ಹೆಡ್ ವೆಯ್ಪರ್ ಪರ್ಯಾಂತ್ ಪಾವುಲ್ಲೊ.

ಜಾಯ್ತಿ ಬದ್ಲಾವಣ್ ತಾಚಿ ಥಂಯ್ ಜಾಲ್ಲಿ.

ಕಾರಣ್... ಚೆಡುಂ ಜಾತಾ ಮ್ಹಣ್ ಚೆಡೊ ಜಾಲ್ಲೊ ಧಖೊ. ಭುರ್ಗ್ಯಾಕ್ ‘ಸಿಲ್ವೆಸ್ಟರ್’ ನಾಂವ್ ದಿಲ್ಲೆಂ.

ಮಾಚ್ಚುಚೊ ಮೋಗ್ ತಾಕಾ ಆಸ್‌ಲ್ಲೊ. ಪೂಣ್ ಉಮೆದ್ ತಾತ್ಕಾಲಿಕ್ ನಿವ್‌ಲ್ಲಿ.

ಲಾದ್ರಾಮಾಚಿ ಏಕ್‌ಚ್ ಲದಿನ್ ಜಾವ್ನಾಸ್‌ಲ್ಲಿ, ‘ಮತಿಕ್, ಮೆಂದ್ವಾದ್ವಾರಿಂ, ಸಾಂಬಾಳುಂಕ್ ಶಿಕ್. ಚಿಂತುನ್ ಹರ್ಯೆಕ್ ಮೇಟ್ ಕಾಡ್. ಆಮ್ನೊರಾನ್ ನಿರ್ಧಾರ್ ಘೆವ್ನ್ ಫಸನಾಕಾ. ಕಿತ್ಲೆಂ ಚಡ್ ಸಮ್ಜತಾಯ್ ಆನಿ ಜಾಣಾ ಜಾತಾಯ್ ತಿತ್ಲೆಂ ಉಣೆಂ, ನೆಣಾಂ ಆಸ್‌ಲ್ಲೆಂ ಶಿಕ್ತಾಯ್. ಬರೆಂ ವಾಚಪ್, ಬರೊ ಸಾಂಗಾತ್, ಬರೊ ಸವಯೊ ಏಕ್ ದಾಯ್ಜ್ ಆನಿ ಪ್ರಗತಿಪರ್ ಚಿಂತಪ್ ಮನ್ಯಾಚೆಂ ಭವಿಷ್ಯ್ ಆಸಾ ಕರ್ತಾ.’

ಲಾದ್ರಾಮಾಚ್ಯೊ ಸರ್ವ್ ಸಂಗಿ ಸಮ್ಜನಾತ್‌ಲ್ಲೊ ತರೀ ತಾಚ್ಯೊ ಸಂಗಿ ಅರ್ಥಾಭರಿತ್, ಉಪ್ಕಾರಾಚ್ಯೊ ತೆಂ ಬೊನಾಕ್ ಸಮ್ಜತಲೆಂ.

ತಾಚಿ ಜಾಣ್ವಾಯ್ ಅಪಾರ್ ಆಸ್‌ಲ್ಲಿ.

ಏಕ್ ದೀಸ್ ಲಾದ್ರಾಮಾನ್ ಸುರು ಕೆಲೆಂ.

“ಬೊನಾ, ಮನಿಸ್ ಕಿತ್ಲೊ ಹುಶಾರ್ ಜಾಲಾ ಪಳೆ. ಅಸಾಧ್ಯ್ ಆಸ್‌ಲ್ಲೆಂ ಸಾಧ್ಯ್

ಮ್ಹಣ್ ದಾಕಂವ್ಕ್ ಲಾಗ್ಲಾ. ಉಜ್ವಾಡಾಕ್, ಆವಾಜಾ ವರ್ವಿಂ ವೇಗ್ ಆಸಾ. ಝಗ್ಳಣೆಂ ಪಯ್ಲೆಂ ಉಪ್ರಾಂತ್ ಘಡ್ಲೆಡೊ. ಸುರ್ಯೊ 150 ಮಿಲಿಯಾ ಕಿಲೊ ಮೀಟರ್ ಪಯ್ಲೆ ಆಸಾ. ಉಜ್ವಾಡ್ ತಿನ್ಹಿ ಹಜಾರ್ ಕಿಲೊಮೀಟರ್/ಎಕಾ ಸೆಕುಂಡಾಕ್ ಧಾಂವ್ತಾ ಜಾಲ್ಲ್ಯಾನ್ ಭುಮಿಕ್ ಉಜ್ವಾಡ್ ಪಾವುಂಕ್ ಆಟ್ ಮಿನುಟಾಂ ಲಾಗ್ತಾತ್ ಮ್ಹಣ್ ಸಾಂಗ್ತಾತ್. ಪೂಣ್ ಸುರ್ಯಾ ಸರ್ವಿನ್ ಕೊಣಿ ವಚುಂಕ್ ಸಕ್ತಾ? ಹ್ಲ ಹ್ಲ ಹ್ಲ” ಲಾದ್ರಾಮ್ ಆಪ್ಲ್ಯಾಚ್ ಜಾಣ್ವಾಯೆಚೆರ್ ಹಾಸಾಲಾಗ್ಲೊ.

“ತೆಂ ಸಮಾ ಲಾದ್ರಾಮಾ. ಆಯ್ಕ್, ಜಳಾರಿ ಕಿತ್ಯಾಕ್ ಚಾಬ್ತಾತ್ ಮ್ಹಣ್ ಸೊದುನ್ ಕಾಡುಂಕ್, ಜಳಾರಿ ಥಾವ್ನ್ ಮಾರೆಕಾರ್ ಪಿಡಾ ಯೆಜೆ ಪಡ್ಲಿ ಆನಿ ‘ಬಾಯ್ಲ್’ ಜಳಾರ್ ಮಾತ್ ಚಾಬ್ತಾ. ತಿಕಾ ಗುರ್ವಾರ್ ಆಸ್ತಾನಾ ಮನ್ಶಾಚೆಂ ರಗತ್ ಗರ್ಜ್ ಆಸ್ತಾ, ದೆಕುನ್ ಚಾಬ್ತಾ ಮ್ಹಣ್ ಸೊದುನ್ ಕಾಡ್ಲೆಂ” ಬೊನಾನ್ ಆಪುಣ್ ಜಾಣಾ ಆಸ್ಲೆಂ ಕೊಚ್ಚಿಲೆಂ.

“ಬೊನಾ, ಗಜಾಲ್ ತಿ ನ್ಹಯ್. ಜಳಾರಿ ಚಾಬೊನ್ ಪಿಡಾ ವಿಸ್ತಾರ್ತಾತ್ ತೆಂ ಕಶೆಂ ಆಡಾಂವ್ಚೆಂ ಮ್ಹಣ್ ಸೊದುನ್ ಕಾಡ್ಲಾಕ್ ಮಾಂದಿಜೆ” ಲಾದ್ರಾಮಾನ್ ಸಾಂಗ್ಲೆಂ.

“ಬಾಯ್ಲಾಂ ಜಳಾರಿಂಕ್ ಗುರ್ವಾರ್ ಆಸ್ತಾನಾ ‘ದಾದ್ಲೆ ಜಳಾರಿ’ ಎಲರ್ಜಿ. ಮನ್ಶಾ ಜಾತಿಬರಿ. ಹ್ಲ ಹ್ಲ ಹ್ಲ ದೆಕುನ್, ಮನ್ಶಾನಿ ದಾದ್ಲ್ಯಾ ಜಳಾರಿ ಥಾವ್ನ್ ಯೆಂವ್ಚೊ ಆವಾಜ್ ವಾ ಫಿಕ್ಲೆನ್ಹಿ ಸೊದುನ್ ಕಾಡುನ್ ತಸಲೆಂ ವೈಬ್ರೆಟರ್ ಸೊದುನ್ ಕಾಡ್ಲೆಂ. ಕೀ ಬಾಯ್ಲಾಂ ಜಳಾರಿಂಕ್ ಭೆಕೂಪ್ ಕರುಂಕ್ ಹ್ಲ ಹ್ಲ ಹ್ಲ”

“ಬಾಯ್ಲಾಂ, ವೆಗಿಂ ಭೆಕೂಪ್ ಜಾತಾತ್ ನ್ಹಯ್‌ಗೀ ಲಾದ್ರಾಮಾ?” ಬೊನಾನ್ ವಾರ್ಯಾರ್ ತೀರ್ ಮಾರ್ಲೊ.

“ಮಾಚ್ಚುಕ್, ಚೀಟ್ ಬರಂವ್ ಹಾಂವ್” ತಮಾಶ್ಯಾಂನಿ ಧಮ್ಮಿ ದಿಲಿ ಲಾದ್ರಾಮಾನ್.

“ನಾಕಾ ಲಾದ್ರಾಮಾ, ತೆಂ ಆತಾಂಚ್ ಟೆನ್ಯನಾರ್ ಆಸಾ ತಿಸ್ರೊ ಚೆಡೊ ಜಾವ್ನ್ ತಾಕಾ ಆಟಾಪುಂಕ್ ಕಷ್ಟ್ ಜಾತಾತ್.”

“ಸಮಾ, ಬಾಯ್ಲಾಂಕ್ ತಾಂಚ್ಯಾ ಜವಾಬ್ದಾರೆ ಮುಖಾರ್ ಕಿಶೆಂಚ್ ದಿಸಾನಾ, ಆಮ್ಕಾಂ ದಾದ್ಲ್ಯಾಂಕ್, ಕಿತ್ತಿ ವೊಡ್ಲಿ ಧೊಸ್ತಾ, ತಿತ್ತಿ ಬಾಯ್ಲಾಂಕ್ ಧೊಸಾನಾ.” ಲಾದ್ರಾಮಾನ್ ವಯ್ಜಾಬರಿ ಚೊಯ್ಲೆಂ. ಉಪ್ರಾಂತ್ ಮುಂದರಿಲೆಂ.

“ಬೊನಾ, ದಾದ್ಲೆ, ದೊಳ್ಯಾ ದಿಶ್ಟಿಂತ್ ಉದ್ದೇಕಿತ್ ಜಾತಾತ್, ಪೂಣ್ ಬಾಯ್ಲಾಂಕ್ ತಶೆಂ ನ್ಹಯ್. ತಾಂಕಾ ಸ್ವರ್ಶಾ ವರ್ವಿಂ ಮಾತ್ ಉದ್ದೇಗ್ ಆನಿ ಉದ್ದೇಕ್ ಭೊಗ್ಲೆಂ. ದೆಕುನ್ ಏಕ್ ಪಾವ್ಲಿಂ ದಾದ್ಲ್ಯಾ ಹಾತಿಂ-ವೆಂಗೆಂತ್ ಖಾಲ್ತೆಮಾನ್ ಘಾಲ್ಯಾರ್ ಚೆಡುಂ ಫಸ್ಲೆಂ. ದೆಕುನ್ ಆಂಗಾರ್ ಹಾತ್ ಲಾಂವ್ಚೆಂ ಚೆಡ್ವಾಂನಿ ಆಡಾಂವ್ಚೆಂ ಕೆದ್ನಾಂಯ್ ಬರೆಂ”

“ಮತ್ಲಾಬ್?” ಬೊನಾ ಫಿಂಗಾರ್ಲೊ ಸಮ್ಜಾನಾಸ್ತಾಂ.

“ತಶೆಂ ಖಾಶಾ ಸಂಬಂಧಾಂತ್ ಭೊಗ್ಲಾಂ ಉದೆನಾಂತ್. ಸರ್ವ್ ಮತ್ ಮನ್ಶಾ ಕುಡಿಕ್ ಸಾಂಬಾಳ್ತಾ. ಜಶೆಂ ದಾದ್ಲ್ಯಾಂಕ್ ಮನ್ ನಾ ತರ್ ಕಿಶೆಂಚ್ ವೊಡ್ಲಿ ನಾ. ವ್ಹಯ್‌ಮೂ?” ಲಾದ್ರಾಮಾನ್ ರಾಜಾಂವಿಕ್ ರಿತಿನ್ ಸಾಂಗ್ಲೆಂ.

“ಸಮಾ” ಬೊನಾನ್ ಆಶೆ-ಖುಶೆಚಿ ಥಿಂಪಿ ಗಿಳ್ಳಿ.

“ಪ್ರಕೃತಿ ಆನಿ ಸಂಸ್ಕೃತಿ ಮ್ಹಳ್ಯಾರ್ ಹೆಂಚ್” ಲಾದ್ರಾಮಾನ್ ತೀರ್ಮಾನ್ ದಿಲ್ಲಾಬರಿ ಸಾಂಗ್ಲೆಂ.

“.....” ಬೊನಾ ಮೌನ್ ಜಾಲೊ. ತಾಚ್ಯಾ ಕಟ್ಟಾಂತ್ ರಿಗ್ಲೆಂ ನಾ.

“ಪ್ರಕೃತೆಂತ್, ಮನ್ಜಾತಿ ಆಸಾತ್. ತಾಂಕಾ ಸಂಬಂಧ್ ಆನಿ ಸಂಸ್ಕಾರ್ ನಾ. ಆಮಿ ಸಂಸ್ಕೃತೆಂತ್ಲೆ ಆಮ್ಕಾಂ ಆವಯ್, ಭಯ್ಲ್ಯಾ ಬಾಪಯ್, ಪೂತ್ ಇತ್ಯಾದಿ ಸಂಬಂಧ್ ಆಸಾತ್. ಮನಿಸ್ ಲಗ್ಬರ್ ಸತ್ತರ್ ಲಾಖ್ ವರ್ಸಾಂ ಆದಿಂ ಮಾಂಕ್ಡಾ ಥಾವ್ನ್ ಮನಿಸ್ ಜಾವ್ನ್ ಯೆವ್ನ್, ಆಜ್ ಹಾತೆರಾಂ ಧರ್ಚ್ಯಾ ಹಂತಾಕ್ ಕಸೊ ಪಾವ್ಲೊ? ಚಿಂತ್ಲ್ಯಾರ್ ವಿಚಿತ್ರ್ ಭೊಗ್ತಾ.

ಮಾಂಕ್ಡಾಂ ಥಾವ್ನ್ ಮನ್ಜಾ ರುಪಾಕ್ ಯೆಂವ್ಕ್ ವೀಸ್ ಲಾಖ್ ವರ್ಸಾಂ ಆದ್ಲಿ ಕಾಣಿ. ಇಲ್ಲೆಂ ಉಲೊಂವ್ಕ್ ಆನಿ ಆಯ್ತಾಂ ತಯಾರ್ ಕರುಂಕ್ ಪನ್ನಾಸ್ ಹಜಾರ್ ವರ್ಸಾಂ ಆದ್ಲಿ ಗಜಾಲ್. ಮಾಟ್ಕಾಂನಿ ರಾಂವ್ಚೆಂ, ಚಿತ್ರಾಂ ಸೊಡೊಂವ್ಚಿ ಆನಿ ರಾಂವ್ಚೆ ವೀಸ್ ಹಜಾರ್ ವರ್ಸಾಂ ಆದ್ಲಿ ಗಜಾಲ್. ಸಾಗೊಳಿ ಆನಿ ಘರ್ದಾರ್ ಸಾಂಬಾಳ್ತೆಂ ಬಾರಾ ಹಜಾರ್ ವರ್ಸಾಂ ಆದ್ಲಿ ಗಜಾಲ್. ಉಪ್ರಾಂತ್ ಜೆಜು ಕ್ರಿಸ್ತ್ ಆಯಿಲ್ಲ್ಯಾ ಉಪ್ರಾಂತ್ ಪಯ್ಲಾ ವ್ಯವಸ್ತಾ, ರೈಲ್, ವಿಮಾನ್, ರೊಕೆಟ್ ಮ್ಹಣುನ್ ಹ್ಯಾ ಹಂತಾಕ್ ಪಾವ್ಲಾಂವ್.

ಪಯ್ಲೆಂ ಮ್ಹಣ್ಣೆ ಸುರ್ವೆರ್ ಜ್ಞಾನ್ ಸವ್ಯಾಸ್ ಕಾಮ್ ಕರ್ತಾಲೆಂ. ‘ರೊದಾಂ’ ಲಾಯ್ಲ್ಯಾರ್ ಗಾಡಿ ಧಾಂವ್ಡಾಂವ್ಕ್ ಜಾತಾ ಮ್ಹಣ್ ಮನ್ಜಾಕ್ ಸಮ್ಜುಂಕ್ 19,88,000 ವರ್ಸಾಂ ಲಾಗ್ಲಿಂ. ಆನಿ ತ್ಯಾ ಉಪ್ರಾಂತ್ ಫಕತ್ ಚೊವ್ಡಾ ಹಜಾರ್ ವರ್ಸಾಂ ಭಿತರ್ ರೈಲಾ ಗಾಡಿ ಸೊದುನ್ ಕಾಡ್ಲಿ. ತ್ಯಾ ಉಪ್ರಾಂತ್ ಫಕತ್ ಸಾಟ್ ವರ್ಸಾಂ ಭಿತರ್ ವೊರಾಕ್ ಆಟ್ರಾ ಹಜಾರ್ ಮೈಲಾಂ ವೆಗಾನ್ ಧಾಂವ್ಚ್ಯಾ ರೊಕೆಟಾಕ್ ಸೊದುನ್ ಕಾಡ್ಲೆಂ ಮನ್ಜಾನ್. ವಿಜ್ಞಾನ್ ಆನಿ ಚಿಂತ್ನಾ ಸಕತ್ ಕಶಿ ಆಭಿವ್ರದ್ಲಿ ಜಾಲಿ ಪಳೆ.”

“ಒಹೋ, ನಿಜಾಯ್ತಿ ಮನ್ಜಾ ಚಿಂತ್ನಾನ್ ಆಜಾಪ್ ಕೆಲೆಂ.” ಬೊನಾ ಉದ್ಗಾರ್ಲೊ.

“ಬೊನಾ, ಎಕಾ ತೆಂಪಾರ್ ಖಿಂಚಿಯ್ ವಸ್ತ್ ಸೊದುನ್ ಕಾಡ್ಲಲ್ಯಾ ಉಪ್ರಾಂತ್ ತಿ ಮಾರ್ಕೆಟಿಕ್ ಯೆಂವ್ಕ್ ವೇಳ್ ಲಾಗ್ತಾಲೊ. ದ್ರಷ್ಟಾಂತಾಕ್ ಸಾಂಗ್ಲೆಂ ತರ್... ಟ್ರೈಪ್ ರೈಟಾರ್ ಸೊದುನ್ ಕಾಡ್ಲೆಂ ಸುಮಾರ್ 1720 ಇಸ್ವೆಂತ್ ಆನಿ ಮಾರ್ಕೆಟಿಕ್ ಆಯಿಲ್ಲೆಂ ದೆಡ್ಡಾ ವರ್ಸಾಂ ಉಪ್ರಾಂತ್ 1850 ಇಸ್ವೆಂತ್.

ಬೇಸಾಯ್ ಕಾತುನ್ ವೊರ್ವಿ ವಿಂಗಡ್ನುಂಚಿಂ ಟ್ರಾಕ್ಟರ್ ಸೊದುನ್ ಕಾಡ್ಲೆಂ 1860 ಇಸ್ವೆಂತ್ ತರೀ ಮಾರ್ಕೆಟಿಕ್ ಆಯಿಲ್ಲೆಂ ಶೆಂಬೊರ್ ವರ್ಸಾಂ ಉಪ್ರಾಂತ್ 1930 ಇಸ್ವೆಂತ್.

ತೆಂ ಸೊಡ್ ವ್ಯಾಕುಮ್ ಕ್ಲೀನರ್ ಸೊದುನ್ ಕಾಡ್ಲೆಂ 1920 ಇಸ್ವೆಂತ್ ಆನಿ ಮಾರ್ಕೆಟಿಕ್ ಆಯಿಲ್ಲೆಂ ಶೀಸ್ ವರ್ಸಾಂ ಉಪ್ರಾಂತ್ 1950 ಇಸ್ವೆಂತ್. ಟೆಲಿವಿಜನ್ ಸೊದುನ್ ಕಾಡ್ಲೆಂ 1945 ಇಸ್ವೆಂತ್ ತರೀ ಮಾರ್ಕೆಟಿಕ್ ಆಯಿಲ್ಲೆಂ ಧಾ ವರ್ಸಾಂ ಉಪ್ರಾಂತ್ 1955 ಇಸ್ವೆಂತ್. ಆನಿ ಮುಖ್ಯೆಂ ಸಂಶೋಧನಾಂ ವರ್ಸಾ ಭಿತರ್ ಮಾರ್ಕೆಟಿಕ್ ಯೆತಾತ್ ತೆಂ ಖಂಡಿತ್...

ಪಳೆಯಾ ಮನ್ಜಾಚೆಂ ಜ್ಞಾನ್ ಆನಿ ಚಿಂತ್ನಾ ಸಕ್ತೆಚೊ ಪ್ರಭಾವ್ ಕಸೊ ಆನಿ ಕಿತ್ಲ್ಯಾ ವೆಗಾನ್ ಆಜ್ ಕಾಲ್ ಸಮಾಜೆಚೆರ್ ಫಾಂಕ್ತಾ.

ಹಿಂ ಆತಾಂಚಿಂ ಡಬ್ಲೆ ಟೆಲಿವೊನಾ ಖಂಡಿತ್ ಮಾಯಾಕ್ ಜಾವ್ನ್ ವಾಯರಾ ನಾಸ್ತಾನಾ ಮನಿಸ್ ಮನ್ಜಾಕ್ ಸಂಪರ್ಕ್ ಕರ್ಚೆ ದೀಸ್ ಚಡ್ ಪಯ್ಸ್ ನಾಂತ್ ಬೊನಾ. ಸರ್ವ್ ಮನ್ಜಾಚೊ ಮೆಂದು ಉಪ್ಯೊಗ್ ಕರ್ಚ್ಯಾಂತ್ ಆಸಾ.

ಜೆದ್ನಾಂ, ಮನ್ಜಾಕ್ ಗಾಡ್ವಾದ್ವಾರಿಂ ವಾ ಘೊಡ್ಯಾದ್ವಾರಿಂ ಪಯ್ಲೆ ಕರ್ಯೆತ್ ಮ್ಹಣ್

ಸೊದುನ್ ಕಾಡ್‌ಲ್ಲ್ಯಾ ವೆಳಾ, ಭೆಕೂಪ್‌ಪಣಾನ್ ಕಂಫರ್ಟ್/ಸುರಕ್ಷಿತ್ ಪಿಂಚ್ಚ್ಯಾತ್ ಬಸೊವ್ನ್ 'ಆನಿ ಕಿತೆಂ ಆಮ್ಕಾಂ ಜಾಯ್' ಮ್ಹಣ್ ಮನ್ಯಾನ್ ಚಿಂತ್ಲೆಂ ತರ್ ಆಜ್ ಖಂಡಿತ್ 'ರೊಕೆಟಾ' ವಿಶಿಂ ಚಿಂತ್ಲೊ ನಾ ಆಸ್‌ಲ್ಲೊ. ಪ್ರಗತಿ ಆನಿ ಅಭಿವೃದ್ಧಿ ಮನ್ಯಾಚಿ ಗರ್ಜ್ ಆನಿ ಹಾತೆರ್. ತೆಂ ಉಪ್ಯೋಗ್ ಕರುಂಕ್ ದೆವಾನ್ ದಿಲಾ ಹರ್ಯೆಕಾ ಮನ್ಯಾಕ್ ಏಕ್ ಚಿಂತ್ಲೊ ಮೆಂದು. ತೊ ಉಪ್ಯೋಗ್ ಕರ್ಚೊ ಸರ್ವಾಂಚೊ ಕಾಯ್ದೊ. ಮನ್ಯಾ ಮಂದ್ರಾಂ ಥಾವ್ನ್ ಕೆದ್ನಾಂ, ಕಶೆಂ ನವೆಂ ಆನ್ವೇಷಣ್ ಉದೆತಾ ಆನಿ ಮನ್ಯಾ ಕುಳಾಕ್ ಉಪಯೋಗಾಕ್ ಪಾವ್ತಾ ತೆಂ ರಾಕುನ್ ಪಳಯ್ಲೆ."

ಲಾದ್ರಾಮಾನ್ ದೀಗ್ ಸ್ವಾಸ್ ಸೆವ್ಲೊ.

"....." ಬೊನಾಚ್ಯಾ ತಳ್ಮಾಟ್ಯಾರ್, ಲಾದ್ರಾಮಾಚ್ಯಾ ಜಾಣ್ವಾಯೆಚೊ ಘಡ್ಗಡೊ ಪಡ್ಲೊ.

ತಾಚಿ ಜೀಬ್ ಸ್ತಬ್ದ್ ಜಾಲಿ.

"ಆತಾಂ ಬೊನಾ ತುವೆಂ ಚಿಂತ್ಲೆಂ ಚೆಡುಂ ವಾ ಚೆಡೊ ಹಾಕಾ ಅರ್ಥ್ ನಾ. ಜೆಂ ತುಕಾ ಜಲ್ಮಿಂ ಭುರ್ಗಿಂ ತುಜಿಂಚ್. ತಾಂಚೊ ಮೋಗ್ ಕರುನ್ ತಾಂಕಾ ಬರೆಂ ಭವಿಷ್ಯ್ ದಿಂವ್ಚ್ಯಾ ವಿಶಿಂ ಚಿಂತ್ಲೆಂ ಗರ್ಜೆಚೆಂ. ತಾಂಕಾಂ ಆವಯ್ ಬಾಪಯ್ ಥಾವ್ನ್ ಮೋಗ್, ಹುಸ್ಕೊ ಆನಿ ಭರ್ವಸೊ ಮೆಳಾನಾಂ ತರ್ ತಾಚೆಂ ಜಿವಿತ್ ಸುಕಿದಾಡ್ ಆಯಿಲ್ಲ್ಯಾಬರಿ ಜಾತಾಲೆಂ. ದೆಕುನ್ ಸಮ್ಜೊಂವ್ಚೆಂ ಪ್ರಯತ್ನ್ ಕರ್."

"ಆತಾಂ ತುವೆಂ ಕಿತೆಂ ಮ್ಹಣ್ಣೆಂ ಲಾದ್ರಾಮ್" ಸುಕಿ ಥಿಂಪಿ ಗಿಳುನ್ ಸವಾಲ್ ಕೆಲೆಂ.

"ತುವೆಂ ಗಾಂವ್ ಸೊಡ್ನ್ ದೋನ್ ವರ್ಸಾಂ ಜಾತಾತ್. ತುಜ್ಯಾ 'ಸಿಲು'ಕ್ ವರ್ಸಾ ವಯ್ ತೀನ್ ಚ್ಯಾರ್ ಮ್ಹಯ್ಣಿ ಜಾತಾತ್. ತುಂ ರಜೆರ್ ಗಾಂವಾಕ್ ವಚುನ್ ಯೆ. 'ಸಿಲು' ಚೆಡೊ ಜಾಲ್ಲಿ ತಾಚಿ ಚೂಕ್ ನ್ಹಯ್. ಮಾಚ್ಚುಕಾಯಿ ಮೊಗಾನ್ ಸಮ್ಜೊಂವ್ಚೊ ತುಜೊ ಕಾಯ್ದೊ. ತೆಂವೀ ಆತಾಂ ಚೆಡ್ಯಾಂಕ್ ಕಾಂಟಾಳ್ತಾ ಆಸ್ತಾಲೆಂ. ತೇಗ್-ತೇಗ್ ಚೆಡೆ ತಾಕಾ ಕಿತ್ಲೆ ಸತಯ್ತಾತ್ ಆಸ್ತಾಲೆ. ತಾಕಾ ಸಮ್ಜಾತಾಲೊ ಆನಿ ಆಧಾರ್ ದಿತಾಲೊ ಕೋಣ್ ಆಸಾ. ತಾಚೊ ಪರಿಣಾಮ್ ಭುರ್ಗ್ಯಾಂಚೆರ್ ಪಡ್ತಾ ಖಂಡಿತ್ ಬೊನಾ."

ಲಾದ್ರಾಮಾಚ್ಯಾ ಉತ್ರಾಂತ್ ಸತ್ ಆನಿ ವಾಸ್ತವಿಕತಾ ಆಸ್‌ಲ್ಲಿ,

ಮಾಚ್ಚುಯ್ ಏಕ್ ಪಾವ್ಲಿಂ ಏಕ್ ಚೆಡ್ವಾಕ್ ಜಲ್ಮ್ ದೀವ್ನ್ ಬೊನಾಕ್ ಖುಶಿ ಕರುಂಕ್ ಆಶೆತಾಲೆಂ. ಚೆಡ್ಯಾ ಭುರ್ಗ್ಯಾಂಚೊ ಕಾಂಟಾಳ್ತೊ ಯೆವ್ನ್ ಘೆಲ್ಲೊ.

ದಿಸಾಂನ್ದೀಸ್ ವಾಡೊವ್ನ್ ಯೆಂವ್ಚ್ಯಾ ಚೆಡ್ಯಾಂಚೆಂ ಹೆಚ್, ಆರ್ಗಾಂಟ್, ಖೆಳ್ ಆನಿ ಭುಕ್ ಪಳಯ್ನಾನಾ, ತೆಂವೀ ಆಪ್ಲ್ಯಾ ಆಧಾರಾಕ್ ಏಕ್ ಚೆಡುಂ ಭುರ್ಗಿಂ ಆಶೆತಾಲೆಂ.

ಪ್ರಕೃತೆಕ್ ನಿಯಮಾನುಸಾರ್ ಚೆಡೆ ತೆ ಪಾರ್ಪೊಳಿಚ್ ಆಸ್ತಾತ್. ಆವಯ್ಕ ಸತಯ್ತಾತ್. ತ್ರಾಸ್ ದಿತಾತ್ ಆನಿ ಭೊರೊ ದಿತಾತ್. ಆವಯ್ಚೆ ಕಷ್ಟ್ ತಾಂಕಾ ಲ್ಹಾನ್‌ಪಣಾರ್ ಸಮ್ಜಾನಾಂತ್. ತಿಚಿ ಮ್ಹಿನತ್, ತಿಚಿ ವಾಂವ್ಕ್, ತಿಚೊ ತ್ಯಾಗ್, ತಿಚೊ ಮೋಗ್.

ಆಪ್ಲೆ ಕಷ್ಟ್-ಬಾಂದ್ಪಾಸಾವಿಶಿಂ ಜಾಂವ್ ಭೊಗ್ತಾಂ-ಆಕಾಂಕ್ಲಾವಿಶಿಂ ಘೊವ್ ನಾತ್‌ಲ್ಲ್ಯಾವೆಳಾ ಕೊಣಾಕ್ ಸಾಂಗ್ಚೆಂ ಕಳಾನಾಂತ್. ಆವಯ್ಕ ಮಸ್ತ್ ತ್ರಾಸ್ ಭೊಗ್ತಾತ್. ಆಪ್ಣಾವಿಶಿಂ, ಖಾಂವ್ಚ್ಯಾ ಜೆಂವ್ಚ್ಯಾವಿಶಿಂ ಚಿಂತ್ಲ್ಯಾ ಆದಿಂ ಭುರ್ಗ್ಯಾವಿಶಿಂ ಚಿಂತಿಚೆ ಪಡ್ತಾ. ತಿಚಿ ಆಸಹಯಕತಾ ತಿಚ್ಯಾ ಸಲ್ವಣೆಕ್ ಕಾರಣ್ ಜಾತಾ.

ಬೊನಾಕ್ ಸಕ್ಕಡ್ ಸಮ್ಜಾತಾಲೆಂ. ಕ್ರಮೇಣ್ ತಾಣೆಂ ಗಾಂವಾಕ್ ವಚುಂಕ್ ನಿರ್ಧಾರ್

ಕೆಲೊಚ್.

ಮತಿ ಪಡ್ಲ್ಯಾರ್ ದೋನ್ ಕಾರಣಾಂ ಆಸ್‌ಲ್ಲೆಂ.

ಪಯ್ಲೆಂ: ನವೆಂ ಆನಿ ತಿಸ್ರ್ಯಾ ಆಪ್ಲ್ಯಾ ಚೆರ್ಕ್ಯಾಕ್ ಸಿಲುಕ್ ಪಳೆಂವ್ಕ್.

ದುಸ್ರೆಂ : ದೆವಾಕ್ ಖುಶಿ ಆಸ್ಲ್ಯಾರ್ ಮುಖ್ಯೆಂ ಭುರ್ಗೆಂ 'ಚೆಡುಂ' ಜಾಂವ್ಚ್ಯಾ ಖಾತಿರ್ ಪ್ರಯತ್ನ್ ಕರುಂಕ್.

ಆಪ್ಲಿಂ ಮತಿಂತ್ಲಿ ಭೊಗ್ಣಾಂ ಲಾದ್ರಾಮಾಕ್ ಸಾಂಗ್ತಾನಾ ಲಾದ್ರಾಮ್ ಪೊಕೊಳ್ ಹಾಸಾಲಾಗ್ಲೊ.

“ಬೊನಾ, ತುಂ ಕಿತೆಂ ಲಾಟ್ರಿ ಕಾಡ್ತಾಯ್ಲೀ? ತುಕಾ ಚೆಡುಂ ಭುರ್ಗೆಂ ಜಾಂವ್ಕ್. ಕಿತೆಂ ಆಸಾ ಚೆಡುಂ ವಾ ಚೆಡ್ಯಾಂತ್? ಭುರ್ಗಿಂ ನಾತ್‌ಲ್ಲಿಂ ಕಿತ್ತಿಂಶಿಂ ಜಾಣಾಂ ಆಸಾತ್. ತಾಂಚಾವಿಶಿಂ ಚೀಂತ್. ತುಕಾ ಖರ್ಚ್ ಕಟೀಣ್ ಜಾತಲೊ. ಮಾರ್ಸಲಿನಾಚಿ ಭಲಾಯ್ಕಿ ಭಿಗಡಿ ತರ್ ಭುರ್ಗ್ಯಾಂಕ್ ಸಾಂಬಾಳುಂಕ್ ಕಷ್ಟ್ ಜಾತಲೆ. ಬರೆಂ ಕರುನ್ ಚೀಂತ್.” ಲಾದ್ರಾಮಾನ್ ಸಾಂಗ್ಲೆಂ.

“ಮ್ಹಾಕಾ, ಮ್ಹಜ್ಯಾ ದೆವಾಚೆರ್ ವಿಶ್ವಾಸ್ ಆನಿ ಭರ್ವಸೊ ಆಸಾ ಲಾದ್ರಾಮ್. ಮ್ಹಾಕಾ ಎಕಾ ಚೆಡ್ವಾ ಭುರ್ಗ್ಯಾಚಿ ಪಯ್ಲಿಂ ಥಾವ್ನ್ ಆಶಾ ಆಸಾ. 'ಚೆಡುಂ' ತೆಂ ಲಕ್ಷ್ಮಿ. ಧನ್ ದಿವೆಂ ಹಾಡ್ಲೆಂ...” ಬೊನಾ ಸ್ವಪ್ನಾಂ ರಾವೆರ್ ಬಾಂದ್ತಾನಾ ಮಧೆಂಚ್ ದಾಯ್ ಫಾಲಿ ಲಾದ್ರಾಮಾನ್.

“ಏಕ್ ಮಿನುಟ್ ಬೊನಾ, ಚೆಡುಂ ಧನ್-ದಿವೆಂ ಹಾಡ್ಲೆಂ ಚಿರಿತ್ರೆಂತ್ ಪೂಣ್ ನೀಚ್ ಹಕೀಗತೆಂತ್ ಚೆಡ್ವಾಚ್ಯಾ ಕಾಜಾರಾಕ್ ಜಾಯ್ತೆ ಬಾಪಯ್ ಕಂಗಾಲ್ ಜಾತಾತ್ ತೆಂ ವಿಸ್ತಾನಾಕಾ.” ಕೊಂಕೆ ವಾದ್ ಮಾಂದ್ಲೊ.

“ಭುರ್ಗ್ಯಾ ವರ್ತೆ ಪಯ್ಲೆ ನ್ಹಯ್ ಲಾದ್ರಾಮಾ”

“ತುಜಿ ಹಿ ಜೋಡ್ ಪಾವಾನಾರೇ ಭಿಕ್ಲೆಲ್ಯಾ” ಲಾದ್ರಾಮ್ ಗರಮ್ ಜಾಲೊ. ತೊ ಗರಮ್ ಜಾತಾನಾ ಆಪಾಪಿಂ ಗಾಳಿ ತಾಚ್ಯಾ ಥಾವ್ನ್ ಸುಟ್ತಾಯ್ಲೊ.

“ಲಾದ್ರಾಮಾ, ಹಾಂವೆಂ ಆಯ್ಕಾಲಾಂ, ಜಾಯ್ತೆ ಜಣ್ ಬೊಟಿರ್ ಪರ್ಶಿಯನ್ ಗಲ್ಪಾಕ್ ವೆತಾತ್ ತೆಂ. ಗರ್ಜ್ ಪಡ್ಲ್ಯಾರ್ ಹಾಂವ್‌ಯಿ ವೆತಾಂ. ಆತಾಂ ಹಾಂವ್ ವೆಯ್ಬಾರಾಚೆಂ ಕಾಮ್ ಆನಿ ಭಾಸ್ ತರೀ ಜಾಣಾಂ” ಬೊನಾನ್ ಆಪ್ಲಿಚ್ ಪಾಟ್ ಧಾಪುಡ್ಲಿ.

“ಬೊನಾ, ಪಯ್ಲೆಂ ಆಸ್‌ಲ್ಲೆಂ ಕಾಮ್ ಬರ್ಯಾನ್ ಕರ್. ಇಂಗ್ಲೀಶ್ ಸಾರ್ಕೆಂ ಶಿಕ್. ಚ್ಯಾರ್ ಪಯ್ಲೆ ಬರೆ ಕರುನ್ ಕಮಾಯ್. ಮಾಗಿರ್ ಸಪ್ನಾಂ ಬಾಂದ್” ಲಾದ್ರಾಮ್ ಕಿತೆಂಗೀ ನಾಸಮಾಧಾನೆನ್ ಉಲಯ್ಲೊ.

ತಾಚೆಂ ಕಾರಣ್ 'ಬೊನಾ ಪಯ್ಲೆ ವೆತಾ' ಮ್ಹಳೆಂಯ್ ಜಾವ್ನ್ ಆಸ್‌ಲ್ಲೆಂ.

“ತುವೆಂಚ್ ಸಾಂಗ್‌ಲ್ಲೆಂಯ್ ಲಾದ್ರಾಮ್, ಫಕತ್ ಸಪ್ನಾ ಬಾಂದ್ಲೊ ಸಪ್ಲೆಲಿ ಮಾತ್ ಕಿತೆಂ ತರೀ ಸಾದ್ಕುಂಕ್ ಸಕ್ತಾ ಮ್ಹಣ್. ಸ್ವಪ್ನಾಂ ಬಾಂದ್ಲಿಂ ಪಾಡ್‌ಗೀ ಲಾದ್ರಾಮ್” ಬೊನಾಚೆಂ ಉಲೊವ್ಣೆಂ ಲಾದ್ರಾಮಾಕ್ ಆಡೂಕ್ ಲಾಗ್ಲೆಂ.

“.....” ಲಾದ್ರಾಮ್ ಹಾಸ್ಲೊ. ಜಾಪ್ ದಿಲಿನ್.

ಅವಸ್ಥೆ : 8

ಮನ್ಯಾನಿ ಆಪ್ಲೆಂ ಮಾಂದ್ಲೆ ಸಿದ್ಧಾಂತ್ ಪಾಳ್ಳೆ ನಿಜಾಯ್ಕಿ ಉತ್ತಮ್ ಆನಿ ಶ್ರೇಷ್ಟ್. ತ್ಯಾ ಸಿದ್ಧಾಂತಾಂ ಪೂಸ್ ದುಸ್ರೆ ಖಿಂಚಿಯ್ ಆತ್ಮ್ಯುತ್ತಮ್ ಸಿದ್ಧಾಂತ್ ಆಸ್ಲಾರ್ ವಾ ದಿಸ್ಲಾರ್ ತೆ ಆಲೋಚನ್ ಕರ್ಚೆ ತಾಚ್ಯಾಕೀ ವರ್ತೆಂ- ಆತೀ ಶ್ರೇಷ್ಟ್.

ದೇವಾನ್ ಎಕಾ ಆಲೋಚನೆ ವಯ್ರ್ ಆನೈಕ್ ಊಂಚ್ ಆಲೋಚನ್ ಕರ್ಚಿ ಸಕತ್ ಫಕತ್ ಮನ್ಯಾಕ್ ದಿಲ್ಯಾ ಪೆಲ್ಯಾಕ್ ಶೀದಾ ಆರ್ಥಿಕ್ ರಿತಿನ್ ಕುಮಕ್ ಕರ್ಚ್ಯಾಕೀ, ತಾಣೆಂ ಮ್ಹಿನತ್ ಕರುನ್, ವಾಂವ್ಪ್ ಕಾಡ್ಚ್ಯಾ ಕಾಮಾಕ್ ಕುಮಕ್ ಕರ್ಚೆಂ ಚಡ್ ಬರೆಂ.

ಮೋಗ್- ಎಕ್ಲಮ್ 'ಪವಿತ್ರ್' ಆಸಾ ತರ್, ದಿಸಾನಾತ್ಲ್ಯಾ ದೇವಾಚೊ ಮಾತ್ರ್. ಮನ್ಯಾ ಮೋಗ್ ಕಿತ್ಲೊ ಪವಿತ್ರ್ ಮ್ಹಳ್ಳೆಂ ನಾ. ಕಿತ್ಯಾಕ್ ಮೋಗ್ ಕರ್ಣಾರಾಚ್ಯಾ ಲೈಂಗಿಕ್ ಕರ್ನ ವರ್ವಿಯ್, ಮೋಗ್ ಆಪವಿತ್ರ್ ಜಾಯ್ನಾ. ದೆಕುನ್ ಚೆಡ್ವಾಂ ಸುಂದರ್ ವಸ್ತುರಾಂನಿ ಸೊಭಾನಾ ಆಬ್ಲಿಶಿ ದೊಳೆ ತೆಂ ವಸ್ತುರ್ ನಿಕ್ಯಾಂವ್ಕ್ ಆಶೆತಾತ್. ಸೊಭಾಯ್ ಆನಿ ಆಕರ್ಷಣ್ ದೋನ್ ವಿವಿಂಗಡ್ ಸಂಗಿ"

ಆಕರ್ಷಣ್ - ಪ್ರಕೃತಿಕ್ ಸತ್. ವಿರೋಧ್ ಸಂಯ್ಜಾಚಿ ವೋಡ್. ದೇವಾಚ್ಯಾ ಮಾಂಡಾವಳೆಚೊ ಏಕ್ ಆಂಗ್. ಸಂಸಾರ್ ಆನಿ ಸಂಬಂಧ್ ಆಜ್ ಹ್ಯಾಚ್ ಮಾಂಡಾವಳೆರ್ ಆಸಾತ್. ಪಯ್ಜಾಂಚಿ ಮಾಂಡಾವಳ್, ಸುಟಿಯೆಚಿ ವಿಲೆವಾರಿ ಆನಿ ಲಾಧ್ಯಮಾಚೆಂ ಆಶೀರ್ವಾದ್ ಸರ್ವ್ ಸಾಂಗಾತಾ ಮೆಳ್ತಾನಾ ಬೊನಾಕ್ ಗಾಂವಾಕ್ ಪಾವುಂಕ್, ಬೊಂಬಯ್ತ್ ಆಡೇಜ್ ವರ್ಸಾಂ, ಪಯ್ಜೆ ಪಾವ್ಪಿಂ ಪಾಶಾರ್ ಕರುಂಕ್ ಪಡ್ಲಿಂ.

ಕರಿಣ್ ರಿತಿಚೆಂ ರೈಲಾಚೆಂ ಪಯ್ಜ್, ಉಪ್ರಾಂತ್ ಬಸ್ಸಾಚೆಂ ಮ್ಹಣುನ್ ಘರಾ ಸಾತ್ ವೊರಾಂಕ್ ಪಾಂವ್ಲೊ ಆಂದಾಜ್ ಆಸ್ಲೊ ತರೀ ಆಟ್ ವೊರಾಂ ಜಾಲ್ಯಾರೀ ಬಸ್ಸ ಪಾವುಂಕ್ ನಾತ್ಲೆಂ.

ಬಾತ್ತಿಕ್ ಸ ವೊರಾರ್ ಧಾವ್ನ್ ಸಾತ್ ವೊರಾಂ ಪರ್ಯಾಂತ್, ಹೊಟ್ಟಾಚ್ಯಾ ಕಾಮ್ಪಿಲಾಗಿಂ ಸೊಮೇಶ್ವರ್-ಕಡೂರ್ಚೆ ಬಸ್ಸ ಆಯ್ಲೆಂಗೀ" ಮ್ಹಣ್ ವಿಚಾರುಂಕ್ ಆಟ್ ಪಾವ್ಪಿಂ ಧಾಡ್ಲೆಂ.

ಹೊಟ್ಟಾಚೊ ಕಾಮ್ಪಿಯ್ ಬಾತ್ತಿಚ್ಯಾ ಎಕಾಚ್ ಸವಾಲಾಕ್ ಜಾಪ್ ದೀವ್ನ್ ಥಕ್ಲೊ. "ತುಗಲೊ ಆನ್ ಯೆತಾ ಮ್ಹಣ್ ಮ್ಹಾಕಾ ಧೊಶಿನಾಕಾ. ಆಯ್ಲಾರ್ ಸಾಂಗ್ತಾ" ಜಾಪ್ ದಿಲ್ಲಿ, ವ್ಯಾರಾ ವೆಳಾರ್ ಕೊಂಕ್ಣಾಚಿ ತೆಕ್ಲಿ ವೆಗಿಂ ಗರಮ್ ಜಾತಾಲಿ.

ಆಟ್ ಜಾತಾನಾ ಮಾಚ್ಚುಕ್ ಘರಾ ಬಸುಂಕ್ ಜಾಲ್ಯಾ. ಧಾಕ್ಟಾ ಸಿಲುಕ್ ಆಸ್ಲಲ್ಯಾ ಪೈಕಿ ಊಂಚ್ ವಸ್ತುರ್ ನೆಸೊವ್ನ್ ಹಾಂಡಿಯೆಕ್ ಘೆವ್ನ್ ಮಾಂವಾಕ್ ಸಾಂಗುನ್ ರಸ್ತ್ಯಾ ದೆಗೆನ್ ಬಸ್ಸಾಕ್ ಆನಿ ಬೊನಾಕ್ ರಾಕುನ್ ರಾವ್ಲೆಂ.

ಸಾಂಗಾತಾ ಬಾತ್ತಿ ಆನಿ ಜೆಮಿ ಆವಯ್ಚ್ಯಾ ಪಾಲ್ಟಾಕ್ ಧರುನ್ ತಯಾರ್ ಜಾಲೆ ಬಾಪಯ್ಚ್ಯಾ ಯೆಣ್ಯಾಕ್.

ಆಟ್ ವೊರಾಂ ಉಪ್ರಾಂತ್ ತ್ಯಾ ಗೊಲಿಮಾರಾಂತ್ ರಸ್ತಾರ್ ಧಾಂವ್ಚಿಂ ವಾಹನಾಂ ಬೋವ್ ಉಣಿ.

ಬಾತ್ತಿ ಆನಿ ಜೆಮಿ ಘಡ್ಯೆ ಘಡ್ಯೆ ವಿಚಾರ್ತಾಲೆ
 “ಹಾಂವೆಂ ಕಿತೆಂ ಮ್ಹಣಾಜೆ ಮಾಂಯ್?”

ತಾಂಕಾಂ ಆಡೇಜ್ ವರ್ಸಾಂ ಭಿತರ್ ಬಾಪಯ್ಚಿ ವಿಸರ್ ಪಡ್ಲಿ.

“ಪುತಾ, ಬೆಸಾಂವ್ ದಿ ಪಾಪ್ತಾ- ಮ್ಹಣಾತ್. ತೊ ಬೊಂಬಯ್ ಥಾವ್ನ್ ಯೆತಾ ತೆಂ ಉಗ್ಡಾಸ್ ಆಸುಂ, ತಾಕಾ ತ್ರಾಸ್ ದಿಂವ್ಕ್ ನಜೊ. ಧೊಶಿ ದಿಂವ್ಕ್ ನಜೊ. ಉಪದ್ರ್ ದಿಂವ್ಕ್ ನಜೊ. ಸಮ್ಜಾಲೆಂಗೀ” ಆವಯ್ನ್ ಸರ್ವ್ ತರ್ಬೆತಿ ದಿಲ್ಲಿ.

ರಾಕುನ್ ರಾಕುನ್ ಭುರ್ಗ್ಯಾಂಕ್ ಪುರೊ ಜಾತಾನಾ ತಿಂ ಥಕ್ಲೆಂ.

“ಮಾಂಯ್, ಮ್ಹಜೊ ಬಾಪಯ್ ಕಿತ್ಯಾಕ್ ಇತ್ತಿ ರಾತ್ ಪರ್ಯಾಂತ್ ವೇಳ್ ಕರುನ್ ಯೆತಾ? ತಾಕಾ ಆಮ್ಚ್ಯಾ ಬಾಬಾಬರಿ ಘರಾ ಬಸುಂಕ್ ಜಾಯ್ನಾಂಗೀ?” ಬಾತ್ತಿನ್ ರಾಕುನ್ ಅಸಹಾಯಕ್ ಜಾವ್ನ್ ವಿಚಾರ್ಲೆಂ.

“ಪುತಾ, ಆಮ್ಕಾಂ ಪೊಸ್ಲ್ಯಾ ಖಾತಿರ್ ತುಜೊ ಪಾಪ್ತಾ ಬೊಂಬಯ್ ಗೆಲಾ. ತೊ ತುಮ್ಕಾಂ ಮಸ್ತ್ ವಸ್ತು ಹಾಡ್ತಾ. ಚಿಕ್ಕೆ ಸಮಾಧಾನ್ ಘೆಯಾತ್” ಘಡಿ ಬರ್ ವೊಗೊ ಜಾಲಿ ಭುರ್ಗಿಂ.

ಪರ್ತುನ್ ಜೆಮಿನ್ ಸವಾಲ್ ಕೆಲೆಂ.

“ತೊ ಕಿತ್ಯಾಕ್ ಆತಾಂ ರಾತಿ ಯೆತಾ ಮಾಂಯ್? ದಿಸಾಕ್ ಯೆಂವ್ಕ್ ಜಾಯ್ನಾ ತಾಕಾ”

ನೆಂಟ್ಯಾಪಣಾಚೆಂ ನೆಂಟೆಂ ಸವಾಲ್.

“ಪುತಾ, ಬೊಂಬಯ್ ಮಸ್ತ್ ಪಯ್ನ್ ಆಸಾ, ರೈಲಾರ್ ಬಸುನ್, ಬಸ್ಸಾರ್ ಬಸುನ್ ಯೆಂವ್ಕ್ ಪಡ್ತಾ. ಚಿಕ್ಕೆ ರಾವಾ. ತೊ ಮುಖ್ಲ್ಯಾ ಯೆಂವ್ಚ್ಯಾ ಬಸ್ಸಾರ್ ಖಂಡಿತ್ ಯೆತಲೊ” ವೊರಾಂ ಸಾಡೆ ಆಟ್ ಉತ್ರಾಲ್ಲಿಂ.

ಮಾಚ್ಚು ಸಯ್ಣಾಕ್ ಹೊಗ್ಡಾವ್ನ್, ಹೊಟ್ಲಾಚ್ಯಾ ಕಾಮ್ನಿಲಾಗಿಂ ವಚುನ್ ವಿನತಿ ಕರಿಲಾಗ್ಲೆಂ.

“ಕಾಮ್ನಿ ಮಾಮ್, ಸಾತ್ ವೊರಾಕ್ ಯೆಂವ್ಚೆಂ ಬಸ್ ಆಜೂನ್ ಯೆಂವ್ಕ್ ನಾ. ಕಿತೆಂ ಗಜಾಲ್?”

“ತುಮಿ ಫಿಕ್ರಿ ಕರಿನಾಕಾತ್ ಬಾಯೆ, ಯೆತಾ. ಟ್ರೇನ್ ಲೇಟ್ ಜಾಲ್ಯಾರ್, ಬಸ್ ಲೇಟ್ ಸುಟ್ತಾ. ಹ್ಲ ಹ್ಲ ಹ್ಲ ” ಕಾಮ್ನಿನ್ ಮಾಚ್ಚುಕ್ ವಯ್ ಸಕ್ಲಾ ಪಳಯ್ಲೆಂ. ಸಾಂಗಾತಾ ತೇಗ್ ಚೆರ್ಕೆ ಭುರ್ಗಿಯ್ ದಿಸ್ಲೆ.

“ಹೆ ಪಾವ್ಲಿ ಆಮಾಂಕ್ ಏಕ್ ಚೆಲ್ಲಿ ಜಾವ್ಚ್ಯಾ” ಮಿರಿಯೊ ಮಾರ್ನ್ ಸಾಂಗಾಲಾಗ್ಲೊ ಕಾಮ್ನಿ.

“ಆಮ್ಕಾಂ ಮ್ಹಳ್ಯಾರ್ ಕೊಣಾಕ್‌ಗಾ?” ಮಾಚ್ಚು ತಾಪ್ಲೆಂ.

“ಹ್ಲಿ ಹ್ಲಿ ಹ್ಲಿ. ತೆಗಿ ಚೆಲ್ಲೆ ನ್ಹಯ್‌ವೇ ಆತಾಂ ಚೆಲ್ಲಿ ಜಾವ್ಚ್ಯಾ... ಹ್ಲಿ ಹ್ಲಿ ಹ್ಲಿ” ಕೊಂಕ್ಲ್ಯಾನ್ ಆಬ್ಲೆಶಿ ದಿಷ್ಟಿನ್ ಮಾಚ್ಚುಚಿ ಎಕ್ಸರೆ ಘಡ್ಯೆ ಭಿತರ್ ಕಾಡ್ಲಿ.

“ಪಯ್ಲೆಂ ಏಕ್ ಪಾವ್ಲಿಂ ತೆ ಯೆಂವ್ಚಿತ್” ಮಾಚ್ಚು ಸಿಂತಿಮೆಂತಾಳ್ ಜಾಲೆಂ. ಕೊಂಕ್ಲ್ಯೊ ದುಸ್ರೆಂಚ್ ಚಿಂತ್ತಾಲೊ.

“ಬಸ್ ಆಯ್ಲೆಂ” ಬಾತ್ತಿನ್ ಆನಿ ಜೆಮಿನ್ ಆರಾಬಾಯೊ ದಿತಾನಾ ಹಾಂಡಿಯೆರ್ ಆಸ್‌ಲೆಲ್ಲೊ ಸಿಲುಯ್ ಫಿಂಗಾಲೊ “ಬಸ್ ಆಯ್ಲೆಂ” ಭುರ್ಗ್ಯಾಂಕ್ ಬಾಪಯ್ಚ್ಯಾಕಿ

ಚಡ್ ತಾಂಕಾಂ ಹಾಡ್‌ಲ್ಲೊ ವಸ್ತು ಪಳೆಂವ್ಚಿ ಆತುರಾಯ್ ಆಸ್‌ಲ್ಲಿ.

ಮಾಚ್ಚುಚ್ಯಾ ಖುಶೆಕ್ ಮೇರ್ ನಾ. ಜಾಯ್ತೆಂ ಉಲೊಂವ್ಕ್, ಜಾಯ್ತೆಂ ಸಾಂಗುಂಕ್ ಆನಿ ಜಾಯ್ತೆಂ ಘೆಂವ್ಕ್ ಆಸ್‌ಲ್ಲೆಂ ತಾಕಾ.

ತಿ ಘಡಿ ಮ್ಹಿಲನಾಚಿ, ಭೊಗ್ಣಾಂ ಆನಿ ಸ್ವಾಗತಾಚಿ.

ಬಸ್ ರಾವ್ತಾನಾ ಏಕ್ ಪಾವ್ಲಿಂ ಜೀವ್ ಭರ್ಲೊ.

ಕಂಡಕ್ಟರ್ ವಯ್ ಬಸ್ಸಾಚ್ಯಾ ಟೊಪಾರ್ ಚಡೊನ್ ತಾರ್ಪಾಲ್ ಕಾಡುನ್ ಸೂಟ್‌ಕೇಜ್ ಆನಿ ಬ್ಯಾಗ್ ದಾಕೊವ್ನ್ ಸಕ್ಲಾ ದೆಂವಯ್ಲೆಂ...

ಹಾತಾಂತ್ ಬ್ಯಾಗ್ ಘೆವ್ನ್ ಬೊನಾ ದೆಂವ್ಲೊ. ಬೊನಾಚಿ ದೀಷ್ಟ್ ಆಪ್ಲ್ಯಾ ಕುಟ್ಮಾಂ ಸಾಂದ್ಯಾಚೆರ್ ಪಡ್ಲಿ.

ಪಯ್ಲೆಂ ಬೊನಾನ್ ಮಾಚ್ಚುಕ್ ಆರಾಯ್ಲೆಂ. ಸರ್ವಾಂಕ್ ಉಮೆ ದಿಲೆ.

ಸಿಲುಕ್ ಹಾತಿಂ ಉಕ್ತುನ್ ಗಾಲಾಕ್ ಕೀಸ್ ದಿಲೊ.

ಉಪ್ರಾಂತ್ ಬಾತ್ತಿ ಆನಿ ಜೆಮಿನ್ ಮಾಚ್ಚುನ್ ದೊಳೆ ವಾಟಾರುನ್ ವಿಚಾರ್ಲೆಂ.

“ಬೆಸಾಂವ್ ಮಾಗ್ಲೆಂಗೀ ಪಾಪ್ಪಾ ಲಾಗಿಂ?”

“ಬೆಸಾಂವ್ ದಿ ಪಾಪ್ಪಾ” ಬಾತ್ತಿ ಆನಿ ಜೆಮಿನ್ ಪಾತೊಳಿ ಜೊಡ್ಲಿ.

ಹಾಂಡಿಯೆಂತ್ಲೊ ಸಿಲು “ಬೆಸಾಂವ್ ದಿ ಮಾಮಾ” ಫಿಂಗಾರ್ಲೊ.

ಪರ್ಕಾ ದಾದ್ಲ್ಯಾಂಕ್ ‘ಮಾಮಾ’ ಮ್ಹಣುಂಕ್ ಮಾಚ್ಚುನ್ ಶಿಕಯಿಲ್ಲೆಂ.

ತಾಣೆಂ ಜಿಣಿಯೆಂತ್ ಬಾಪಯ್ ಮ್ಹಳ್ಯಾರ್ ಕೋಣ್ ಆನಿ ಆಪ್ಣಾಕ್ ಕಿತ್ಯಾಕ್ ಗರ್ಜ್ ತೆಂ ಸಿಲು ನೆಣಾಸೊ.

ಮಾಚ್ಚುನ್ ಫಟಾಪಾಟ್ ತಿದ್ದಿಲೆಂ.

“ಪುತಾ ಪಾಪ್ಪಾ ಮ್ಹಣ್. ಸಿಲುಚೊ ಪಾಪ್ಪಾ ಆಯ್ಲೊ” ಖುಶೆನ್ ಪುತಾಕ್ ದೋನ್ ಕೀಸ್ ಬೊನಾಕ್ ಚಿಂತುನ್ ದಾಂಚೆ.

“ಬೆಸಾಂವ್ ದಿ ಪಾಪ್ಪಾ...” ಕುಡ್ಯಾ ಕುಡ್ಯಾ ಉತ್ತಾಂನಿ ಸಾಂಗಾಲಾಗ್ಲೊ.

ತಶೆಂ ಆಶೆಂ ಕರುನ್ ಸಾಮಾನ್ ಘೆವ್ನ್ ಘೆರಾ ಪಾವ್ಲಿಂ.

ಬೊನಾನ್ ಪಯ್ಲೆಂ ಬಾಪಯ್ ಕಡೆಂ ಬೆಸಾಂವ್ ಮಾಗ್ಲೆಂ.

“ಬೆಸಾಂವ್ ದಿ ಬಾಬಾ”

“ದೆವಾಚೆಂ ಬೆಸಾಂವ್ ಪುತಾ” ಬಾಪಯ್ ಖುಶೆನ್ ಪೊಟ್ಲುನ್ ಧರ್ಲೆಂ.

“ಕಸೊ ಆಸಾಯ್ ತುಂ ಬಾಬಾ? ಭಲಾಯ್ಕಿ ಬರಿ ಆಸಾಮೂ?”

“ವ್ಹಯ್ ಪುತಾ. ಮಾಚ್ಚು ಮ್ಹಜಿ ಜತನ್ ಘೆತಾ. ತಾಕಾ ಪಾಪ್ ಭುರ್ಗಿಂ ಸತಯ್ತಾತ್ ತೆಂ ಮ್ಹಾಕಾ ಪಳೆಂವ್ಕ್ ಜಾಯ್ನಾ”

“ತುಂ ಖಿಂತ್ ಕರಿನಾಕಾ. ಹಾಂವ್ ಆಯ್ಲಾಂ, ಭುರ್ಗ್ಯಾಂಕ್ ಸಮ್ಜಾಯ್ತಾಂ” ಬೊನಾನ್ ಬೊಂಬಯ್ಲೆಂ ಪಯ್ಲೆಂ ಏಕ್ ಲಾಟ್ ಸೊಡ್ಲೆಂ. ತೊ ಆನ್ಯೆಕ್ ಭುರ್ಗಿಂ ಕರ್ಚ್ಯಾ ಮೂಡಾರ್ ಆಸ್‌ಲ್ಲೊ. ‘ಚೆಡುಂ’ ಜಾಂವ್ಚ್ಯಾ ಖಾತಿರ್.

ಭುರ್ಗಿಂ, ಸೂಟ್‌ಕೇಜಿ ಭೊಂವ್ಲಿಂ, ಗೊಡಾಕ್ ಮೂಸ್ ಭಂವ್‌ಲ್ಯಾ ಬರಿ ನೀಡ್ ಯೆನಾಸ್ತಾನಾ, ಆಪ್ಣಾಕ್ ಕಿತೆಂ ಹಾಡ್ಲಾಂ ತೆಂ ಪಳೆಂವ್ಕ್ ರಾಕುನ್ ಆಸ್‌ಲ್ಲೆಂ.

ಸೂಟ್‌ಕೇಜ್ ಮಾತ್ರಿ ಉಗ್ತಿ ಕರ್ತಾನಾ ಆಯಿಲ್ಲೊ ಪರ್ಮಳ್, ಕಾಣ್ಣೆವ್ನ್ ಭುರ್ಗಿಂ ಖುಶ್.

“ಪರ್ಮಳ್, ಪರ್ಮಳ್...” ಭುರ್ಗಿ ಬೊಬಾಟಿಂ.

ಮಾಚ್ಚುನ್ ದುಕ್ರಮಾಸ್ ಆನಿ ಪೊಳಿ ಕೆಲ್ಲಿ.

ನ್ಯಾಣ್ ಆನಿ ಮಾಗ್ಗೆಂ ರಚಾರ್ ಮಟ್ಲಾನ್ ಕೆಲೆಂ.

ರಾಂದಪ್ ಹುನ್ ಕರ್ತಾನಾ ಬೊನಾನ್ ಭುರ್ಗ್ಯಾ ಸವೆಂ ವೇಳ್ ಪಾಶಾರ್ ಕೆಲೊ.

ಭುರ್ಗ್ಯಾ ಸವೆಂ ಆಪ್ಣಾಕ್ ಚೆ ಬೊನಾ ವಿಸ್ತಾಲೊ.

ಭುರ್ಗ್ಯಾಂಕ್ ಹಾಡ್‌ಲ್ಲೊ ವಸ್ತು ಆನಿ ವಸ್ತುರ್ ದಿಲೆಂ.

ಭುರ್ಗಿಂ ಪರ್ಮಳ್ ಘೆಂವ್ಚ್ಯಾ ಖುಶೆನ್ ಪಿಶಿಂ ಜಾಲ್ಲಿಂ. ಸರ್ವಾಂಕ್ ನವೆಂ ವಸ್ತುರ್, ಖೆಳಾ ವಸ್ತು, ಪೆನ್ನಿಲ್ಯೊ, ರಬ್ಬರ್ ಇತ್ಯಾದಿ ಮೆಳ್‌ಲ್ಲೆಂ. ತಾಂಚೊ ಸಂತೊಸ್ ಸಾಂಗ್ಚ್ಯಾ ತಸಲೊ ನ್ಹಯ್.

ಬಾಪಯ್ಕ್ ಹಾಡ್‌ಲ್ಲೆಂ ವಸ್ತುರ್ ಆನಿ ಸೊರ್ಯಾಚಿ ಬೊತ್ಲೆ ದಿಲಿ. ತೊ ಖುಶ್ ಜಾಲೊ.

“ಮ್ಹಾಕಾ ನಾಕಾ ಆಸ್‌ಲ್ಲೆರೇ ಪುತಾ. ಚಡ್ ಮಾರ್ಗಾಯೆಚಿ ದಿಸ್ತಾ” ಬಾಪಯ್ ಸಾಲ್ವಾದೊರಾನ್ ಖುಶೆಚಿ ಥಿಂಪಿ ಗಿಳ್ಳಿ.

“ತುಂ ಇಲ್ಲೆಂ ಇಲ್ಲೆಂ ಘೆ ಆನಿ ನಿದೆ ಬಾಬಾ. ತುವೆಂ ಖಂತ್ ಕರ್ಚಿ ಪ್ರಾಯ್ ನ್ಹಯ್ ಹಿ” ಬೊನಾನ್ ಭುಜಾಯ್ಲೆಂ.

“ದೇವ್ ಬರೆಂ ಕರುಂ ಪುತಾ.” ಬಾಪಯ್ ಬೊನಾಕ್ ಆಶೀರ್ವಾದ್ ದಿಲೆಂ.

ಜೆವಣ್ ಜಾವ್ನ್ ಭುರ್ಗಿಂಯ್ ನಿಡ್ಚಿ ವಿಲೆವಾರಿ ಕೆಲಿ ಮಾಚ್ಚುನ್. ಧಾಕ್ಟಾ ಸಿಲುಕ್ ಕಷ್ಟಾನಿ ನಿದಾಯ್ಲೆಂ ಮಾಚ್ಚುನ್. ಮಾಗಿರ್ ಉರ್ಲಿ ರಾತ್ ಫಕತ್ ಬೊನಾ ಆನಿ ಮಾಚ್ಚುಕ್.

ತ್ಯಾ ರಾತಿವಿಶಿಂ ತಾಣೆಂ ಕಿತ್ಲೆಂ ಚಿಂತ್ಲೆಂ ಆಸ್‌ಲ್ಲೆಂ ಆನಿ ರಾಕ್‌ಲ್ಲೆಂ ಆಸ್‌ಲ್ಲೆಂ ಆನಿ ತಿ ರಾತ್ ತಾಂಚಾ ಪುಡೆಂ ಆಸ್‌ಲ್ಲೆಂ. ದೊಗಾಂಯ್ ಮತಿಂತ್ ಹಜಾರ್ ಭಾವನಾಂನಿ ಭರಾಲ್ಲಿಂ ಆನಿ ಉಮಾಳ್ಕಾನಿ ಭಿಜ್‌ಲ್ಲೆಂ. ಜೀಬ್ ಸ್ತಬ್ಧ್ ಜಾಲ್ಲ್ಯಾನ್, ಉತ್ರಾಂ ಸುಟಾನಾತ್‌ಲ್ಲೆಂ.

ಪುರಾಸಣೆನ್ ಕೂಡ್ ಥಕ್‌ಲ್ಲಿ. ಪೂಣ್ ಶಿರಾಂನಿ ತರ್ನಾಟ್ಲೆಣಾಚಿ ವೋಡ್ ಆನಿ ಕಾಳ್ಜಾಂತ್ ಮೊಗಾಚೆಂ ‘ಮೂಡ್’ ಜಿವೆಂ ಆಸ್‌ಲ್ಲೆಂ. ಫಕತ್ ಬೊನಾ ಬಿಚಾಣ್ಯಾರ್ ಆಡ್ ಪಡ್‌ಲ್ಲೊ. ಆಶಾ-ಉಮೆದ್ ಜಿವಿ ಆಸ್‌ಲ್ಲಿ. ಘರಾ ಭಾಯ್, ಭುಮಿರ್ ರಾತ್ ಜೂನ್ ಜಾವ್ನ್ ಯೆತಾಲಿ.

ಮಾಚ್ಚುಕ್‌ಯಿ ಉಲೊಂವ್ಕ್ ರಾಸ್‌ಭರ್ ಆಸ್‌ಲ್ಲೆಂ ತರೀ ಭುರ್ಗಿಂ ಕೆದ್ನಾ ಉಟ್ತಾತ್ ಆನಿ ಸಕಾಳಿಂಚೆಂ ಕಾಮ್ ಆಸ್‌ಲ್ಲಾನ್ ಮತ್ ಜವಾಬ್ದಾರೆ ಕುಶಿನ್ ಹಿಶಾರೊ ಕರ್ತಾಲಿ.

ಮಾಚ್ಚು ಏಕ್ ಜಾಣಾಂ ಆಸ್‌ಲ್ಲೆಂ. ಬೊನಾಕ್ ವೆಗಿಂ ನೀದ್ ಯೆನಾ. ತಾಕಾ ಕಿತೆಂ ಜಾಯ್ ತೆಂವೀ ತೆಂ ಜಾಣಾಂ ಆನಿ ನೀದ್ ಯೆಂವ್ಕ್ ತಾಣೆಂ ತಾಕಾಚೆ ಸಮರ್ಪುಂಕ್ ಜಾಯ್ ಆಸ್‌ಲ್ಲೆಂ.

ತಿ ಘಡಿ ಕಸ್ಲಿ ತೆಂ ನೆಣಾಂ ಪೂಣ್ ಆಪ್ಲ್ಯಾ ಘೊವಾಕ್ ಖುಶ್ ಕರ್ಚ್ಯಾ ವರಿ ಘಡಿ ತೆಂ ದುಸ್ರೆಂ ಕಿತೆಂಚ್ ನೆಣಾಂ ಆಸ್‌ಲ್ಲೆಂ...

“ಬರೆಂ ಆಮಿ ನಿದ್ಯಾಂ. ಪುರೊ ಜಾಲಾಂ” ಬೊನಾ ಪಿಂಗಾಲೊ.

“ಮ್ಹಾಕಾ ಸಮ್ಜಾತಾ, ತುಮಿ ಮಸ್ತ್ ಥಕ್ಲಾತ್ ತೆಂ ಹಾಂವ್ ಜಾಣಾಂ. ಬರೆಂ ದಿವೊ ಪಾಲ್ವಯ್ತಾಂ. ವಿಶ್ರಾಂತ್ ಘೆಯಾ”

“ಏಕ್ ಮಿನುಟ್ ತುಕಾ ಹಾಡ್‌ಲ್ಲೊ ವಸ್ತು ದಿಂವ್ಕ್ ವಿಸ್ತಾಲೊಂ. ಥಂಯ್ ಹ್ಯಾಂಡ್

ಬ್ಯಾಗಾಂತ್ ಆಸ್‌ಲ್ಲ್ಯೊ ಸರ್ವ್ ವಸ್ತು ತುಕಾ... ಪಳೆ”

“ಆತಾಂ ಪಳೆವ್ನ್ ಕಿತೆಂ ಜಾಂವ್ಕ್ ಆಸಾ. ಫಾಲ್ಯಾಂ ಸಕಾಳಿಂ ಪಳೆವ್ಯೆತ್”

“ಮಾಚ್ಚು, ತುಕಾ ನಿಜಾಯ್ಕಿ ಮಸ್ತ್ ದೀಸ್ ಮಿಸ್ ಕೆಲೆಂ. ತುಜೊ ಉಗ್ಡಾಸ್ ಸದಾಂ ಯೆತಾಲೊ” ಬೊನಾ ಸಿಂತಿಮೆಂತಾಳ್ ಜಾಲೊ.

“ತುಕಾ ಉಗ್ಡಾಸ್ ಕಿತ್ಯಾಕ್ ಯೆತಾಲೊ ತೆಂ ಹಾಂವ್ ಜಾಣಾಂ” ಮಾಚ್ಚು ಶೇಲೆ ಕರುನ್ ಪೊಕ್ರಿ ಹಾಸೊ ಹಾಸ್ಲೆಂ.

“ನಾ ಮ್ಹಜ್ಯಾ ಮೊಗಾ. ಬಾಯ್ಲೆಕ್ ಸೊಡ್ನ್ ಜಿಯೆಂವ್ಕ್ ಭಾರೀ ಕಷ್ಟ್ ತೆಂ ಹಾಂವ್ ಅನ್ವೊಗಾನ್ ಜಾಣಾಂ ಜಾಲೊಂ”

“ಕಶೆಂ ದುಸ್ರೆ ದಾದ್ಲೆ ಬಾಯ್ಲಾಂಕ್ ಸೊಡ್ನ್ ಜಿಯೆನಾಂತ್‌ಗೀ? ಮ್ಹಾಕಾ ಫಟಿ ಮಾರಿನಾಕಾತ್”

“ಮಾಚ್ಚೋ, ತೆ ತಾಂಚಿ ಪುಲ್ಗೊತ್ತಿಂತ್ಲಿ ಶಿಕ್ವಾ ಕಾಬಾರ್ ಕರ್ತಾತ್ ಮ್ಹಣ್ ಚಿಂತ್. ಆಸುಂ ಹಾಂವ್ ಥಕ್ಲಾಂ ಪಯ್ಲೆ ಕರುನ್”

“ದಾದ್ಲ್ಯಾ ಸಂಯ್ಲ್, ಎಕಾ ಸಂಗಿಂತ್ ಸುಡ್ನುಡಿತ್ ಆಸ್ತಾತ್.” ಮಾಚ್ಚು ಕೊಲಾವ್ನ್ ಖುಶಿ ಕರುಂಕ್ ಆನಿ ಜೊಡುಂಕ್ ಪಳೆಯಾಲೆಂ.

“ಹೊ ತಮಾಸೆ ಕರ್ಚೊ ವೇಳ್ ನ್ಹಯ್ ಮಾಚ್ಚೊ” ಬೊನಾ ರೊಮ್ಯಾಂಟಿಕ್ ಜಾಲ್ಲ್ಯೊ.

“ಆನಿ ಕಸಲೊ ವೇಳ್ ಹೊ? ನೀದ್ ಯೆಂವ್ಚೆ ಮನಿಸ್ ನಿದ್ತಾನಾ ಉಲಯ್ತಾಂತ್. ದೊಳೆ ಧಾಂಪ್ತಾತ್... ತೆಂ ತುಮಿ ಜಾಣಾಂತ್”

“ಚಿಕ್ಕೆ ತುಜೆಂ ಜಿಂಗ್ರಿಸಾಂವ್ ಬಂಧ್ ಕರ್ ಆನಿ ದಿವೊ ಪಾಲ್ವಯ್. ಭುರ್ಗಿಂ ನಿದ್ತಾಂತ್”

“ಹೊ ವೇಳ್ ಮಾತ್ ಆಮ್ಕಾಂ ಉಲೊಂವ್ಕ್ ಜಾತಾ. ಮ್ಹಾಕಾ ಮಸ್ತ್ ಉಲೊಂವ್ಕ್ ಆಸಾ”.

“ಆತಾಂ ನಿದ್ತಾಂ. ಹಾಂವ್ ದೇಡ್ ಮ್ಹಯ್ಲೊ ಆಸಾಂ. ಫಾಲ್ಯಾಂ ದಿಸಾಕ್ ದರಬಸ್ತ್ ಉಲೊವ್ಯಾಂ. ಹಾಂವ್ ಥಕ್ಲಾಂ ಸಾಯ್ಬಣಿ”

“ಬರೆಂ ನಿದ್ತಾಂ” ಮಾಚ್ಚುನ್ ಆನುಮತಿ ದಿಲಿ.

ಮಾಚ್ಚುನ್ ದಿವೊ ಪಾಲ್ವೊವ್ನ್, ಬೊನಾ ಬಗ್ಲೆನ್ ನಿಧ್ಲೆಂ ಮಾತ್... !! ಪ್ರಾಕೃತಿಕ್ ಕ್ರಿಯಾ ಕಶಿ ಆನಿ ಕೆದ್ನಾ ಚಲ್ತಾ ತಿ ದೆವಾ ಮಹಿಮಾಂ. ಸುಕ್ಯಾ ಧರ್ಣಿರ್ ಪಾವ್ನ್ ಪಡ್ತಾನಾ ಮೆಲ್ಲೆಂ ತಣ್ಣಯಿ ಪರತ್ ಜೀವ್ ಜಾತಾ.

ಅವಸ್ಥೆ : 9

ಹರ್ಯೆಕ್ಲಾಕ್ ಆಪ್ಲಾ ಕುಶಿನ್ ವೊಡ್ಲಿ ವೋಡ್ ಸದಾಂ ಸತಯ್ತಾ, ಜಾಂವ್ಲಿ ದುಬೊ ಕಾಮೆಲಿ ವಾ ಜಯ್ತೆವಂತ್ ಮುಖೆಲಿ.

ಬದ್ಲಾವಣ್ ಹರ್ಯೆಕಾ ಮನ್ಯಾಕ್ ಪಸಂದ್. ಆಪುಣ್ ಖುದ್ ಬದ್ಲೊಂವ್ಚಾ ಕಾಲೆತಿಚೊ ಸ್ವಯ್ ತರೀ, ಕಾಕ್ನ ಧಾವ್ನ್ ನಿದ್ವಾ ಕುಡಾ ಪರ್ಯಾಂತ್ ಬದ್ಲಾವಣ್ ಆಶೆತಾ. ಪೂಣ್ ನೀಜ್ ಬದ್ಲಾವಣ್ ಚಿಂತ್ಯಾಚಿ ಗರ್ಜ್.

“ಸೆಕ್ಸ್” ಲೈಂಗಿಕ್ ಕ್ರಿಯಾ ಏಕ್ ಸಂಪೂರ್ಣ್ ಮೊಗಾಚಿ ರುಜ್ವಾತ್ ಆನಿ ಮೋಗ್ ವ್ಯಕ್ತ್ ಕರ್ಚಿ ರೀತ್ ತರೀ, ಏಕ್ ಊಂಚ್ ರುಜ್ವಾತ್ ಪಾತ್ಯೆಣೆಚಿ, ಪಾತ್ಯೆಣಿ ಆಪ್ಲಾಚೆರ್ ಸ್ವಯ್. ದುಸ್ರೆ ಆಪ್ಲಾಕ್ ಸಾಂಬಾಳುಂಕ್ ಸಕ್ತೆಗೀ” ಮ್ಹಳ್ಳ್ಯಾವಿಶಿಂ.

ಚಡ್ ಕರುನ್ ಕಾಜಾರಾಂನಿ ಅತ್ಯಪ್ಪಿ ಆನಿ ಮನಸ್ತಾಪ್ ಉಬೊಂವ್ಚೊ ”ಸೆಕ್ಸ್”ಚ್ಯಾ ನಾಸಮಾಧಾನೆ ವರ್ವಿಂ.

ದಾದ್ಲೆ ಕಿತ್ಲೊ ಹುಶಾರ್ ಆನಿ ತಾಕತ್‌ವಂತ್ ವಾ ರೇಪಿಸ್ಟ್ ಜಾಂವ್ಲಿ, ಹರ್ಯೆಕ್ ಪಾವ್ಪಿಂ ಸಂಭೋಗ್ ಕರ್ತಾನಾ ಆಪ್ಲ್ಯಾ ಸಾಂಗಾತಿಣಿಕ್ ತ್ವಪ್ಪಿ ಕರುಂಕ್ ಸಕ್ತಾತ್ ಮ್ಹಳ್ಳೆಂ ಶೆಂಬೊರ್ ಠಕ್ಟೆಂ ಫಟ್.

ಸೊರೊ ಚಡ್ ಪ್ರಚೋದನ್ ಸೆಕ್ಸಾಕ್ ದಿಲ್ಯಾರೀ, ಉಣೆಂ ಫರ್ಫಾಮೆನ್ಸ್ ಕ್ರಿಯೆಂತ್ ದಾಕಯ್ತಾ... ಹೆಂ ಜಿವೆಂ ಸತ್.

ದಿವೊ ಪಾಲ್ಟೊನ್ ನಿಡ್‌ಲ್ಲ್ಯಾ, ವಿಕ್ಟರಾಕ್ ನೀದ್ ಯೆನಾತ್ಲಿ. ಕಸ್ಲೆಂಗೀ ಆಧುರೆಂ ಝುಜ್ ಝುಜ್‌ಲ್ಲೊ ಅನೊಗ್ ಜಾಲ್ಲೊ.

ಕ್ಯಾರಲ್ ದುಸ್ರ್ಯಾ ಕುಡಾಂತ್ ಗಾಡ್ ನಿದೆಂತ್ ಆಸ್‌ಲ್ಲೆಂ, ಆನಿ ಚೆನ್ನಿಯ್ ಘೊರೆತಾಲೆಂ.

ಎಕಾ ವೊರಾಚಿ ನೀದ್ ಜಾಲ್ಯಾ ಉಪ್ರಾಂತ್ ಚೆನ್ನಿನ್ ಕೂಸ್ ಪರ್ತುನ್ ವಿಕ್ಟರಾಚ್ಯಾ ಆಂಗಾರ್ ಹಾತ್ ಘಾಲ್ಚೆಂ ಪ್ರಯತ್ನ್ ಕರ್ತಾನಾ, ವಿತ್ತಿ ಜಾಗೊ ಆಸ್ಚೆಂ ತಾಚ್ಯಾ ಗುಮಾನಾಕ್ ಘೆಲೆಂ.

ಏಕ್ ಪತಿಣ್ ಜಾವ್ನ್, ಆಪ್ಲ್ಯಾ ಪತಿಚಿ ಮಸ್ತ್ ಚತ್ರಾಯ್ ಆನಿ ಜಾಗ್ರುತ್ಕಾಯ್ ಜತನ್ ಘೆತಾಲೆಂ. ಜಾಯ್ತ್ಯಾ ವರ್ಸಾಂ ಉಪ್ರಾಂತ್ ಸಾಂಗಾತಾ ಜಿಯೆಂವ್ಚೊ ಆವ್ಕಾಸ್ ದೆವಾನ್ ತಾಂಕಾಂ ಫಾವೊ ಕೆಲ್ಲೊ.

“ವಿತ್ತೇ, ತುಕಾ ನೀದ್ ಯೆನಾ?” ವೊಳೂ ನಿದೆಚ್ಯಾ ಭರಾಂತ್ ಪಿಂಗೊನ್ ಪುಸ್ತುಸ್ಲೆಂ.

“ನಾ” ಮುಟ್ಟಿ ಜಾಪ್ ದಿಲಿ ವಿಕ್ಟರಾನ್.

“ಕಿತ್ಯಾಕ್?”

“ದೇವ್ ಜಾಣಾಂ. ತುಂ ನಿದೆ”

“ವಿತ್ತೇ, ರಾತ್ ಮಧ್ಯಾನೆಕ್ ಪಾವ್ಲ್ಯಾ, ಲೋಕ್ ನಿದ್ಲಾ...”

“ಜೆನ್ನಿ, ಹರ್ಯೆಕ್ ದಿಸಾ, ರಾತ್ ಮಧ್ಯಾನೆಕ್ ಪಾವ್ಲ್ಯಾ, ಲೋಕ್ ರಾತ್ಲೆಂ ನಿದ್ತಾತ್. ಆಶೆಂಚ್ ಘಡ್ತಾ. ತಾಂತುಂ ನವಾಲ್ ನಾ.”

“ಹಿ ಮಧ್ಯಾನ್ ರಾತ್ ತುಕಾ ಜಿಂಪಿಸಾಂವಾ ಉಲೊಂವ್ಕ್ ನ್ಹಯ್ ಡಾಲಿಂಗ್. ತುವೆಂ ನಿಧ್ಡೆಂ ಪ್ರಯತ್ನ್ ಕರಿಜೆ”

“ಭಾಂಗಾರಾ, ಹಾಂವ್ ನಿಧ್ಡೆಂ ಪ್ರಯತ್ನ್ ಕರುಂಚ್ ಆಸಾಂ. ತರೀ ನೀದ್ ಯೆನಾ. ಖಿಂಚೊ ಭೆಕೂಫ್ ಆಶೆತಾ ಮಧ್ಯಾನ್ ರಾತಿಂ ಜಾಗೆ ರಾವೊಂಕ್” ಏಕ್ವರ್ ಮಾತ್ಲೊ ಗರಮ್ ಜಾಲೊ.

“ವಿತ್ತೇ, ಪಿಯೆಂವ್ಕ್ ಉದಕ್ ಜಾಯ್?”

“ಎದೊಳ್‌ಚ್ ಉಟೊನ್ ಪಿಯೆವ್ನ್ ಆಯ್ಲಾಂ. ತುಂ ಗಾಡ್ ನಿದೆಂತ್ ಆಸ್‌ಲ್ಲೆಂಯ್.” ತಕ್ಷಣಾ ಜಾಪ್ ದಿಲಿ.

“ಮ್ಹಾಕಾ ಪುರೊ ಜಾಲ್ಲೆಂ ವಿತ್ತೇ. ಡ್ಯಾರಲ್ ಆಮೆರಿಕಾ ಪಾಂವ್ಚೊ ವೇಳ್ ಜಾಲೊ. ಆಮ್ಕಾಂ ಮಧ್ಯಾನ್ ರಾತ್.”

“ಜೆನ್ನಿ, ತುಂ ನಿದೆ. ದಿಸಾಚ್ಯೊ ಕಾಣಿಯ್ಯೊ ರಾತಿಕ್ ಉಲೊವ್ಚೆಂ ಸಾರ್ಕೆಂ ನ್ಹಯ್.” ಏಕ್ವರಾನ್ ತಾಕಾ ಆರಾಯ್ಲೆಂ.

“ತುಕಾ ಆತಾಂ ಮ್ಹಜಿ ಗರ್ಜ್ ಆಸಾ” ನಾಸಮಾಧಾನೆನ್ ಪೂಣ್ ಮೊಗಾನ್ ಘೊವಾಕ್ ಸಮ್ಜೊವ್ನ್ ವಿಚಾರ್ಲೆಂ

“ಪ್ಲೀಜ್ ಜೆನ್ನಿ, ತುಂ ನಿದೆ ಹಾಂವೆಂ ಮ್ಹಳೆಂ.” ಏಕ್ವರ್ ವಿರಾರಾಯೆನ್ ಖೆಂಕಾರ್ಲೊ.

“ಡಾಲಿಂಗ್, ತುಂ ವಾಯ್ಪ್ ಸಮ್ಜಾನಾಕಾ, ಹಾಂವ್ ತುಜಿ ಖುಶಿ ಆನಿ ಸಂತೊಸ್ ಆಶೆತಾಂ. ದೆಕುನ್ ಸಾಂಗ್ಲೆಂ. ಬರ್ಯಾ ಪತಿಣೆಕ್ ಆಪ್ಲ್ಯಾ ಪತಿಚ್ಯಾ ಖುಶಿ ಖಾತಿರ್ ಏಕ್ ದೇಶ್ ಭಕ್ತ ಸೊಜೆರಾಬರಿ ಸೆವಾ ಕರುಂಕ್ ಸದಾಂ ತಯಾರ್ ಆಸಾಜೆ. ಆಪ್ಣಾಕ್ ಖುಶಿ ನಾ ತರೀ ತುಜೆ ಖಾತಿರ್ ವಿಣೆಂ ಜಾಂವ್ಕ್ ಹಾಂವ್ ಕೆದ್ನಾಂಯ್ ತಯಾರ್ ”

“ಜೆನ್ನಿ ಡಾಲಿಂಗ್, ಹಾಂವ್ ಪತಿ ಜಾಂವ್ಕ್ ಪುರೊ, ಪೂಣ್ ಮನಿಸ್. ಸಮ್ಜೊಣೆಚೊ ಆನಿ ಸಮ್ಜೊಂಚೊ. ತೀಸ್ ವರ್ಸಾಂ ಬಾಯ್ಲೆವಿಣೆಂ ಜಿಯೆಲ್ಲಾ ಮ್ಹಾಕಾ, ಹಿ ರಾತ್ ಬಾಯ್ಲೆಚ್ಯಾ ಬಗ್ಗೆಕ್ ತುಂ ನಾಂಯ್ ಮ್ಹಣ್ ಚಿಂತುನ್ ಪಾಶಾರ್ ಕರುಂಕ್ ಕಷ್ಟ್ ಜಾಂವ್ಚೆ ನಾಂತ್. ತುಂ ಬಗ್ಗೆಕ್ ಆಸ್‌ಲ್ಲೆಂ ಆನಿ ನಿದೆಲ್ಲೆಂ ಮ್ಹಾಕಾ ಸರ್ವಸ್ವ್ ಸೆಕ್ ನಿದೆಚೆಂ ವೊಕಾತ್ ನ್ಹಯ್”

“ಪೂಣ್, ಸಬಾರ್ ಪಾವ್ತಿಂ ತುವೆಂಚ್ ಸಾಂಗ್‌ಲ್ಲೆಂ ಆಸಾ... ಸೆಕ್ ಕೆಲ್ಲ್ಯಾ ಉಪ್ರಾಂತ್ ಬರೀ ನೀದ್ ಯೆತಾ ಮ್ಹಣ್. ತ್ಯಾ ಉಪ್ರಾಂತ್ ಹಾಂವ್ ಕಿತೆಂ ಕರ್ತಾಂ ತೆಂ ತುಕಾ ಖಬರ್ ಆಸಾನಾ.” ಆದ್ಲೊ ಉಗ್ಡಾಸ್ ಕಾಡ್ಲೊ.

“ತೆ ತರ್ನಾಟ್ಟಣಾಚೆ ದೀಸ್ ಜೆನ್ನಿ, ಆತಾಂ ಆಮಿ ನಿವೃತ್ತ್ ಜಿಣಿ ಸಾರ್ತಾಂವ್. ಮೊರ್ನಾ ಪೆಟಿ ಕುಶಿನ್ ಮೆಟಾಂ ಆನಿ ಜಿಣ್ಯೆಕ್ ಆದೇವ್ಲಾಚಿಂ ಸತಾಂ ಆಮಿ ಮಾಂದುಂಕ್ ಜಾಯ್”

“ತಶೆಂ ಮ್ಹಣ್ ಮೊರುಂಕ್ ಜಾಯ್ನಾ ವಿತ್ತೇ. ಆಸ್‌ಲ್ಲಿ ಜಿಣಿ ಬರ್ಯಾ ರಿತಿನ್ ಉಪ್ಯೊಗ್ ಕರುನ್ ಖುಶಿ ಪಾವುಂಕ್ ಶಿಕಾಜೆ.” ಜೆನ್ನಿನ್ ಆದೇಶ್ ದಿಲೊ.

“ವ್ಹಯ್, ಉಗ್ಡಾಸ್ ಆನಿ ಆಸ್ಲೊಗ್ ಮನ್ಯಾಕ್ ಜಾಯ್ತೆಂ ಶಿಕಯ್ತಾತ್ ಆನಿ ಸಮ್ಜಯ್ತಾತ್ ಜೆನ್ನಿ. ತುಂ ನಿದೆ. ರಾತ್ ಮಧ್ಯಾನ್‌ಕ್ ಪಾವೊನ್ ಜೂನ್ ಜಾಲ್ಯಾ.”

“ತುಂ ಕಿತೆಂ ಕರ್ತಾಯ್ ವಿತ್ತೇ?”

“ತೀಸ್ ವರ್ಸಾಂ ಎಕ್ವರ್ಯಾ ಖಿಟ್ಟಾರ್ ತರ್ನಾಟ್ಟಣಾರ್ ಕಷ್ಟುನ್ ಜಬರ್‌ದಸ್ತೆನ್ ನಿದ್ತಾನಾ, ಮ್ಹಾಕಾ ಕೊಣೆಯಿ ಆದೇಶ್ ದಿನಾತ್ಲೆಂ. ಥಕ್‌ಲ್ಲಿ ಕೂಡ್ ವಾ ಥಕೊವ್ನ್ ಕೂಡ್ ನಿಧ್ಡೆಂ ಪ್ರಯತ್ನ್ ಕರ್ತಾಲೊಂ. ಏಕ್ ರಾತ್ ಮನ್ಯಾಕ್ ಕಿತೆಂ ಸರ್ವ್ ಉಗ್ಡಾಸ್

జీవే కర్తాత్ తేం, క్యారలాన్ సర్వ్ లుగ్డాస్ మ్మజీ జీవే కేలే.”

“తశేం తర్ ఆతాం తుం కితేం ఆశేతాయ్? హాంవ్ నాకా”

“తుజీ కుడన్ నాకా, పుణ్ణ్ తుజో సాంగాత్ జాయ్. సాంగాత్ కేద్దాం, కేద్దాం కుడిచి ఆశా, భగ్గూక్ దిశా బద్దితా. ఆమ్మి ప్రాయ్ ఆతాం బర్యా సాంగాత్త్యాం. వోడ్వ్యాం. ఆపాపిం సుకీదాడ్ యేతా.”

“కేస్సి సుకీదాడ్?”

“ఁతర్ ప్రాయ్ంత్ బాయ్ంక్ ‘మనోపాజ్’ వర్వ్ కితేం జాతా తేం జాణాం.”

“దేకున్, తుం మ్మూకా పసంద్ కరినాయ్ విత్తే?” జేస్సి తాప్లెం.

“హాంవేం తశేం మ్మణుంక్ నా. ప్రాయ్ తేకీద్ కుడిచ్యా విత్త్యాంని ‘డ్రాయ్నేస్’ యేంవ్దేం స్వాభావిక్. ఆమ్మ్యా మోగాక్ ఆని సాంగాతాక్ డ్రాయ్నేస్ వా సుకీదాడ్ నా జేస్సి. తుం ఫీకీర్ కరినాకా. ఆమ్మో సాంగాత్ మర్తా పర్యాంత్. తుజ్యాబరి మ్మూకా సమ్మోంవి బాయ్ మేళ్లొ మ్మజీం భాగా” లుగ్గేం లులయ్లొ విక్తేర్.

“విత్తే, తువేం మ్మూకా జీవిత దిల్లెంయ్. హాంవ్ ఏక్ ఆపేక్షినాసాం జల్లొ గజ్జ్ భాయ్ం భుగ్గేం, ఆన్-వాంటిడ్ జ్యేల్, వ్మడిలాం. జీం ఆన్వార్” జేస్సి సింతిమేంతాళ్ జాలేం.

“తేలొ విషయ్ ఆమి లులయ్ంవ్ మ్మణ్ నిజీవ్ కేల్లొ జేస్సి. ఆద్దేం విసర్. కితేం లుణేం ఆసా ఆజ్ తుకా? మోగ్ కర్లొ ఫోంవ్, మాయ్సాసి భుగ్గేం. బిజ్ంక్ జాయ్ పుత్ పయ్యే, హాజ్యా వర్తేం కితేం జాయ్ తుకా?” ఏక్ ఫాడి జేస్సిచి నీద్ ధాంవి ఆని సుడ్మడిత్ జాలేం.

“విత్తే, తుజీ కాలీ సాంగానా మ్మూకా మ్మజీ కాలీ లుగ్డాస్ యేతాలి. మ్మూకా మోగ్ దింవ్దేం సోడ్, జల్మొ దిల్లిం వ్మడిలాం నాసానా సుకీదాడ్ ఆయిల్లి. ఆమ్మి జరిత్తా మన్యాక్ విస్సుంక్ సలీస్ నా విత్తే. హాంవయి మస్త్ మ్మజీస్తకిం అసహాయకతేంత్ కళ్ళొం. మ్మూకాయ్ మ్మజీం భోగ్గాం-ఆశా-ఆకాంక్వ్ ఆసాల్లి. భుగ్గ్యాంక్ తేం కళిత్ నా.” జేస్సిజ్యా దోళ్ళాంని దుకాం భర్లిం ఆని గళ్ళొంజ్.

“జేస్సి, హ్యా రాతిం తువేం సింతిమేంతాళ్ జాంవ్దేం సాకేం న్దయ్. ఆమ్మిం భుగ్గేం వ్మడ్ జాల్యాంత్ ఆని సమ్మోణేచిం జాల్యాంత్, తాంజ్యా లాగిం గజ్జ్ భాయ్లొ సంగ్గి లులొంవ్మో న్దయ్, తుం అనాథ్ మ్మళ్ళొం జాణాంత్ పుణ్ణ్ అనాధాశ్రమాంత్ వాడల్లొం మ్మళ్ళొం నేణాంత్. వ్మడిలాం అవ్మడాంత్ ల్వాన్ పణార్ సర్వ్యాంత్ మ్మణ్ తిం జాణాంత్.

జేస్సి, తుం కాలిజ్ ల్వాన్ కరినాకా. ఆద్దేం లుగ్డాస్ కాడున్ కాంయ్ ఫాయ్లొ నా. తుం సమాధాన్ ఫే, సోస్టిక్ జా. జేం మన్యాజ్యా హాతిం నా, త్యా విశిం మన్యాన్ ఫీకీర్ కర్తేం న్దయ్. తుజో జల్మొ ఏకా ఆంక్వార్ జోడ్వ్యా ధావ్ అనిరిక్తత్ జావ్ లుబ్జాలొ తేం హాంవ్ జాణాం. తాంకా తుజో జల్మొ ఏక్ గిళుంక్ జాయ్త్తి లుండి జాల్లి. తిం బావ్విం తరీ కితేం కర్తలిం? సమాజేంత్ చుకి ఫాడ్తాత్. కుల్ డోన్ డాలింగ్. పాశార్ జాల్లొ.

ಫಾಯ್ಡ್‌ರಹಿತ ಘಡಿಯಾಂಚೊ ಉಗ್ಡಾಸ್ ಕಾಡ್ಲೊ ಕೆದ್ನಾಂಯ್ ನಿಷ್ಪಯೋಜಕ್”
ವಿಕ್ಟರಾನ್ ಭುಜವ್ನ್ ಆರಾಯ್ಲೆಂ.

“ವಿತ್ತೇ, ಹಾಂವ್ ಸಬಾರ್ ಪಾವ್ಲಿಂ ಚಿಂತ್ತಾಂ ಮ್ಹಜ್ಯಾ ಬಾಪಯ್ ವಿಶಿಂ ನ್ಹಯ್
ಆವಯ್‌ವಿಶಿಂ. ತಿಕಾ ಕಶೆಂ ಪುಟಾಲ್‌ಲೆಂ ಮ್ಹಾಕಾ ಆಶ್ಯಾಚ್ಯಾ ಬಾಗ್ಲಾರ್ ಸೊಡ್ನ್ ವಚುಂಕ್?”

“ಜೆನ್ನಿ, ಆಮಿ ಕೊಣಾಯ್ಚಿ ಚೂಕ್ ಸಮ್ಜುಂಕ್ ಜಾಯ್ನಾ. ಪರಿಸ್ಥಿತೆಂತ್ ಆಪ್ಲೆಂಚ್
ಧರ್ಕಾಲ್ ಉಡೊಂವ್ಕ್ ಜಾಯ್ನಾ. ಗಿಳುಂಕ್ ಪಡ್ತಾ. ಪಸಂದ್ ಆಸುಂ ವಾ ನಾ
ಆಸುಂ. ಹಿ ಜಿಣಿ ಕೊಣಾಯ್ಚಿ ಭೊಗ್ಗಿನಾ, ಕೊಣಾಯ್ಚಿ ಸೊಡ್-ದೊಡ್ ಕರಿನಾ. ಭಗ್ಗೆಂ
ಭೊಗುಂಕ್‌ಚ್ ಪಡ್ತಾ. ದುಸೊನ್ ಫಾಯ್ಲೊ ನಾ. ಜಾಂವ್ಕ್ ಪುರೊ ನಿಮಾಣೆ ಘಡ್ಯೆ
ತುಜ್ಯಾ ಬಾಪಯ್ನ್ ಧರೊ ದಿಲ್ಲೊ ಜಾವ್ಯೆತ್. ತಿ ಬಾವ್ಲಿ ಕಿತೆಂ ಕರ್ತಲಿ?” ವಿಕ್ಟರಾನ್
ಸಮಧಾನ್ ಕೆಲೆಂ.

“ತುಂ ಜಾಣಾಂಯ್ ಅಸಲ್ಯಾ ಭುರ್ಗ್ಯಾಂಚಿ ಮಾನಸಿಕತಾ” ಗಂಭೀರಾಯೆನ್ ವಿಚಾರ್ಲೆಂ
ಜೆನ್ನಿನ್.

“.....” ವಿಕ್ಟರಾನ್ ಥಿಂಪಿ ಗಿಳ್ಳಿ.

“ಹಾಂವ್ ವಾಂಚ್ಲೆಂ, ಕ್ರಿಸ್ತಾಂವ್ ಸಿಸ್ವರಾಂಚ್ಯಾ ಹಾತಾಂತ್ ವಾಡೊನ್ ಮ್ಹಾಕಾ
ಜಿವಿತ್ ಮೆಳ್ಳೆಂ.”

“ಹಾಂವ್, ತುಜ್ಯಾ ಮಾನಸಿಕತೆಕ್ ಮೆಚ್ಚಾಲ್ಲೊ ಆನಿ ಪಿಸ್ವಾಲ್ಲೊಂ. ತುವೆಂ ಸರ್ವ್
ಗಜಾಲಿ ಸತಾಚಿ ಬುನ್ಯಾದ್ ಜಾವ್ನ್ ಮ್ಹಜಿ ಇಶ್ಟಾಗತ್ ಸುರು ಕೆಲ್ಲಿ. ತುಕಾ ತುಜೆರ್
ನಿಯಂತ್ರಣ್ ಆಸ್‌ಲ್ಲೆಂ. ತುಂ ಏಕ್ ಧೀರ್ ಆನಿ ಸಮರ್ಥಿವಂತ್ ಸ್ತ್ರೀ ತೆಂ ತುವೆಂ
ರುಜು ಕೆಲೆಂಯ್.”

“ತೆಂ ಆಮ್ಕಾಂ ಸಿಸ್ವರಾಂನಿ ಶಿಕಯಿಲ್ಲೆಂ. ಆಮಿ ವ್ಹಡಿಲಾಂ ನಾತ್‌ಲ್ಲಿಂ ಭುರ್ಗಿಂ
ನ್ಹಯ್ ವ್ಹಡಿಲಾಂನಿ ಸಾಂಡ್‌ಲ್ಲಿಂ ಭುರ್ಗಿಂ. ವ್ಹಡಿಲಾಂಚ್ಯಾ ಕಾಂತಾಚ್ಯಾಚಿಂ ಭುರ್ಗಿಂ
ನ್ಹಯ್ ದೆವಾಕ್ ಮೆಚ್ಚಾಲ್ಲಿಂ ಭುರ್ಗಿಂ” ಜೆನ್ನಿ ಉಸ್ಕಾರ್ನ್ ಉಸ್ಕಾರ್ನ್ ಸಾಂಗಾಲಾಗ್ಲೆಂ.

“ಜೆನ್ನಿ, ಪ್ಲೀಜ್... ತಶೆಂ ಮ್ಹಣಾನಾಕಾ. ವ್ಹಡಿಲಾಂ ಎಕಾ ಮನ್ಶಾಕ್ ಸಂಸಾರಾಕ್
ಯೆಂವ್ಕ್ ನೀಬ್, ತುಕಾ ಮೆಳ್ಳಾತ್ಲೆಂ ಸುಖ್-ಸಂತೊಸ್, ತುಜ್ಯಾ ಭುರ್ಗ್ಯಾಂಕ್ ದಿಲೆಂಯ್,
ತುಜೆ ಕಷ್ಟ್ ಆನಿ ಭೊಗ್ಲಾಂ ಆಪ್ಣಾಸ್ತಕಿಂ ಆಟೊವ್ನ್, ತ್ಯಾಗ್ ಕರುನ್ ಬರೆಂ ಕುಟ್ಮಾ
ಜಿವಿತ್ ಸರ್ವಾಂಕ್ ಫಾವೊ ಕೆಲೆಂಯ್. ದೆವಾಕ್ ಆರ್ಗಾಂ ದಿಂವ್ಕ್ ಫಾವೊ. ತುಜ್ಯಾ
ಧಯ್ತಾ ವಿಶಿಂ ಜಾಯ್ತಾಂನಿ, ಜಾಯ್ತೆಂ ಶಿಕೊಂಕ್ ಆಸಾ ಜೆನ್ನಿ.” ವಿಕ್ಟರಾನ್ ಧಯ್ತ್
ದಿಲೆಂ.

“ಹ್ಯಾ ಮಧ್ಯಾಂನಿ ರಾಶಿಂ ಶಿಕೊಂಕ್ ಆಪಯ್ನಾಕಾ. ಹಾಂವ್ ಥಕ್ಲ್ಯಾ” ದುಕಾಂತ್ಯಾಯಿ
ತಮಾಸೊ ಕೆಲೊ ಜೆನ್ನಿನ್.

“ಹ್ಲ ಹ್ಲ ಹ್ಲ. ತುಂ ಏಕ್ ಆಸ್ಯಾಂತ್ ಸೊಡ್‌ಲ್ಲೆಂ ಅನಾಥ್ ಭುರ್ಗಿಂ, ಆಪೇಕ್ಷಿನಾಸ್ತಾಂ
ಕಾಜಾರಾ ಆದಿಂ ಜಲ್ಮೆಲ್ಲೆಂ ಭುರ್ಗಿಂ ಮ್ಹಳ್ಯಾರ್ ಭುರ್ಗಿಂ ಖಂಡಿತ್ ಆತಾಂ ಪಾತ್ಯೆಂವ್ಚಿ
ನಾಂತ್ ಜೆನ್ನಿ”

“ಜಿಯೆಂವ್ಕ್ ಮರ್ತಾ ಪರ್ಯಾಂತ್ ಸರ್ವಾಂಕ್ ಆಸಾ ವಿತ್ತೆ. ಕೊಣಾಚ್ಯಾ ನಶಿಬಾಂತ್
ಕಿತೆಂ ಬರಯ್ಲಾಂ ತೆಂ ದೇವ್ ಎಕ್ಲೊ ಜಾಣಾಂ. ಮ್ಹಾಕಾ ದೆವಾನ್‌ಚ್ ತುಕಾ ಫಾವೊ
ಕೆಲೆಂ. ಮ್ಹಜ್ಯಾ ಜಿವಿತಾಂತ್ ತುಕಾ ಧಾಡ್ಲೆಂ. ಆತಾಂ ಸಮ್ಜಾತಾ ಜಲ್ಮೆ ದಿಲ್ಲ್ಯಾಂಚ್ಯಾಕೀ,
ಆಮ್ಚೊ ಜಲ್ಮೆ ಪ್ರಮುಖ್” ಜೆನ್ನಿನ್ ಕಾಳ್ಜಾಂ ಥಾವ್ನ್ ಕಿತೆಂಗೀ ಚಿಂತುನ್ ಮ್ಹಳೆಂ.

“ತುಜ್ಯಾ ಭುರ್ಗ್ಯಾಂಕ್ ತಶೆಂ ಶಿಕೊಂವ್ಚೆಂ ಚೂಕ್. ತುಜ್ಯಾ ಪರಿಸ್ಥಿತೆಂತ್ ಮಾತ್

ಸಮಾ” ವಿಕ್ಟರಾನ್ ಸುಚಾಯ್ಲೆಂ.

“ವ್ಹಡಿಲಾಂ ಆಪ್ಲೆ ಕಾಯ್ಲೆ ಸಾಕ್ಯಾನ್ ಕರುಂಕ್ ಸಕಾನಾಂತ್ ತರ್ ತಿಂ ಭುರ್ಗ್ಯಾಂಚ್ಯಾ ವಾಂಟ್ಕಾಕ್ ‘ದೇವ್’ ಜಾಯ್ನಾಂತ್. ಆಪ್ಲೆ ಕಾಯ್ಲೆ ಜಾಣಾಂ ಜಾಂವ್ಚೆಂ ಗರ್ಜೆಚೆಂ. ಆನಿ ಹಾಂವ್ ಜಾಣಾಂ ಜಾಲ್ಲೆಂ”

“ಸೊಡ್ ತಿ ಗಜಾಲ್ ಜೆನ್ನಿ. ಹಾಂವ್ ಮ್ಹಜಿ ಜಿಣಿ ನಿಯಾಳ್ತಾನಾ, ತುವೆಂ ಮ್ಹಾಕಾ, ತುಜ್ಯಾ ಜಿಣ್ಯೆ ದ್ವಾರಿಂ ಸರ್ವ್ ವಿಸ್ತೊಂವ್ಚ್ಯಾಬರಿ ಕೆಲೆಂಯ್. ಹುಂ” ನಾಕ್ ಪುಂಕ್ಲೆಂ.

“ಮ್ಹಾಕಾ ಆಜೂನ್ ಉಗ್ಡಾಸ್ ಆಸಾ ವಿತ್ತೇ, ತುವೆಂ ವಿಚಾರ್ಲೆಂ ಪಯ್ಲೆಂ ಸವಾಲ್.”

“ಪಯ್ಲೆಂ ಸವಾಲ್ ತೀನ್ ಧಾಕ್ಟಾ ಆದ್ಲೆಂ? ಮ್ಹಾಕಾ ಕ್ಯಾರಲಾನ್ ವೊಡೊಲ್ ವಿಚಾರ್ಲೆಂ ಸವಾಲಾಂ ಉಗ್ಡಾಸ್ ನಾ ಜೆನ್ನಿ. ಸತ್ ಸಾಂಗ್ತಾಂ ತುಕಾ.” ಸುಚಾವೆಂ ಸಾಂಗ್ಲೆಂ ವಿಕ್ಟರಾನ್.

“ಜಿ ಸವಾಲಾಂ ಜಿಣಿ ಭರ್ ಧೊಸ್ತಿಂ ಮನ್ಯಾಕ್ ವಿಸ್ತುಂಕ್ ಜಾಯ್ನಾಂತ್ ವಿತ್ತೇ. ತ್ಯಾ ಸವಾಲಾಂಕ್ ಜಾಪಿಯ್ ಆಸಾನಾಂತ್”

“ಮತ್ಲೆಬ್?” ವಿಕ್ಟರಾನ್ ವಿಚಾರ್ಲೆಂ

“ಮತ್ಲೆಬ್ ಸಾದೊ. ದಿಸಾನಾತ್‌ಲ್ಲೊ ದೇವ್ ಆನಿ ಜಲ್ಮತಾನಾ ಆಸಾನಾತ್‌ಲ್ಲೆಂ ವ್ಹಡಿಲಾಂ.”

“...” ವಿಕ್ಟರ್ ಉಲಯ್ಲೊ ನಾ.

“ತುವೆಂ ವಿಚಾರ್ಲೆಂ ಪಯ್ಲೆಂ ಸವಾಲ್... ತುಜಿಂ ವ್ಹಡಿಲಾಂ ಕೋಣ್ ಆನಿ ಖಂಯ್ ಆಸಾತ್? ವ್ಹಯ್ ಮೂ”

“ವ್ಹಯ್” ಥಿಂಪಿ ಗಿಳುನ್ ವೊಪ್ಪಾಲೊ ವಿಕ್ಟರ್.

“ಹಾಂವೆಂ ದಿಲ್ಲಿ ಜಾಪ್ ಕಿತೆಂ? ಮ್ಹಾಕಾ ವ್ಹಡಿಲಾಂ ನಾಂತ್. ಜಲ್ಮಾ ಥಾವ್ನ್? ತಾಕಾ ತುವೆಂ ವಿಚಾರ್ಲೆಂಯ್ ಸರ್ಲಿಂ ವಾ ಕಿತೆಂ ಜಾಲೆಂ? ತಾಕಾ ಹಾಂವೆಂ ತುಕಾ ಸಾಂಗ್ಲೆಂ...” ಜೆನ್ನಿನ್ ಲಾಂಬಾಯ್ಲೆಂ.

“ಬಂಧ್ ಕರ್. ಹಾಂವ್ ಜಾಣಾಂ ತುವೆಂ ದಿಲ್ಲಿ ಜಾಪ್. ತುಂ ಏಕ್ ಆನ್‌ಎಕ್ಸ್‌ಪೆಕ್ಟೆಡ್ (Unexpected) ಆಪ್ಲಿತ್ ಜಾಲ್ಲೆಂ ಭುರ್ಗೆಂ ಜಾವ್ನ್ ಜಲ್ಮಲ್ಯಾನ್ ವ್ಹಡಿಲಾಂನಿ ತುಕಾ ಅನಾಥ್ ಆಶ್ಯಾಂಚ್ಯಾ ಬಾಗ್ಲಾರ್ ಸೊಡ್ಲೆಂ ಆನಿ ತುಂ ಅನಾಥಾಶ್ರಮಾಂತ್ ವಾಡ್ಲೆಂಯ್. ತೆದ್ನಾಂ ಹಾಂವೆಂ ಕಿತೆಂ ಸಾಂಗ್ಲೆಂ?” ವಿಕ್ಟರಾನ್ ವಿಚಾರ್ಲೆಂ.

“ಬರೆಂ, ಮ್ಹಾಕಾ ಉಗ್ಡಾಸ್ ಆಸಾ. ತುವೆಂ ಮ್ಹಳೆಂಯ್... ಮ್ಹಾಕಾ ವ್ಹಡಿಲಾಂ ಆಸುನೆಯಿ ಫಾಯ್ಲೊ ನಾ. ಹಾಂವ್ ಏಕ್ ಆನ್-ವಾಂಟೆಡ್ (Unwanted) ಭುರ್ಗೊ ವ್ಹಯ್‌ಮೂ?” ಜೆನ್ನಿನ್ ದಾಂಬುನ್ ಸಾಂಗ್ಲೆಂ.

ವಿಕ್ಟರಾಚಿ ತಕ್ಲಿ ಆನಿಕೀ ಗಿರ್ಗಿರ್ಲಿ.

“ಜೆನ್ನಿ, ಮ್ಹಾಕಾ ನೀಡ್ ಯೆಂವ್ಕ್ ಸುರು ಜಾಲಿ. ಆಮಿ ನಿದ್ಯಾಂ.” ವಿಕ್ಟರಾನ್ ಜೆನ್ನಿಕ್ ಗಾಂಡ್ ಕರುನ್, ವೊಣೊದೆಕ್ ತೊಂಡ್ ಕರುಂಕ್ ನಿದ್ಚೆಂ ಪ್ರಯತ್ನ್ ಕೆಲೆಂ.

“ಹಾಂವ್ ಜಾಣಾಂ ವಿತ್ತೇ, ಮನಿಸ್ ಆಪ್ಲೆಂ ಕೆಲ್ಲೆಂ ಕರ್ಮ್ ಆನಿ ಆಡ್ಲೊಕ್ ಉಗ್ಡಾಸ್ ಕೆದ್ನಾಂಯ್ ಆಯ್ಕುಂಕ್ ಖುಶಿ ವರಿನಾ. ಬರೆಂ ಬರಿ ರಾತ್ ಮಾಗ್ತಾಂ. ನಿದ್ಯಾಂ” ಜೆನ್ನಿನ್ ವೋಲ್ ಪಾಂಗುರ್ಲಿ.

ವಿಕ್ಟರಾಕ್ ತುರಂತ್ ನೀಡ್ ಆಯ್ಲಿ ನಾ. ಪರತ್ ಜಿಣಿಯೆಚಿ ಕಾಣಿ ಉಗ್ಡಾಸಾಕ್ ಆಯ್ಲಿ. ತಿ ಫುಟಾನ್ ಕ್ಯಾರಲಾಕ್ ಸಾಂಗುಂಕ್ ಆಶೆತಾಲೊ ವಿಕ್ಟರ್.

ಅವಸ್ಥೆ : 10

ದಾದ್ಲ್ಯಾನ್ ಶೆಂಬೊರ್ ಉತ್ರಾಂನಿ ಸಾಂಗ್ಲೆಂ, ಸ್ತ್ರೀಯೆಕ್ ಎಕಾ ನದ್ರೆನ್ ಸಾಂಗುಂಕ್ ಜಾತಾ ತೆಂ ಸತ್. ಕೆದ್ನಾಂ ಎಕಾ ಸ್ತ್ರೀಯೆನ್ ಶೆಂಬೊರ್ ಉತ್ರಾಂನಿ ಭಾಸುನ್ ಕಿತೆಂಗೀ ರಚುಂಕ್ ಪಳೆಂವ್ಚೆಂ, ದಾದ್ಲ್ಯಾನ್ ಎಕಾ ತಿರಸ್ಕಾರಾನ್ ಕಾಡ್ನ್ ಉಡೊವ್ಚೆತ್.

ಆನ್ವವಾನ್ ಜೊಡ್ಲೆಂ ಸತ್, ಖಿಂಚ್ಯಾಯ್ ಮ್ಹಾ ವ್ಯಕ್ತಿಚ್ಯಾ ಪ್ರವಚನಾಂತ್ ಜೊಡ್ಲ್ಯಾ ಸತಾಚ್ಯಾಕೀ ಊಂಚ್ ಆಸ್ತಾ. ಆಪ್ಣಾಕ್ ಲಾಗ್ತೆಂ ತಣ್ ಸುಂದರ್ ಪಾಚ್ಚೆಂ ದಿಸ್ತಾಕೀ ಚಡ್, ಪಯ್ಲೆಂ ತಣ್ ಚಡ್ ಪಾಚ್ಚೆಂ ದಿಸ್ತಾ.

ಆಪ್ಲ್ಯಾ ಭುರ್ಗ್ಯಾಪಣಾಚ್ಯಾ ಸಾಂಗಾತಿ /ಸಾಂಗಾತಿಣ್ ಕೆದ್ನಾಂಯ್ ಊಂಚ್ ಮ್ಹಣ್ ಮಾಂದುಂಕ್ ಕಷ್ಟ್ ಜಾತಾತ್. ಇಶ್ಟಾಗತೆಂತ್ ಪಾತ್ಯೆಣಿ ಆನಿ ಕಮಿಟ್‌ಮೆಂಟ್ ಚಡ್ ಗರ್ಜೆಂ.

ಬೊನವೆಂಚರ್ ಬ್ರಾಗಾಂಜಾನ್ ದೇಡ್ ಮ್ಹಯ್ಯಾಭಿತರ್ ಪಾಟಿಂ ಬೊಂಬಯ್ ಪಾವಾಜೆ ಆಸ್‌ಲ್ಲೆಂ.

ತ್ಯಾ ಇಡ್ಯಾಂತ್ ಲಾದ್ರಾಮಾಚ್ಯಾ ಚಿಟಿನ್ ಬೊನಾಕ್ ಜಾಗಿಯೆಲ್ಲೆಂ “ವೆಳಾರ್ ಪಾಟಿಂ ಬೊಂಬಯ್ ಪಾವಾನಾ ತರ್ ಕಾಮ್ ರಾಕ್ಚೆಂ ನಾ”.

ಬೊನಾ ಜವಾಬ್ದಾರೆಚೊ ದಾದ್ಲೊ. ತಾಣೆಂ ವೆಳಾರ್ ಸರ್ವ್ ಬಂದೋಬಸ್ತ್ ಪಾಟಿಂ ಬೊಂಬಯ್ ವೆಚ್ಯಾ ಖಾತಿರ್ ಕೆಲ್ಲಿ.

ತ್ಯಾಚೆ ಮಾಂಡಾವಳೆಂತ್ ತೊ ಕುಟ್ಮಾಕ್ ಆದೇವ್ನ್ ಕರುನ್ ಬೊಂಬಯ್ ಭಾಯ್ರ್ ಸರ್‌ಲ್ಲೊ.

ಬೊಂಬಯ್ ಸ್ಪೇಶನಾಕ್ ಮುಕಾರ್ ಲಾದ್ರಾಮ್ ಆಯಿಲ್ಲೊ.

ಗಾಂವಾ ಥಾವ್ನ್ ಪೊಣ್ಣಾಚೆ ಹಾಪೊಳ್, ತಿಳಾಚೆ ಲಾಡು ಆನಿ ಕಾಮ್ಚಿಚ್ಯೊ ಚಾಕ್ಲೊ ಲಾದ್ರಾಮಾ ಖಾತಿರ್ ಹಾಡ್‌ಲ್ಲೊ.

ತ್ಯಾ ರಾತಿಂ, ಕುಡಾಂತ್ ಧಾ ವೊರಾರ್ ದಿವೊ ಪಾಲ್ವೊಂವ್ಚೊ ಕಾಯ್ದೊ ಆಸ್‌ಲ್ಲ್ಯಾನ್ ಭಾಯ್ರ್ ಬಸುನ್ ದೊಗಾಂಯ್ನಿ ಗಜಾಲಿ ಕೆಲ್ಯೊ.

“ಹಾಂವ್ ಜಾಣಾಂ ಹೆ ಪಾವ್ಲಿಂ...” ಲಾದ್ರಾಮಾನ್ ಹಾಸುನ್ ಲಾಂಬಾಯ್ಲೆಂ.

“ಲಾದ್ರಾಮ್... ಖಂಡಿತ್ ”ಚೆಡುಂ” ಜಾತಲೆಂ” ಉತ್ರಾಂ ಕಾತರ್ನ್ ಬೊನಾ ಮ್ಹಣಾಲೊ.

“ಕಶೆಂ ತಿತ್ಲ್ಯಾ ಗ್ಯಾರೆಂಟಿಚೆರ್ ಸಾಂಗ್ತಾಯ್ ತುಂ?” ಲಾದ್ರಾಮಾನ್ ದುಬಾವಾನ್ ವಿಚಾರ್ಲೆಂ.

“ತಾಕಾಯ್ ಕಾರಣಾಂ ಆಸಾತ್” ಬೊನಾನ್ ಎಕ್ದಮ್ ಆತ್ಮವಿಶ್ವಾಸಾನ್ ಸಾಂಗ್ಲೆಂ.

“ಕಸಲಿಂ ತಿಂ? ಪೊಟಾಂತ್ ಜಲ್ಮೊಂವ್ಚ್ಯಾ ಭುರ್ಗ್ಯಾಕ್ ಕಳಿತ್ ಆಸಾ?” ಲಾದ್ರಾಮಾನ್ ಚಿಡಾಯ್ಲೆಂ.

“ಮೂಣ್, ಪೊಟಾಂತ್ ಕಿರ್ಲೊಂವ್ಕ್ ಘಾಲ್ಚ್ಯಾ ದೆವಾಕ್ ಕಳಿತ್ ಆಸಾ”

“ದೇವ್, ತುಕಾ ಸಪ್ಲಾಂತ್ ಮೆಳುಂಕ್ ಆಯಿಲ್ಲೊ?”

“ನಾ. ತಶೆಂ ನ್ಹಯ್”

“ತಶೆಂ ತರ್ ದೇವ್ ತುಜ್ಯಾಬರಿ ಸುಟಿಯೆರ್ ಗೆಲಾ ಆಸ್ತಲೊ. ತಾಕಾಯ್ ಲೊಕಾಚೆಂ ಆಯ್ಕುನ್ ಪುರೊ ಜಾಲಾಂ ಆಸ್ತಲೆಂ. ತಾಕಾಯ್ ರೆಸ್ಪ್ ನಾಕಾ? ದೆಕುನ್ ತುಕಾ ಚೆಡೆ ಜಾತಾತ್. ದೇವ್ ಸುಟಿಯೆರ್ ವೆತಾನಾ, ತುಂ ವಿನಂತಿ ದಾಡ್ತಾಯ್, ದೆಕುನ್ ಸಲ್ವತಾಯ್” ಆನಿಕೀ ಕೊಲಾಯ್ಲೆಂ ಲಾದ್ರಾಮಾನ್.

“ತೆಂ ಕಶೆಂ ಜಾಂವ್ಚೆಂ? ಆಮಿ ದೊಗಾಂಯ್ ಕಾರ್ಕ್‌ಳ್ ವಚುನ್ ಮಾಗ್ಲಾಂ, ಸಾಂ ಆಂತೊನಿ ಕಡೆ ಮಾಗ್ಲಾಂ. ಫಾ ಆಗ್ಗೆಲಾ ಕಡೆಯ್ ವಿನಂತಿ ಕೆಲ್ಯಾ” ಸತ್ತ್ಯಾನ್ ಸಾಂಗಾಲಾಗ್ಲೊ ಬೊನಾ.

“ಕಿತ್ಯಾಕ್?” ದೆವಾಲಾಗಿಂ ಮಾಗ್ಲ್ಯಾಂತ್ ಭರ್ವಸೊ ನಾತ್‌ಲ್ಲೊಗೀ ಕಿತೆಂ?”

“ದೇವ್ ಫಾತ್ರಾಂತೀ ಆಸಾ, ಮಾಟ್ಯಾಂತ್ಯಾಯಿ ಆಸಾ ಮ್ಹಣ್ತಾತ್. ಜಾಯ್ತಿಂ ಮಾಂಡ್-ಕುರ್ಪಾಣ್ ಮ್ಹಣುನ್ ಸರ್ಗಾಕ್ ಪಾವ್ಲ್ಯಾಂತ್. ಒಟ್ರಾಶಿ ಮ್ಹಜೆಂ ಮಾಗ್ಲೆಂಯ್ ದೆವಾಕಡೆ ಪಾಂವ್ಚ್ಯಾ ಖಾತಿರ್, ಕೊಣಾಯ್ ಲಾಗಿಂ ಮಾಗ್ಲ್ಯಾರ್ ಚೂಕ್ ಜಾಯ್ನಾ ಲಾದ್ರಾಮಾ. ಆಮ್ಕಾಂ ದೊಗಾಂಯ್ಕಿ ಹೆ ಪಾವ್ಟಿಂ ‘ಚೆಡುಂ’ ಜಾಯ್”

“ಕಿತ್ಯಾಕ್? ಹೆ ಪಾವ್ಟಿ ದೊಗಾಂಯ್ಕೀ?” ಲಾದ್ರಾಮಾನ್ ಆತುರಾಯೆನ್ ಸವಾಲ್ ಕೆಲೆಂ.

“ಮ್ಹಳ್ಯಾರ್, ತೇಗೀ ಚೆಡೆ ಪೊಕ್ರಿ ಸಂಯ್ಬಾಚೆ. ಆವಯ್ಕ್ ಕುಮಕ್ ಕರಿನಾಂತ್. ಸಾಂಗ್‌ಲೆಂ ಆಯ್ಕುನಾಂತ್, ಎಕಾ ಜಾಗ್ಯಾರ್ ರಾವಾನಾಂತ್, ಖೆಲ್ಲ್ಯಾ ತಿಲ್ಲೆಂ ಪಾವಾನಾ, ದಿಲ್ಲ್ಯಾ ತಿಲ್ಲೆಂ ಪಾವಾನಾ. ಕಿತೆಂ ಕರ್ತಲೆಂ ಬಾವ್ಡೆಂ ಮಾಚ್ಚು? ತೆಂ ಧಕ್ಲಾಂ. ಆಪ್ಣಾಕ್ ಫಕತ್ ‘ಚೆಡುಂ’ಚ್ ಕುಮಕ್ ಕರುಂಕ್ ಸಕ್ತಾ ಮ್ಹಣ್ತಾ. ಹಾಂವ್ ಕಿತೆಂ ಕರುಂ?”

“ಕರ್ಚೆಂ ಕರುನ್ ಜಾಲಾಂ, ಆತಾಂ ಫಲಿತಾಂತ್ ರಾಕುನ್ ರಾವ್ಯಾಂ” ಲಾದ್ರಾಮ್ ಆಪಧಯ್ನಾನ್ ಉಲಯ್ಲೊ.

“ತುಕಾ ಕಶೆಂ ಭೊಗ್ತಾ ಲಾದ್ರಾಮಾ?”

“ಮ್ಹಾಕಾ ಭೊಗ್ಚೆಂ ಜಾತಾ ಮ್ಹಣುಂಕ್ ಜಾಯ್ನಾ ಬೊನಾ. ತುವೆಂ ಖಿಂಚ್ಯಾಯ್ ಭುರ್ಗ್ಯಾಚ್ಯಾ ಯೆಣ್ಯಾಕ್ ತಯಾರ್ ಆಸಾಚೆ. ಜರ್ ಚೆಡೊ ಜಾಲಾರ್ ತುಮಿ ತಾಕಾ ಕಾಂಟಾಳೊ ದಾಕಯ್ತಲ್ಯಾತ್ ಆನಿ ಹ್ಯಾ ವರ್ವಿಂ ತಾಚ್ಯಾ ಜಿವಿತಾಂತ್ ‘ಸುಕಿದಾಡ್’ ಯೆತಲಿ. ತಾಚಿ ಕಿತೆಂ ಚೂಕ್ ಆಸಾ ಮ್ಹಣ್? ಬೆಜಾರಾಯ್, ಖಿಂಚ್ಯಾಯ್ ಸಂದಿಗ್ಡ್ ಪರಿಸ್ಥಿತೆಂತ್ ಪರಿಹಾರ್ ದೀನಾ, ಮುಖಾರ್ ಕಿತೆಂ? ಮ್ಹಣ್ ಚಿಂತುನ್ ಪರಿಹಾರ್ ಸೊದಿಚೆ.” ನಿರಾಶೆಂತ್ ಧಯ್ ಭರ್ಚೆಂ ಪ್ರಯತ್ನ್ ಕೆಲೆಂ ಲಾದ್ರಾಮಾನ್.

“ತಾಚೊ ಮತ್ಲೆಚ್?”

“ಕೊಂದ ಪಾಪ, ತಿಂದು ಪರಿಹಾರ”

“ಚೆಡುಂ?”

“ಟೆ ಟೆ ಟೆ” ಲಾದ್ರಾಮಾನ್ ಆಪ್ಲೆಂ ಹೆಬ್ಬೆಟ್ಟು ಘುಂವ್ಡಾಯ್ಲೆಂ. ‘ಸಾಧ್ಯ್ ನಾ’ ಮ್ಹಳ್ಳೊ ಹಿಶಾರೊ ಜಾವ್ನ್.

“ಹಾಂವೆಂ ಪರತ್ ಪ್ರಯತ್ನ್ ಕರಿಚೆ ಮ್ಹಣ್ಣೆಂಗೆ ತುವೆಂ?” ಮಾತ್ಯಾ ರಾಗಾನ್ ಆನಿ ಬೆಜಾರಾಯೆನ್ ಸಾಂಗಾಲಾಗ್ಲೊ ಬೊನಾ.

“ಹಾಂವೆಂ ಸಾಂಗ್ಲ್ಯಾಂತ್ ಕಿತೆಂ ಉರ್ಲಾಂ ಆನಿ ಪುರ್ಲಾಂ. ತುಂ ಚೆಡುಂ ಜಾಯ್

ಮುಳ್ಳೆಂ ಹಟ್ ಸೊಡಿನಾಂಯ್. ನಾ ತರ್ ದಾಕ್ತೆರಾನ್ ಸಾಂಗುನ್ ಆಸ್ವತ್ತೆಂತ್ ಕಿತೆಂ ತರಿ ಬಂದಬಸ್ತ್ ಕರುಂಕ್ ನಜೊ ಆಸ್ಲಿಗೀ ತುಕಾ? ಫಾಲ್ಯಾಂ ಸಕಾಳಿಂ ಮಾಚ್ಚುಚ್ಯಾ ಭಲಾಯ್ಕೆಕ್, ತಾಕಾ ಕಿತೆಂಯ್ ಜಾಲೆಂ ತರ್ ಕೊಣೆಂ ಪಳಂವ್ಚೆಂ? ತುಜ್ಯಾ ಬಾಪಯ್ಕ್ ಸಾಲ್ವಾದೊರಾಕ್ ಆನಿ ತುಜ್ಯಾ ತೆಗಾಂ ಚಿಕ್ಕ್ಯಾ ಭುರ್ಗ್ಯಾಂಚಿ ಗತ್ ಕಿತೆಂ? ಬಾಪಯ್ನ್ ಕರ್ನ್ ದವರ್ಲಿ ಆಸ್ತ್- ಬದಿಕ್ ಕಿತೆಂಚ್ ನಾ. ಭುರ್ಗಿಂ ದಾದೊಸ್ಕಾಯ್ ಮಾಂದ್ತಾ. ತಶೆಂ ಭುರ್ಗಿಂ ಆಮ್ಕಾಂ ಜಾಯ್ ಜಾಲ್ಯಾಬರಿ ಜಲ್ಯಾವ್ನ್ ಫಾಲ್ಚೆಂ ಭೆಕೂಫ್‌ಪಣ್. ತುವೆಂ ಚಿಂತಿಜೆ ಬೊನಾ. ಬರ್ಯಾನ್ ಚಿಂತಿಜೆ ” ಲಾದ್ರಾಮಾನ್ ದಾಂಬುನ್ ಸಾಂಗ್ಲೆಂ.

“ಸಮಾ...” ಚಡಿತ್ ಉಲಯ್ಲೊ ನಾ ಬೊನಾ.

ತಾಣೆಂ ಚಿಂತುಂಕ್ ಸುರು ಕೆಲೆಂ.

ಜಶೆಂ, ರೀಣ್ ಕಾಣ್ಗೆಲ್ಲೊ ಮನಿಸ್ ಖಿಂಚ್ಯಾಯ್ ಎಕಾ ದೀಸ್ ವಿಶ್ರಾಂತ್ ಘೆಂವ್ಚ್ಯಾ ಸಕ್ತಾ ಪೂಣ್ ತಾಣೆಂ ಕಾಡ್ಲಲ್ಯಾ ರಿಣಾಚಿ ವಾಡ್ ಕೆದಿಂಚ್ ವಿಶ್ರಾಂತ್ ಘೆನಾ. ದೀಸ್ ಆನಿ ರಾತ್ ಚಡುನ್‌ಚ್ ಆಸ್ತಾ.

ಮಾಚ್ಚುಚ್ಯಾ ಫೊಟಾಂತ್ ಗರ್ಭ್ ವಾಡೊಂಕ್ ಸುರು ಜಾಲ್ಯೊ. ಏಕ್ ನವಿ ಉಮೆದ್ ತಾಂಚ್ಯಾ ಥಂಯ್ ಆಸಾ ಜಾಲ್ಲಿ. ತಿ ಖಬರ್ ಮಾಚ್ಚುನ್ ಮ್ಹಯ್ಚ್ಯಾ ಭಿತರ್ ಚಿಟಿಚೆರ್ ಕಳಯಿಲ್ಲಿ. ಕಿತ್ತಿಂ ಜಾತಾ ತಿತ್ಲೊ ಆಂಗೊವ್ಲೊ, ಮಾಗ್ಲಿಂ, ನೊವನಾಂ ಕೆಲ್ಲಿಂ.

ಸೆಜಾಚಿಂ, ವಾಡ್ಯಾಂತ್ಲಿಂ ಆನಿ ಸಯ್ತಿ-ಧಯ್ತಿಂಯ್ ತುಮ್ಕಾಂ ‘ಚಿಡುಂ’ ಕರುಂಕ್ ಕಳಾನಾ ಮ್ಹಣ್ ತಮಾಶೆ ಕರ್ತಾಲಿಂ.

ಭುರ್ಗ್ಯಾಂಕೀ ಏಕ್ ಚಿಡುಂ ‘ಬೇಬಿ’ ಯೆತಾ ಮ್ಹಣ್ ಪಯ್ಲೆಂಚ್ ಏಕ್ ವಾತಾವರಣ್ ಆಸಾ ಕೆಲ್ಲೆಂ.

ಬೊನಾಕ್ ದೆವಾ ದಯೆನ್ ತೀನ್ ಸ್ವಾರಾಂಚ್ಯಾ ನವ್ಯಾ ಹೊಟ್ಲಾಂತ್ ನವೆಂ ಕಾಮ್ ಮೆಳ್‌ಲೆಂ.

ಜಿವಾನ್ ಅಖಂಡ್ ಆಸುನ್, ಪಳೆಂವ್ಚಿ ಬರ್ಯಾ ಲಕ್ಷಣಾಚೊ ದಿಸ್ತಾಲೊ. ಮಾಚ್ಚುಕ್ ಬಾಂಟ್ಲೆರಾಕ್ ಆನಿಕೀ ತೀನ್ ಮ್ಹಯ್ಚೆ ಆಸ್ತಾನಾ, ನವ್ಯಾ ಕಾಮಾ ವರ್ವಿಂ ಚಡಿಕ್ ಪಯ್ಲೆ ಮೆಳುಂಕ್ ಲಾಗ್ಲೆ.

ದೀಸ್ ಆನಿ ರಾತ್, ಪ್ಹಡ್ಲ್ಯಾ ಹೊಟ್ಲಾಂನಿ ಮಸ್ತ್ ಮ್ಹಿನತ್ ಕರ್ಚಿ ಪಡ್ತಾ. ತಾಕಾ ಏಕ್‌ಚ್ ಭರ್ವಸೊ ಆಸ್ಲೊ, ‘ದೇವ್ ಹೆ ಪಾವ್ಲಿಂ ಚಿಡುಂ ಭುರ್ಗಿಂ ದಿತಲೊ’ ಮ್ಹಣ್.

ಮನ್ಯಾನ್ ಚಿಂತ್ಲೆಂ ಏಕ್ ತರ್, ದೆವಾಚಿ ಮಾಂಡಾವಳ್ ದುಸ್ಸಿಚ್ ಆಸ್ತಾ. ಮಾಚ್ಚುನ್ ನೋವ್ ಮ್ಹಯ್ಚ್ಯಾಂನಿ ಏಕ್ ಸುಡ್ಪಡಿತ್-ಪುಡ್ಪಡಿತ್ ಚಿರ್ಪ್ಯಾ ಭುರ್ಗ್ಯಾಕ್ ಜಲ್ಮೆ ದಿಲೊ. ಸಾವೊ ತರೀ ಲಕ್ಷಣಾಚೊ ದಿಸ್ತಾಲೊ.

ಕೊಣಾಯ್ಚ್ಯಾ ಸೊಂಡಾರ್ ಪರ್ಜಳ್ ನಾ, ಕೊಣಾಯ್ಚ್ಯಾ ಕಾಳ್ಜಾಂನಿ ಸಂತೊಸ್ ನಾ. ನವ್ಯಾ ಸಾಂದ್ಯಾಕ್ ಸ್ವಾಗತ್ ನಾ, ಖುಶಿಚಿ ಮೂರ್ ನಾ.

ಬೊನಾಕ್ ಖಬರ್ ಕಳಾನಾ ತಾಣೆಂ ತಕ್ಲೆಕ್ ಹಾತ್ ಮಾರ್ಲೊ.

“ಹೆ ಪಾವ್ಲಿಯಾ ಚಿಡೊ. ಸಾಯ್ಲಾ ದೆವಾ. ಹೊ ಕಸ್ಲೊ ಶಿರಾಪ್ ಮಾಕಾ?” ಬೊನಾ ಕಡ್ಲೊ ಆನಿ ರಡ್ಲೊ.

ಲಾದ್ರಾಮಾನ್ ಸಮಾಧಾನ್ ಕೆಲೆಂ.

“ಬೊನಾ ಕಾಳಿಜ್ ಲ್ಹಾನ್ ಕರ್ನಾಕಾ. ತಿ ದೆವಾಚಿ ಖುಶಿ. ತೊ ಚಿರ್ಕೊ ಕಿತೆಂ

ನವಾಲಾಂ ಹಾಡುನ್ ಯೆತಾ ತೆಂ ದೇವ್ ಜಾಣಾ. ನಿಮಾಣೆಂ ತೊಚ್ ತುಕಾ ಉಪ್ಪಾರ್ಕಾ ಪಡುಂಕ್ ಪುರೊ. ಭುರ್ಗ್ಯಾಕ್ ಕಾಂಟಾಳ್ತಾಕಾ. ಖಿಂಚೆ ಭುರ್ಗೆಂ ಮುಕಾರ್ ಕಿತೆಂ ಜಾಂವ್ಕ್ ಪಾವ್ತಾ ತೆಂ ಪಯ್ಲೆಂಚ್ ಸಾಂಗುಂಕ್ ಜಾಯ್ನಾ. ಕಿತ್ತಿಂಗೀ ಕಾಜಾರಿ ಜೊಡಿಂ ಭುರ್ಗಿಂ ನಾಸ್ತಾಂ ಖರ್ಗಾತಾತ್. ತುಕಾ ನಾಕಾ ಜಾಲ್ಯಾರ್ ತಾಂಕಾಂ ದಿ. ಪೊಸ್ಕೆಂ ಕರುಂದಿತ್. ತುಕಾ ಪೊಸುಂಕ್ ಕಷ್ಟ್ ಜಾತಾತ್?" ದಾಂಬುನ್ ವಿಚಾರ್ಲೆಂ ಲಾದ್ರಾಮಾನ್.

“ನಾ” ಅಪ್ಪಾದ್ಯಾಬರಿ ಜಾಪ್ ದಿಲಿ ಬೊನಾನ್.

“ತಶೆಂ ತರ್ ತೋಂಡ್ ದಾಂಪ್. ಬೆಜಾರಾಯ್ ಕರಿನಾಕಾ ಆನಿ ಮಾಚ್ಚುಕ್ಯಾ ಧಯ್ ದಿ. ಭುರ್ಗ್ಯಾಕ್ ಕಾಂಟಾಳ್ತೆಂ ಸಾರ್ಕೆಂ ನ್ಹಯ್, ತೊ ಕಾಂಟಾಳ್ತೊ ಭುರ್ಗ್ಯಾಂಚೆರ್ ಪ್ರಬಾವ್ ಫಾಂಕ್ತಾ. ತ್ಯಾ ಬಾಳ್ಕಾಕ್ ಶಿಕ್ಯಾ ಆತಾಂಚ್ ದಿನಾಕಾತ್. ಭುರ್ಗಿಂ ದೆವಾನ್ ದಿಲ್ಲಿಂ ಆನಿ ತುಮಿ ಕೆಲ್ಲಿಂ. ತಾಂಚಿ ಚೂಕ್ ನಾ. ಚೆಡೊ ವಾ ಚೆಡುಂ ಜಾವ್ನ್. ತಿ ತಾಂಚಿ ವಿಂಚವ್ಕ್ ನ್ಹಯ್. ಧಾ ಪಾವ್ಪಿಂ ಚಿಂತ್.” ಲಾದ್ರಾಮಾನ್ ಜಾಯ್ತೆಂ ಸಮ್ಜಾಯ್ಲೆಂ ಆನಿ ಸಮಾಧಾನ್ ಕೆಲೆಂ.

ಬೊನಾನ್ ಲಾಂಬ್ ದೀಗ್ ಕಾಗದ್ ಬರಯ್ಲೆಂ. ಸಾಂಗಾತಾ ಲಾದ್ರಾಮಾಚ್ಯಾ ಆಶೆ-ಖುಶೆಚೆಂ ನಾಂವ್ ದಿಂವ್ಕ್ ಚಿಂತ್ಲೆಂ. “ಏಕ್ವೆರ್ ಬ್ರಾಗಾಂಜಾ”

ಏಕ್ವೆರ್ ಜಲ್ಮಲ್ಲ್ಯಾ ಉಪ್ರಾಂತ್ ಬೊನಾ ಕಾಮಾಂತ್ ಭಿರಿಪಿ ಜಾಲೊ. ಪಯ್ಲಾಂನಿ ಜೋಡ್ ಬರಿ ಆಸ್ಲಿ. ಸಾಂಬಾಳಾಚ್ಯಾಕೀ ಚಡ್ ಟಿಪ್ಪ್ ಮೆಳ್ತಾಲೆ.

ಆಚಾನಕ್ ಏಕ್ವೆರ್ ಜಲ್ಮುನ್ ಸ ಮ್ಹಯ್ತ್ಯಾ ಭಿತರ್ ಬಾಪಯ್ ಸಾಲ್ತಾದೊರ್ ಕಾಳಿಚ್ ಬಸುನ್ ಸರೊಲ್ಲೆ. ಸುಟಿ ಮೆಳಾನಾಸ್ತಾನಾ ಆನಿ ಪಯ್ಲಾಚಿ ಬಂಧಬಸ್ತ್ ಕರ್ತಾನಾ ವೇಳ್ ಜಾತಾ ಮ್ಹಣ್ ಮೊರ್ನಾಚಿ ಬಂದೊಬಸ್ತ್ ಉರ್ಲ್ಯಾ ಭಾವಾಂನಿ ಕೆಲಿ.

ಬಾಪಯ್ತ್ಯಾ ಸಾತ್ವಾ ದಿಸಾಚ್ಯಾ ಮಿಸಾಕ್ ಬೊನಾ ಪಾವ್ಲೊ. ಏಕ್ ಆಧಾರ್ ಘರಾಂತ್ ಆಸ್ಲೊ. ತೊಯ್ ಹೊಗ್ಡಾಯ್ಲೊ ಮ್ಹಣ್ ಮಸ್ತ್ ದುಕೇಸ್ತ್ ಜಾಲೊ ಬೊನಾ.

ನವ್ಯಾ ಬಾಳಾಚೆಂ ಏಕ್ವಿರಾಚೆಂ ಮುಖಾಮಳ್ ಪಳೆವ್ನ್ ದಾದೊಸ್ಕಾಯ್ ಭೊಗ್ಲಿ. ಮೂಣ್ ತೊ ತಾಕಾ ಆಶೆನಾತ್ಲೊ ತೆಂ ತಾಚ್ಯಾ ತೊಂಡಾರ್ ಉಕೊಲ್ನ್ ದಿಸಾಲೆಂ.

ಮಾಚ್ಚುಚಿ ಬೆಜಾರಾಯ್ ಆನಿ ಶಿಣ್ ಬೊನಾನ್ ತಿಚ್ಯಾ ಮುಖಾಮಳಾರ್ ವಾಚ್ಚಿ.

“ಆನಿ ಪುರೊ ಬೊನಾ. ಹಾಂವ್ ಹಾಂಕಾ ಆಟಾಪುನ್ ಥಕ್ಲೆಂ. ಮ್ಹಜ್ಯಾನ್ ಸೊಸುಂಕ್ ಜಾಯ್ನಾ. ಘರಾಂತ್ ಕೆಲ್ಲ್ಯಾ ತಿತ್ತಿಂ ಕಾಮಾಂ ಮುಗ್ಡಾನಾಂತ್. ಏಕ್ವಾಚೆಂ ಮುಗ್ಡತಾನಾ ದುಸ್ರ್ಯಾಚೆಂ, ದುಸ್ರ್ಯಾಚೆಂ ಮುಗ್ಡತಾನಾ ತಿಸ್ರ್ಯಾಚೆಂ ಆನಿ ತಿಸ್ರ್ಯಾಚೆಂ ಮುಗ್ಡತಾನಾ ಚೊವ್ತ್ಯಾಚೆಂ. ಆಧಾರಾಕ್ ಆಸ್ಲೊ ಬಾಬಾಯಿ ಸರೊಲ್ಲೆ. ಆತಾಂ ಆಮಿ ಕಿತೆಂ ಕರ್ಲೆಂ” ಮಾಚ್ಚು ಘಳ್ಳಲ್ಯಾನ್ ರಡ್ಲೆಂ. ಬೊನಾನ್ ಚಿಂತುಂಕ್ ಸುರು ಕೆಲೆಂ.

“ತುಂ ಖಿಂತ್ ಕರಿನಾಕಾ ಮಾಚ್ಚೊ ದೇವ್ ಆಸಾ. ಹಾಂವ್ ಪಾಟಿಂ ಬೊಂಬಯ್ ವೆತಾಂ ಆನಿ ಪರ್ಶಿಯನ್ ಗಲ್ಪಾಂತ್ ಕಾಮಾಂ ಮೆಳ್ತಾತ್ ಆನಿ ಜಾಯ್ತೆ ಜಣ್ ಬೊಟರ್ ವೆತಾತ್. ಹಾಂವ್ ಲಾದ್ರಾಮಾಚ್ಯಾ ಕುಮ್ಮೆನ್ ಪ್ರಯತ್ನ್ ಕರ್ತಾಂ. ಏಕ್ ಪಾವ್ಪಿ ಬರೆಂ ಕಾಮ್ ಮೆಳ್ಳಾರ್ ಹಿ ಹಳ್ಳಿ ಸೊಡ್ಚಿ ಆನಿ ಶಹರಾಂತ್ ವಚುನ್ ಲ್ಹಾನ್ ಘರ್ ಜಾಗೊ ಕಾಣ್ಣೆವ್ನ್ ರಾಂವ್ಲೆಂ. ಹ್ಯಾ ಹಳ್ಳಿಂತ್ ಕಿತೆಂ ಪುರ್ಲಾಂ ಮ್ಹಣ್? ಫಕ್ತ್ ಖಬ್ರೊ ಆನಿ ನಾಲಿಸಾಯ್. ಹೆ ಪಾವ್ಪಿಂ ಸುಟಿ ಚಡ್ ನಾ, ಬಾಬಾಚೆಂ ಮ್ಹಯ್ತ್ಯಾಚೆಂ ಮೀಸ್ ವೆಗಿಂ ಕರುನ್ ಹಾಂವ್ ಚಲ್ತಾಂ.”

ಮಾಚ್ಚುಕ್ ಕಿತೆಂಗೀ ಏಕ್ ಭರ್ವಸೊ ದಿಸ್ಲೊ. ಏಕ್ ಆಶಾಕಿರಣ್ ಝಳ್ತಾಲೆಂ.

ದೇವ್ ಆಪ್ಲಾಕ್ ರಾಕ್ತಾಲೊ ಆನಿ ಸಾಂಬಾಳ್ತಾಲೊ. ದುಸ್ರೆಂ ಚಿಂತ್ಲೆಂ ಸೊಡ್ಲೆಂ. ತ್ಯಾ ಖುಶೆನ್ ಬೊನಾಕ್ ಆಸ್ಲೆ ದೀಸ್ ಖುಶಿ ಕರುಂಕ್ ಚಿಂತ್ಲೆಂ.

“ಜಾಲ್ಲೆಂ ಜಾತಾ... ದೆವಾಚಿ ಖುಶಿ ಜಾಂವ್ಚಿ... ಮನಿಸ್ ಏಕ್ ಕಟ್‌ಪುತ್ಯಿ ದೆವಾಚ್ಯಾ ಹಾತಾಂತ್...” ಹ್ಯಾಚ್ ರಜಾರಾಚ್ಯಾ ಲದಿನೆನ್ ವೀಸ್-ಬಾವೀಸ್ ದಿಸಾಂಚಿ ಸುಟಿ ಬೊನಾಚಿ ಮರೈನ್ ಪಾಶಾರ್ ಕೆಲಿ.

ಹೆ ಪಾಪ್ಲಿಂ ಬೊಂಬಯ್ ಗೆಲ್ಲೊ ಬೊನಾ, ಥಂಯ್ ಥಾವ್ನ್ ಪರ್ಶಿಯನ್ ಗಲ್ಹಾಕ್ ಗೆಲ್ಯಾರ್, ಪರತ್ ಯೆತಾನಾ ಮಸ್ತ್ ತೇಂಪ್ ಜಾತಾಲೊ. ಮಾಚ್ಚು ಸಮ್ಜಾಲೆಂ ಆನಿ ಬೆಜಾರಾಯೆನ್‌ಂಚ್ ವೆಂಗೆಂ.

ಹಾಚೊ ಪರಿಣಾಮ್ ಕಿತೆಂ ಜಾತಾಲೊ ಮ್ಹಳ್ಳೆಂ ಚಿಂತುಂಕ್ ದೊಗಾಂಯ್ಚಿ ನಾಕಾ ಆಸ್ಲೆಲ್ಲೊ

ಪೂಣ್ ಪರಿಣಾಮ್ ಮಾಚ್ಚುಚ್ಯಾ ಉದರಾಂತ್ ಪರತ್ ವಾಡೊನ್ ಯೆಂವ್ಕ್ ಸುರು ಜಾಲ್ಲೆಲ್ಲೊ.

ಅವಸ್ಥೆ : 11

ದೇವಾನ್ ಸರ್ವ್ ಮನ್ಯಾಂಕ್ ಏಕ್ ಕೂಡ್ ಸಂತೋಸ್ ಪಾವುಂಕ್, ಏಕ್ ಮತ್ ನಿರ್ಧಾರ್ ಕರುಂಕ್ ಆನಿ ಏಕ್ ಮೆಂದು ನಿರ್ಧಾರ್ ಕರ್ಚೊ ಆದಿಂ ಚಿಂತುಂಕ್ ದಿಲಾ. ಹರ್ಯೆಕ್ ನಿರ್ಧಾರ್ ಮೆಂದ್ವಾ ಥಾವ್ನ್ ಚಿಂತುನ್ ಘೆತ್‌ಲ್ಲ್ಯಾ ಆನಿ ಮತಿಚ್ಯಾ ಆದೇಶಾಂ ಪಾಳ್‌ಲೆ ಖಂಡಿತ್ ಜಾವ್ನ್ ಕುಡಿಚೆರ್ ಪ್ರಭಾವ್ ಘಾಂಕ್ತಾ.

‘ಬರೆಂ ಕಾಮ್’ ಜಾಂವ್ಪಿ ಕುಮಕ್ ವಾ ತ್ಯಾಗ್ ಕರ್ಚೆಂ ಮೆಂದ್ವಾನ್ ಘೆತ್‌ಲ್ಲೊ ನಿರ್ಧಾರ್, ಮತಿಚ್ಯಾ ಹಿಶಾರ್ಯಾನ್ ಕರ್ತಾನಾ, ಖಂಡಿತ್ ಮತಿಕ್ ಸವ್ಯಾಸಾಯ್, ಕಾಳ್ಜಾಂತ್ ಉಲ್ಲಾಸ್, ಆಪ್ಣಾಚೆರ್ ಭರ್ವಸೊ ಆನಿ ಪಾತ್ಯೆಣಿ ಚಡ್ತಾ ತಶೆಂ ಕುಡಿಕ್ ದಾದೊಸ್ಕಾಯ್ ಆನಿ ಖುಶಿ ಲಾಬ್ತಾನಾ ಸುಶೆಗಾತ್ ಸುಖಾಳ್ ನೀದ್‌ಯಿ ಯೆತಾ...

ತಶೆಂಚ್ ‘ಖೊಟೆಂ ಕಾಮ್’ ಕೊಣಾಕ್ ಘಾತ್ ಕರ್ಚೊ ವಾ ರಾಗ್ ಕಾಡ್ಚೊ, ಮತಿನಾ ಘೆತ್‌ಲ್ಲೊ ನಿರ್ಧಾರ್ (ಬರ್ಯಾ ಕೊಶೆಡ್ವಾಚೊ ಮೆಂದು ಆಸಲ್ಲೊ ನಿರ್ಧಾರ್ ಘೆನಾ ಆನಿ ಘೆಂವ್ಕ್ ನಜೊ) ಮತಿಕ್ ನಾಸಮಾಧಾನ್ ಮಾತ್ರ ನ್ಹಯ್, ಭಿರಾಂತ್ ಆನಿ ಅಪಧಯ್, ಕಾಂತೊಪ್ಪಿ ಆನಿ ಗಿರಾಂತ್, ಜೋಪ್ ಸಾಂಗಾತಾ ಕುಡಿಕ್ ನಿರಂತರ್ ಪುರಾಸಣ್ ಆನಿ ದಡ್ಡೆ, ಆಕಾಂತ್ ಆನಿ ಕಾವ್ಣೆಣಿ. ನಿಮಾಣೆ ನೀದ್‌ಯಿ ಸಾರ್ಕೆ ಪಡಾನಾ.

ದೇಕುನ್ ಬರೆಂ ಗೂಣ್ ಏಕ್ ದಾಯ್ಜ್ ಮನ್ಯಾಕ್ ಆನಿ ಪಾಡ್ ಗೂಣ್ ಏಕ್ ಶಿಕ್ವಾ ಮನ್ಯಾಕ್.

ಕಿಲ್ಲೆ ಊಣ್ ತಿದ್ದಿತಾಯ್ ಜಿಣಿಯೆಂತ್, ತಿಲ್ಲೆ ಬರೆ ಗೂಣ್ ತುಕಾ ಬಹುಮಾನ್ ಜಾವ್ನ್ ಲಾಬ್ತಾತ್...

‘ಆಪ್ಣೆಂ ಚೂಕ್ ಕೆಲ್ಯಾ ಮ್ಹಾಕಾ ಭೊಗಿ’ ಮ್ಹಣ್ತಾಲೆ ಸಾಮಾನ್ಯ್. ‘ಆಪುಣ್ ಚೂಕ್ ಕೆದಿಂಚ್ ಕರ್ಚೊ ನಾ’ ಮ್ಹಣ್ತಾಲೊ ಬುದ್ಧಯ್.

ಆಪುಣ್ ಕೆಲ್ಲಿ ಚೂಕ್‌ಗೀ ವಾ ಸಾರ್ಕೆಂ ನೆಣಾಸ್ಚೊ ಖಂಡಿತ್ ಮೂರ್ಖ್. ದೇಕುನ್ ಅಂತಸ್ಕರ್ನಾಕ್/ಕೊಶೆಡ್ವಾಕ್ ಕೆದ್ನಾ ನಿತಳ್ ಆನಿ ಜಾಗ್ರುತ್ ದವರುಂಕ್ ಆನಿ ತಾಚೊ ತಾಳೊ ಪಾಳುಂಕ್ ಶಿಕಾಜೆ.

ಚುಕಿ ಭೊಗ್ಗುಂಚಿ ಆದ್ಲೊ ಸಂಪ್ರದಾಯ್ ಪೂಣ್ ತಿ ಸಾರ್ಕೆಂ ಕರುನ್ ಜಿಯೆಂವ್ಚೆಂ ಆಧುನಿಕ್ ವಿಧಾನ್.

ವ್ಹಡಿಲಾಂನಿ, ಭುರ್ಗ್ಯಾಂಕ್, ಭುರ್ಗ್ಯಾಪಣಾರ್ ಗರ್ಜೆಚೊ ಮೋಗ್ ದಿಂವ್ಚೊ ಕಾಯ್ಲೊ ಪೂಣ್, ಭುರ್ಗಿಂ ವಾಡೊನ್ ವ್ಹಡ್ ಜಾಲ್ಯಾ ಉಪ್ರಾಂತ್ ತಿತ್ಲೊ ವಿಶೇಸ್ ಮೋಗ್ ತಾಂಕಾಂ ಗರ್ಜ್ ನಾ ತೆಂವೀ ಜಾಣಾಂ ಜಾಂವ್ಪಿ ಗರ್ಜ್. ಲ್ಹಾನ್‌ಪಣಾರ್ ಮೋಗ್, ಮಾರ್ಗದರ್ಶನ್ ಆನಿ ಸಾಂಗಾತ್ ಭುರ್ಗ್ಯಾಂಕ್ ಚಡ್ ಗರ್ಜ್. ಚಡ್ ಕೊಂಡಾಚೊ ಬರೊ ನ್ಹಯ್.

ಬರಿಂ ಕುಟ್ಮಾಂ ಸಮಾಜೆಕ್ ಏಕ್ ದಾಯ್ಜ್ ಆನಿ ಪಾಡ್ ಸಮಾಜೆಕ್ ಆನ್ವರಾಂಕ್ ಆನಿ ಆಕಾಂತ್.

ಗಾಂವಾಕ್ ವಚುನ್ ಪಾಟಿಂ ಆಯಿಲ್ಲೊ ಬೊನಾ ಆಪ್ಲ್ಯಾ ಖಾಂದ್ಯಾರ್ ಆನಿ ತಕ್ಲೆರ್ ಭಳಾಧಿಕ್ ವೊಜೆಂ ಘೆವ್ನ್ ಆಯಿಲ್ಲೊ ತಾಚೊ ಜಿನೊಸ್ ಸಾಂಗ್ತಾಲೊ. ಕುಡಿಕ್ ಖುಶೆಚ್ಯೊ ಘಡಿಯ್ಯೊ ಥೊಡ್ಯಾಚ್ ಘಡಿಯಾಂಚ್ಯೊ ಪೂಣ್ ಪರಿಣಾಮ್ ಜಿಣಿಭರ್ ಭೊಗುಂಕ್ ಪಡ್ತಾ.

ಕಸೊಗೀ ವ್ಹಡ್ ಆಪ್ತಾದ್ ಕೆಲ್ಲೊ, ಗುನ್ಯಾಂವ್ ಕೆಲ್ಲೊ ಮ್ಹಳ್ಳ್ಯಾಬರಿ ತಾಚ್ಯಾ ಅಂತಸ್ಕರ್ನಾಂತ್ ಕಾಂತವ್ಣಿ ಆಸ್ಲಿ. ತೊ ತಾಕಾಚ್ ಸಮ್ಜುಂಕ್ ಸಕಾನಾತ್‌ಲ್ಲಾಬರಿ ಥೊಡೆ ಪಾವ್ಣಿಂ ಭೊಗ್ತಾಲೆಂ.

ಜೊವ್ಗ್ ಚರ್ಕ್ ಭುರ್ಗ್ ಪಾಟಾಪಾಟ್ ಮ್ಹಳ್ಳ್ಯಾಬರಿ ಬೊನಾಕ್ ಆಸ್ಲೆ. ದೋಗ್ ಆತಾಂ ಇಸೊಲಾಚಿ ಮೆಟಾಂ ಚಡ್‌ಲ್ಲೆ. ಉರ್‌ಲ್ಲ್ಯಾಕ್ ವೆಗಿಂಚ್ ಚಡೊಂಕ್ ಆಸ್ಲೆಂ. ಶಿಕ್ಪಾಕ್, ಬುಕಾಂಕ್, ವಸ್ತುರಾಕ್ ಇತ್ಯಾದಿ ಖರ್ಚಾಕ್ ಮಾತೆಂ ಮಾರುಂಕ್ ಆಸ್ಲೆಂ.

ಜೊವ್ಗಾಂಕ್ ಸಾಂಬಾಳುಂಕ್ ಏಕ್ ಬಾಯ್ಲೆ. ಕುಮ್ಮೆ ಆಧಾರ್ ಆಸ್ಲೆಲ್ಲೊ ಬಾಪಯ್ ದೆವಾಧಿನ್ ಜಾಲ್ಲೊ. ಮುಖ್ಲಿ ಪರಿಸ್ಥಿತಿ ಕರಿಣ್ ಮುಕಾಸುಂಕ್ ಆಸಾ ತೆಂ ಖುದ್ನ್ ಅನ್ಸೊಗ್ ಜಾತಾಲೊ. ಪಯ್ಕಾವಿಣೆಂ ಜಿಣೆಂ ಕರಿಣ್ ಪರಿಸ್ಥಿತೆಂತ್ ಘುಸೊಂಕ್ ಪಡ್ತಾ. ಮಾಚ್ಪೆಕ್ ಘರ್ಚಿ ಆನಿ ಭುರ್ಗ್ಯಾಂಚಿ ಜತನ್ ಘೆಂವ್ಕ್ ತ್ರಾಸ್ ಜಾತಾತ್ ತೆಂ ತೊ ಜಾಣಾಸ್ಲೊ.

ಆಸಲ್ಯಾ ಪರಿಸ್ಥಿತೆಂತ್ ಭುರ್ಗ್ಯಾಂಚಿ ವಾಡಾವಳ್ ತಾಂಚೆರ್ ಕಸಲೊ ಪ್ರಭಾವ್ ಘಾಂಕ್ತಾ ತೆಂ ಆಜೂನ್ ಬೊನಾಕ್ ಆನುಭವ್ ಜಾಂವ್ಕ್ ನಾತ್‌ಲ್ಲೊ. ಸಯಿ-ಧಯಿಂ ಯೆವ್ನ್ ಬೂದ್ ಬಾಳ್ ದಿತಾಲಿಂ ಸೊಡ್ಲ್ಯಾರ್ ಆಧಾರ್ ದಿನಾತ್ಲಿಂ.

ಲಾದ್ರಾಮಾಚಿಯ್ ಭಲಾಯ್ಕಿ ಪ್ರಾಯೆ ವರ್ವಿಂ ತಿತ್ತಿಬರಿ ನಾತ್ಲಿ. ದೀಷ್ಟಾಯಿ ಉಣಿ ಜಾಲ್ಲಿ. ತೊ ಬೊನಾಕ್ ಮಸ್ತ್ ಸಮ್ಜಾಯ್ತಾಲೊ ಆನಿ ಸಾಂಬಾಳ್ತಾಲೊ.

ಬೊನಾಚೊ ಬೊಂಬಯ್ ಪರ್ಯಾಂತ್ ಆಯಿಲ್ಲೊ ಸಾಂಗಾತಿ ಮಾಚ್ಪಾನ್ ರಾಂವ್ಣೊ ರಿಕಾಣೊ ಬದ್ಲಿಲ್ಲೊ. ತೊ ಏಕಾ ಮರಾಠಿ ಚೆಡ್ವಾಚ್ಯಾ ಮೊಗಾರ್ ಪಡೊನ್ ಘೆಸ್ಲೊ. ತಾಚೊ ವೇಳ್ ಆನಿ ಜೋಡ್ ಚೆಡ್ವಾ ಪಾಟ್ಲ್ಯಾನ್ ಖರ್ಚುಂಕ್ ಲಾಗ್‌ಲ್ಲೊ. ಬೊನಾನ್ ಏಕ್ ಪಾವ್ಣಿಂ ಸಮ್ಜಾಂವ್ಣೆಂ ಪ್ರಯತ್ನ್ ಕೆಲೆಂ. ಪೂಣ್ ಮೊಗಾಂತ್ ಸಂಪೂರ್ಣ್ ಬುಡುನ್ ಗೆಲ್ಲಿಂ ಖಿಯ್ ಕೊಣಾಚೆಂ ಆಯ್ಕಾತಾತ್? ಉಪ್ರಾಂತ್ ತಾಕಾ ತಾಚ್ಯಾ ವಾಟೆರ್ ಸೊಡ್ಲೊ.

ಬೊನಾಚ್ಯಾ ಮತಿಂತ್ ಏಕ್‌ಚ್ ಆಲೋಚನ್ ಧೊಸ್ತಾಲಿ 'ಆಪ್ಲೆಂ ವಿದೇಶಾಕ್ ವಚುನ್ ಚ್ಯಾರ್ ಪಯ್ಕೆ ಜಮಯ್ಣೆ' ಹೊಚ್ ಏಕ್ ಪರಿಹಾರ್ ಕುಟ್ಪಾಕ್ ಸಾಂಬಾಳುಂಕ್. ತಾಣೆಂ ಲಾದ್ರಾಮಾಕ್ ಆಪ್ಲೊ ನಿರ್ಧಾರ್ ಸಾಂಗ್ಲೊ.

ಲಾದ್ರಾಮಾನ್ ತಾಚ್ಯಾ ಆಲೋಚನೆಕ್ ಮಾಂದ್ಲೆಂ.

“ಆಪುಣ್ ಪೊರ್ಣಾಂತ್ ಟ್ಯಾಕ್ಲೆಚೆಂ ಭಾಡೆಂ ಮಾರ್ತಾನಾ, ಎಜೆಂಟಾಂಚಿ ಖಬರ್ ಕಾಡುನ್ ಕಳಯ್ತಾ” ಮ್ಹಣ್ ಧಯ್ತ್ ದಿಲೆಂ.

ಬೊನಾ, ಗಾಂವಾ ಥಾವ್ನ್ ಆಯಿಲ್ಲ್ಯಾ ದೋನ್ ಮ್ಹಯ್ಲ್ಯಾ ಉಪ್ರಾಂತ್ ಏಕ್ ದೀಸ್ ಮಸ್ತ್ ಸಿಂತಿಮೆಂತಾಳ್ ಜಾವ್ನ್ ಲಾದ್ರಾಮಾಕಡೆ ಘೆಳ್ಳೆಲ್ಯಾಂ ರಡ್ಲೊ. ಜಪೆಂ ಪೂತ್, ಬಾಪಯ್ ಸಾಮ್ಕಾರ್ ಖಾಲ್ತಿಮಾನ್ ಘಾಲ್ನ್ ಮಾಗ್ತಾ ತಶೆಂ.

“ಲಾದ್ರಾಮ್, ಹಾಂವೆಂ ಚ್ಯಾರ್ ಭುರ್ಗಿಂ ಪಾಟಾ ಪಾಟ್ ಕರುನ್ ಚೂಕ್ ಕೆಲಿ.” ಮ್ಹಣ್ ಬಾಗಾವ್ನ್ ತಾಣೆಂ ಸುರ್ವಾತ್ ಕೆಲಿ.

“.....” ಲಾದ್ರಾಮಾನ್ ಜಾಪ್ ದಿಲಿ ನಾ. ‘ದುಸ್ರೆಂ ಕಿತೆಂ ತರ್ ಕರ್ರಾಲೊ’ ತೊ ಚಿಂತುಂಕ್ ಪಡ್ಲೊ.

“ಆತಾಂ ಹರ್ಯೆಕಾ ಚೀಟಿಚೆರ್ ಭುರ್ಗ್ಯಾಂಚಿಂ ದುರಾಂ, ಆಪ್ಲ್ಯಾ ಭಲಾಯ್ಕೆಚಿ ದುರಾಂ ಆನಿ ಪಯ್ಕಾಂಚಿ ವಿನತಿ. ಹಾಂವ್ ಕಿತೆಂ ಕರುಂ? ತಿಲ್ಲೆಂ ಪಾವಾನಾತ್‌ಲ್ಲ್ಯಾಕ್ ಹೆ ಪಾವ್ಪಿಂ ಪರ್ತುನ್ ಗುರ್ವಾರ್” ಬೊನಾನ್ ನಿರಾಶೆಚಿ ಥಿಂಪಿ ಗಿಲ್ಲಾನಾ, ಲಾದ್ರಾಮಾನ್ “ಸಾಯ್ವಾ ಭೊಗೊಸ್” ಮ್ಹಣ್ ದೀಗ್ ಸ್ವಾಸ್ ಸೆವ್ಲೊ.

‘ಬೊನಾನ್ ಬಾಯ್ಲೆಕ್ ಹುಂಕ್ಲ್ಯಾರ್ ಭುರ್ಗಿಂ ಜಾತಾ’ ತೆಂ ನಖ್ಚಿ ಜಾಲೆಂ.

“ಆತಾಂ ಸಾಂಗ್, ಹಾಂವ್ ಕಿತೆಂ ಕರುಂ? ಗರ್ಭ್ ಕಾಡುಂಕ್ ತೆಂ ಭಿಲ್ಕುಲ್ ತಯಾರ್ ನಾ. ದೆವಾನ್ ದಿಲ್ಲೊ ಜೀವ್ ಮನ್ಶಾಂನಿ ಕಾಡ್ಲೊ ನ್ಹಯ್ ಮ್ಹಳ್ಳೆಂ ರಾಜಾಂವ್ ತಾಚೆಂ. ತಾಕಾ ಪೆಂಕ್ವಾಂತ್ ದೂಕ್ ಆಸಾ. ಬಾಳ್ತೆಂರಾವೆಳಾ ಜಾಯ್ ಪುರ್ತಿ ವಿಶ್ರಾಂತನಾಸ್ತಾಂ ಕಾಮ್ ಕೆಲ್ಲ್ಯಾನ್. ತಾಚಿ ಎಕ್ಲೆ ಮಾವ್ಚಿ ಕುಮ್ಕೆಕ್ ಯೆತಾ. ಕೋಣ್ ಕಿತ್ಲೆ ದೀಸ್ ಕುಮಕ್ ಕರ್ತಾ?” ಕಂಗಾಲ್ ಜಾವ್ನ್, ಕಾಳಿಜ್ ಉಘಡುನ್ ಸಾಂಗಾಲಾಗ್ಲೊ ಬೊನಾ.

“ಮ್ಹಾಕಾ ಸಮ್ಜಾತಾ ಬೊನಾ. ಧಯ್ ಸಾಂಡಿನಾಕಾ.” ಲಾದ್ರಾಮಾನ್ ಬೊನಾಚ್ಯಾ ಖಾಂದ್ಯಾರ್ ಹಾತ್ ದವರುನ್ ಧಯ್ ದಿಲೆಂ.

“ರಡುನ್, ಮೊರುನ್ ಸಂಸಾರಾಂತ್ಲೆ ಖಿಂಚ್ಯಾಯ್ ಸಮಸ್ಯೆ ಪರಿಹಾರ್ ಜಾಯ್ನಾಂತ್. ಹಾತಾಂತ್ ಜಾಯ್ನಾತ್ಲೊ ಜಾಯ್ನೊ ಸಂಗಿ ಧಯ್ನಾನ್ ಜಾತಾತ್. ತುಕಾ ದೆವಾಚೆರ್ ಪಾತ್ಯೆಣಿ, ವಿಶ್ವಾಸ್ ಆನಿ ಭರ್ವಸೊ ಆಸಾಮೂ?” ಭುಜಾಂಕ್ ಕುಟ್ಟುನ್ ವಿಚಾರ್ಲೆಂ.

“ತೊ ಆಸಾ ಲಾದ್ರಾಮ್. ಪೂಣ್ ಭುರ್ಗ್ಯಾಂಚ್ಯಾ ಆನಿ ಘರಾಚ್ಯಾ ಖರ್ಚಾಕ್ ಪಯ್ಕೆ ಖಿಯ್ ಥಾವ್ನ್ ಹಾಡ್ಲೆ? ದೇವ್ ಪಯ್ಕಾಂನಿ ಕುಮಕ್ ಕರಿನಾ. ಜೊಡ್ಲಿ ಜೋಡ್ ಪಾವಾನಾ. ತಕ್ಲೆಕ್ ವೊಡ್ಲ್ಯಾರ್ ಪಾಂಯಾಂಕ್ ಪಾವಾನಾ ಆನಿ ಪಾಂಯಾಂಕ್ ವೊಡ್ಲ್ಯಾರ್ ತಕ್ಲೆಕ್ ಪಾವಾನಾ ಮ್ಹಳ್ಳಾ ಪರಿಸ್ಥಿತೆಂತ್ ಶಿರ್ಕಾಲಾಂ. ಕಿತೆಂ ತರೀ ವಾಟ್ ಸೊದಿಚಿ. ಖಿಂಚಿ ಸೊದುಂ?” ರಡ್ಕುರೊ ಜಾಲೊ ಬೊನಾ.

“ಸೊದ್ಯಾಂ, ಖಿಂಚಿ ತರೀ ವಾಟ್ ಯೆತಲಿ” ಪರತ್ ಪಾಟ್ ಥಾಮ್ಲಿ ಲಾದ್ರಾಮಾನ್.

“ಹೆ ಪಾವ್ಪಿಯ್ ಪರತ್ ‘ಚೆಡೊ’ ಜಾಲ್ಯಾರ್ ಖಿಂಡಿತ್ ಹಾಂವ್ ಖಿಂಚ್ಯಾ ತರೀ ರೈಲಾ ಪಾಟ್ಕಾಕ್ ಮ್ಹಜೊ ಜೀವ್ ದೀವ್ನ್ ಸೊಡ್ತಾಂ” ಆಕಾಂತಾಂತ್ ಉಲೊವ್ನ್ ಸೊಡ್ಲೆಂ.

“ತೋಂಡ್ ಧಾಂಪ್ ಭಿಕ್ಲೆಲ್ಯಾ, ಕಿತೆಂ ಮ್ಹಣ್ ಚಿಂತಾಯ್? ತೆಣೆಂ ಕರ್ಚೆಂ ಕರುನ್ ಯೆವ್ನ್, ತುವೆಂ ಜೀವ್ ದಿಲ್ಲ್ಯಾಂತ್, ತುಜ್ಯಾ ಬಾಯ್ಲೆ ಭುರ್ಗ್ಯಾಂಚಿ ಸಮಸ್ಯೆ ಪರಿಹಾರ್ ಜಾತಾತ್‌ಗೀ? ಕಿತೆಂ ಸಯ್ ಭಯ್ ಜಾಲ್ಲ್ಯಾಬರಿ ಉಲಯ್ತಾಯ್? ತಶೆಂ ಪೊಸುಂಕ್ ಜಾಯ್ನಾ ತರ್ ಭುರ್ಗಿಂ ಕರ್ಚೆಂ ಕಾಮ್ ಕಿತ್ಯಾಕ್ ಕರುಂಕ್ ಗೆಲ್ಲೊಯ್? ಹಾಂಗಾ ಬೊಂಬಯ್ಚ್ಯಾ ಖಿಂಚ್ಯಾಯ್ ಗಲ್ಲೆಂತ್ ವಚುನ್ ಪರಿಹಾರ್ ಸೊದ್ಲೊಯ್ ಆಸ್ಲೊಯ್? ಲಜ್ ತುಕಾ ಬೊನಾ ಲಜ್. ದೆವಾನ್ ತುಕಾ ಬರೊ ಘಟ್‌ಮೂಟ್ ಜೀವ್ ದಿಲಾ, ಗಿನ್ಯಾನ್ ದಿಲಾಂ, ಆಕ್ಲಲ್ ದಿಲಾಂ... ತೆಂ ಉಪ್ಯೋಗ್ ಕರ್. ಕೆಲ್ಲೆಂ ಕರ್ಮ್ ಭೊಗಿಚೆ, ಜಶೆಂ ಹಾಂವ್ ಭೊಗ್ತಾಂ. ಚೆಡೊ ಜಾಂವ್ಚಿ ವಾ ಚೆಡುಂ ಜಾಂವ್ಚಿ ಆನಿಕಿ ಬಾಂಕ್ಲೆರಾಕ್ ಸಾತ್-ಆಟ್ ಮ್ಹಯ್ನಿ ಆಸಾತ್. ತುಂ ಧಾಂವ್ ಹೊ ಗಾಂವ್ ಸೊಡ್ನ್ ಧಾಂವ್. ಚ್ಯಾರ್ ಪಯ್ಕೆ ಕರುನ್‌ಚ್ ಸಮಾಧಾನೆನ್ ಜಿಯೆಂವ್ಕ್ ಪಾಟಿಂ ಯೆ. ಕೆದ್ನಾಂ ಪರ್ಯಾಂತ್

ತುಂ ಹ್ಯಾ ದೇಶಾಂತ್ ಆಸಾಯ್, ಜೆದ್ನಾಂ ಗಾಂವಾಕ್ ಗೆಲ್ಲ್ಯಾ ವೆಳಾ ತುಕಾ, ಎಕೇಕ್ ಭುರ್ಗಿಂ ಕರುನ್, ನವಿ ಸಮಸ್ಯಾ ಉಬಿ ಕರ್ಚಿ ಸವಯ್ ಜಾಲ್ಯಾ ಭುರ್ಗಿಂ ಸಂತೊಸ್ ಆನಿ ದಾಯ್ಜ್, ಭವಿಷ್ಯಾಕ್ ಧಯ್ ಆನಿ ಭರ್ವಸೊ. ಪೂಣ್ ತುಕಾ ಆನ್ವಾರಾಂ ಆನಿ ಆಕಾಂತ್ ಭೊಗ್ತಾತ್. ಭುರ್ಗಿಂ ಪಯ್ಲೆ ಆಸ್‌ಲ್ಲ್ಯಾಂನಿ ಕೆಲ್ಯಾರ್ ಬರೆಂ. ತಾಂಕಾ ತಾಂಚಿ ಆಸ್ತಾ ಆನಿ ವ್ಯವಹಾರ್ ಚಲೊಂವ್ಕ್ ಉಪ್ಕಾರ್ತಾತ್. ತುಜೆಲಾಗಿಂ ಕಿತೆಂ ಆಸಾ?" ಲಾದ್ರಾಮಾನ್ ಶೀದಾ ರಾಗಾನ್ ಆನಿ ಕಾಂಟಾಳ್ಯಾನ್ ಸಾಂಗ್ಲೆಂ.

“ಸಮ್ಜಾಲೊಂ ಲಾದ್ರಾಮಾ. ಮ್ಹಾಕಾ ಆತಾಂ ಸಮ್ಜಾತಾ. ವ್ಹಡ್ಲಿ ಚೂಕ್ ಜಾಲಿ.” ಬೊನಾನ್ ಖಾಲ್ತಿಮಾನ್ ಘಾಲಿ.

“ಹಾಂವ್ ಫಾಲ್ಯಾಂಚ್ ಎಜೆಂಟಾಚ್ಯಾ ಬೊಂಟೆಕ್ ಲಾಗ್ತಾಂ. ಖಿಂಚ್ಯಾ ತರೀ ಗಲ್ಪಾಕ್ ವೆಚೆಂ ಪ್ರಯತ್ನ್ ಕರ್ತಾಂ.”

“ಆಂ ತಶೆಂ ವಾಟೆಕ್ ಯೆ, ತುಂ ಹಾಂಗಾ ಆಸ್ತಾ ಪರ್ಯಾಂತ್ ಮಾಚ್ಚುಚಿ ಭಲಾಯ್ಕಿ ಸುದೊಂವ್ಚ್ಯಾಬರಿ ನಾ ಆನಿ ಭುರ್ಗ್ಯಾಂಚ್ಯೊ ಉಪ್ಕಾರ್ ಉಣೆಂ ಜಾಂವ್ಚ್ಯಾಬರಿ ನಾ. ಚ್ಯಾರ್ ವ್ಹಡ್ಲೆ ನೋಟ್ ಧಾಕ್ಟಾ ಹಾತಾಂನಿ ಬಾಯ್ಲಾಂಚ್ಯಾ ಹಾತಾಂನಿ ಖೆಳ್ತಾನಾ ದುರಾಂ ಆಪಾಪಿಂ ಬಂಧ್ ಜಾತಾತ್. ಮಾಗಿರ್ ಆನಿಕ್ ಥಂಯ್‌ರ್‌ಚ್ ಕಾಮ್ ಮುಖಾರ್ತಿ ಮ್ಹಳ್ಳೊ ಆದೇಶ್ ಯೆತಾ. ಆಮ್ಚಿಂ ಮನ್ಶಾಂ ಜಾತಿಚಿಂ ಬಾಯ್ಲಾಂಯ್, “ಚೆಡುಂ ಜಳಾರೆಬರಿ ದಾದ್ಲ್ಯಾಂಕ್ ಗುರ್ವಾರ್ ಆಸ್ತಾನಾ ಕಾಂಟಾಳ್ಯಾತ್. ಮಾತ್ ನ್ಹಯ್ ದಾದ್ಲ್ಯಾಂನಿ ಪಯ್ಲೆ ನಾತ್‌ಲ್ಲ್ಯಾ ವೆಳಾರ್‌ಯಿ ಕಾಂಟಾಳ್ಯಾತ್. ಪಯ್ಲಾಂನಿ ಸ್ವಾತಂತ್ ತಿಂ ಚಡ್ ಆಶೆತಾತ್ ಹ್ಲೆ ಹ್ಲೆ ಹ್ಲೆ” ಲಾದ್ರಾಮಾನ್ ಪರಿಸ್ಥಿತಿ ತಮಾಶ್ಯಾಂನಿ ಬದ್ಲಿಲಿ.

“ತೆಂ ಸಮಾ. ಮ್ಹಾಕಾ ಖಿಂತ್ ಜಾತಾ ಲಾದ್ರಾಮಾ, ಎಕ್ಲೆಂ ಕಶೆಂ ಆಟಾಪಿತಲೆಂ ಪಾಂಚ್ ಭುರ್ಗ್ಯಾಂಕ್?”

“ಆತಾಂ ಸದ್ಲ್ಯಾಕ್ ಚ್ಯಾರ್‌ಮೂ?”

“ಪಾಂಚ್ಚೆಂ ಪೊಟಾಂತ್ ಆಸಾ ನ್ಹಯ್ ಗೀ”

“ಸಗ್ಳೆಂ ಸಾರ್ಕೆಂ ಜಾತಲೆಂ. ತಿ ದೆವಾನ್ ಬಾಯ್ಲಾಂಕ್ ದಿಲ್ಲೆಂ ದೆಣೆಂ. ದೆವಾನ್ ಪ್ರತ್ಯೇಕ್ ಘೊಡಿಂ ದೆಣಿಂ ಬಾಯ್ಲಾಂಕ್ ದಿಲ್ಯಾಂತ್.”

“ಖಿಂಚಿ?”

“ಮುಖ್ಯ ದೆಣೆಂ ರಡೊನ್ ಫಟಂವ್ಚೆಂ ಆನಿ ದುಸ್ರೆಂ ಸಂದಿಗ್ಡ್ ಪರಿಸ್ಥಿತಿಂತ್ಲೆಂ ಚುಕಾರಿ ಮಾರ್ಚೆಂ ಮ್ಹಣ್ಣೆ ಆನಿ ಕೊಣಾಯ್ಚ್ಯಾ ಹದ್ಯಾರ್ ಆಪ್ರಾದ್ ಮಾಂಡ್ಲೊ. ತಶೆಂ ಬರೆಂಯ್ ಆಸಾ. ಭುರ್ಗ್ಯಾಂಕ್ ಆನಿ ಕುಟ್ಮಾಕ್ ಸಾಂಬಾಳ್ತೆಂ. ಪಿಡೆ-ಶಿಡೆವೆಳಾ ಭುರ್ಗ್ಯಾಂ ಖಾತಿರ್ ಕರೊ ತ್ಯಾಗ್ ಆನಿ ಘೆಂವ್ಚಿ ಸೊಸ್ತಿಕಾಯ್ ದಾದ್ಲ್ಯಾಂಕ್ ಅಸಾಧ್ಯ್. ದಾದ್ಲ್ಯಾಂಕ್ ಘಡ್ಯೆನ್ ಮುಟಿಂತ್ ಧರ್ಚಿ ವಿದ್ಯಾ ಫಕತ್ ಬಾಯ್ಲಾಂ ಜಾಣಾಂತ್. ದಾದ್ಲ್ಯಾಂಕ್ ತಶೆಂ ಬಾಯ್ಲಾಂಕ್ ಮುಟಿಂತ್ ಧರುಂಕ್ ಸಾಧ್ಯ್ ಜಾಯ್ನಾ.

ಬೊನಾ, ತುಂ ಖಿಂತ್ ಕರಿನಾಕಾ. ರಚ್‌ಲ್ಲ್ಯೊ ದೇವ್ ಪೊಸುಂಕ್ ಜಾಣಾಂ. ಬಾಯ್ಲಾಂಕ್ ತಿ ಶಾಧಿ ಆನಿ ದೆಣೆಂ ಫಾವೊ ಕೆಲಾಂ. ಮಾರ್ನ್ ಬಡವ್ನ್ ಕಶೆಂ ಪುಣಿ ಭುರ್ಗ್ಯಾಂಕ್ ವ್ಹಡ್ ಕರ್ತಾತ್ ಆನಿ ಸಾಂಬಾಳ್ತಾತ್. ತುಂ ತಿ ಫಿರ್ ಕರ್ನಾಕಾ. ವೆಳಾರ್ ಮ್ಹಯ್ಚ್ಯಾ, ಮ್ಹಯ್ಚ್ಯಾಕ್ ಪಯ್ಲೆ ಧಾಡ್ಲ್ಯಾರ್ ಆಪ್ಲೆಂ ಘರ್ಚೆಂ ರಾಜ್ ಖಿಂಚ್ಯಾಯ್ ಬಾಯ್ಲಾಂಕ್ ಚಲೊಂವ್ಕ್ ವಾ ಸಾಂಬಾಳುಂಕ್ ಶಿಕೊಂವ್ಚಿ ಗರ್ಜ್ ನಾ. ತಾಂತುಂ ಹುಶಾರ್. ಘೊವಾ ಧಾವ್ನ್ ಜಾಯ್ ಪುರ್ತೆಂ ಸ್ವತಂತ್ ವ್ಯಕ್ತಿಗತ್ ಆನಿ ಆರ್ಥಿಕ್

ರಿತಿನ ಮೆಳ್ಳಾರ್ ತಿಂ 'ಇಂಗ್ಲೆಂಡಾಚಿ ರಾಣಿ' ಜಾತಾತ್, ತೆದ್ನಾಂ, ತುವೆಂ ಭಿಯೆಂವ್ಚಿ ಕಾಂಯ್ ಗರ್ಜ್ ನಾ, ತುಂ ತುಜಿ ಪೊಟ್ಲಿ ಬಾಂದ್ ಖಾಡಿ ಗಾಂವಾಕ್ ವಚುಂಕ್" ಲಾದ್ರಾಮಾನ್ ಚಿಡಾಯ್ಲೆಂ.

"ಹುಂ..." ನಿರಾಲೆನ್ ಪರಿಸ್ಥಿತೆಕ್ ಖಾಲ್ತೆಮಾನ್ ಘಾಲಿ.

ತಾಕಾ ಲಾದ್ರಾಮಚೆಂ ರಾಜಾಂವ್ ಸಾರ್ಕೆಂ ದಿಸ್ಲೆಂ.

ದುಸ್ರೆ ದಿಸಾ ಥಾವ್ನ್ ಲಾದ್ರಾಮಾನ್ ಆನಿ ಬೊನಾನ್, ದೊಗಾಂಯ್ಚಿ ಗಲ್ಫಾಕ್ ಧಾಡ್ಚ್ಯಾ ಎಜೆಂಟಾಚಿಂ ಸೊದ್ನಾಂ ಚಾಲು ಕೆಲಿಂ.

ಮನಿಸ್ ಮ್ಹಿನತ್ ಕರ್ತಾನಾ, ದೇವ್ ಮಜತ್ ಕರ್ತಾ.

ಕೊಣಾಯ್ಚೆಂ ಭವಿಷ್ಯ್ ಕೊಣಾಯ್ಚಿ ಬೊಲೆಂ ಉಚಾರುಂಕ್ ಜಾಯ್ನಾ. ಜಶೆಂ ಬೊಲೆಂ ಸಾಂಗ್ತಲ್ಯಾಕ್ 'ಆಪ್ಲಾಕ್' ಫಾಲ್ಯಾಂ ಕಿಶೆಂ ಜಾತಾ? ತೆಂ ತಾಕಾ ಚಿಂತುಂಕ್ಯೆಂ ಜಾಯ್ನಾ.

ಸರ್ವ್ ದೆವಾಚಿ ಮಾಂಡಾವಳ್ ಆನಿ ಘಡಾವಳ್ ದೇವ್ಚೆಂ ಜಾಣಾಂ.

ಅವಸ್ಥೆ : 12

“ಡ್ಯಾಡ್, ರಾತಿಂ ತುಮಿ ನಿದೊಂಕ್‌ನಾಂತ್?”

“ಕಿತ್ಯಾಕ್ ಪುತಾ?” ವಿಕ್ಟರಾನ್ ಸವಾಲ್ ಕೆಲೆಂ.

ಸಕಾಳಿಂ ಉಟ್ಟಾನಾ ಆಟ್ ಉತರ್ಲೆಲಿಂ. ಜೆನ್ನಿಯ್ ಬೋವ್ ಕಷ್ಟಾಂನಿ ದೊಳೆ ಘಸ್ಪುನ್ “ವೊರಾಂ ಕಿತ್ತಿಂ ಜಾಲಿಂ?” ಮ್ಹಣ್ ವಿಚಾರ್‌ನ್‌ಚ್ ಉಟ್ಲೆಂ.

ಚಡ್ ಕರುನ್ ಸ ವೊರಾರ್ ಉಟ್ಟಿ ಸವಯ್. ಸಾಡೆ ಆಟಾಂಕ್ ಕ್ಯಾರಲಾಕ್ ಕೊಲೆಜಿಕ್ ವಚುಂಕ್ ಆಸ್ಲೆಂ.

“ಬರೆಂ ಜಾಲೆಂ ಮ್ಹಾಕಾ ಜಾಗ್ ಜಾಲಿ ಸಾಡೆ ಸಾತಾಂಕ್. ಹಾಂವೆಂ ಸಕಾಳಿಂಚ್ಯಾ ನಾಸ್ಪ್ಯಾಚಿ ಬಂಧಬಸ್ತ್ ಕೆಲಿ. ಸಗ್ಳಿ ರಾತ್ ತುಮಿ ಪುಸ್ಪುಸ್ತೆಂ ಮ್ಹಾಕಾ ಆಯ್ಕತಾಲೆಂ”

“ವೊಟ್? ಸ್ಪುಪಿಡ್ ಕ್ಯಾರಲ್ ತುಂ ಕಿತೆಂ ಚಿಂತ್ತಾಯ್? ಹಿ ಪ್ರಾಯ್ ಆಮ್ಚಿ ಪುಸ್ಪುಸ್ತಿ? ಆಮ್ಕಾಂ ಉಲೊಂವ್ಕ್ ಕೊಣಾಯ್ಚಿಂ ಪರ್ಮಿಷನ್ ವಿಚಾರುಂಕ್ ಆಸಾ?” ವಿಕ್ಟರ್ ಚಿಡ್ಲೊ.

“ತಶೆಂ ನ್ಹಯ್ ಡ್ಯಾಡ್. ತುಮಿ ಪುಸ್ಪುಸ್ತೊ ಮತ್ಲಬ್! ಮ್ಹಾಕಾ ನಿದೆಕ್ ತೊಂದ್ರೆ ಜಾಂವ್ಕ್ ನಜೊ ಮ್ಹಳ್ಳ್ಯಾ ಮತ್ಲಬಾನ್. ತೆಂ ಹಾಂವ್ ಜಾಣಾಂ. ಕೂಲ್ ಡ್ಯಾಡ್. ನೊ ಟೆನ್ಯನ್... ಮ್ಹಾಕಾ ಚೆಲ್ತಾ. ಮ್ಹಾಕಾ ಪರಿಕ್ಷೆ ವೆಳಾರ್ ರಾತ್‌ಭರ್ ಜಾಗೆಂ ಆಸುನ್ ಸವಯ್ ಆಸಾ. ಡ್ಯಾಡ್, ಮನ್ಯಾಕ್ ಫಿಜಿಕಲ್ ರೆಸ್ಪ್ ಜಾಯ್ತೆ ತಾಚ್ಯಾಕೀ ಚಡ್ ಮೆಂಟಲ್ ರೆಸ್ಪ್ ಚಡ್ ಗರ್ಜೆಚಿ. ಮತಿಚಿ ಸುಶೆಗತಾಯ್ ಆನಿ ಕ್ರೆತ್ಯಾಚಿ ದಾದೊಸ್ಕಾಯ್, ಸದಾಂ ಕುಡಿಚೊ ಭೊರ್ ಆನಿ ಪುರಾಸಣ್ ಉಣೆಂ ಕರ್ತಾ. ರಾತಿಂ ಮಸ್ತ್ ವೇಳ್ ಹಾಂವ್‌ಯಿ ನಿದೊಂಕ್ ಸಕ್ಲೆ ನಾ ಡ್ಯಾಡ್”

“ಕಿತ್ಯಾಕ್ ಪುತಾ ಕ್ಯಾರಲ್? ಆಮ್ಚ್ಯಾ ವರ್ವಿಂ ತುಕಾ ತ್ರಾಸ್ ಜಾಲೆ?” ವಿಕ್ಟರಾನ್ ವಿಚಾರ್ಲೆಂ.

“ತಶೆಂ ನ್ಹಯ್ ಡ್ಯಾಡ್. ಹಾಂವ್ ವಾಡ್ಲ್ಯಾಂ, ಮ್ಹಾಕಾ ಸಗ್ಳೆಂ ಸಮ್ಜತಾ. ಜಾಂವ್ಕ್ ಪುರೊ ಹಾಂವ್ ತುಮ್ಕಾಂ ಭುರ್ಗಿಂ ದಿಸ್ತಾಂ.”

“ತುಂ ಸದಾಂ ಆಮ್ಕಾಂ ಭುರ್ಗಿಂ ಕ್ಯಾರಲ್.” ವಿಕ್ಟರಾನ್ ಬಾಪಯ್ ಜಾವ್ನ್ ಉತ್ರಾಂ ಕಾತರ್ಲಿಂ. “ಡ್ಯಾಡ್, ಮನ್ಯಾಕ್ ಸಂಬಂಧಾನ್ ವಾ ಪ್ರಾಯೆನ್ ಮೆಚ್ಚಿಂ ನ್ಹಯ್. ಸಮ್ಜಣೆನ್ ಮೆಜಿಚೆ. ಪ್ರಾಯ್ ಜಾಲಿ ಮ್ಹಣ್ ಗಾಡಾಂವ್ ಘೊಡೊ ಜಾಂವ್ಕ್ ಸಕಾನಾ. ತಾಕಾ ತಾಚಿಚ್ ಅಸ್ತಿತಾಯ್ ಆಸಾ”

“ತುಂ ಆಮ್ಕಾಂ ಪ್ರಾಯ್ ಜಾಲ್ಲ್ಯಾವಿಶಿಂ ಬೆಳ್ಳುಳಾಂ ಕರಿನಾಯ್‌ಮೂ ಕ್ಯಾರಲ್?”

“ವೊಟ್ ಶಿಟ್ಲೆ ಯು ಆರ್ ಟೊಕಿಂಗ್ ಡ್ಯಾಡ್. ಐ ಹ್ಯಾವ್ ಹೈ ರೆಸ್ಪೆಕ್ಟ್ ಪೋರ್ ಯು. ತಶೆಂ ಚಿಂತಿನಾಕಾ ಡ್ಯಾಡ್. ತುಮಿ ಮ್ಹಾಕಾ ಸರ್ವೆಸ್ಲ್. ಐ ಲವ್ ಯು ಡ್ಯಾಡ್ ಆಲ್‌ವೆಜ್” ಸತ್ ತಾಚಿಂ ನಯನಾಂ ಸಾಂಗ್ತಾಲಿಂ.

ವಿಕ್ಟರ್ ಆಪ್ಲ್ಯಾ ದುಬಾವಾ ಥಂಯ್ ಬೆಜಾರ್ ಪಾವ್ಲೊ.

“ಪುತಾ, ತುಕಾ ಕಾಣಿ ಕೊಲೆಜಿ ಥಾವ್ನ್ ಆಯಿಲ್ಲ್ಯಾ ಉಪ್ರಾಂತ್ ಸಾಂಗ್ತಾ” ವಿಕ್ಟರಾನ್ ಸಾಂಗ್ಲೆಂ ಕ್ಯಾರಲಾಕ್.

ತಿತ್ಯಾರ್ ನಾಣ್ಯೆ ಥಾವ್ನ್ ಜೆನಿಫರ್ ಆಯ್ಲೆಂ.

“ಕಿತೆಂ ಚಲ್ತಾ ಬಾಪಯ್-ಧುವೆ ಮಧೆಂ. ಹೊ ವೇಳ್ ಕಾಣಿಯೆಚೊ ಸ್ವಯ್. ತಾಕಾ ಕೊಲೆಜಿಕ್ ವಚುಂಕ್ ಆಸಾ, ಆಜ್ ಮ್ಹಜ್ಯಾ ಥಾವ್ನ್ ಚೂಕ್ ಘಡ್ಲಿ ಥೊಡೊವ್ ಕರ್ನ್ ಉಟೊನ್. ಕ್ಯಾರಲ್, ತುಂ ಕೊಲೆಜಿಕ್ ಭಾಯ್ರ್ ಸರ್ ಪುತಾ. ಆಮ್ಕಾಂ ಭೊಗ್ತಿ ಆಮಿ ಆಜ್ ಉಟಾನಾ ವೇಳ್ ಜಾಲೊ.” ಜೆನ್ನಿ ವಿರಾರಾಯೆನ್ ಭರುನ್ ಗೆಲ್ಲೆಂ.

“ಇಟ್ಸ್ ಆಲ್ ರೈಟ್ ಮೊಮ್. ಟೇಕ್ ಇಟ್ಸ್ ಈರು. ಹಾಂವೆಂ ಖೆಲೆಂ ತಯಾರ್ ಕೆಲ್ಲೆಂ, ತುಮಿಯ್ ಖಾಯಾತ್. ಮ್ಹಾಕಾ ವೇಳ್ ಜಾತಾ ಹಾಂವ್ ಚಲ್ತಾಂ” ಕ್ಯಾರಲ್ ಆಪ್ಲೆಂ ಬ್ಯಾಗ್ ಘೆವ್ನ್ ಚಲ್ಲೆಂ.

ವಿಕ್ಟರ್ ಆನಿ ಜೆನ್ನಿ ಎಕಾಮೆಕಾ ತೊಂಡಾಕ್ ತೊಂಡ್ ಪಳೆಂವ್ಕ್ ಪಡ್ಲಿಂ.

“ಹಾಂವೆಂ ತುಕಾ ಸಾಂಗ್ಲೆಂ ಸಕಾಳಿಂ ಉಟೊಂವ್ಕ್ ಆಸಾ ಮ್ಹಣ್” ಜೆನ್ನಿ ರಾಗಾನ್ ಖೆಂಕಾಲೆಂ.

“ತಾಂತುಂ ಕಿತೆಂ ಜಾಲೆಂ? ಆಮಿ ಸಕಾಳಿಂ ಉಟ್ಯಾಂವ್.” ತಮಾಶ್ಯಾಂನಿ ಕೊಲಾಯ್ಲೆ ವಿಕ್ಟರಾನ್.

“ತುಂ ಜಾಣಾಂಯ್ ಆಮಿ ಕಿತ್ಲ್ಯಾ ವೊರಾರ್ ಉಟ್ಯಾಂವ್?” ಆನಿ ಕ್ಯಾರಲ್ ಕಿತ್ಲ್ಯಾ ವೊರಾರ್ ಉಟ್ಯಾಂ ತೆಂ? ತೆಂ ಆಮ್ಚೆಂ ಧುವೆ. ಆಮಿ ವೆಗಿಂ ಉಟೊನ್ ತಾಕಾ ಕೊಲೆಜಿಕ್ ಧಾಡ್ಲ್ಯಾ ವಿಶಿಂ ಚಿಂತ್ಲಿ ಗರ್ಜ್. ತೊ ಆಮ್ಚೊ ಕಾಯ್ಲೊ. ಆಮ್ಚಿ ನಿರ್ಲಕ್ಷ್ಯ ಆಮ್ಕಾಂ ಖಂಡಿತ್ ಕಷ್ಟಾಂ ಆಕಾಂತಾಂತ್ ಘಾಲಲಿ. ಆಮ್ಚೆಂ ಉಣೆಂಪಣ್ ಜಾತಲಿ.” ಜೆನ್ನಿ ಕರಿಣ್ ಶಿಣ್ಲೆಂ.

“ಜೆನ್ನಿ, ಮೋಡ್ ಆಯಿಲ್ಲ್ಯಾ ಫರಾ ಸಂಸಾರ್ ಬುಡ್ತಾ ವಾ ವಾದಾಳ್ ಯೆತಾ ಮ್ಹಣ್ ಚಿಂತ್ಯೆತ್ ಪೂಣ್ ಹರ್ಯೆಕ್ ಪಾವ್ಪಿಂ ತಶೆಂ ಘಡಾನಾ. ದೇವ್ ಜಾಣಾ ಪ್ರಕೃತೆಕ್ ಕಶೆಂ ಮನ್ಯಾ ರಕ್ಷಣ್ ಕರಿಜೆ ಆನಿ ಪ್ರಕೃತೆಕ್ ಕಶೆಂ ಮನ್ಯಾ ರಕ್ಷಣ್ ಆಸಾ ತೆಂ. ರಚ್ಲಲ್ಯಾ ದೆವಾಕ್ ಆಮ್ಚ್ಯಾಕೀ ಚಡ್ ಖಿಂತ್ ಆನಿ ಫಿಕ್ರಿ ಆಸಾ ಜಶೆಂ ಆಮಿ ಆಮ್ಚ್ಯಾ ಭುರ್ಗಾಂಕ್ ಕರ್ತಾಂವ್. ಸಗ್ಳೊ ಸಂಸಾರ್ ನಾಸ್ ಜಾಲ್ಯಾರ್ ಮಾಗಿರ್ ದೆವಾಕ್ ಕಿತೆಂ ಕಾಮ್ ಆಸಾ? ಹ್ಲೆ ಹ್ಲೆ ಹ್ಲೆ”

“ತುಂ ತುಜೆಂ ಜಿಂಗ್ಲಿಪಿಸಾಂವ್ ಬಂಧ್ ಕರ್”

“ಆಮಿ ಮಾತೆಂ ವೇಳ್ ಕರುನ್ ಉಟ್ಯಾಂವ್ ಪೂಣ್ ಮೊರುಂಕ್ ನಾಂವ್. ಜರ್ ಮೆಲ್ಯಾರೀ ತಾಣೆಂ ತಾಚೆಂ ಜಿವಿತ್ ಸಾರುಂಕ್ ಆಸಾ. ಹೊ ಸಂಸಾರ್ ಬುಡಾನಾ. ಪೂಣ್ ಗರ್ಜೆಚ್ಯಾಕೀ ಚಡ್ ಖಿಂತ್ ಕರ್ಚಿ ಸೊಡಿಜೆ ಜೆನ್ನಿ, ಭುರ್ಗ್ಯಾಂಕ್ ಲ್ಹಾನ್ ಪಣಾರ್ ಆಮ್ಚಿ ಮಸ್ತ್ ಗರ್ಜ್ ಆಸ್ತಾ. ಆತಾಂ ವ್ಹಡ್ ಜಾಲ್ಲ್ಯಾಂಕ್ ತಿತ್ತಿ ಫಿಕ್ರಿ ಆನಿ ಮೋಗಾಯಿ ಗರ್ಜ್ ನಾ. ತಾಂಕಾ ಸಮ್ಜೊಂವ್ಚಿ ಸಕತ್ ಆಸಾ. ತಾಂಚೆ ಜವಾಬ್ದಾರಿ ತಾಣಿಂ ಜಾಣಾಂ ಜಾವ್ನ್ ನಿರ್ಧಾರ್ ಘೆಂವ್ಕ್ ಶಿಕಾಜೆ” ವಿಕ್ಟರಾನ್ ಸಮ್ಜಾಯ್ಲೆಂ.

“ತುಕಾ ಕಿತೆಂ ವಿತ್ತೇ, ತುಂ ಸರ್ವ್ ಸಲೀಸಾಯೆನ್ ಘೆತಾಯ್. ಹಾಂವೆಂ ಭುರ್ಗ್ಯಾಂಕ್ ನೋವ್ ಮ್ಹಯ್ಣಿ ವಾವಯ್ಲ್ಯಾತ್ ಮ್ಹಜ್ಯಾ ಉದರಾಂತ್. ಮ್ಹಾಕಾ ತಿತ್ತೆಂ ನಿರ್ಲಕ್ಷ್ಯ ಕರುಂಕ್ ಜಾಯ್ನಾ.” ಜೆನ್ನಿ ಎಕಾ ಆವಯ್ಬರಿ ಕಳ್ಳೆಂ.

“ಜಲ್ಮ್ ಹರ್ಯೆಕ್ ಆವಯ್ ದಿತಾ. ತುಕಾಯ್ ಎಕಾ ಆವಯ್ನ್ ಜಲ್ಮ್ ದಿಲ್ಲೊ.

ತಿಣೆಂ ತುಕಾ ಸೊಡ್ಲೆಂ ವಾ ಕಾಂಟಾಳ್ಳೆಂ. ತಿ ತಿಚಿ ಅಸಹಾಯಕತಾ ವಾ ಪರಿಸ್ಥಿತಿ. ತಿಕಾ ಭೊಗ್ಲಾಂ-ಭಾವನಾಂ ನಾತ್ಲಿಂ ಮ್ಹಳ್ಳೊ ಅರ್ಥ್ ನ್ಹಯ್. ತೆ ಚಿಂತುನ್ ಫಾಯ್ಲೊ ನಾ. ಜಲ್ಮಲ್ಯಾ ಆಮ್ಕಾಂ ಜಲ್ಮ್ ಮುಖ್ಯ್. ಆಮ್ಕಾಂ ಕೊಣೆಂ ಜಲ್ಮಯ್ಲಾಂ ತೆಂ ಮುಖ್ಯ್ ನ್ಹಯ್, ಜಲ್ಮಾಂತ್ ಕಿತೆಂ ಆಸಾ? ಸರ್ವ್ ಜಿಯೆಂವ್ಚ್ಯಾಂತ್ ಆಸಾ. ಆಮಿ ಆಮ್ಕಾಂ ಹ್ಯಾ ಸಂಸಾರಾಂತ್ ಆಯ್ಲಾಂವ್ ಆನಿ ಆಸಾಂವ್ ತೆಂ ರುಜು ಕರುಂಕ್ ಶಿಕಾಜೆ. ಹಾಂವ್ ಇತ್ತೆಂ ಸಾಂಗ್ತಾ ತೆಂ ತುಕಾ ಸಮ್ಜಾಲೆಂ. ಸದಾಂ ದುಸೊವ್ಚೆ, ದುಸೊವ್ಚೆ ಕಿತ್ಯಾಕ್‌ಚ್ ಉಪ್ಕಾರಾನಾ. ಕೋಣ್ ಆಸಾ ದುಸೊವ್ಚೆ ಆಯ್ಕುಂಕ್? ಆಮಿ ಉಟೊನ್ ಯೆಚೆ ಜೆನ್ನಿ. ಕೇದಾಂತ್ ಉಟೊನ್ ಆಯಿಲ್ಲೆಂ ಸಾಳಕ್ ಸುಂದರ್ ದಿಸ್ತಾ ಆನಿ ಮನ್ಶಾ ಆಕರ್ಷಣ್ ವೊಡ್ತಾ.ತೆಂವೀ ಕೇದಾಂತ್ ಲಿಪೊವ್ನ್ ಆಸ್ತಾ. ಉಪ್ಕಾಂತ್ ಏಕ್ ದೀಸ್ ಮೊರ್ಚ್ಯಾ ಆದಿಂ ಕೆದಾಂತ್ಲೆ ಉಟೊನ್ ಕಿತೆಂಗೀ ಸಾಂಗ್ತಾ. ಆನಿ ಆಮಿ ಮನಿಸ್. ಆಮಿ ಕಿತೆಂ ತರಿ ಕರುನ್ ದಾಕಯ್ಲೆ ಜೆನ್ನಿ” ಜೆನ್ನಿ ಆಯ್ಕುನ್ ಸಯ್ ಭಯ್ ಜಾಲೆಂ. ವಿಕ್ಟರ್ ಕಿತೆಂ ಉಲಯ್ತಾ ತೆಂ ತಾಕಾ ಸಮ್ಜಾಲೆಂ ನಾ ಜಾಲೆಂ.

ಗಲ್ ಸೊಡುನ್ ಆಯಿಲ್ಲ್ಯಾ ಉಪ್ಕಾಂತ್ ಸಾದೆ ಚಿಂತ್ಪಾಚೆ ಮನಿಸ್ ತಾಕಾ ರುಚಾನಾತ್ಲೆ, ಉಣ್ಯಾ ಮಟ್ಪಾಚೆಂ ಉಲೊವ್ಣೆಂ ತೊ ಪಸಂದ್ ಕರಿನಾತ್‌ಲ್ಲೊ. ಸದಾಂ ಆಪ್ಲೆಂ ವಾಚಪ್ ಆನಿ ಆಪ್ಲೆಂ ಚಿಂತಪ್ ಘೆವ್ನ್ ಬಸ್ತಾಲೊ. ಸಮಾಜ್ ಸೆವೆ ಪಾಟ್ಲಾನ್ ಧಾಂವ್ತಾಲೊ.

ಜೆನ್ನಿಕ್, ಬಾಯ್ಲಾ ಜಾವ್ನ್ ಸರ್ವ್ ಸಮ್ಜಾವ್ನ್, ಸೊಸ್ತಿಕಾಯೆನ್, ಸೊಡ್‌ದೊಡಿನ ಸಾಂಬಾಳುನ್ ಜೆಣಿ ಸಾರುಂಕ್ ಪಡ್ತಾಲಿ.

“ವಿತ್ತೇ, ತಶೆಂ ಮ್ಹಣುನ್ ಹಾತಾಂತ್ ಆಸ್‌ಲ್ಲೆಂ ಫಳ್ ಕಾಡ್ನ್ ಉಡೊವ್ನ್ ರುಕಾರ್ ಆಸ್‌ಲ್ಲ್ಯಾಚ್ಯಾ ಫಳಾಚೆರ್ ಭರ್ವಸೊ ದವರ್ಚೆಂ ಪಿಶೆಂಪಣ್. ಆಸ್‌ಲ್ಲ್ಯಾಂತ್ ಪಯ್ಲೆಂ ಸಂತೊಸ್ ಪಾವ್ಯಾಂ. ಸಾಧನಾಂ ಕರ್ಚಿ ಹಿ ಪ್ರಾಯ್ ಆಮ್ಚಿ ನ್ಹಯ್ ”

“ಜೆನ್ನಿ. ಸಾಧನಾಕ್ ಖಿಂಚಿ ಮ್ಹಳ್ಳಿ ಪ್ರಾಯ್ ನಾ. ಚಿಂತಪ್ ಉಂಚಾಯೆಕ್ ಪಾವ್ಯಾನಾ ಸಾಧನಾಂ ಆಪಾಪಿಂ ಉದೆತಾತ್. ಥೊಡೆಂ ಗುಮಾನ್ ದಿಜೆ ತಿತ್ತೆಂಚ್” ವಿಕ್ಟರ್ ರಾಜಾಂವಾಕ್ ಘೆಲೊ.

“ಏಕ್ ರಾತ್ ಆಮಿ ಉಲೊವ್ನ್ ವೇಳ್ ಕರುನ್ ಉಟ್‌ಲ್ಲ್ಯಾಂತ್ ಕಿತೆಂ ಜಾಲೆಂ? ಹಾಂವ್ ತಶೆಂ ವೆಗಿಂ ಉಟ್‌ಲ್ಲೆಂ”

ಹಾಸೊವ್ನ್ ಸಾಂಗಾಲಾಗ್ಲೆಂ.

“ತುಂ ಮ್ಹಾಕಾ ಭೆಕೊಪ್ ಮ್ಹಣ್ ಚಿಂತ್ತಾಯ್?”

“ಭೆಕೊಪ್ ಮ್ಹಣ್ ಕೊಣಿ ಚಿಂತಿನಾಂತ್ ಭೆಕುಪಾಂಕ್ ವಿತ್ತೇ. ಸಕಾಳಿಂ ಸ ವೊರಾರ್ ಡ್ಯಾರಲಾಚಿಂ ಪೋನ್ ಆಯಿಲ್ಲೆಂ. ಬರ್ಯಾನ್ ಆಮೆರಿಕಾ ಪಾವ್ಲೊಂ ಮ್ಹಣ್ ಸಾಂಗುಂಕ್.”

“ಒಹೋ ವ್ಹಯ್‌ಗಿ? ಪಾವ್ಲೊಗಿ” ವಿಕ್ಟರ್ ಘೋರ್ ನಿದೆಂತ್ ಆಸ್‌ಲ್ಲೊ ತೆಂ ಸತ್ ತಾಣೆಂಯ್ ಮಾಂದ್ಲೆಂ.

“ಪಾವನಾ ತರ್ ಪೋನ್ ಕರುಂಕ್ ಜಾತಾಗಿ?” ಜೆನ್ನಿ ಫೆತಿ ಫೆತ್ತಿ ವಿಕ್ಟರಾಚಿ.

“ಹಾಂವೆಂ ನಿದೆಚ್ಯಾ ಭೊರಾರ್ “ಜಾಯ್, ವೆಗಿಂ ಘರಾ ಯೆ” ಮ್ಹಳ್ಳೆಂ”

“ಕಿತೆಂ?” ವಿಕ್ಟರ್ ಘಡ್ಲೊ.

“ಹಾಂವೆಂ ಚಿಂತ್ಲೆಂ ಪೂತ್, ಖಿಯರ್ ತರಿ ಲಾಗಿಂಚ್ ಕಾಮಾನ್ ಗೆಲಾಂ ಮ್ಹಣ್” ಜೆನ್ನಿ ಹಾಸ್ಲೆಂ.

“ದೆಕುನ್ ತೊ ಕಿತೆಂ ಮ್ಹಣಾಲೊ?”

“ಮ್ಹಣ್ಣೆಂ ಕಿತೆಂ ಮ್ಹಜಿ ಕರ್ಮಾಂ” “ಮೊಮ್ ಹಾಂವ್ ಆಮೆರಿಕಾ ಪಾವ್ಲಾಂ. ಹಂಪನ್‌ಕಟ್ಟಾಕ್ ನ್ಹಯ್. ಹ್ಲ ಹ್ಲ ಹ್ಲ. ತುಂ ನಿದೆಂತ್ ಆಸಾಯ್ ಆಸ್ತಾಲಿಯ್ ನಿದೆ. ಡಾಡಾಕ್ ಆನಿ ಕ್ಯಾರಲಾಕ್ ಸಾಂಗ್. ರಾತಿಂ ಪೋನ್ ಕರಾಂ” ಮ್ಹಣಾಲೊ. ”

“ಸಮಾ ತಾಕಾ ಸಾಂಜ್ ಥಂಯ್ ಆನಿ ಆಮ್ಕಾಂ ಸಕಾಳ್ ಹಾಂಗಾ.”

“ಸರ್ವ್ ತುಜ್ಯಾ ವರ್ವಿಂ ಗುಸ್ಪಾಡ್ ಗೊಂದೊಳ್ ಜಾಲಾ” ಜೆನ್ನಿ ಖೆಂಕಾರ್ಲೆಂ.

“ಆತಾಂ ಆಪ್ರಾದ್ ಮ್ಹಜೆರ್? ತೆಂ ಕಶೆಂ ನಿವೃತ್ತ್ ಮನ್ಯಾಕ್ ಕೆದಿಂಚ್ ದೀಸ್ ಆನಿ ರಾತ್ ಮ್ಹಣ್ ನಾ. ಫಕತ್ ರಾಕೊವ್ಣಿ ಕಿತೆಂ ಉರ್ಲಾಂ ಹ್ಯಾ ಸಂಸಾರಾಂತ್? ಗಲ್ಪಾಂತ್ ತೀಸ್ ವರ್ಸಾಂ ಆಪ್ಲೆಂ ಆವ್ಯಾ ರ್ಪುರೊವ್ನ್ ಆಯ್ಲಾಂ ತರ್ ಮೊರ್ಚ್ಚಾ ಆದಿಂ ಸುಶೆಗಾತ್ ಜಿಯೆವ್ನ್ ಆಪ್ಲ್ಯಾ ಮರ್ಜೆಚೆಂ ಆನಿ ಆಪ್ಲ್ಯಾ ಗೌರವಾಚೆಂ ಮೊರ್ನ್ ಮೊರ್ಚ್ಯಾಂ ಮ್ಹಣ್. ತಾಂತುಂಯ್ ತುಜೊ ಆಕ್ವೆಪ್ ಕೆನೊಟ್ ಬಿ ಟೊಲರೇಟೆಡ್”

“ವಿತ್ತೇ, ತುವೆಂ ತುಜ್ಯಾ BPಚ್ಯಾ ಗುಳಿಯೆಂಚೊ ಡೋಜ್ ಚಡಯ್ಚೆ ಟೆನೊರೊಮಿನಾ ಶೆಂಬೊರ್ ತುಕಾ ಪಾವಾನಾ”

“ಸಾಯ್ಬಾ ಭೊಗೊಸ್, ಹಾಂವೆಂ ಇಂಡಿಯನ್ ‘ಸಿಪ್ಲಾ’ ಚ್ಯೊ ಹೈಪ್ರಸ್ ಬದ್ಲಿಲ್ಯಾತ್ ಆತಾಂ ತೆಂ ತುಂ ನೆಣಾಂಯ್ಕಿ? ತುವೆಂ ಕೆದ್ನಾಂ ದಾಕ್ಟರಾಚಿ ಡಿಗ್ರಿ ಘೆಲ್ಲಿಯ್? ಶೆಂಬೊರ್ ಪಾವಾನಾ ತರ್ ಆನ್ಯೆಕ್ ಸಾಟ್ ಘೆತ್ಯಾರ್ ಜಾಲೆಂ” ಜೆನ್ನಿಕ್ ವಿಕ್ಟರಾನ್ ಚಿಡಾಯ್ಲೆಂ.

“ಭಲಾಯ್ಕೆವಿಶಿಂ ನಿರ್ಲಕ್ಷ್ಯ ಕರ್ಚಿ ನ್ಹಯ್ ವಿತ್ತೇ”

“ಜಾಗ್ರುತ್ಯಾಯ್ ಘೆತ್‌ಲ್ಲ್ಯಾ ವರ್ವಿಂ ಮರಣ್ ಭಿಯಾನ್ ಧಾಂವಾನಾ ಜೆನ್ನಿ”

“ಹಾಂಗಾ ಧಾಂವ್ಚೆಂ ಸವಾಲ್ ಯೆನಾ ವಿತ್ತೇ, ಪಾಟಿ ತರಿ ಕರ್ಯೆತ್”

“ಆಡಾಂವ್ಕ್ ಜಾಯ್ನಾತ್ಲೊ ಸಂಗಿಂ ಪಾಟಿಂ ಕರುನ್ ಕಿತೆಂ ದಾಯ್ಜ್ ಲಾಭ್ಚೆಂ ಆಸಾ?”

“ತುವೆಂ, ಆಜ್ ಕಾಲ್ ಉಲ್ಟಾ ಉಲೊಂವ್ಕ್ ಸುರು ಕೆಲಾಂಯ್. ತೇಂ ಬರೆಂ ನ್ಹಯ್”

“ಹಕೀಗತ್, ಆಮಿ ಆಶೆಲ್ಲ್ಯಾಬರಿ ನಾತ್‌ಲ್ಲ್ಯಾ ವೆಳಾ ಉಲ್ಟಾ ಮ್ಹಣ್ ಭೊಗ್ಚೆಂ ಸ್ವಾಭಾವಿಕ್ ಜೆನ್ನಿ. ಮ್ಹಜೊ ಮತ್ಲಬ್, ಕಿತ್ತೆ ದೀಸ್ ಆಮ್ಚೆ ಉರ್ಲ್ಯಾತ್ ತೆಂ ಆಮಿ ಆಮ್ಚ್ಯಾ ಮರ್ಜೆನ್ ಜಿಯೆವ್ಯಾಂ” ವಿಕ್ಟರ್ ವಿಷಯಾಕ್ ಆಯ್ಲೊ.

“ಹಾಚೊ ಮತ್ಲಬ್, ಆಮ್ಕಾಂ ಭುರ್ಗಿಂ ಆಸಾತ್ ತೆಂವೀ ವಿಸ್ವಾಜೆ ಮ್ಹಣ್ಣೆಂಗೀ ತುವೆಂ”

“ಹಾಂವೆಂ ಮ್ಹಣ್ಣೆಂ ನ್ಹಯ್ ಡಾರ್ಲಿಂಗ್. ಆಮ್ಕಾಂ ಆಮಿಚ್ ಹ್ಯಾ ಪ್ರಾಯೆರ್ ಗರ್ಜ್. ಸರ್ವಾಂಕ್ ತಾಂಚಿ, ತಾಂಚಿ ಜವಾಬ್ದಾರಿ ಆಸಾ ಆನಿ ಸ್ವತಂತ್ರ ಆಸಾ. ಆಮಿ ಎಕ್ವಿಸಾವ್ಯಾ ಶತಮಾನಾ ಕುಶಿನ್ ಪಾವ್ಲಾಂ ಖಾಡುನ್ ಆಸಾಂವ್ ಜೆನ್ನಿ”

“ಪೂಣ್ ಭುರ್ಗಿಂ ಆಮ್ಕಾಂ ಹ್ಯಾಚ್ ಶತಮಾನಾಂತ್ ಜಲ್ಮಿಲಿಂ” ಜೆನ್ನಿನ್ ಹಟ್ ಧರ್ಲೆಂ.

“ಆಮಿ ಫ್ಲಡಿಲಾಂ ಫಕತ್ ಬೆಸಾಂವ್ ದೀಂವ್ಕ್ ಆನಿ ಪಯ್ಲಾ ಥಾವ್ನ್ ಸಂತೊಸ್ ಪಾವುಂಕ್. ತಾಂಚಿ ಥಾವ್ನ್ ಆಶೆವ್ನ್ ರಾಂವ್ಚೆಂ ಪಿಶೆಂಪಣ್” ವಿಕ್ಟರಾನ್ ಶೀದಾ ಸಾಂಗ್ಲೆಂ. “ತಶೆಂ ಬಾಳ್ತೆರಾಂಕ್ ಆಯ್ಲಾರ್?” ಜೆನ್ನಿ ಜವಾಬ್ದಾರೆನ್ ವಿಚಾರಿಲಾಗ್ಲೆಂ.

“ಡ್ಯಾರಲಾಕ್, ಆಮೆರಿಕಾಂತ್ ಆಸ್ವತ್ತೆಂತ್ ಬರ್ಗಾಲ್ ಪಡುಂಕ್ ನಾ. ಆನಿ ಕ್ಯಾರಲಾಕ್

ಕಾಜಾರ್ ದಿಲ್ಲ್ಯಾ ಕಡೆ ಕಾಂಯ್ ಆಡೊವ್ ದವರುಂಕ್ ನಾ. ತಿ ತಾಂಚಿ ಜವಾಬ್ದಾರಿ. ಹಾಂವೆಂ ಪಯ್ಲೆಂಚ್ ದೊಗಾಂಯ್ಚಿ ಸಮ್ಜಯ್ಲಾಂ”

“ಕಿತೆಂ ಮ್ಹಣ್?”

“ತುಮ್ಚ್ಯಾ ಭುರ್ಗ್ಯಾಂಚಿ ಜವಾಬ್ದಾರಿ ತುಮ್ಚಿ. ಆಮ್ಚ್ಯಾ ಉಸ್ಕಾರ್ ದೀವ್ನ್ ತುಮಿ ಭೊಂವ್ತಲ್ಯಾತ್ ಮ್ಹಣ್ ಸಪ್ಲಾ ಬಾಂದಿನಾಕಾತ್”

“ಕಿತ್ಯಾಕ್?” ಜೆನ್ನಿ ಆಕಾಂತ್ಲೆಂ

“ಆಮಿ ಆಮ್ಚ್ಯಾ ಭುರ್ಗ್ಯಾಂಕ್ ಪಳಯ್ಲಾಂ. ಜಾಯ್ ಪುರ್ತೊ ತ್ಯಾಗ್ ಕೆಲಾ. ಆಮ್ಚ್ಯಾ ಭುರ್ಗ್ಯಾಂಚ್ಯಾ ಭುರ್ಗ್ಯಾಂಕ್, ಆಮಿ ಕಿತ್ಯಾಕ್ ತ್ಯಾಗ್ ಆನಿ ಚಾಕ್ರಿ ಕರಿಜೆ? ತಿಂಚ್ ಕರುಂದಿತ್. ಜಿಣಿಯೆಂತ್ ತಾಣಿಂ ಶಿಕ್ಲೆಂ ಕೆದ್ನಾಂ ಮಾಗಿರ್?”

“ಮಾಗಿರ್ ಆಮಿ ಕೆದ್ನಾಂ ನಾತ್ರಾಂಚೊ ಸಂತೊಸ್ ಭೊಗ್ಚೊ ವಿತ್ತೇ? ಮ್ಹಜ್ಯಾ ವರ್ವಿಂ ಜಾಂವ್ಚೆಂ ನಾ.”

“ಕಿತೆಂ? ಕಿತ್ಲ್ಯಾ ನಾತ್ರಾಂ ಆನಿ ನಾತ್ರಾಂಚೊ ಮೋಗ್ ಜಾಯ್?”

“ಕಿತೆಂ ಉಲಯ್ತಾಯ್ ವಿತ್ತೇ?”

“ಹಾಂವ್ ಮ್ಹಜೆಂ ಮಿಸಾಂವ್ ಸಾಂಗ್ತಾಂ”

“ಹಾಂವ್ ಸಮ್ಜಾಲಿಂ ನಾ.”

“ತುವೆಂ ವೆಗಿಂಚ್ ಸಮ್ಜುಂಕ್ ಆಸಾ. ಮ್ಹಜ್ಯಾ ಬರಾಬರ್ ಪಾಟಿಂಬೊ ದೀಂವ್ಕ್ ಆಸಾ.”

“.....” ಜೆನ್ನಿನ್ ಜಾಪ್ ದಿಲಿ ನಾ. ಆಡೂಕ್ ಧಿಂಪಿ ಗಿಳ್ಳಿ.

ತಾಕಾ ನಾಕಾ ನಾಕಾ ಮ್ಹಳ್ಯಾರಿ ಆಸ್ತಾಚೊ ಪರತ್ ಉಗ್ಡಾಸ್ ಆಯ್ಲೊ.

ಅವಸ್ಥೆ : 13

ಸೊದ್ನಾಂ ಕರ್ತಾನಾಂಚ್ ಕಳ್ತಾ ಎಕಾ ಗಾಂವಾಕ್ ಏಕ್‌ಚ್ ವಾಟ್ ನ್ಹಯ್ ಮ್ಹಳ್ಳೆಂ. ಸೊದ್ನಾಂ ಕರ್ತಾನಾಂಚ್ ಕಳ್ತಾ, ಲ್ಹಾನ್ ಮಿಣ್ಕಣ್ಣೆಂ ನೆಕೆತ್ರಾಯಿ ಏಕ್ ಸುಯೊಂ ವ್ಹಯ್ ಮ್ಹಳ್ಳೆಂ.

‘ಗರ್ಜ್‌ಚ್ ಮನ್ಯಾಕ್ ಸೊದ್ನಾಂಚೆಂ ಮೂಳ್ ಕಾರಣ್ ಆನಿ ಆಬಿವೃದ್ಧೆಚೆಂ ಸಾಧನ್. ಪಯ್ಲೆ ಫಕ್ತ್ ಜಮೊ ಕೆಲ್ಯಾರ್, ತೆ ಕಾಗ್ಡಾ ಕುಡ್ಯೆ ಜಾತಾತ್ ಆನಿ ವಾಪರ್ಲ್ಯಾರ್ ಜಾತಾ ಏಕ್ ಹಾತೆರ್.

ಹೆಂ ತತ್ವ್ ಮನ್ಯಾ ಶಿಂತಿದಾಂತ್ ಘಸ್ತಾನಾ, ಆರ್ಥಿಕ್ ಆಬಿವೃದ್ಧೆಚಿ ಪ್ರಗತಿ ಜಾಲಿ. ಭಿರ್ಮತ್ ಬೊನಾಕ್ ಮಾತ್ ಜಿಣಿ ಆನಿ ಕುಟಮ್ ಆಬಿವೃದ್ಧೆಚೆಂ ಕರುಂಕ್, ಮಾಚ್ಚುಕ್ ಪಾಂಚ್ಲೊ ಗುರ್ವಾತಾರ್ ಸಾತ್ ಮ್ಹಯ್ವ್ಯಾಂಚೊ ಆಸ್ತಾನಾಂಚ್ ದೇಶ್ ಸೊಡುಂಕ್ ಪಡ್ಲೊ. ದೋನ್ ಮ್ಹಯ್ವ್ಯಾಂ ಭಿತರ್ ಸರ್ವ್ ವೆಚಿ ಬಂದಬಸ್ತ್ ಜಾಲ್ಲಿ, ಆಸುಂಕ್ ಇರಾಕಾಕ್ ಆನಿ ಬಾಹ್ರೆನಾಕ್ ವೆಚೊ ಆವ್ಯಾಸ್ ಆಸ್‌ಲ್ಲೊ. ಪೂಣ್ ಕುವೈಟಾಕ್ ವೆಚೊ ಆವ್ಯಾಸ್ ವಿಂಚ್‌ಲ್ಲೊ. ಹಿಂ ರಾಷ್ಟ್ರಾಂ ತೆಲಾಚ್ಯೊ ಬಾಂಯೊ ಖೊಂಡುನ್ ಕಾಳೆಂ ಭಾಂಗಾರ್ ಕಾಡುನ್ ಆಬಿವೃದ್ಧೆಚ್ಯಾ ಆನಿ ಪ್ರಗತಿ ವಾಟೆರ್ ಪಾವ್ಲಾಂ ಕಾಡ್ಲೆಲ್ಯೊ ಜಾಲ್ಲ್ಯಾನ್ ಜಾಯ್ತ್ಯಾ ಕಾಮೆಲ್ಯಾಂಚಿ ಗರ್ಜ್ ಆಸ್‌ಲ್ಲಿ.

ಕುವೈಟಾಂತ್ ಧರ್ಣಿ ಪಂದಾ ತೆಲಾ ಬಾಂಯೊಂ ಬಿಟಿಷಾಂನಿ ಸೊದುನ್ ಕಾಡುನ್, US British Kuwait Oil Company 1937 ಇಸ್ವೆಂತ್, ಸುರ್ವತ್ ಜಾಲ್ಲಿ. 1952 ಇಸ್ವೆಂತ್ ತೆಲಾಚೊ ದಂದೊ, ಸಂಸಾರ್‌ಭರ್ ಭರಾನ್ ಚಲ್ತಾಲೊ. ಆನಿ ತೆದ್ನಾ ಭಾರತಿಯ್ ಆನಿ ಈಜಿಪ್ಟ್ ದೆಶಾಚ್ಯಾ ಮನ್ಯಾಂಕ್ ಕಾಮಾ ಆವ್ಯಾಸ್ ಲಾಬುಂಕ್ ಲಾಗ್ಲೆ, ದೆವಾ ದಯೆನ್ ಬೊನಾಚೊ ಪಾಸ್‌ಪೋರ್ಟ್ ವೆಳಾರ್ ತಯಾರ್ ಜಾಲ್ಲೊ.

ಬೊಟಿರ್ ಆಟ್ ದಿಸಾಂಚೆಂ ಪಯ್ಲೆ ಆನಿ ಪಯ್ಲಾರ್ ಯೆಂವ್ಚ್ಯಾ ಅನ್ವಾರಾವಿಶಿಂ ಎಜೆಂಟಾನ್ ಚತ್ರಾಯ್ ದಿಲ್ಲಿ. ಸಾಂಬಾಳ್ ಪನ್ನಾಸ್ ದಿನಾರಾ ತಿತ್ಲೊ ಮೆಳುನ್, ಚಡ್ಡಿಕ್ ಭಕ್ತಿಸ್ ಮೆಳ್ಳೊ ಭರ್ವಸೊ ಆಸಾ ಮ್ಹಣುನ್ ಆಶಾ ದಾಖಿಯಿಲ್ಲಿ. ಕೆ.ಓ.ಸಿ ಗೆಸ್ಟ್ ಹೌಜಾಂತ್ ಸ್ಟೀವಾರ್ಟ್ ಜಾವ್ನ್ ಕಾಮ್.

ಬೊಂಬಯ್ ಎಜೆಂಟಾಕ್ ಕಾಂಯ್ ಚಡಿತ್ ಪಯ್ಲೆ ದೀಂವ್ಕ್ ನಾತ್ಲೆ. ಥೊಡೊ ಖರ್ಚ್ ಲಾದ್ರಾಮಾನ್ ಮಾತೆಂ ಮಾರ್‌ಲ್ಲೊ.

“ತುಂ ಏಕ್ ಪಾವ್ಲಿಂ ಭಾಯ್ಲ್ಯಾ ಗಾಂವಾಕ್ ವಚುನ್ ಜೊಡುಂಕ್ ಪಳೆ” ಲಾದ್ರಾಮ್ ಸಾಂಗ್ತಾಲೊ.

ಲಾದ್ರಾಮ್ ಮಾತ್ ಬೊನಾಚ್ಯಾ ಜಿವಿತಾಂತ್ ಏಕ್ ಲೊಟಿ ಉಟ್‌ಲ್ಲಾಬರಿ ಲಾಬ್‌ಲ್ಲೊ ಇಶ್ಟ್, ಪ್ರಾಯೆಚೊ ಆಂತರ್ ತಾಂಚ್ಯಾ ಮದ್ಗತ್ ಆಸ್ಲಾರೀ, ತಾಂಚೆ ವಿಚಾರ್ ಎಕಾಮೆಕಾ ಜಮ್ತಾಲೆ. ತಾಂಚಿ ಸಮೋಣ್ಣಿ ಎಕಾಮೆಕಾಚ್ಯಾ ಖುಶೆಚಿ ಜಾತಾಲಿ.

ಸಬಾರ್ ಪಾವ್ಲಿಂ ಮನಿಸ್ ಆಸ್‌ಲ್ಲಾಂತ್ ಸಮಾಧಾನ್ ಪಾಂವ್ಚ್ಯಾಕೀ ಮಾಗಿರ್ಯೊ ಮಾಗ್ತಾ.

ದೇವ್ ಬಾವ್ಲೊ ಭಿರ್ಮತ್ ಪಾವೊನ್ ಏಕ್ ದಿತಾನಾ, ಆನೈಕ್ ಘೆತಾ. 'ತಾಕಾ'-
ನ್ಯಾಯ್‌ಬದ್ಡ್ ರಿಶಿನ್ ಚಲೊನ್ ಸವಯ್.

ಆಮ್ಕಾಂ ಹರ್ಯೆಕ್ಲ್ಯಾಕ್ ಜಲ್ಮತಾನಾಂಚ್ ಕಿತೆಂ ಫಾವೊ ಆಸ್ಚೆಂ ನಮಿಯಾರುನ್
ಜಾಲಾಂ.

ಖುದ್ ದೆವಾಕ್ ಸಂಸಾರಾಕ್ ಯೇವ್ನ್ ಮನ್ಯಾಕ್ ಕುಮಕ್ ಕರುಂಕ್ ಜಾಯ್ನಾತ್ಲ್ಯಾ
ವೆಳಾ ತೊ ಮನ್ಯಾ ರೂಪಿಂ ಥೊಡ್ಯಾಂಕ್ ಧಾಡ್ತಾ. ಜಶೆಂ ನ್ಯೂಟನಾ ಥಾವ್ನ್ ಧರಾಲ್ಲೆ
ಗಾಂಧಿ, ಮದರ್ ತೆರೆಜಾ ಪರ್ಯಾಂತ್ ದೆವಾನ್‌ಚ್ ಮನ್ಯಾಕುಳಾಕ್ ದಿಲ್ಲಿ ಏಕ್ ದೇಣ್ಣಿ.

ಬೊನವೆಂಚರ್ ಬ್ರಾಗಾಂಜಾ, ದೆವಾ ದಯೆನ್ ಶಾಭಿತ್ ತಶೆಂ ಸೊಭಿತ್ ರಿಶಿನ್
ಪಾವೊನ್, ಕುವೈಟಾಂತ್ ಕಾಮ್ ಸುರು ಜಾಲೆಂ ಆನಿ ತೆಣೆಂ ಮಾಚ್ಚುಚೆ ಪಾಂಚ್ವಾ
ಬಾಂಕ್ಲೆರಾಚೆ ದೀಸ್ ಉಣೆಂ ಜಾಂವ್ಕ್ ಸುರು ಜಾಲೆ.

ನಿಮಾಣ್ಯಾ ಹಂತಾರ್, ಚೊವ್ಗಾಂ ಚೆರ್ಕಾ ಭುರ್ಗ್ಯಾಂಕ್ ಸಾಂಬಾಳುಂಕ್ ಆನಿ
ಆಪ್ಲ್ಯಾ ಗರ್ಜೆಕ್ ಆಪ್ಲ್ಯಾ ಜಿಲ್ಲಿ ಮಾವ್ಚೊ ಪರತ್ ಆಧಾರ್ ಮಾಗ್ಲೊ. ಕಾಂಯ್ ತರೀ
ಖುಶೆನ್ ದಿತಾಂ ಮ್ಹಣುನ್ ಭಾಸಾಯ್ಲೆಂ.

ಬೊನಾ ಜೊಡುಂಕ್ ಪರ್ದಶ್ಯಾಕ್ ಗೆಲ್ಲಿ ಖಬರ್ ಸಗ್ಳ್ಯಾ ಗಾಂವಾರ್ ಪ್ರಚಾರ್
ಜಾಲ್ಲಿ. ತೀವೀ ಏಕ್ ಆಶೆಚಿ ಆನಿ ಆಕರ್ಸುಂಚಿ ಸಕತ್ ಜಾಲ್ಲಿ.

ಬೊನಾಚ್ಯಾ ಪಯ್ಲ್ಯಾ ಸಾಂಬಾಳಾಚೆ ಪಯ್ಲೆ ಆನಿ ಚೀಟ್ ಮಾಚ್ಚುಕ್ ಪಾವುಂಕ್
ಖುಶೆರ್ ಆಸ್ತಾನಾ, ದುಸ್ರ್ಯಾ ದಿಸಾ ಮಾಚ್ಚುಕ್ ಭರ್ತಿ ನೋವ್ ಮ್ಹಯ್ಲೆ ಭರ್ಲೆ.

ತೊ ದೀಸ್ ಆಯ್ತಾರ್. ರಜೆಚೊ ದೀಸ್. ಆಯ್ತಾರ್ ಭುರ್ಗಿಂ ಸಗ್ಳಿಂ ಘರಾ ಧೊಶಿ
ಕರುನ್‌ಚ್ ಆಸ್ಲಿಂ. ಮಾಚ್ಚು ಮಸ್ತಾ ಉಟಾನಾ, ಬಸ್ತಾನಾ ಕಷ್ಟಾತಲೆಂ. ಕೊಣಾಕ್
ಸಾಂಗ್ಲೆಂ ಬಾವ್ಡ್ಯಾನ್ ತಾಣೆಂ.

ತ್ಯಾ ದನಪ್ಪರಾಂ ಕಿತೆಂಗೀ ನಿಮಾಣ್ಯಾ ವಿಕ್ಟರಾನ್ ಆಪ್ಲಿತ್ ಮ್ಹೆಳ್ಯಾಕ್ ಹಾತ್ ಘಾಲ್ತಾನಾ
ಮಾಚ್ಚುಚಿ ನದರ್ ಗೆಲಿ. ಎಕಾಚ್ ಫರಾ ಉಕಲ್ತಾನಾ 'ಕಸ್ತ್' ಕರುನ್ ತಾಕಾ ಪೊಟಾಂತ್
ದೂಕ್ ಸುರು ಜಾಲಿ.

ತುರಂತ್ ಜಿಲ್ಲಿ ಮಾವೈಕ್ ಸಾಂಗ್ಲೆಂ. ಜಿಲ್ಲಿ ಮಾವೈನ್ ಅನ್ಬೊಗಾಚಿ ಆಪ್ಲಿ ದಾಕ್ಟೆರ್
ಕರುನ್ ಮ್ಹಣಾಲಿ.

“ಮಾಚ್ಚು, ವೇಳ್ ಆಯ್ಲೊ, ಉದಕ್ ಸುಟ್ತಾ. ವೆಗಿಂ ಮೆಡಿ ವೈಫಾಕ್ ಆಪಯಾಂ.
ಹಾಂವ್ ಕುಡ್ಲೆ ತಯಾರ್ ಕರ್ತಾಂ. ತುಂ ಮಾತೆಂ ಸುಶೆಗ್ ಘೆ” ಜಿಲ್ಲಿ ಮಾವ್ಲಿ ಘಡ್ಲೆಡಿ.

ಧಾಕ್ಲ್ಯಾ ವಿತ್ತಿಕ್ ನಿತಳ್ ಕರುನ್, ಸರ್ವ್ ಭುರ್ಗ್ಯಾಂಕ್ ವಿಂಗಡ್ ಜಾಗ್ಯಾರ್ ವೆವಸ್ಥಾ
ಕೆಲಿ.

“ವಿತ್ತಿಕ್ ಬರೆಂ ಕರ್ನ್ ಸಾಂಬಾಳಾ ಪುತಾ. ಆಮ್ಕಾಂ ಕಾಮ್ ಆಸಾ” ಮ್ಹಣ್ ಜಿಲ್ಲಿ
ಮಾವೈನ್ ಜವಾಬ್ದಾರಿ ವ್ಹಡ್ಲ್ಯಾ ಬಾತ್ತಿಕ್ ದಿಲಿ.

ಮೆಡಿ ವೈಫ್ ಸೆಲ್ಲಿಬಾಯೆಕ್ ಪಯ್ಲೆಂಚ್ ಸಾಂಗುನ್ ದವರ್‌ಲ್ಲೆಂ ಬರ್ಯಾಕ್ ಪಡ್ಲೆಂ.
ದುಸ್ರ್ಯಾ ಘಡಿಯೆ ಬಾತ್ತಿಕ್ ಆಪೊಂವ್ಕ್ ಧಾಡುಂಕ್ ಜಿಲ್ಲಿ ಮಾವೈಕ್ ಸಾಂಗ್ಲೆಂ.

ಬಾತ್ತಿ ಘಡ್ಲೆಡ್ಲೊ. ತಾಕಾ ಗಜಾಲ್ ಕಿತೆಂ ಕಳಿತ್ ನಾ.
“ಮಾವೈ ಹಾಂವ್ ವಿತ್ತಿ ಸಾಂಗಾತ್ ಖೆಳ್ತಾಂ. ತಿತ್ತೆಂ ಕಿತೆಂ ಆರ್ಜೆಂಟ್ ಮಾವೈ?
ತುಂಚ್ ವಚ್, ಹಾಂವ್ ವಚಾನಾ” ಆರ್ಗಾಂಟ್ ಕರಿಲಾಗ್ಲೊ ಬಾತ್ತಿ.

“ಪುತಾ, ವಿತ್ತಿಕ್ ಜೆಮಿ ಲಾಗಿಂ ದಿ ಖೆಳುಂಕ್. ತುಂ ವಚ್ ಪುತಾ. ಮಾಂಯ್

ಹುಶಾರ್ ನಾ. ತಿಕಾ ಮೆಡಿವೈಫ್ ಸೆಲ್ಲಿ ಬಾಯೆಚಿ ಗರ್ಜ್ ಆಸಾ” ಮಾವೈನ್ ಸಮ್ಬಯ್ಲೆಂ.

“ಮಾಂಯ್ಕ್, ಗರ್ಜ್ ಆಸ್ಲಾರ್ ತಿಚ್ ವಚುಂದಿ. ಮ್ಹಾಕಾ ಕಿತ್ಯಾಕ್ ತೊಂದ್ರೆ ದಿತಾಯ್? ಹಾಂವ್ ಖೆಳ್ತಾಂ”

“ಬಾತ್ಲೇ, ಮಾಂಯ್ ತುಮ್ಯಾಂ ಖೆಳುಂಕ್ ಆನೈಕ್ ಚೆಡೊ ಹಾಡ್ತಾ ಪುತಾ... ವಚ್... ಧಾಂವ್” ಮಾವೈನ್ ಖುಶೆನ್ ಧಾಂವ್ತಾಲೊ ಮ್ಹಣ್ ನವ್ಯಾ ಆಲೊಚನೆರ್ ಸಾಂಗ್ಲೆಂ.

“ಪರ್ತುನ್ ಚೆಡೊ? ಪಾಪ್ತಾ ತಾಪ್ತಾಲೊ. ಮಾಂಯ್ಕ್ ಚೆಡುಂ ಹಾಡುಂಕ್ ಕಿತ್ಯಾಕ್ ಕಳಾನಾ ಮಾವೈ?” ಬಾತ್ಲಿನ್ ನಾಸಮಾಧಾನ್ ದಾಕಯ್ಲೆಂ.

“ಪುತಾ, ಹೊ ವೇಳ್ ಉಲೊಂವ್ಚೊ ನ್ಹಯ್. ಧಾಂವ್ ವೆಗಿಂ.” ಮೊಗಾನ್ ಪುಸ್ಲಾಯ್ಲೆಂ ಮಾವೈನ್.

“ನಾ. ಮ್ಹಾಕಾ ಸಾಂಗ್ ತುಂ ‘ಚೆಡುಂ’ ಹಾಡ್ತಾ ಮ್ಹಣ್. ತೆದ್ನಾ ವೆತಾಂ” ಬಾತ್ಲಿನ್ ಕಂಡಿಶನ್ ಘಾಲೆಂ.

“ಬರೆಂ, ಮಾಂಯ್ ಹೆ ಪಾವ್ಲಿಂ ಚೆಡುಂ ಹಾಡ್ತಾ... ಧಾಂವ್ ಪುತಾ ಧಾಂವ್ ಆನಿ ಸೆಲ್ಲಿಬಾಯೆಕ್, ಮಾಂಯ್ಕ್ ‘ಯೆಣೊ’ ಯೆತಾತ್ ವೆಗಿಂ ಯೆಂವ್ಕ್ ಸಾಂಗ್” ಮಾವೈನ್ ತಾಕಾ ಸಮ್ಬಲ್ಲ್ಯಾಬರಿ ಸಾಂಗ್ಲೆಂ.

“ಪರ್ತುನ್ ‘ಯೆಣೊ’ ಕಿತ್ಯಾಕ್ ಯೆತಾ?” ಬಾತ್ಲಿನ್ ಉಲ್ಲಾ ಸವಾಲ್ ಕೆಲೆಂ.

“ದಿಲ್ಲ್ಯಾ ಮಾರಾಕ್ ನೆಕೆತ್ರಾಂ ದಿಸಾಜೆ ದಳ್ಳಿರ್ ಖಿಂಚೊ. ವಚ್ ಸಾಂಗ್ ಮಾಂಯ್ಕ್ ‘ಯೆಣೊ’ ಯೆತಾತ್ ಮ್ಹಣ್. ತಿಕಾ ಸಮ್ಜಾತಾ. ಧಾಂವ್. ನಾ ತರ್ ಪಾಟಿಚೆಂ ಚಾಂವ್ಚೆಂ ಕಾಡ್ತಾ.” ಮಾವೈನ್ ರಾಗಾನ್ ಬೊಬಾಟುನ್ ಧಂಕ್ಲೊ ಘಾಲೊ.

ಆಸಲಿ ಭಾಸ್ ತೆವಾಂ ವೆಗಿಂ ಭುರ್ಗ್ಯಾಂಕ್ ಸಮ್ಜಾಲಿ. ಧಂಕ್ಲೊ, ಗೊವ್ಲಿ, ಮಾರ್, ಗಾಳಿ, ಶಿರಾಪ್ ಭುರ್ಗ್ಯಾಪಣಾರ್ ಜಿವಿತಾಚೊ ವಾಂಟೊ. ಮೊಗಾಚಿ ಭಾಸ್ ವೆಗಿಂ ನಾಟಾನಾತ್ಲಿ.

ತಾಂತುಂಚ್ ಭುರ್ಗ್ಯಾಪಣಾಚಿ ದಾದೊಸ್ಕಾಯ್ ಲಾಬ್ತಾಲಿ. ಸತಾಂವ್ಚೆಂ ಆನಿ ಫಟಂವ್ಚೆಂ ಏಕ್ ಮನೋರಂಜನಾಚೊ ವಾಂಟೊ. ದುಸ್ರೆಂ ಘರಾ ಭಿತರ್ ಕಿತೆಂಚ್ ವೇಳ್ ಪಾಶಾರ್ ಕರುಂಕ್ ಉಪಾಯ್ ನಾತ್ಲೊ.

ಅಧ್ಯಾಸ್ ವೊರಾ ಭಿತರ್ ಮೆಡಿ ವೈಪ್ ಯೆಂವ್ಚ್ಯಾ ಭಿತರ್ ಸೆಜಾಚಿಂ ಬಾಯ್ಲಾಂ ಜಮ್ಲಿಂ. ಗರ್ಜೆ- ಆಕಾಂತಾಕ್ ಸದಾಂ ಸೆಜಾಚಿಂ ಮನ್ಯಾಪಣಾನ್ ತಯಾರ್ ಜಾತಾಲಿಂ. ಪಾಟಾಪಾಟ್ ತಯಾರಿ ಸುರು, ಕೋಣ್ ಉದಕ್ ತಾಪಯ್ತಾ. ಕೋಣ್ ವಸ್ತುರಾ ಕುಡ್ಚೆ ತಯಾರ್ ಕರ್ತಾ. ಕೋಣ್ ಆಂಗೊಟ್ಯೊ ಜಮಯ್ತಾ. ಕೋಣ್ ಆನಿ ಕಿತೆಂ ಕರ್ತಾ. ಸರ್ವಾಂ ನವ್ಯಾ ಸಯ್ರಾಚ್ಯಾ ಯೆಣ್ಯಾಕ್ ರಾಕುನ್ ಆಸಾತ್.

ತ್ಯಾ ಇಡ್ಯಾಂತ್ ಎಕೇಕ್ಲೆ ಬಾಯ್ಲಾಂ ಆಪ್ಲಿ ಹುಶಾಗಾಯ್ ದಾಕಯ್ತಾತ್. ಆನಿ ಬೊಲೆಂ ಸಾಂಗ್ತಾಲಿಂ.

“ಮ್ಹಾಕಾ, ಮಾಚ್ಚುಚೆಂ ಪೋಟ್ ಪಳಯ್ತಾನಾ ಪರ್ಯಾನ್ ಚೆಡೊ ಮ್ಹಣ್ ಭೊಗ್ತಾ.”

“ಇಶ್ಯಾಪ್ಪಾ. ಮಾಚ್ಚುಚೆ ಹಾಲ್ ಪಳಯ್ತಾನಾ ಹೆ ಪಾವ್ಲಿಂ ಖಿಂಡಿತ್ ಚೆಡುಂ. ಹಾಚ್ಯಾ ಆದಿಂ ಇತ್ಲೆ ತ್ರಾಸ್ ತಾಕಾ ಭೊಗುಂಕ್ ನಾಂತ್. ಚೆಡ್ವಾಂ ಜಲ್ಮತಾನಾ ತ್ರಾಸ್ ದೀವ್ಚೆಂಚ್ ಜಲ್ಮತಾತ್”

“ಖಿಂಚೆಂಯ್ ಜಾಂವ್ಚಿ, ಬಾಯ್ಲಾಂಕ್ ಜಿಣಿಭರ್ ವಾವೊಂಕ್ಚ್ ಜಾಲೆಂ. ಪಾಪ್

ಮಾಚ್ಚು ಏಕ್ ಪಾವ್ಲಿಂಚ್ಯಾಕ್ ಹ್ಯಾ ಆನ್ವಾರಾಂತ್ಲೆಂ ಬಚಾವ್ ಜಾಂವ್ಚಿ ಮ್ಹಣ್ ಮಾಗ್ಯಾಂ”
 ಮಾಚ್ಚುಚ್ಯಾ ಭುರ್ಗ್ಯಾಂಕ್ ಲಾಗ್ತಲ್ಯಾ ಸುತ್ತುರಾಂತ್ ಯೆಂವ್ಕ್ ಪರ್ವಣಿ ನಾತ್ಲಿ.
 ಭುರ್ಗ್ಯಾಂ ಮಧೆಂಯ್ ಎಕ್ಲಮ್ ಆತುರಾಯ್ ವಾಡುನ್ ಯೆತಾಲಿ. ತಾಂಚ್ಯಾ
 ಭಿತರ್ ಎಕಾಮೆಕಾ ಪೋಂತ್ ಮಾರ್ತಾಲೆ.

“ಹೆ ಪಾವ್ಲಿಯೆಂ ಚೆಡೊ ಜಾತಾ ಆಮ್ಕಾಂ” ಜೆಮಿನ್ ಸಾಂಗ್ಲೆಂ

“ನಾ. ಚೆಡುಂ, ಮ್ಹಾಕಾ ಮಾವೆನ್ ಸಾಂಗ್ಲಾಂ” ಬಾತ್ತಿನ್ ಬಾಸ್ಲೆಂ.

“ತುಂ ಬುದ್ಧು. ಮಾವೆಕ್ ಕಿತೆಂ ಕಳಿತ್?” ಮಾಂಯ್ಚ್ಯಾ ಪೊಟಾಂತ್ ಚೆಡ್ವಾಂಚ್
 ನಾಂತ್ ಮ್ಹಣ್. ಆಸ್ಲ್ಯಾರ್ ಪಯ್ಲೆಂ ಯೆನಾಂತ್ಲೆಗೀ?” ಜೆಮಿನ್ ಕೊಂಚಾಂಯ್ಲೆಂ.

“ಹೆಂ ಪಾವ್ಲಿಂ ಚೆಡುಂ ಜಾತಾ” ಸಿಲು ವೊಳೂ ಫಿಂಗಾರ್ಲೊ.

“ತುಕಾ ಚೆಡುಂ ಜಾಯ್‌ಗೀ?” ಬಾತ್ತಿನ್ ವಿಚಾರ್ಲೆಂ ಸಿಲುಕ್.

“ನಾ. ಮ್ಹಾಕಾ ಸಾತ್ ಪಲ್ಲಿ ಖೆಳುಂಕ್ ಚೆಡೊ ಜಾಯ್. ಮಾಂಯ್ಚ್ ಚೆಡೆಚ್
 ಪಸಂದ್” ಸಿಲುನ್ ಫೈಸಲ್ ದಿಲೆಂ.

“ತುಕಾ ಕೋಣ್ ಜಾಯ್‌ರೇ ವಿತ್ತೇ” ಚಡಿತ್ ಉಲೊಂವ್ಕ್ ನೆಣಾಸ್ಚ್ಯಾ ವಿತ್ತಿಲಾಗಿಂ
 ವಿಚಾರ್ಲೆಂ ತಮಾಶ್ಯಾಂನಿ.

“ಮ್ಹಾಕಾ ಮಾಂಯ್ ಜಾಯ್” ರಡುಂಕ್ ತೋಂಡ್ ಫುಗಯ್ಲೆಂ.

“ಜಾಯ್ತ್... ಜಾಯ್ತ್. ಬಾಬು ಯೆತಾ, ಬಾಯೆ ಯೆತಾ ಆಮ್ಚ್ಯಾ ವಿತ್ತಿ ಬಾಳಾಕ್
 ಖೆಳೊಂಕ್, ಪಾಪ್ಪಾ ಯೆತಾ, ಬಾಪ್ಪು ಯೆತಾ ಆಮ್ಚ್ಯಾ ವಿತ್ತಿ ಸಾಯ್ಬಾಕ್ ಮೆಳುಂಕ್.
 ರಡಾನಾಕಾ. ಆಮ್ಕಾಂ ಹಾಸುಂಕ್ ಯೆತಾ. ವಿತ್ತೇ ತುಕಾ ಹಾಸುಂಕ್ ಆಯ್ಲೆಂ”

“ಮ್ಹಾಕಾ ಸುಸು ಯೆತಾ” ವಿತ್ತಿ ಪಿಂಗಾರ್ಲೊ.

ಬಾತ್ತಿನ್, ಹಾಂಡಿಯೆರ್ ಘೆವ್ನ್ ತಾಕಾ ಭಾಯ್ ವೊರುನ್ ಸಾಂಬಾಳೆಂ. ಪರತ್
 ಭಿತರ್ ಯೆವ್ನ್ ಆಪ್ಲ್ಯಾ ಭಾಂವ್ಡಾಂ ಲಾಗಿಂ ಕೊಚ್ಚಿಲೆಂ.

ಬಾತ್ತಿ ಮ್ಹಾಲ್ಗಡೊ ಜಾಲ್ಲ್ಯಾನ್ ಚಡಿತ್ ಜವಾಬ್ದಾರಿ ಘರ್ಚಿ ಆನಿ ಭಾಂವ್ಡಾಂಚಿ
 ತಾಚಿ ಜಾವ್ನಾಸ್‌ಲಿ.

“ಸಕ್ಡಾಂಕ್ ಮಾಂಯ್ ಜಾಯ್. ಮಾಂಯ್ ಜಾಯ್. ಮಾಂಯ್ ಬಾಬುಲೊ
 ಹಾಡ್ತಾ. ಆತಾಂ ಆಮಿ ವೊಗೊ ರಾವಾಜೆ, ಆವಾಜ್ ಕರುಂಕ್ ನಜೊ. ಉಲೊಂವ್ಕ್
 ನಜೊ. ಮಾಂಯ್ಚ್ಯಾ ಪೊಟಾಂತ್ ಮಸ್ತ್ ಭುರ್ಗಿಂ ಆಸಾತ್” ಬಾತ್ತಿ ದಾಕ್ಚ್ಯಾ ಭಾಂವ್ಡಾಂಕ್
 ಸಮ್ಜಾಯ್ಲೊ.

“ಆಂ ಹಾಂ” ಸರ್ವ್ ಆಪಾಪ್ಲ್ಯಾ ಸಮ್ಜೊವ್ಣೆ ಸಕ್ತಿಂತ್ ಪಿಂಗಾರ್ಲಿಂ

ಧಾಕ್ಲ್ಯಾ ಭಾಂವ್ಡಾಂಕ್ ಬಾತ್ತಿ ಭಾರಿ “ವ್ಹಡ್ಲೊ ಆನಿ ಸಮ್ಜೊಣೆಚೊ ಮನಿಸ್”.

“ದಾಟ್ಲು” ಮ್ಹಣ್ ಮೊಗಾನ್ ಆಪಯ್ತಾಲಿಂ ಆನಿ ರಾಗ್ ಆಯ್ಲಾರ್ “ಬಾತ್ತಿ”
 ಮ್ಹಣ್ ನಾಂವಾನ್‌ಯಿ ಆಪಯ್ತಾಲಿಂ. ತಾಕಾ ತಿಂ ಮಾಂದ್ತಾಲಿ.

ಪಾಟ್ಲೊ ಜೆಮಿ ಮಾತ್ಸೊ ಉಲ್ಟಾ. ತಾಕಾ ದಾಟ್ಲುಚೆ ಪೊಕ್ಲೆ ಸಮ್ಜಾತಲೆ. ಮಾರ್
 ಪಡ್ಲ್ಯಾರ್ ಮಾತ್ ಸತ್ ಉಲೊಂವ್ಚಿ ಸವಯ್ ಆಪ್ಲ್ಯಾ ಬಾತ್ತಿ ದಾಟ್ಲುಚಿ ತೊ ಜಾಣಾಂ.
 ಉರ್‌ಲ್ಲ್ಯಾಂಕ್ ತಿತ್ತೆಂ ಗಿನ್ಯಾನ್ ದೆವಾನ್ ದೀಂವ್ಕ್ ನಾತ್ಲೆಂ.

ಆವಯ್‌ಚ್ ತಾಂಕಾ ದೇವ್ ಆನಿ ಸರ್ವೆಸ್ತ್. ಬಾಪಯ್ ಮ್ಹಳ್ಯಾರ್ ರಾಗ್ ಕರೊಲ್ಚೊ
 ಜೋರ್ ಕರೊ ಮನಿಸ್. ತೊ ಪಯ್ಲೆ ದೀವ್ನ್ ಮಾಂಯ್ಚ್ ಸಾಂಬಾಳ್ತಾ ಆನಿ ಮಾಂಯ್
 ಫಕತ್ ಪಾಪ್ಪಾಚೆಂ ಆಯ್ಕತಾ.

ಹೊ ಮನೊಭಾವ್ ವಾಡಾವಳೆ ತೆಕಿತ್ ಭುರ್ಗ್ಯಾಂ ಥಂಯ್ ವಾಡುನ್ ಯೆತಾಲೊ. ಭಾಯ್ರ್ ಕಸ್ಲೊಗೀ ಆವಾಜ್ ಆನಿ ಸಂಬ್ರಮ್ ಚಲ್‌ಲ್ಲಾಬರಿ ಭುರ್ಗ್ಯಾಂನಿ ಪಾರ್ಕಿಲೆಂ. ಪೂಣ್ ತಾಂಕಾ ಭಾಯ್ರ್ ವೆತಾನಾ ಕೋಣ್ ನಾ ಕೋಣ್ ಭಿತರ್ ಕುಡಾಕ್ ಧಾಂವ್ಡಾಯ್ತಾತ್.

ಥೊಡ್ಯಾ ವೆಳಾನ್ ಏಕ್ ವ್ಹಡ್ ಬೋಬ್, ಸರ್ವ್ ಭುರ್ಗ್ಯಾಂಕ್ ಆಯ್ಕಾಲಿ. ಸಾಂಗಾತಾ ಬಾಳ್ಯಾನ್ ರಡ್ಡೊ ಆವಾಜ್. ಭುರ್ಗಿ ಭಿಯೆವ್ನ್ ಗೆಲಿಂ.

ಆಪ್ಲ್ಯಾ ಆವಯ್ಕ್ ಕಿತೆಂ ತರಿ ಜಾಲೆಂ? ದುಸ್ರೊ ಉಪಾಯ್ ನಾಸ್ತಾಂ ಸರ್ವ್ ವ್ಹಡ್ಲ್ಯಾನ್ ರಡ್ಡಿಂ ಆನಿ ಬೊಬಾಟುಂಕ್ ಲಾಗ್ಲಿಂ.

ಭುರ್ಗ್ಯಾಂಚಿ ಬೊಬಾಟ್ ಆಯ್ಕುನ್ ಸರ್ವ್ ಜಮೊ ಆಸ್‌ಲ್ಲಿಂ ಭುರ್ಗ್ಯಾಂ ಕುಶಿನ್ ಗುಮಾನ್ ದೀವ್ನ್ ಧಾಂವುನ್ ಆಯ್ಲಿಂ.

“ಕಿತೆಂ ಜಾಲೆಂರೇ ತುಮ್ಮಾಂ?” ಪಯ್ಲೆಂ ಭಿರಾಂತೆನ್ ಸರ್ವ್ ಸೆಜಾರ್ಚ್ಯಾ ಬಾಯ್ಲಾಂನಿ ಸವಾಲ್ ಕೆಲೆಂ.

“ಕಿತೆಂ ಜಾಲೆಂ ಮಾವ್ಲೆ?” ಭುರ್ಗ್ಯಾಂನಿ ಆಕಾಂತಾನ್ ವಿಚಾರ್ಲೆಂ.

ಬಾಯ್ಲಾಂಕ್ ಸಮ್ಜಾಲೆಂ... ತಾಂಚ್ಯಾ ಆವಾಜಾಕ್ ಭುರ್ಗಿಂ ಭಿಯೆಲಿ ಮ್ಹಣ್.

ತಿಂ ಏಕಾಮೆಕಾ ತೊಂಡಾಕ್ ತೊಂಡ್ ಪಳೆವ್ನ್ ವ್ಹಡ್ಲ್ಯಾನ್ ಹಾಸುಂಕ್ ಲಾಗ್ಲಿಂ ಆನಿ ಮ್ಹಣಾಲಿಂ.

“ಭುರ್ಗ್ಯಾಂನೊ, ನಿಮಾಣೆಂ ತರೀ ಖುಶಿ ಪಾವಾ. ತುಮ್ಮಾಂ ‘ಬಾಯ್’ ಜಾಲಾಂ. ಚೆಡುಂ ಜಾಲಾಂ”

‘ವಾ ವಾ ವ್ಹ’ ಸರ್ವ್ ಭುರ್ಗಿಂ ನಾಚ್ಲಿಂ. ಪೂಣ್ ವಿಕ್ಟರ್ ಮೌನ್ ಆಸ್‌ಲ್ಲೊ.

“ಆಮ್ಚ್ಯಾ ವಿತ್ತಿಕ್ ಖೆಳುಂಕ್ ಬಾಯ್ ಮೆಳ್ಳೆಂ” ವಿತ್ತಿಚ್ಯಾ ಗಾಲಾಕ್ ಖುಶೆನ್ ಚಿಡ್ಡುನ್ ಸಾಂಗಾಲಾಗ್ಲಿ ಜಿಲ್ಲಿ ಮಾವ್ಲಿ. ನೆಂಟ್ಯಾ ವಿತ್ತಿಚೊ ವೊಡೊ ಪುಗೊನ್‌ಚ್ ಆಸ್‌ಲ್ಲೊ.

ತಾಚ್ಯಾ ಭುರ್ಗ್ಯಾಪಣಾಚಿ ಸುಕಿದಾಡ್ ಪ್ರಾರಂಬ್ ಜಾಲ್ಲಿ.

ಅವಸ್ಥರ್ : 14

ಏಕ್ ಬರೊ ಇಶ್ತ್ ಆನಿ ಬರೊ ಬೂಕ್ ದೊನ್ಯೆ ಜಿವಿತಾಂತ್ ಉಪ್ಕಾರಾಕ್ ಪಡ್ಲೊ ಸಂಗಿ.

ಕಾಜಾರಿ ಜಿಣಿ ಜಾಯ್ತೆ ಪಾವ್ಲಿಂ ನಾಸಮಾಧಾನೆಚೆಂ ಕಾರಣ್ ಜೊಡ್ಯಾ ಮಧೆಂ ಮೋಗ್ ನಾ ಮ್ಹಣುನ್ ನ್ಹಯ್. ಖಿರಿ-ಬರಿ ಇಶ್ತ್ವಾಗತ್ ನಾಸ್ತಾನಾ, ಯೇರ್ ಯೆತಾ.

ಇಶ್ತ್ವಾಗತ್ ಎಕ್ಲ್ಯಾನ್ ದುಸ್ತಾಚೆಂ 'ಬರೆಂ ಆನಿ ಪಾಡ್' ದೊನಿ ಸಮ್ಜುನ್ಂಚ್ ಕರಿಜೆ. ತಾಂತುಂ ನಿರಾಶಾ ಆಡಾವ್ಯೆತ್.

ಇಶ್ತ್ವಾಗೆತೆಚೊ ಬಾಂದ್ ತೊ ಜಾಂವ್ಚಿ ಕಾಜಾರಿ ಜಿವಿತಾಂತ್ ವಾ ವಿಂಚ್ಲಲ್ಯಾ ಸಾಂಗಾತ್ಯಾಂತ್, ತಾಂಕಾಂ ಕಾಳಿಜ್ ಉಗ್ತೆಂ ಕರುನ್ ಉಲೊಂವ್ಕ್ ಆನಿ ವಿಚಾರ್ ಆದ್ಲಿ-ಬದ್ಲಿ ಕರುಂಕ್ ಜಾಣಾಂ ಜಾಯ್ತೆ.

ಬೊನಾ ಪಾಂಚ್ಚೆ 'ಚಿಡುಂ ಜಾಲಾಂ' ಮ್ಹಳ್ಳೆಂ ಚಿಟಿರ್ ವಾಚುನ್ ಸಗ್ಳೊ ಸಂತೊಸಾನ್ ಪಿಸೊ ಜಾಲೊ. ಮರಿಯೆ ಮಾಯೆಕ್ ಹಜಾರ್ ಆರ್ಗಾಂ ಪಾಟವ್ನ್ ತಾಕಾ 'ಮೇರಿ' ನಾಂವ್ ದೀಂವ್ಕ್ ಚಿಂತ್ಲೆಂ.

ಆಪ್ಲ್ಯಾ ಸಾಂಗಾತ್ಯಾಂಕ್ ಖುಶೆಚಿ ಖಬರ್ ಸಾಂಗುನ್ ಗಮತ್ ಕೆಲೆಂ.

ವೇಳ್ ಮೆಳ್ತಾ, ಮೆಳ್ತಾನಾ ಚಿಟಿ ಬರೊವ್ನ್ ಸಗ್ಳೆ ಹಾಲ್‌ಚಾಲ್ ಸಮ್ಜಾತಾಲೊ. ಚಡ್ ಕರುನ್ ಧುವೆವಿಶಿಂ ಮಸ್ತ್ ವಿಚಾರ್ತಾಲೊ.

ಕಶೆಂ ದಿಸ್ತಾ? ಕಿಶೆಂ ಕರ್ತಾ? ಉರ್ಲೆ ಕಿಶೆಂ ಕರ್ತಾತ್? ಇತ್ಯಾದಿ

“ಧುವ್ ಜಲ್ಮಲ್ಯಾ ಉಪ್ರಾಂತ್ ಬೊನಾಚೊ ಮೋಗ್ ಕುಟ್ಮಾ ಥಂಯ್ ವಾಡ್ಲಾ ಆನಿ ಚಡ್ಲಾ” ಮಾಚ್ಚು ಮುಸ್ತುಸ್ಲೆಂ ಚೀಟ್ ವಾಚುನ್. ಸಾಂಗಾತಾ 'ತುಂ ಪಯ್ತೆ ಧಾಡುನ್ ಪಯ್ಚ್ ರಾವ್. ತಾಂತುಚ್ ಆಪ್ಲಿ ಉದರ್ಗತಿ ಆಸಾ. ಜಲ್ಮಲ್ಲಿಂ ಏಕ್ ಪಾವ್ಲಿಂ ವ್ಹಡ್ ಜಾಂವ್ಚಿತ್' ಮತಿಂತ್ ಚಿಂತಿಲಾಗ್ಲೆಂ. ಮುಕಾರ್ ಭುರ್ಗಿಂ ಆಡಾಂವ್ಕ್ ದಾಕ್ತರಾಕ್ ಭೆಟೊ ನಿರ್ಧಾರ್ ಘೆತ್ಲೊ.

ಜೆದ್ನಾಂ ಚಡ್ ಖುಶಿ ಆನಿ ಸಂತೊಸ್ ಆಸಾ, ತಾಚ್ಯಾ ಉಪ್ರಾಂತ್ ಘಂವ್ಚಿ ಯೆತಾಚ್.

ತಾಂತುಂ ದೂಕ್, ಬೆಜಾರಾಯ್, ಆಕಾಂತ್, ದಡ್ಡೆ ಆನಿ ಮತಿಕ್ ವಿರಾರಾಯ್. ಹೆಂ ಸ್ವಾಭಾವಿಕ್.

ಎಕಾ ಹಪ್ತ್ಯಾಂತ್ ಸಂತೊಸಾಚ್ಯಾ ಮೂಡಾರ್ ಆಸ್ಲ್ಯಾ ಬೊನಾಕ್, ತ್ಯಾ ದಿಸಾ ಆಯಿಲ್ಲ್ಯಾ ಚಿಟಿನ್ ತಕ್ಲೆ ಫಿರ್ವಾಯ್ಲಿ. ಚಿಟಿರ್ ಧಾಡ್ಲ್ಯಾಚೆಂ ನಾಂವ್ ಅರುಣ್ ಕ್ರಾಸ್ತಾ ಮ್ಹಣ್ ಆಸ್ಲೆಂ.

'ಬರೊ ಸಂದೇಶ್ ವಾ ಅನ್ವಾರ್' ಬೊನಾ ಆಂದಾಚ್ ಕರುಂಕ್ ಸಕ್ಲೊ ನಾ.

ಆನಿ ದುಸ್ತಾನ್ ತೊ ಕೊಣ್ಣೆಯಿ ಅರುಣಾಕ್ ವೊಳ್ಕಾನಾತ್ಲೊ.

ಸರಾರಾಂ ವರ್ತಾಕ್ ಉಮೆದಿನ್ ಆನಿ ಆತುರಾಯೆನ್ ಚೀಟ್ ಉಗ್ತಿ ಕರುನ್ ವಾಚುಂಕ್ ಸುರು ಕೆಲಿ.

ದೀಷ್ಟ್ ಬರಯಿಲ್ಲ್ಯಾ ಉತ್ರಾಂಚೆರ್ ಚರ್ತಾನಾ ಮಿಶಿ ಮಾಯಾಕ್ ಜಾವ್ನ್ ಆಕಾಂತ್ ವದನಾರ್ ವ್ಹಾಳುಂಕ್ ಲಾಗ್ಲೊ.

“ಮೊಗಾಚ್ಯಾ ಬೊನಾ ದಾಟ್ಪುಕ್,

ದೇವ್ ಬರೊ ದೀಸ್ ದೀಂವ್.

ಆರುಣಾಚಿ ಚೀಟ್ ಆನಿ ಪಾಟೊಂವ್ಚೆ ರೆಖಾದ್.

ತುಂ ಮ್ಹಾಕಾ ವೊಳ್ಳಾನಾಂಯ್ ತೆಂ ಹಾಂವ್ ಜಾಣಾಂ. ಪೂಣ್ ಮ್ಹಜೆಂ ಖೊಟೆಂ ನಶಿಬ್ ಹೆಂ ಕೀ ತುಕಾ ಕಾಗದ್ ಬರೊವ್ನ್ ಕಳಂವ್ಕ್ ಲಾದ್ರಾಮಾನ್ ಸಾಂಗ್ಲೆಂ.

ಹಾಂವ್ ಚಡ್ ಬೆಜಾರ್ ಪಾವ್ತಾಂ ಕೀ ತುಕಾ ಸಾಂಗುಂಕ್ “ಲಾದ್ರಾಮ್ ಹ್ಯಾ ಸಂಸಾರಾಂತ್ ನಾ”.

ಹಪ್ಪ್ಯಾ ಆದಿಂ ಕಾಮ್ ತಿಸುರ್ನ್ ರುಮಾಕ್ ಯೆಂವ್ಚ್ಯಾ ವೆಳಾರ್ ತಾಚ್ಯಾ ಟ್ಯಾಕ್ಸಿಕ್ ಎಕಾ ಲೊರಿಯೆನ್ ಹಾಂಡುನ್ ಕರ್ಣಿ ಸಿರಿಯಸ್, ತಕ್ಲೆಕ್ ಮಾರ್ ಜಾವ್ನ್ ಆಸ್ತೆಂತ್ ಆಸ್ಲೊ. ಪೋರ್ ಸರೊ. ಕಾಲ್ ಕುಡಾಂತ್ಲ್ಯಾಂನಿ ಮೆಳುನ್ ಮೊರ್ನ್ ಕೆಲೆಂ.

ತುಂ ಗೆಲ್ಯಾ ಉಪ್ರಾಂತ್ ತೊ ಎಕ್ಸುರೊಚ್ ಬಸ್ತಾಲೊ, ವಾಚ್ತಾಲೊ ಆನಿ ಚಿಂತ್ತಾಲೊ. ತೆದ್ನಾಂ ಹಾಂವ್ ಯೆವ್ನ್ ಕುಡಾಕ್ ಭರ್ತಿ ಜಾಲೊಂ. ಹಾಂವ್ ಕಿನ್ನಿಗೋಳಿಚೊ, ಥೊಡ್ಯಾ ದಿಸಾನಿ ಮ್ಹಾಕಾಯ್ ಪಸಂದ್ ಕರಲಾಗ್ಲೊ. ಮ್ಹಾಕಾ ಮಸ್ತ್ ಕುಮಕ್ ಕರ್ತಾಲೊ. ತುಜ್ಯಾವಿಶಿಂ ಮ್ಹಾಕಾ ಜಾಯ್ತೆಂ ಸಾಂಗ್ತಾಲೊ. ತುಜಿ ಬಾಯ್ಲೆ ಗುರ್ವಾರ್ ಆಸಾ. ಪಾಂಚ್ಚೊ ಬಾಂಟ್ಲೆರ್. ಹೆ ಪಾವ್ಲಿ ದೇವ್ ‘ಚೆಡುಂ’ ಜಾತಾ ಮ್ಹಣ್ತಾಲೊ.

ಅವ್ಹಡಾ ಉಪ್ರಾಂತ್ ಏಕ್ ಹಪ್ಪೊ ಆಸ್ತೆಂತ್ ಆಸ್ಲಾರೀ, ತಕ್ಲೆಕ್ ಚಡ್ ಮಾರ್ ಜಾಲ್ಲ್ಯಾನ್, ನಿತ್ರಾಣ್ ಜಾವ್ನ್, ಚಡ್ ಉಲಯ್ತಾತ್ಲೊ. ಹಾತ್ ಭಾಶೆನ್ ಸಮ್ಜಾಯ್ತಾಲೊ. ನಿಮಾಣೆಂ ಮರ್ಚ್ಯಾ ದೋನ್ ದಿಸಾಂ ಆದಿಂ ಕೊಮಾರ್ ಗೆಲೊ. ತ್ಯಾ ಪಯ್ಲೆಂ ಮ್ಹಜ್ಯಾ ಲಾಗಿಂ ಆಸ್ತೆಂತ್ ಉಲಯ್ತಾಲೊ. ಪೂಣ್ ತಾಕಾ ಕಿತೆಂಯ್ ಚಡ್ ಉಣೆಂ ಜಾಲ್ಯಾರ್ ತುಕಾ ಕಳಂವ್ಕ್ ಪಯ್ಲೆಂಚ್ ಸಾಂಗ್ಲೆಂ. ತಾಚ್ಯಾ ಕುಡಾಂತ್ಲ್ಯಾ ಪೆಟೆಂತ್ ಮೊರ್ನ್ ಜಾಚ್ಯಾ ಖರ್ಚಾಚಿ ಪಯ್ಲೆ ಆಸಾತ್. ತಾಂತುಂ ಮೊರ್ನ್ ಕರುಂಕ್ ವಿನಂತಿ ಕೆಲ್ಲಿ. ಸಾಂಗಾತಾ ತುಕಾ ದಾಟಿಮೊಟಿ ಚೀಟ್ ದೀಂವ್ಕ್ ಆಸಾ. ಮ್ಹಣ್ತಾಲೊ. ಹಾಂವೆಂ ಪೇಟ್ ಉಗ್ತಿ ಕರುನ್ ಪಳಯ್ಲಿ. ಕಿತೆಂಗೀ ತುಜ್ಯಾ ನಾಂವಾಚೊ ಲೊಕಾಚೊ ಆಸ್ಲೊ ತಾಂತುಂ. ತೊ ತುವೆಂ ಗಾಂವಾಕ್ ಆಯಿಲ್ಲ್ಯಾ ಉಪ್ರಾಂತ್ಚೆ ತುಕಾ ಹಾತಿಂ ದೀಂವ್ಕ್ ಸಾಂಗ್ಲಾ. ತೊ ಹಾಂವ್ ಸಾಂಬಾಳ್ಚೊ ದವರ್ತಾಂ. ದಯಾ ಕರುನ್ ತುಂ ಪಾಟಿಂ ಆಯಿಲ್ಲ್ಯಾ ವೆಳಾರ್ ಮ್ಹಾಕಾ ಮೇಳ್. ತೆಂ ಲಾದ್ರಾಮಾಚೆಂ ದಾಯ್ಜ್ ತುಜ್ಯಾ ಹಾತಿಂ ದಿತಾಂ.

ಆಮಿ ಲಾದ್ರಾಮಾಚ್ಯಾ ಆತ್ಮ್ಯಾಕ್ ಶಾಂತಿ ಸಮಧಾನ್ ಮಾಗ್ಯಾಂ. ತೊವೀ ಆಮ್ಕಾಂ ದೆವಾ ಬಾಪಾಲಾಗಿಂ ಮಾಗುನ್ ಧಾಡ್ತಾಲೊ.

ದಯಾಕರುನ್ ತುಂ ತುಕಾಚ್ ಸಾಂಬಾಳ್, ಸಾಂಗಾತಾ ತುಜಿ ಭಲಾಯ್ಕಿಯ್. ತುಜ್ಯಾ ಕುಟ್ಮಾ ಸಾಂದ್ಯಾಂಕ್ ರೆಖಾದ್. ದಯಾಕರುನ್ ಸಂಪರ್ಕ್ ದವರ್.

ದೇವ್ ಸರ್ವ್ ಬರೆಂ ಕರುಂ.

ತುಜೊ ಖಾಲ್ತೊ ಮಿಶ್,

ಅರುಣ್

ಕಾಗದ್ ವಾಚುನ್ ಕಾನ್ವೆಲ್ಯಾರ್ ಧಾ-ಬಾರಾ ಘಡ್ಡೆ ಎಕಾಚ್ ಫರಾ ಮಾರ್ಲೊ ಆನ್ವೊಗ್ ಜಾಲೊ.

“ಲಾದ್ರಾಮ್” ತೊ ಕಿಂಕ್ರಾಟಿಲ್ಲೆ.

ಸಾಂಗಾತಿ ಆವಾಜ್ ಆಯ್ಕುನ್ ಧಾಂವುನ್ ಆಯ್ಲೆ.

“ಕಿತೆಂ ಜಾಲೆಂ? ಕಿತ್ಯಾಕ್ ರಡ್ತಾಯ್?”

“ಕಿತೆಂ ಬರಯ್ಲಾಂ ಕಾಗ್ಗಾರ್?”

“ಕೋಣ್ ತರೀ ಸರೊ?” ಎಕೆಕ್ಲೆ ವಿಚಾರುಂಕ್ ಲಾಗ್ಲೆ.

“ವೋರ್ಚ್ ಪಾಂಚ್ಚೆಂ ‘ಚೆಡುಂ’ ಜಾಲಾಂ ಮ್ಹಣ್ ಖುಶೆನ್ ಪಾರ್ಚಿ ದಿಲ್ಲಿ. ಪಾಪ್” ಎಕ್ಲೊ ಸುಸ್ಕಾಲೊರ್.

“ಭಿರ್ಮೊತ್, ಕೋಣ್ ತರೀ ಲಾಗ್ತಲೊ ಸರೊ ಆಸ್ತಲೊ.” ಆಂದಾಜಾರ್ ಆನೈಕ್ಲೊ ಘುಣುಣೊ.

“ಬೊಲೊನಾ ಬೊನಾ. ಕ್ಯಾ ಹೋಗಾಯಾ? ಕಿತೆಂ ಜಾಲೆಂ?” ಆರಾವ್ನ್ ವಿಚಾರ್ಲೆಂ ತಾಚ್ಯಾ ಸಾಂಗಾತ್ಯಾನ್.

“ಮೆರಾ ಬಾಪ್, ಮೇರಾ ಬಾಯ್, ಮೇರಾ ದೋಸ್ಟ್ ಮರ್‌ಗಯಾ” ಕಸ್ತುಸುನ್ ರಡ್ಲೊ. ತಕ್ಲೆಚೆ ಕೇಸ್ ಪಿಸ್ತೂಂಕ್ ಲಾಗ್ಲೊ.

ಸರ್ವ್ ಘಡ್ಡೆ ‘ತೇಗ್ ಮೆಲೆ ಎಕಾಚ್ ಫರಾ’ ಸರ್ವ್ ಬೆಜಾರಾಯೆನ್ ಬೊಬಾಟುಂಕ್ ಲಾಗ್ಲೆ. ನೀಜ್ ಮಿಸ್ತರ್ ಸಮ್ಜಾಲೊ ನಾ.

“ಹೇ ಖುದಾ. ಯೆ ಕ್ಯಾ ಹೋಗಾಯಾ” ಸರ್ವ್ ರಡುನ್ ದೊಡ್ಡೆ.

“ಮೇ ಕ್ಯಾ ಕರುಂ. ದೆವಾ...” ಬಿಕ್ಕೊನ್ ಬಿಕ್ಕೊನ್ ಹುಸ್ಕಾರುನ್ ರಡಾಲಾಗ್ಲೊ ಬೊನಾ.

“ಬಡಾ ಎಕ್ಲಿಡೇಂಟ್ ಹೈ ಕ್ಯಾ? ಸಾರೇ ಏಕ್ ಸಾತ್ ಮರ್ ಗಾಯಾ. ಬಹತ್ ಬುರಾ ಹೋಗಯಾ”

ಸರ್ವ್ ಕಳ್ಳಳ್ಳೆ.

ಖಿಬರ್ ಘಡ್ಡೆನ್ ಪ್ರಸಾರ್ಲಿ. ಗೆಸ್ಟ್ ಹಾಜಾಂತ್ಲೆ ಸರ್ವ್ ಕಾಮೆಲಿ ಯೇವ್ನ್ ಬೊನಾಕ್ ಭುಜೊಂವ್ಕ್ ಲಾಗ್ಲೆ.

ಮೆನೆಜರಾಕ್ ಖಿಬರ್ ಮೆಳ್ಳಿ.

ತಾಣೆಂ ಬೊನಾಕ್ ಸುಟಿ ಘೆವ್ನ್, ರುಮಾಂತ್ ರೆಸ್ಟ್ ಕರುಂಕ್ ಸಾಂಗ್ಲೆಂ

ಧೊಡ್ಯಾ ವೆಳಾನ್ ತಾಕಾ ಈಜಿಪ್ತಿಯನ್ ಮೆನೇಜರ್ ಮೆಳುಂಕ್ ಆಯ್ಲೊ.

“ಕಿತೆಂ ಜಾಲೆಂ ಬೊನಾ?” ಮಯ್ಪಾಸಾನ್ ಇಂಗ್ಲಿಷಾನ್ ವಿಚಾರ್ಲೆಂ.

“ಮ್ಹಜೊ ಇಶ್ಟ್ ಸರೊ ಸಾರ್”

“ಇಶ್ಟ್ ಎಕ್ಲೊ ಮಾತ್?” ಉರ್ಲ್ಯಾಚೆಂ ಆಯ್ಕುನ್ ದುಬಾವಾನ್ ವಿಚಾರ್ಲೆಂ.

“ವ್ಹಯ್ ಸಾರ್. ತೊ ಇಶ್ಟ್ ಮಾತ್ ನ್ಹಯ್, ತೊ ಮ್ಹಾಕಾ ಬಾಪಯ್‌ಬರಿ ಸಾಂಬಾಳ್ತಾಲೊ, ಭಾವಾಬರಿ ಸಾಂಗಾತ್ ದಿತಾಲೊ ಆನಿ ಜತನ್ ಘೆತಾಲೊ.” ಬೊನಾ ಕಸ್ತುಸೊನ್ ರಡ್ಲೊ.

“ಓ ಮೈ ಗುಡ್ ಗೊಡ್. ತುಂ ಸಮಾಧಾನ್ ಘೆ. ಆಜ್-ಕಾಲ್ ಬರೆ ಇಶ್ಟ್ ಮೆಳ್ಳೆಂ ನಿಜಾಯ್ಕಿ ಭಾಗ್.”

“ತೊ ಏಕ್ ದಾಯ್ಜ್ ಜಾವ್ನ್‌ಸೊಲ್ಲೆಂ. ಮ್ಹಾಕಾ ಬಾಪಯ್ಚ್ಯಾಕಿ ಚಡ್ ಗೌರವ್ ಆಸ್‌ಲ್ಲೊ ಸಾರ್”

ಬೊನಾನ್ ಮೊಟಪ್ಪಾನ್ ಕಾಣಿ ಸಾಂಗ್ಲಿ. ಮೆನೇಜರ್ ಎಕಾ ಈಷ್ಟಾ ವಯ್ಲೊ ಮೋಗ್

ಪಳೆವ್ನ್, ಆಜಾಪ್ ಆನಿ ದೂಕ್ಯು ಪಾವ್ಲೊ.

“ಚಿಕ್ಕೆ ಸಮಾಧಾನ್ ಘೆ. ರೆಸ್ಪೆ ಘೆ. ಮರಣ್ ಆಡಾಂವ್ಕ್ ಜಾಂವ್ಚ್ಯಾ ತಸಲಿ ಸಂಗತ್ ನ್ಹಯ್. ಆಮಿ ಮರಣ್ ಪಾವ್ಲ್ಯಾ ಆದರ್ಶ್ ವ್ಯಕ್ತಿಚೆಂ ಆದರ್ಶ್ಪಣ್ ಘೆಂವ್ಚೆಂ ಗರ್ಜ್.” ಸಮಾಧಾನ್ ಕರಿಲಾಗ್ಲೊ ಮೆನೇಜರ್.

ಹಪ್ಲೊಭರ್ ತಾಚ್ಯಾನ್ ಕಿತೆಂಚ್ ಕಾಮ್ ಕರುಂಕ್ ವಾ ಘರಾ ಚೀಟ್ ಬರೊಂವ್ಕ್ ಮನ್ ಆಯ್ಲೆಂ ನಾ.

ಕ್ರಮೇಣ್, ಚ್ಯಾರ್ ಸಬ್ಡ್ ಮಾತ್ ತಾಣೆಂ ಮಾಚ್ಚುಕ್ ಬರಯಿಲ್ಲೆ

“ಲಾದ್ರಾಮ್ ಸರೊ. ತಾಚ್ಯಾ ಆತ್ಮ್ಯಾಕ್ ಆಮ್ಚ್ಯಾ ತರ್ಫೆನ್ ದಯಾ ಕರುನ್ ಒಪಿಸ್ ಮೀಸ್ ವಾ ಕಾಂತಾರ್ ಮೀಸ್ ದಿ. ಲಾದ್ರಾಮ್ ಮ್ಹಾಕಾ ಚಡ್ ಮೊಗಾಚೊ. ಹಾಂವ್ ಚಡ್ ಆನಿ ಚಡ್ ದುಖಿ ಜಾಲಾಂ”

ಜಿಣಿ ತಿ ಕೊಣಾಯ್ಕಿ ಭೊಗ್ತಿನಾ. ಸರ್ಗಾಕ್ ವೆತಲ್ಯಾಕ್ಯಾಯಿ ಯೆಮ್ಕೊಡಾಂತ್ಲ್ಯಾ ಧಾವೆಚ್ಯಾ ವಾಟೆಂತ್ಲ್ಯಾನ್ಂಚ್ ಪಾಶಾರ್ ಜಾವ್ನ್ ವಚಾಜೆ ಪಡ್ಲಾ.

ಲಾದ್ರಾಮ್ ಏಕ್ ಟ್ಯಾಕ್ಸಿ ಡ್ರೈವರ್ ತರಿ ಶೀದಾ ಮನಿಸ್. ತೊ ನಾಕಾರಿಪಣ್ ಕಾಂಟಾಳ್ತಾಲೊ. ಮನ್ಶಾಪಣಾಚೆರ್ ಭರ್ವಸ್ತಾಲೊ.

ವಾಚಪ್ ತಾಚೊ ಸಾಂಗಾತಿ ಜಾಲೊ.

“ಇಶ್ಟ್ ಮ್ಹಳ್ಳ್ಯಾರ್, ವ್ಹಯ್ ಮ್ಹಣ್ತಾನಾ ವ್ಹಯ್, ನ್ಹಯ್ ಮ್ಹಣ್ತಾನಾ ನ್ಹಯ್ ಮ್ಹಣ್ಲೊ ನ್ಹಯ್, ಹಾಂವ್ ಬದ್ಲಾತಾನಾ ತುವೆಂಯ್ ಬದ್ಲುಂಚೆಂ ಮ್ಹಾಕಾ ಪಸಂದ್ ನಾ. ತಸಲೆಂ ಕಾಮ್ ಆಮ್ಚಿ ಸಾವ್ಣಿ ಕರ್ತಾ. ಇಶ್ಟಾಗತ್ ಸಮ್ಜಣೆಚಿ ಆನಿ ಸಮ್ಜಾತೆಲ್ಯಾಚಿ ಮಾತ್ ಆಸಾಜೆ. ತಾಂತುಂ ಪ್ರಾಯೆಚೊ ಆಂತರ್ ವಾ ಶಿಕ್ವಾಚೊ ಆಂತರ್ ನಾ. ನಿಮಾಣೆಂ ಆಮಿ ಮನಿಸ್, ಮನ್ಶಾಚಿ ಪೊಳಕ್ ಕರುಂಕ್, ಕುಮಕ್ ಕರುಂಕ್, ಮೋಗ್ ಕರುಂಕ್ಚ್ ಜಲ್ಮಲ್ಲ್ಯಾಂವ್. ಮೋಗ್ ಜೊಡ್ವಾಂತ್ ನ್ಹಯ್ ಮೋಗ್ ದಿಂವ್ಚ್ಯಾಂತ್ ಆಸ್ಲಿ ಮಿಶಿ ಆನಿ ಆನಂದ್ ಘೆಂವ್ಚ್ಯಾಂತ್ ನಾ. ಇಶ್ಟ್ ಮರ್ತಾತ್ ಪೂಣ್ ಇಶ್ಟಾಗತ್ ಮೊರಾನಾ.”

ಲಾದ್ರಾಮಾಚಿ ಸರ್ವ್ ಉತ್ರಾಂ ಉಗ್ಡಾಸಾಕ್ ಯೆಂವ್ಕ್ ಲಾಗ್ಲಿಂ ಬೊನಾಕ್.

“ಪ್ರಮಿಳಾನ್ ಧಖೊ ದಿಲೊ ಪೂಣ್ ತಾಂತುಂ ಚಡ್ ವಿಶೇಸ್ ಕಾಂಯ್ ಕರುಂಕ್ ಮ್ಹಜ್ಯಾನ್ ಜಾಯ್ತೆಂ. ಪಯ್ಕಾಂನಿ ತಾಚಿ ಆಶಾ ಥಾಂಬಯ್ಲಿ, ಕೃತ್ಯಾಂನಿ ತಾಚಿಂ ಭೊಗ್ಲಾಂ ನಿವಯ್ಲಿಂ. ಎಕ್ಲ್ಯಾಕ್, ಆನ್ಯೆಕ್ಲ್ಯಾಚೊ ಮತಿಚೆಂ ಹಕ್ಕ್ ವಾ ಮತಿಕ್ ಪ್ರಭಾವ್ ಘಾಲುಂಕ್ ಆಮ್ಕಾಂ ಮನ್ಶಾಂಕ್ ಆಧಿಕಾರ್ ನಾ. ಆಸಲ್ಯಾ ಪರಿಸ್ಥಿತೆಂತ್ ಮೊಗಾಂತ್ ಮನಿಸ್ ಫಸ್ತಾತ್. ಆಮ್ಕಾಂ ಪಸಂದ್ ಜಾಂವ್ಚ್ಯಾಕ್, ತಾಕಾ ಆಮಿ ಪಸಂದ್ ಕರಿಜೆ ವಾ ಜಾಯ್ತೆ ಮ್ಹಣ್ ನಾ. ತಾಣೆಂ ತಾಚಿ ವಿಂಚವ್ಣ್ ಕೆಲಿ. ತಾಕಾ ಮೊಗಾಚ್ಯಾಕಿ ಚಡ್ ಭದ್ರತಿ ತೆಂ ಆಶೆತಾಲೆಂ. ಮ್ಹಜ್ಯಾ ನೆಬಾಂತ್ ತೆಂ ಭೊಗುಂಕ್ ನಾತ್ಲೆಂ” ಲಾದ್ರಾಮ್ ಪೊಕೊಳ್ ಜಾಲೊ ಪ್ರಮಿಳಾ ನಾಸ್ತಾನಾ. ಪೂಣ್ ದಾಕಯ್ತಾತ್ಲೊ.

ಬೊನಾಕ್ ಮಾತ್ ಲಾದ್ರಾಮ್ ವಿಸ್ತುಂಕ್ ಜಾಯ್ತಾತ್ಲ್ಯಾಬರಿ, ಗಿಳುಂಕ್ ಜಾಯ್ತಾತಿ ಉಂಡಿ.

ತಾಚ್ಯಾ ಜಿವಿತಾಕ್ ಏಕ್ ಆಕಾರ್ ಆನಿ ಸ್ವರೂಪ್ ಲಾದ್ರಾಮಾನ್ ದಿಲ್ಲೆಂ.

ಏಕ್ ವ್ಹಡ್ ಆಧ್ಯಾಯ್ ಜಿವಿತಾಂತ್ಲೊ ಕಾಬಾರ್ ಜಾಲೊ ಅನ್ನೊಗ್ ಲಾದ್ರಾಮ್ ಸರ್ಲ್ಯಾ ವರ್ವಿಂ ಭೊಗ್ಲೆಂ.

ಕಸಲ್ಯಾಗೀ ಜಿವಿತಾಂತ್ ಸುಕಿದಾಡ್ ಆಪುಣ್ ಮುಕಾಸುಂಕ್ ಆಸಾ ಮ್ಹಳ್ಳ್ಯಾಬರಿ

ಭೋಗ್ಯಾಲೆಂ. ಕಿತೆಂ ಆಪ್ಲಾ ಖಾತಿರ್ ಲಾದ್ರಾಮಾನ್ ಲೊಕಟ್ಯಾಂತ್ ದವರ್ಲಾಂ? ಕಿತೆಂ ಸಾಂಗುಂಕ್ ತೊ ಆಶೆತಾಲೊ? ಏಕ್ ಆತುರಾಯ್ ಉಬ್ಜಾಲಿ.

ಲಾದ್ರಾಮ್ ಜಿಣಿಯೆಕ್ ಆನಿ ಮರ್ಣಾಕ್ ಸದಾಂ ತಯಾರ್ ಆಸ್ಲೊ ಮನಿಸ್ ತೆಂ ಬೊನಾಕ್ ನಖ್ಪಿ ಜಾಲೆಂ.

ಮನಿಸ್ ಆಪ್ಲಾಲಾಗಿಂ 'ದಾಯ್ಜ್' ಆಸ್ತಾನಾ, ತೆಂ ದಾಯ್ಜ್ ಭೋಗಾನಾ. ಆಪುಣ್ ಹೊಗ್ಡಾಯ್ತಾನಾ ತೆಂ 'ದಾಯ್ಜ್' ಪರತ್ ಸಾಂಬಾಳುಂಕ್ ವಾ ಆಪ್ಲಾಂವ್ಕ್ ಸಕಾನಾ.

ತ್ಯಾ ಸುಕಿದಾಡಿಚೊ ಪ್ರಭಾವ್ ತಾಚ್ಯಾ ಮುಖ್ಲ್ಯಾ ಜಿವಿತಾಚೆರ್ ಫಾಂಕ್ತಲೊ ತೆಂ ಆಖಿಂಡ್ ಸತ್ ಜಾವ್ನಾಸ್ಲೆಂ.

ಸುಕಿದಾಡ್ ಪ್ರಥೆಚೆರ್ ಯೆಂವ್ಚ್ಯಾ ಸರ್ವ್ ಜಿವಿಂಕ್ ಜಿವೆಂಚ್ ಮಾರ್ತಾ ಆನಿ ಮೊಗಾಚಿ ಸುಕಿದಾಡ್ ಮನ್ಯಾಕ್ ಜಿವಿತಾಂತ್ ಜೀವ್ ಆಸುನ್ 'ಚಲ್ಟೆಂ ಮೊಡೆಂ' ಕರ್ತಾ.

ಅವಸ್ಥೆ : 15

ಸಬಾರ್ ಪಾವ್ತಿ ಆಮ್ಲೆ ಆದ್ಲೆ ಉಗ್ಡಾಸ್ ಆಮ್ಕಾಂ ಸತಯ್ತಾತ್. ಬರಿಂ ಕಾಮಾಂ ಸಂತೊಸ್ ಆನಿ ಖುಶಿ ದಿತಾನಾ, ಕೆಲ್ಲಿಂ ಕರ್ಮಾಂ ಬೆಜಾರಾಯ್ ಆನಿ ದೂಖ್ ದಿತಾತ್.

ಜಿಣಿ ಬುದ್ಧಂತಾಂಕ್ ಸ್ವಪ್ನೆಂವ್ಕ್, ಭಿಕೂಪಾಂಕ್ ಖೆಳೊಂಕ್, ಗ್ರೇಸ್ತಾಂಕ್ ತಮಾಸೊ, ಆನಿ ದುಬ್ಬಾಂಕ್ ರಡೊಂಕ್.

ಆದ್ಲ್ಯಾ ಉಗ್ಡಾಸಾಂಚ್ಯಾ ಜಿಣಿಯೆಂತ್ ಬುಡೊನ್ ರಾವಾನಾಕಾ, ಮುಖ್ಯಾ ಸಪ್ನೆಂವ್ಚ್ಯಾ ಭವಿಷ್ಯಾಕ್ ರಾಕುನ್ ರಾವಾನಾಕಾ. ಕಿತೆಂಯ್ ಆಶೆಂವ್ಚ್ಯಾ ಪಯ್ಲಿಂ, ಆಯ್ಲೆಂ ಕಾಮ್ ಸಾರ್ಕೆಂ ಆನಿ ಊಂಚ್ ರಿತಿನ್ ಕರುಂಕ್ ಶಿಕ್. ಭವಿಷ್ಯ್ ಆಪಾಪಿಂ ರುತಾಂ ಜಾತಾ. ಜೆನಿಫರಾಚ್ಯಾ ಮತಿಂತ್ ಆನಿ ಕಾಳ್ಜಾಂತ್ ವಾದಾಳ್ ಉಟ್ಲೆಂ.

ವಿಕ್ರರಾಚ್ಯಾ ಉತ್ರಾಂನಿ ರಾಜಾಂವ್ ಆಸ್ಲೆಂ ಪೂಣ್ ಕಾಳಿಜ್ ಆನಿ ಮನ್ ಮಾಂದುಂಕ್ ತಯಾರ್ ನಾತ್ಲೆಂ.

ಪರತ್ ಪರತ್ ತಿಂಚ್ ಉತ್ರಾಂ ತಾಕಾ ದೊಸುಂಕ್ ಲಾಗ್ಲಿಂ ವಿಕ್ರರಾಚಿಂ.

“ಆಮಿ ಆಮ್ಚ್ಯಾ ಭುರ್ಗ್ಯಾಂಕ್ ಪಳಯ್ಲಾಂ, ಜಾಯ್ ಪುರ್ತೊ ತ್ಯಾಗ್ ಕೆಲಾ. ಆಮ್ಚ್ಯಾ ಭುರ್ಗ್ಯಾಂಚ್ಯಾ, ಭುರ್ಗ್ಯಾಂಕ್ ಆಮಿ ಕಿತ್ಯಾಕ್ ತ್ಯಾಗ್ ಆನಿ ಚಾಕ್ರಿ ಕರಿಜೆ? ತಿಂಚ್ ಕರುಂದಿತ್. ಜಿಣಿಯೆಂತ್ ತಾಣಿಂ ಶಿಕ್ಲೆಂ ಕೆದ್ನಾಂ ಮಾಗಿರ್”

ತಿತ್ಲೆಂ ಪಾವಾನಾತ್ಲ್ಯಾಕ್ “ಮಾಗಿರ್ ಆಮಿ ಕೆದ್ನಾಂ ನಾತ್ವಾಂಚೊ ಸಂತೊಸ್ ಭೊಗೊ ವಿತ್ತೇ? ಮ್ಹಜ್ಯಾ ವರ್ವಿಂ ಜಾಂವ್ಚೆಂ ನಾ”. ಮ್ಹಳ್ಯಾಕ್ ವಿತ್ತಿನ್ ಬೋವ್ ಬೆಜಾರಾಯೆನ್ ಆಡೊಕ್ ಜಾಪ್ ದಿಲ್ಲಿ

“ಕಿತೆಂ? ಕಿತ್ಲ್ಯಾ ನಾತ್ರಾಂ ಆನಿ ನಾತ್ರಾಂಚೊ ಮೋಗ್ ಜಾಯ್?”

ಪೂಣ್ ಎಕಾ ಆವಯ್ನ್ ದುಸ್ರ್ಯಾಂಚ್ಯಾ ಭುರ್ಗ್ಯಾಂಕ್ ಆಪ್ಲಿಂ ನಾತ್ ಆನಿ ನಾತು ಚಿಂತುಂಕ್ ಸಾಧ್ಯ್ ಆಸಾಗೀ?” ಕಸ್ಲೆಂ ಮಿಸಾಂವ್ ತಾಚೆಂ ತೆಂ ಜೆನ್ನಿಕ್ ಸಮ್ಜಾಲೆ ನಾ.

ತ್ಯಾ ವಿಶಿಂ ಜೆನ್ನಿ ತರ್ಕ್ ಕರುಂಕ್ ಭಿಯೆತಾಲೆಂ.

ಆನಿ ತರ್ಕ್ ಕರುಂಕ್ ಸುರು ಕೆಲ್ಯಾರ್ ತೊ ಖಂಡಿತ್ ಆಪ್ಣಾಚ್ಯಾ ಪಾಟ್ಲ್ಯಾ ಜಿಣಿಯೆವಿಶಿಂ ಉಲ್ಲೇಕ್ ಕರುನ್ ಉಲಯ್ತಾ ತೆಂ ಖಂಡಿತ್. ಕಶೆಂ ತರೀ ತೊ ವಿಷಯ್ ತೆಂ ವಿಸ್ತುಂಕ್ ಆಶೆತಾಲೆಂ.

ಧುವೆ ಕ್ಯಾರಲಾಕ್ ಆಪ್ಲಿ ಕಾಣಿ ಸಾಂಗುಂಕ್ ಸಾಂಗೊನ್, ಆಪ್ಲಿ ಭೊಗ್ಯಾಂ ಲಿಪೊಂಕ್ ಪಳೆಲೆಂ ಜೆನ್ನಿನ್.

ವಿಕ್ರರ್, ವೆಗಿಂ ಜೆನಿಫರಾಕ್ ಅರ್ಥ್ ಕರುನ್ ಕಾಣ್ಗಿತಾಲೊ.

“ಬರೆಂ, ಜಾಯ್” ಮೊಟಾವ್ನ್ ಜಾಪ್ ದೀವ್ನ್ ಚಡಿತ್ ವೇಳ್ ಕ್ಯಾರಲ್ ಆಯಿಲ್ಲ್ಯಾ ಉಪ್ರಾಂತ್ ತಾಚ್ಯಾ ಸಾಂಗಾತಾ ಖರ್ಚುಂಕ್ ಸೊಡ್ಲೊ.

ಪ್ರಾಕೃತಿಕ ನಿಯಮಾಂ ಕೊಣಾಯ್ಕಿ ಮೊಡುಂಕ್ ಜಾಯ್ನಾಂತ್. ಜಿಣಿಯೆ ಸತಾಂ ಕೊಣಾಯ್ಕಿ ದೊಡುಂಕ್ ಜಾಯ್ನಾಂತ್.

ನ್ಯೂಟನಾನ್ ಎಪ್ಪಲ್ ಕಿತ್ಯಾಕ್ ಸಕ್ಲಾ ಪಡ್ತಾ ಮ್ಹಣ್ ಕಿತ್ಯಾಕ್ ಚಿಂತ್ಲೆಂ?
ಆರ್ಕಿಮಿಡಿಸನಾಕ್ ಸಂಸಾರ್ ಗೋಲ್ ಆಸಾ ಮ್ಹಣ್ ಕಿತ್ಯಾಕ್ ಸೊದ್ನಾಂ ಕರುನ್
ಸಾಂಗ್ಲೆಂ ಪಡ್ಲೆಂ? ವಜನಾಚ್ಯೊ ವಸ್ತು ವಾರ್ಯಾರ್ ಉಬ್ಜೆಂ ಧರುನ್, ಉದ್ಯಾ ಪಂದ್ಲ್ಯಾ
ಸಂಚಾರ್ ಧರ್‌ಲ್ಲೊ, ಚಂದ್ರಾಚೆರ್ ಭಂವ್ಡಿ ಮಾರುಂಕ್ ಮನಿಸ್ ಕಿತ್ಯಾಕ್ ಚಿಂತ್ತಾ?

ಥೊಡ್ಯಾಂಕ್ ಆನ್ವೇಷಣಾಚೊ ಮೆಂದ್ವಾಂತ್ ಕಿಡೊ ಆಸ್ತಾಚ್. ತೆ ವಿಂಗಡ್‌ಚ್
ರಿಶಿನ್ ಚಿಂತ್ತಾತ್. ನವಿಂ ಸೊದ್ನಾಂ ಕರ್ತಾತ್.

ಬುದ್ಧಂತ್ಯಾಯ್ ಜೊಡುಂಕ್ ಸದಾಂ ಥೊಡೆಂ ಥೊಡೆಂ ಶಿಕೊಂಕ್ ಪಡ್ತಾ ಆನಿ
ಜಾಣ್ವಾಯ್ ಜೊಡುಂಕ್ ಥೊಡೆಂ ಥೊಡೆಂ ಹೊಗ್ಡಾಂವ್ಕಾಯಿ ಪಡ್ತಾ.

ಎಕ್ಸುರೊ ಆಸ್‌ಲ್ಲಾಕ್ ಆಸ್‌ಲ್ಲಾಕ್ಡೆ ಥಾವ್ನ್ ಕೆದ್ನಾಂಯ್ ಸುರ್ವಾತ್ ಕರ್ಯೆತ್
ಪೂಣ್ ಸಾಂಗಾತ್ ಆಶೆತೆಲ್ಯಾಕ್, ಸಾಂಗಾತಿ ಯೆತಾ ಪರ್ಯಾಂತ್ ರಾಕೊಂಕ್ ಪಡ್ತಾ.
ಖಿಂಚಿಯ್ ಸುರ್ವಾತ್ ಜಾಯ್ನಾ.

ದೆಕುನ್ ಜಾಣ್ವಾಯೆಚೊ ಮನಿಸ್ ಎಕ್ಸುರ್ಪಣ್ ಪಸಂದ್ ಕರ್ತಾ. ಕಿತ್ಯಾಕ್ ಜಾಣ್ವಾಯ್
ಏಕ್ ನಿರಂತರ್ ಸೊದ್ನಾಚಿ ಕಷ್ಟಾಂಚಿ ವಾಟ್.

ಡ್ಯಾರಲ್ ಆಮೆರಿಕಾ ಪಾವೊನ್ ಕಾಮಾಕ್ ಲಾಗ್‌ಲ್ಲೊ. ರಾಂವ್ಡಿ ಮಾಂಡಾವಳ್
ಇಶ್ಟಾಂನಿ ಮೆಳುನ್ ಸಾಂಗಾತಾ ಕೆಲ್ಲಿ.

ಆದಿಂ ಜೆನ್ನಿನ್ ಥೊಡೆಂ ರಾಂದುಂಕ್ ಶಿಕಯಿಲ್ಲಾನ್ ಡ್ಯಾರಲಾಕ್ ಬರ್ಯಾಕ್‌ಚ್
ಪಡ್ಲೆಂ. ಹರ್ಯೆಕ್ ದೀಸ್ ಆವಯ್ಕ್ ಫೋನ್ ಕರುನ್ ಅರ್ಥೆಂ ಪೋರ್ ಉಲಯ್ತಾಲೊ.

ಪುತಾ ಸವೆಂ ವೇಳ್ ಪಾಶಾರ್ ಕರುಂಕ್ ಆವ್ಯಾಸ್ ಮೆಳುಂಕ್ ನಾತ್ಲ್ಯಾರೀ ಧುವೆಸಂಗಿಂ
ಮೊಗಾನ್ ವೇಳ್ ಪಾಶಾರ್ ಕರುಂಕ್ ಚಿಂತ್ಲೆಂ.

ತ್ಯಾ ಎಕಾ ದಿಸಾ ರಾತಿಂ ಜೆವ್ಣಾಚ್ಯಾ ಆದಿಂ ವಿಕ್ಟರಾನ್ ಸವಾಲ್ ಕೆಲೆಂ.

“ಕ್ಯಾರಲ್, ತುಕಾ ಏಕ್ ಲೇಖ್ ವಿಚಾರ್ತಾಂ. ನೆಟ್ಪಾರ್ ಮನ್ಯಾಚ್ಯಾ ಬುದ್ಧಂತ್ಯಾಯೆವಿಶಿಂ
ವಾಚ್‌ಲ್ಲೆಂ. ಬಾರೀ ಸುಲಬ್ ಆಸಾ.”

“ಕ್ಯಾರಲಾಕ್ ಸುಲಬ್ ಕಿತ್ಯಾಕ್ ವಿಚಾರ್ತಾಯ್? ತೆಂ ಫೊಸ್ಪ್ ಗ್ರಾಜುವೇಟ್ ಕರ್ತಾ.
ತುಂ ಲ್ಹಾನ್ ಮ್ಹಣ್ ಚಿಂತಿನಾಕಾ.” ಜೆನ್ನಿನ್ ದಾಯ್ ಘಾಲಿ.

“ಬರೆಂ. ಥೊಡೆ ಪಾವ್ಲಿಂ ಮನಿಸ್ ಧಾಕ್ಟಾ ಸಂಗಿಂನಿ ಚಡ್ ಚುಕಿ ಕರ್ತಾ”

“ಓ.ಕೆ, ಡ್ಯಾಡ್. ತುಂ ವಿಚಾರ್ ಪಯ್ಲೆಂ. ಮೊಮ್, ತುಂ ಮಧೆಂ ಉಲಯ್ತಾಕಾ.
ಕಮೊನ್ ಡ್ಯಾಡ್”

“ಇಂಗ್ಲಿಷಾನ್ ವಿಚಾರ್ತಾಂ. ಫಿಫ್ಟಿ ಡಿವೈಡ್ಡ್ ಬೈ ಹಾಫ್. ಫ್ಲಸ್ ಟೆನ್. ಹಾವ್
ಮಚ್” (50 divided by ½ Plus 10=?

“ವೆರಿ ಸಿಂಪಲ್. 35 ಡ್ಯಾಡ್.” ಪಟ್ಲೆ ಕರುನ್ ಜಾಪ್ ದಿಲಿ ಕ್ಯಾರಲಾನ್.

“ಸಾರ್ಕೆಂ 35. ಮಸ್ತ್ ಸುಲಬ್ ಆಸಾ. ಆಮ್ಚ್ಯಾ ಲೆವೆಲಾಚೆಂ ನ್ಹಯ್ ಹೆಂ ಸವಾಲ್.
ಹ್ಲ ಹ್ಲ ಹ್ಲ.” ಜೆನ್ನಿನ್ ಫೊಣ್ಲೆ ಘಾಲೆಂ.

“ವೆರಿ ಗುಡ್. ಭಾರೀ ಹುಶಾರ್.” ಆಂಬೊಟ್ ಹಾಸುನ್ ಸಾಂಗಾಲಾಗ್ಲೊ ವಿಕ್ಟರ್.

ಜೆನ್ನಿಕ್ ತಾಚ್ಯೊ ಹಾಸೊ ಪಸಂದ್ ಜಾಲೊ ನಾಂತ್.

“ತುಂ ತಶೆಂ ಕಣ್ಣೊಚಿ ಹಾಸೊ ಹಾಸಾನಾಕಾ. ಕ್ಯಾರಲ್ ತಶೆಂ ಹುಶಾರ್. ಮಾಗಿರ್
ಧುವ್ ಕೊಣಾಚಿ?”

“.....” ವಿಕ್ಟರಾನ್ ಜಾಪ್ ದಿಲಿ ನಾ.

“ಸಾಂಗ್ ಸಾಯ್ವ್. ಕಿತೆಂ ವೊಗೊ ಜಾಲೊಯ್?”

“ತಸಲ್ಯಾ ಸವಾಲಾಂಕ್ ಫಕತ್ ಆವಯೊ ಜಾಪ್ ದೀಂವ್ಕ್ ಸಕ್ತಾತ್. ಹ್ಲ ಹ್ಲ ಹ್ಲ”
ವಿಕ್ಟರ್ ತುಕ್ಲಾವ್ನ್ ಹಾಸಾಲಾಗ್ಲೊ.

“ಓ ಹೋ ಡ್ಯಾಡ್. ದಿಸ್ ಇಜ್ ಟೂ ಮಚ್.”

“ರಾವ್ ಪುತಾ, ಆನ್ಯೆಕ್ ವಿಚಾರ್ತಾಂ... ಪೂಣ್ ಉಗ್ಡಾಸ್ ದವರ್. ತುಜೊ ಬಾಪಯ್ ಭೆಕೂಫ್ ನ್ಹಯ್ ಸಿಲ್ಲಿ ಸವಾಲಾಂ ವಿಚಾರುಂಕ್, ದೆಕುನ್ ತುಮಿ ಭೆಕೂಫ್ ಜಾಂವ್ಚ್ಯಾ ಆದಿಂ ಧಾ ಪಾವ್ಪಿಂ ಚಿಂತಿಜೆ.” ವಿಕ್ಟರಾನ್ ಬೊಲ್ಯಾ ಭೊಂವ್ತಿ ಹಿಶಾರೊ ದಿಲೊ-ಜಾಗವ್ನ್.

“ಮತ್ಲಬ್ ಕಿತೆಂ ವಿತ್ತೇ?” ಜೆನ್ನಿನ್ ಕಾವ್ಣೆಣ್ ವಿಚಾರ್ಲೆಂ. ತಾಂತುಂ ಸತ್ ಭೊಗ್ತಾಲೆಂ.

“ಸಬಾರ್ ಪಾವ್ಪಿಂ ಜೆಂ ದಿಸ್ತಾ ತಶೆಂ ಆಸಾನಾ. ಆನಿ ಜಶೆಂ ಆಸ್ತಾ ತಶೆಂ ದಿಸಾನಾ.”
ವಿಕ್ಟರಾನ್ ಸಾಂಗ್ಲೆಂ

“ಪುರೊ ಡ್ಯಾಡ್, ವೆಗ್ಗಿಂ ವಿಚಾರ್. ತುಜಿ ಕಾಣಿ ಬಾಕಿ ಪಡ್ಲಾ” ಕ್ಯಾರಲಾಕ್ ಬೋರ್ ಜಾಂವ್ಕ್ ಲಾಗ್ಲೆಂ.

“ಬರೆಂ. ತೀನ್ ಎಪ್ಪಲಾಂನಿ ಸಂಸಾರಾಚೆರ್ ಮಸ್ತ್ ಫರಕ್ ಹಾಡ್ಲೊ. ಜಾಣಾಂಯ್ಲಿ?”
ವಿಕ್ಟರಾನ್ ಜೆನ್ನಿಚ್ಯಾ ತೊಂಡಾಕ್ ಪಳೈಲೆಂ.

“ಯೆಸ್, ಹಾಂವ್ ಸಾಂಗ್ತಾಂ.” ಕ್ಯಾರಲ್ ಖುಶೆನ್ ಬೊಬಾಟ್ಲೆಂ.

“ಬರೆಂ ಸಾಂಗ್ ಪುತಾ”

“ಪಯ್ಲೆಂ ಎಪ್ಪಲ್, ಭುಮಿ ವೈಕುಂತಾಂತ್ ಎವೆನ್ ನಾಡುನ್, ಆದಾವ್ನ್ ಖಾವ್ನ್, ಮನ್ಯಾ ಸಂತತಿ ವಾಡಯ್ಲಿ. ದುಸ್ರೆಂ ಎಪ್ಪಲ್, ಸಂಸಾರಾಂತ್ ರುಕಾ ವಯ್ಲೆಂ ಝಡೊವ್ನ್ ನ್ಯೂಟನಾಚ್ಯಾ ತಕ್ಲೆಂತ್ ಗುರುತ್ವಾಕರ್ಪಣಾಚಿ ಸಕತ್ ದಾಕಯ್ಲಿ. ಆನಿ ತಿಸ್ರೆಂ ಎಪ್ಪಲ್ ಖಾಂವ್ಕ್ ಜಾಯ್ನಾ ತರೀ ಸ್ಪೀವ್ ಜೊಬಾಚೆ ಆಧುನಿಕ್ ತಂತ್‌ಜ್ಞಾನಾ ವರ್ವಿಂ ಸಂಸಾರ್ ಮುಟಿಂತ್ ಕೆಲೊ.”

“ವೆರಿ ಗುಡ್ ಕ್ಯಾರಲ್, ಪೂಣ್ ಮ್ಹಜೆಂ ತೆಂ ಸವಾಲ್ ನ್ಹಯ್. ಆಯ್ಕ್” ವಿಕ್ಟರಾನ್ ಸವ್ಯಾಸ್ ಸಾಂಗ್ಲೆಂ.

“ಸಾಂಗ್ ಸಾಯ್ವ್” ಜೆನ್ನಿಚೆಂ ಸಯ್ರಾಣ್ ಚುಕ್ಲೆಂ.

“ತೀನ್ ಎಪ್ಪಲಾಂ ತುಕಾ ದೀವ್ನ್ ಎಕಾ ವೊರಾಚ್ಯಾ ಅಂತರಾರ್ ಖಾಂವ್ಕ್ ಸಾಂಗ್ಲಾರ್. ಕಿತ್ಲೊ ವೇಳ್ ಲಾಗ್ತಾ ತೀನ್ ಎಪ್ಪಲಾಂ ಖಾಂವ್ಕ್”

“ತೀನ್ ವೊರಾಂ” ಸಟ್ವ್ ಕರುನ್ ಸಾಂಗ್ಲೆಂ ಜೆನ್ನಿನ್.

ಕ್ಯಾರಲ್ ಮೌನ್ ಜಾಲೆಂ.

ಸರ್ವಾಂನಿ ಎಕಾಮೆಕಾ ತೊಂಡಾಂ ಪಳಯ್ಲಿಂ.

“ಇತ್ಲ್ಯಾ ಸುಲಭಾಯೆಚೆಂ ಸವಾಲ್ ವಿಕ್ಟರ್ ವಿಚಾರಿತ್‌ಗೀ?” ದುಬಾವ್ ಆವಯ್ ಧುವೆಕ್ ಜಾಲೊ.

“ಹರ್ಯೆಕ್ ಎಪ್ಪಲ್ ಎಕಾ ವೊರಾ ಉಪ್ರಾಂತ್ ಖಾಯ್ಲೆ ತರ್, ತೀನ್ ಎಪ್ಪಲಾಂ ಖಾಂವ್ಕ್ ತೀನ್ ವೊರಾಂ ಲಾಗ್ತಾತ್ ನ್ಹಯ್‌ಗೀ ಪುತಾ ಕ್ಯಾರಲ್” ಜಾಪಿಕ್ ಬಳ್ ಮೆಳ್ಚ್ಯಾ ಖಾತಿರ್ ಧುವೆಕ್ ವಿಚಾರ್ಲೆಂ.

“ಮೊಮ್, ಡ್ಯಾಡ್ ತಿತ್ಲ್ಯಾ ಸಲಿಸಾಯೆಚೆಂ ಸವಾಲ್ ದಿಂವ್ಚ್ಯಾ ತಸಲೊ ಸ್ಪುಪಿಡ್ ಬಿಲ್ಕುಲ್ ನ್ಹಯ್. ಮ್ಹಾಕಾ ಡೌಟ್ ಜಾತಾ.”

“ಆವಯ್ ಧುವ್, ಬಾರೀ ಹುಶಾರ್, ಬಾರೀ ಸುಲಬ್ ಸವಾಲಾಂ ಸಲೀಸಾಯೆನ್ ಜಾಪ್ ದಿಲಿ” ಕೊಂಕೆ ಉಲಯ್ಲೊ.

“ನಂಜ್ಯೊ ಉಲಯ್ಯಾಕಾ. ಕಿತೆಂ ಜಾಪ್ ಸಮಾ ನ್ಹಯ್‌ಗಿ ವಿತ್ಲೇ”

“ಡ್ಯಾಡ್, ಮ್ಹಾಕಾಯ್ ದುಬಾವ್ ಜಾತಾ. ಪೂಣ್ ಮಾಮ್ಮಿಚಿ ಜಾಪ್...”

“ತುಮಿ ದಿಲ್ಲೊ ದೊನ್‌ಯಿ ಜಾಪಿ ಚೂಕ್” ಸಟ್ವ್ ಕರುನ್ ಫೈಸಲ್ ದಿಲೆಂ ವಿಕ್ಟರಾನ್.

“ಕಶೆಂ? ಕಿತ್ಯಾಕ್” ದೊಗಾಂಯ್ಕ್ ಲಜೆನ್ ಆನಿ ಉಣೆಪಣಾನ್ ತಾಪ್ಲಿಂ.

“ಪಯ್ಲ್ಯಾ ಸವಾಲಾಚಿ ಜಾಪ್‌ಯಿ ಚೂಕ್” ಜೆನ್ನಿಕ್ ಧಮೊ ಬಸ್ಲೊ.

“ಬುದ್ಧಂತಾಯ್ ದುಕಾನಾಂತ್ ಮೆಳಾನಾ. ತಿ ಚೊಡುಂಕ್ ಮೆಂದು ಬರೊ ಆಟಯ್ಲೊ. ಪಯ್ಲ್ಯಾ ಸವಾಲಾಕ್ ಜಾಪ್ 110 ಆನಿ ದುಸ್ರ್ಯಾ ಸವಾಲಾಕ್ ಜಾಪ್ 2 ಪೊರಾಂ. ವಿವರಣ್ ದಿನಾ. ಜಾಪ್ ದಿಲ್ಯಾ ಉಪ್ರಾಂತ್ ತರಿ ಸೊದ್ನಾಂ ಕರಾ.”

“ಕರೆಕ್ ಮೊಮ್” ಕ್ಯಾರಲಾನ್ ಮಾಂದ್ಲೆಂ.

“ಘೊಡೊ ಆತಾಂ ಕರೆಕ್ ಖಂಯ್. ಪಯ್ಲೆಂ ಮೆಂದು ಕಿತೆಂ ಕಾಕಿಯೆಂತ್ ಆಸ್‌ಲೊ?”

“ಏಕ್ ಮಿನುಟ್ ಆಯ್ಲಿಂ” ಕ್ಯಾರಲ್ ಭಿತರ್ ಇ-ಮೇಲ್ ಪಳೆಂವ್ಕ್ ಧಾಂವ್ಲೆಂ.

“ಜೆನ್ನಿ, ಹಾಂವ್ ಅಶೆಂ ಕಿತ್ಯಾಕ್ ಸವಲಾಂ ತಮಾಶೆ ಕರುನ್ ವೇಳ್ ಪಾಶಾರ್ ಕರ್ತಾಂ ತುಮ್ಜೆಲಾಗಿಂ ಜಾಣಾಂಯ್ಲಿ?”

“ಕಿತ್ಯಾಕ್?”

“ಆಮಿ ಮನ್ಶಾಂನಿ, ಆಮ್ಚ್ಯಾ ಬರ್ಯಾ ಸಂಬಂಧಾಂತ್ ದಿವ್ಯೆತ್ ಮ್ಹಳ್ಯಾರ್ ಬರೆ ಉಗ್ಡಾಸ್ ಮಾತ್, ಭುಗ್ಯಾಂಕ್ ತರೀ ಖೆಲ್ಲೆಂ-ಜೆವ್‌ಲ್ಲೆಂ ವಿಸ್ತನಾ. ಪೂಣ್ ಬರ್ಯಾ ಮೊಗಾಚ್ಯೊ ಘಡಿಯೊ ಆನಿ ಬರ್ಯಾನ್ ಪಾಶಾರ್ ಕೆಲ್ಲೊ ವೇಳ್ ಸದಾಂ ಉಗ್ಡಾಸ್ ಉರ್ತಾ. ಜೆದ್ನಾಂ ಜಿವಿತಾಂತ್ ಮೊಗಾಚಿ ಸುಕಿದಾಡ್ ಯೆತಾನಾ... ಉಗ್ಡಾಸ್ ತರೀ ಥಿಂಪಿ ಜಾವ್ನ್ ಗಳೊ ಭಜಿಯ್ತಾ. ಮನ್ಶಾ ಜಿಣಿಯೆಂತ್ ಬರೊ ಘಡಿಯೊ ಆಪ್ಣಾಕ್ ಶಿಕಾಜಿ. ದುರ್ಸಫ್ಲೆಂ ಆನಿ ಸಂಪ್ರಾದಾಯಿಕ್ ಚಿಂತಪ್ ಉಪ್ಕಾರಾನಾ.”

“ಹಾಂವ್ ಸಮ್ಜಾಲಿಂ. ಕಿತ್ಲೊ ತೇಂಪ್ ತುಂ ಗಲ್ಘಾಂತ್ ಆಸುನ್ ಭುಗ್ಯಾಂಕ್ ತುಜೊ ಸಾಂಗಾತ್ ಚುಕ್ಲೊ. ಬಾಪಯ್ಲೊ ಮೋಗ್ ಲಾಬ್ಲೊ ನಾ.” ವಿಕ್ಟರ್ ಸಿಂತಿಮೆಂತಾಳ್ ಜಾಲೊ. ಉಪ್ರಾಂತ್ ಮುಂದುರಲೆಂ.

“ಜೆನ್ನಿ, ಆಜೂನೀ ಕಿತ್ತೆಲೆ ಜಣ್ ಥೊಡ್ಯಾಚ್ ಪಯ್ಲ್ಯಾಂ ಖಾತಿರ್ ಕುಟ್ಮಾ ಖಾತಿರ್ ಜಿಣಿ ತ್ಯಾಗ್ ಕರುನ್ ಆಸಾತ್. ಪಾಪ್ ತಾಂಚಿವಿಶಿಂ ಚಿಂತ್ಲಲ್ಯಾಚಿ ಗತ್ ನಾ” ನಾಸಮಾಧಾನೆನ್ ತಾಳೊ ಗಳಯ್ಲೊ.

“.....” ಜೆನ್ನಿ ಉಲಯ್ಲೆಂ ನಾ.

“ದೆಕುನ್, ಆಮಿ ಕಿತೆಂ ತರೀ ಸಮಾಜೆಕ್ ದಿಜೆ ತರ್, ಕಿತೆಂ ತರಿ ನವೆಂ ಚಿಂತಿಜೆ. ಆನಿ ಹಾಂವ್ ಗಾಂವಾಕ್ ಯೆತಾನಾ ಚಿಂತುನ್‌ಂಚ್ ಆಯ್ಲಾಂ”

“ಕಿತೆಂ ಚಿಂತುನ್ ಆಯ್ಲಾಯ್?”

“ಕೊಣಾಂಯ್ಲಿ ಪಸಂದ್ ಆಸುಂ ವಾ ನಾ ಆಸುಂ. ಬರೊ ಮನಿಸ್ ಜಾವ್ನ್ ಮೊರುಂಕ್ ಆಶೆತಾಂ. ಮೆಲ್ಲ್ಯಾ ಉಪ್ರಾಂತ್ ದೆವಾಕ್ ಭೆಟ್ಲಾರ್ ಸಾಂಗ್ತಾ ‘ಮ್ಹಜ್ಯಾ ಲಾಗಿಂ ತುಮೆಂ ದಿಲ್ಲಿಂ ದೆಣಿಂ ಸರ್ವ್ ವಾಪರುನ್ ಖಾಲಿ ಹಾತಾಂನಿ ಆಯ್ಲಾಂ’ ಮ್ಹಣ್. ಹೆಂ ಆಮಿ

ಸರ್ವಾನಿ ಚಿಂತುಂಕ್ ಜಾಯ್ ಆನಿ ಕರುಂಕ್ ಜಾಯ್. ಮನ್ಯಾನಿ ಮಾತ್ ಮನ್ಯಾಂಕ್ ಆನಿ ಸಮಾಜೆಕ್ ಅಭಿವೃದ್ಧಿ ಕರುನ್ ಪ್ರಗತೆ ಪಥಾಚೆರ್ ಚಲುಂಕ್ ಜಾತಾ.”

“ತುಂ ಪರ್ತುನ್ ಅನಾಥ್ ಆಸ್ತಾಚಿ ಗಜಾಲ್ ಉಲಯ್ತಾಯ್?” ಜೆನ್ನಿ ಘಡ್ಲೆಂ.

“ಜೆನ್ನಿ, ಅನಾಥ್ ಆಸೆ ಪರಿಹಾರ್ ನ್ಹಯ್. ಪಿಡಾ ವಕ್ತಾನಿ ಉಣೆಂ ಕರ್ಚಿ ನ್ಹಯ್ ಸಮ್ಜಣೆನ್ ಆನಿ ಜಾಣ್ವಾಯೆನ್ ಉಣಿ ಕರಿಜೆ. ಆಮಿ ಮನಿಸ್ ಆಮ್ಕಾಂ ಹಯೆಕ್ಲಾಕ್ ದುಸ್ರ್ಯಾ ಎಕ್ಲಾಚಿ ಜವಾಬ್ದಾರಿ ಆಸಾ ಆನಿ ಕಾಣ್ಗೆಜೆ. ಆಮಿ ಆಮ್ಚ್ಯಾ ಭುರ್ಗ್ಯಾಂಕ್ ಶಿಕಾಜೆ. The best parents are those who show children where to look, don't tell them what to see. ತುಕಾ ಸಮ್ಜಾಲೆಂ”

ತಿತ್ಯಾರ್ ಕ್ಯಾರಲ್ ಭಿತರ್ ಥಾವ್ನ್ ಬೊಬಾಟ್ಲೆಂ.

“ಡ್ಯಾಡ್, ತುಕಾ Papua New Guinea (PNG) ತ್ ಸಾರ್ಕೆಂ ಕಲ್ಚರ್ ನಾಸ್ತಾಂ, ಅನೈತಿಕ್ ರಿತಿನ್ ಜಲ್ಮೊವ್ಚ್ಯಾ ಭುರ್ಗ್ಯಾವಿಶಿಂ ಏಕ್ ಲೇಖನ್ ದೀಂವ್ಕ್ ಆಶೆತಾಂ. ಥಂಯ್ಸರ್ ಜಾಯ್ತಿಂ ಆನಿರೀಕ್ಷಿತ್, ಅನೈತಿಕ್ ಆನಿ ಗರ್ಜ್ ನಾತ್ಲಿಂ ಭುರ್ಗಿಂ ಜಲ್ಮತಾತ್. ಕಶಿಂ ಆನಿ ಕಿತ್ಯಾಕ್ ಭುರ್ಗ್ಯಾಂಕ್ 50K (Kina) ಥಾವ್ನ್ 400K ಮೊಲಾಕ್ ವಿಕಾತ್” ತ್ಯಾ ವಿಶಿಂ ಧಾರಾಳ್ ರಿತಿನ್ ಬರಯ್ಲಾಂ” ಕಸಲೊಗೀ ಆಪ್ಣಾಚೊ ಪ್ರಬಂಧ್ ದಾಕೊಂವ್ಚ್ಯಾಬರಿ ಸಾಂಗಾಲಾಗ್ಲೆಂ.

“ಸಾಯ್ಬಾ ಬೊಗೊಸ್, ವಿತ್ತೇ ಹಾಂವ್ ಡ್ಯಾರಲಾ ಕಡೆಂ ಚಾಟ್ ಕರುನ್ ಬಸ್ತಾಂ. ತುಮ್ಚೆಂ ಮುಗ್ಡಾಲ್ಲೆಂಚ್ ಸಾಂಗ್ ಜೆವ್ಣಾ ವಿಲೆವಾರಿ ಕರ್ತಾಂ. ತುಮ್ಚ್ಯಾ ಗಜಾಲಿಂನಿ ಮ್ಹಜಿ ತಕ್ಲೆ ಪಿಶಿ ಕರುಂಕ್ ನಾಕಾ. ಹಾಂವ್ ಚಲ್ತಾಂ ಭಿತರ್.” ಜೆನ್ನಿ ಉಟೊನ್ ಚಲ್ಲೆಂ.

“ಬರೆಂ ಜೆನ್ನಿ, ತುಂ ಪುತಾಚ್ಯೊ ಗಜಾಲಿ ಆಯ್ಕ್.” ವಿಕೆರಾನ್ ಭುಜಯ್ಲೆಂ.

ಅವಸ್ಥೆ : 16

ಮನ್ಯಾಕ್ ಏಕ್ ಪಾವ್ಲಿಂ ಸಂಸಾರಾಂತ್ ಜಲ್ಮೆ ಮೆಳ್ತಾ ತೆಂ ದೆವಾನ್ ದಿಲ್ಲೆಂ ದೆಣೆಂ ಆನಿ ತ್ಯಾ ಮನ್ಯಾಚೆಂ ಭಾಗ್, ಮನಿಸ್ ಕಿತ್ಯಾಕ್ ನಾಗ್ಡೆಂ ಬಾಳೆಂ ಜಾವ್ನ್ ಜಲ್ಮತಾ?

ಸತ್ ಗಜಾಲ್, ಭುರ್ಗೆಂ ನಾಗ್ಡೆಂ ಜಾವ್ನ್ ಜಲ್ಮೊಕ್ ಖುಶೆನ್ ವಾ ದಬಾವಾನ್ ದೊಗಾಂ ಜಣಾಂ ಜಿಂ ತಾಚಿಂ ಫಡಲಾಂ ನಾಗ್ಡೆಂ ಜಾವ್ನ್ ಆಪ್ಲ್ಯಾ ಕುಡಿಚಿ ವೊಡ್ಲಿ ತಿಸ್ಲಿಲ್ಯಾ ತೆಂ ಜಿವೆಂ ಸತ್.

ಭುರ್ಗೆಂ ಜಲ್ಮುಂಚಿಂ ಪ್ರಕೃತಿಕ್ ನಿಯಮ್.

ಲಜೆಕ್ ಫಕತ್ ಏಕ್ ಹಂತ್ ಆಸಾ, ಜಲ್ಮೆ ದಿತಾನಾ ಖಂಚಿಯ್ ಬಾಯ್ಲೆ ಖಂಡಿತ್ ಲಜೆನಾ. ದುಖಿ ವರ್ತಿ ಲಜ್ ನ್ಹಯ್. ಭುರ್ಗ್ಯಾಂ ವರ್ತಿ ಲಜ್ ನ್ಹಯ್.

ಮೇರಿ ಜೆದ್ನಾ ಜಲ್ಮಲೆಂ ತೆಂ ಆವಯ್-ಬಾಪಯ್ಕ್ ಮಾತ್ ನ್ಹಯ್, ಸರ್ವಾಂಕ್ ಗರ್ಜ್ ಜಾವ್ನಾಸ್ಲೆಂ.

ಚ್ಯಾರ್ ಚೆಡ್ಯಾಂ ಪಾಟ್ಲೆಂ 'ಚೆಡುಂ' ಕಿತ್ಲೆ ಖುಶಿ ಆನಿ ಕಿತ್ಲಿ ದಾದೊಸ್ಕಾಯ್. ಹರ್ಯೆಕ್ ವ್ಯಕ್ತಿ ಘರಾಕ್ ವಾ ಕುಟ್ಮಾಚ್ಯಾಂಕ್ ಮೆಳ್ತಾನಾ ವಿಚಾರ್ಚೆಂ ಪಯ್ಲೆಂ ಸವಾಲ್ 'ಚೆಡುಂ ಕಶೆಂ ಆಸಾ?'

ಮೇರಿಕ್ ಪಯ್ಲೆಂ. ಮೇರಿನ್ ಖೆಲೆಂಗೀ? ಮೇರಿ ಚಿವ್ಲೆಂಗೀ? ಮೇರಿಕ್ ದಿಲೆಂಗೀ? ಮೇರಿ ಖಂಯ್ ಆಸಾ?

ಹ್ಯಾ ಇಡ್ಯಾಂತ್ ವಿಕ್ಲರಾಚಿ ಗತ್ ಸುಣ್ಯಾಪಾಸ್ಚೆ, ತಾಚ್ಯಾವಿಶಿಂ ವಿಚಾರ್ಲಾಚಿ ಗತ್ ನಾ. ಸಮ್ಜತೆಲ್ಯಾಚಿ ಮತ್ ನಾ.

ಪಯ್ಲೆಂ 'ದಾಕ್ಟೊ, ವಿತ್ತಿ ಖಂಯ್ ಆಸಾ?' ಮ್ಹಣ್ ಕಿಶೆಂ ಹಾಡ್ಲೆಂ ದಿತಾಲಿಂ. ತಾಚ್ಯಾ ಹಾತಾರ್ ಘಾಲ್ತಾಲಿಂ.

ಮೇರಿ ಜಲ್ಮಲ್ಲ್ಯಾ ಉಪ್ರಾಂತ್ ದಿಂವ್ಚೆಂ ಸೊಡ್, ವಿಚಾರ್ಲಾಚಿ ಗತ್ ನಾ.

'ಆಪ್ಲೆಂ ಕಿಶೆಂ ಗುನ್ಯಾಂವ್ ಕೆಲಾ?' ವಾಡೊನ್ ಯೆತಾನಾ ವಿಕ್ಲರಾಕ್ ಸತಾಂವ್ಕ್ ಲಾಗ್ಲೆಂ ಸವಾಲ್.

ಉರ್ಲಿಂ ಭಾಂವ್ಡಾಯ್ 'ಮೇರಿ' ಪಾಟ್ಲ್ಯಾನ್ ಪಡ್ಲಿಂ. ತಾಚಿ ಸುರಕ್ಪಾ ಆನಿ ಭದ್ರತಿ ಪಳೆಂವ್ಕ್.

ಆವಯ್ಕ್ 'ಮೇರಿ' ಪಯ್ಲೆಂ. ತಾಕಾ ಕಿಶೆಂ ಜಾಯ್ ವಾ ನಾಕಾ ತೆಂ ಸಮ್ಜೊವ್ಚ್ಯಾ ಪಯ್ಲೆಂ, ಆಪ್ಲ್ಯಾ ಮರ್ಜೆನ್ 'ತಾಕಾ ಹೆಂ ಗರ್ಜ್, ತೆಂ ಚೆಡುಂ ಭುರ್ಗೆಂ' ಮಾಚ್ಚುನ್ ನಿರ್ಧಾರ್ ಘೆವ್ನ್ ಜಾತಾಲೆ.

ಫಕತ್ ಏಕ್, ವಿಶ್ವಾಂತ್ ಫರಕ್ ಆಸ್ಲಲ್ಲ್ಯಾ ಖಾತಿರ್? ವಾ ಚೆಡುಂ ನಾತ್ಲ್ಯಾ ಕುಟ್ಮಾಂತ್ ಜಲ್ಮಲ್ಲ್ಯಾ ಖಾತಿರ್ ಹೊ ಆಡಂಬರ್? ತೆಂ ವಿಕ್ಲರಾಚ್ಯಾ ನೆಂಟ್ಯಾ ಮತಿಕ್ ಗೆಲೆಂ ನಾ.

ಬೊನಾ, ಪಯ್ಲೆ ದಾಡ್ತಾನಾ ಆನಿ ಚೀಟಿ ಬರಯ್ತಾನಾ ವೊಕ್ಟಾಣೆಂ ಘಾಲ್ತಾಲೊ.

"ಮೇರಿಕ್ ಗರ್ಜ್ ಆಸ್ಚೆಂ ಹಾಡ್. ಉಣೆಂ ಕರಿನಾಕಾ. ಚೆಡ್ಯಾಂಕ್ ಕಶೆಂಯ್"

ಜಾತಾ”

ವಿಕ್ಟರಾಕ್ ಮಾತ್ರಿ ಸಮ್ಲಣಿ ತೀನ್-ಚ್ಯಾರ್ ವರ್ಸಾಂನಿ ಯೆತಾನಾ ಆಪ್ಣಾಕ್ ದುಸ್ಮಾನ್ ಆಪ್ಣೆಂ ಭಯ್ಣ್ ‘ಮೇರಿ’ ಮ್ಹಳ್ಳೆಂ ನಖ್ವಿ ಕೆಲೆಂ. ‘ಗಜಾಲ್ ಕಸಲಿ’ ವಾ ಆಪ್ಣಾಚಿ ಚೂಕ್ ಕಸಲಿ’ ತೆಂ ಸಮ್ಲೊಂವ್ಚಿ ಪ್ರಾಯ್ ನ್ಹಯ್ ಆಸ್ಲಿ.

ಹರ್ಯೆಕಾ ಸಂಗಿಂತ್ ಆಪ್ಣಾಚ್ಯೊ ಚುಕಿ ಅವಯ್ಕ್ ಕಿತ್ಯಾಕ್ ದಿಸ್ತಾತ್? ಆಪ್ಣಾಂ ಕುಶಿಕ್ ಗುಮಾನ್ ಕಿತ್ಯಾಕ್ ಚಡ್ ದಿನಾಂತ್? ಕಿತ್ಯಾಕ್ ಮೊಗಾನ್ ಪಳಯ್ತಾಂತ್? ವಿಕ್ಟರಾಕ್ ಹೆಂ ಏಕ್ ಘೋರ್ ಸವಾಲ್ ಜಾವ್ನ್ ಗೆಲ್ಲೆಂ.

‘ಮೇರಿ’ ದೇಡ್ ವರ್ಸಾಚೆಂ ಜಾತಾನಾ ವಿಕ್ಟರಾಕ್ ತಾಚೆರ್ ಕಾಂಟಾಳೊ ಭೊಗ್ಲೊ.

ಕೆದ್ನಾಂ ಅವಯ್ನ್ ‘ವಿತ್ತೇ, ಬಾಯೆಕ್ ಚಿಕ್ಕೆ ಪಳೆ ಪುತಾ. ಆತ್ತಾಂ ಆಯ್ಲಿಂ’ ಮ್ಹಣ್ ಪಯ್ ಚಲ್ತಾನಾ, ವಿಕ್ಟರಾನ್ ಆಪ್ಣ್ಯಾ ಸರ್ವ್ ರಾಗಾನ್ ಆನಿ ಹಗ್ಯಾನ್ ಜೊರಾನ್ ಚಿಂವ್ಚೊ ಕಾಡುನ್ ಸತಾಯಿಲ್ಲೆಂ ಆಸಾ.

‘ಕಿತ್ಯಾಕ್ ರಡ್ತಾ ಆಮ್ಚೆಂ ಬಾಯ್ ವಿತ್ತೇ’ ಧಂಕ್ಲೊ ಘಾಲ್ತಾನಾ ಫಟ್ ಮಾರುನ್ ಜಾಪ್ಪಾಂನಿ, “ಮಾಂಯ್, ತಾಕಾ ಭುಕ್ ಲಾಗ್ಲ್ಯಾ ಆಸ್ತಾಲಿ. ಸುಸು ಕೆಲಾ ಆಸ್ತಾಲೊ” ನಿಬಾಂ ದಿತಾಲೊ ವಿಕ್ಟರ್.

“ವಿತ್ತೇ, ತುವೆಂ ಬಾಯೆಕ್ ತೊಂದ್ರೆ ದೀಂವ್ಕ್ ನಾಂಮೂ? ಬಾತ್ತೇ, ಜೆಮಿ, ಸಿಲು ವಚುನ್ ಪಳೆಯಾತ್‌ರೇ, ದಳ್ಳಿರ್ ವಿತ್ತಿನ್ ಕಿತೆಂ ಕೆಲೆಂ ಮ್ಹಣ್. ಬಾಯ್ ಕಿಂಕ್ರಾಟ್ತಾ” ಮಾಚ್ಚು ಕಾಮಾಂ ಮದ್ಗತ್‌ಯಿ ಮೇರಿಚಿ ವರ್ತಿ ಜತನ್ ಘೆತಾಲಿ.

ಕಿತ್ತೆ ಪಾವ್ಲಿಂ ಪಡ್ಲಾರಿ, ರಡ್ಲಾರಿ ವಿತ್ತಿ ವಿಶಿಂ ಅಸಲೊ ಹುಸ್ಕೊ ದಾಕಯಿಲ್ಲೊ ನಾ. ಭಿತರ್ಲ್ಯಾ ಭಿತರ್ ಕರ್ಗುಂಕ್ ಲಾಗ್ಲೊ ವಿಕ್ಟರ್. ಆಪ್ಣ್ಯಾ ನೆಂಟ್ಯಾ ಪ್ರಾಯ್ ತೆಕಿತ್, ಖೆಳಾಚ್ಯಾಕೀ ಚಡ್ ಖಿಂತಿನ್ ಬುಡ್ಲೊ ಆನಿ ಹಗ್ಯಾನ್ ಪಡ್ಲೊ. ಸಗ್ಳೊ ದೀಸ್ ಮೇರಿಚೊ ರಾಗ್ ಆನಿ ಮೊಸಾನ್ ತೊ ಖಿಶೆತಲೊ.

ಫಕ್ತ್ ತಾಂಚ್ಯಾ ಮದ್ಗತ್ ದೇಡ್ ವರ್ಸಾಚೆಂ ಫರಕ್.

ಹರ್ಯೆಕ್ ಪಾವ್ಲಿಂ ನ್ಹೆಸುಂಕ್ ನವಿಂ ನವಿಂ ವಸ್ತುರಾಂ ಆನಿ ಖೆಳೊಂಕ್ ವಸ್ತು ಮೇರಿಕ್ ಪೂಣ್ ವಿಕ್ಟರಾಕ್ ಕಿತೆಂ?

ಬಾತ್ರಿಕ್ ಜಾಯ್ನಾತ್ಲೆಂ, ಜೆಮಿಕ್ ಮೊಟೆಂ ಜಾಂವ್ಚೆಂ ಆನಿ ಸಿಲುನ್ ಸೊಡ್ಲೆಂ ವಸ್ತು ಆನಿ ವಸ್ತುರ್.

ಅವಯ್ ಕಡೆ ವಿಚಾರ್ಲ್ಯಾರ್... ಮಾಚ್ಚುಚಿ ಏಕ್‌ಚ್ ಜಾಪ್.

“ಪುತಾ, ವಿತ್ತೇ, ತುಕಾ ನವೆಂ ಹಾಡ್ಲಾರ್ ಮೊಟೆಂ ಜಾತಾನಾ ಕೊಣಾಕ್ ದಿಂವ್ಚೆಂ? ಬಾತ್ರಿಕ್ ಹಾಡ್ಲಾರ್ ಜೆಮಿಕ್ ಜಾತಾ. ಉರ್ಲ್ಯಾರ್ ಸಿಲುಕ್. ತಶೆಂ ಸಿಲುಚೆಂ ಉರ್ಲ್ಯಾರ್ ತುಕಾಯ್ ಜಾತಾ.”

“ಮಾಂಯ್, ತುಂ ಬಾಯೆಕ್ ಕಿತ್ಯಾಕ್ ನವೆಂ, ನವೆಂ ಹಾಡುನ್ ದಿತಾಯ್?” ವಿಕ್ಟರಾನ್ ಸೊಸುಂಕ್ ಜಾಯ್ನಾಸ್ತಾ ವಿಚಾರ್ಲೆಂ.

“ಪುತಾ ವಿತ್ತೇ, ತೆಂ ಚೆಡುಂ ಭುರ್ಗಿಂ. ಸೊಭಿತ್ತ್ ದಿಸಾಚೆ. ತುಮ್ಚೆಂ ಚೆಡ್ಯಾಂಚೆಂ ವಸ್ತುರ್ ತಾಕಾ ಜಾಯ್ನಾ...”

“ಆನಿ ಮ್ಹಾಕಾ ಮಾಂಯ್?”

“ತುಂ ಚೆಡೊ ಪುತಾ, ಚೆಡೊ. ಕಾಸ್ತೆರ್ ಗೆಲ್ಯಾರಿ ವಿಚಾರ್ತಲೊ ನಾ” ಮಾಚ್ಚುನ್ ಸ್ಪಷ್ಟೀಕರಣ್ ದಿಲೆಂ ಪೂಣ್ ತೆಂ ರುಚ್ಚೆಂ ನಾ.

“ಮಾಂಯ್, ಮ್ಹಾಕಾ ಕಿತ್ಯಾಕ್ ಚೆಡೊ ಕೆಲೊಯ್? ಹಾಂವ್ ಚೆಡುಂ ಜಾತಾಂ”
ವಿಕ್ಟರ್ ರಡ್ಲೊ.

“ಚೆಡೊ ಆನಿ ಚೆಡುಂ ತೆಂ ಮನ್ಯಾಚ್ಯಾ ಹಾತಿಂ ನಾಂರೇ ಪುತಾ. ತೆಂ ದೆವಾಚ್ಯಾ
ಹಾತಾಂತ್ ಆಸಾ. ತುಕಾ ಕಿತೆಂ ಉಣೆಂ ಆಸಾ?” ಮಾಚ್ಚುನ್ ಪುತಾ ವಿತ್ತಿಕ್ ಸಮ್ಜೊಂವ್ಕ್
ಪ್ರಯತ್ನ್ ಕೆಲೆಂ.

“ಪೂಣ್, ಮ್ಹಾಕಾ ಸರ್ವ್ ಪರ್ನೆಂಚ್. ನವೆಂ ಬಾಪ್ತಿ ದಾಟ್ಕುಕ್ ಆನಿ ಜೆಮಿ
ದಾಟ್ಕುಕ್. ಸಿಲುಕ್ ಆನಿ ಮ್ಹಾಕಾ ಉರ್ಲೆಂ ಕಿತ್ಯಾಕ್ ಮಾಂಯ್? ಮ್ಹಾಕಾಯ್ ನವೆಂ
ಜಾಯ್” ಹಟ್ವ್ ಕರಿಲಾಗ್ಲೊ ವಿಕ್ಟರ್.

“ಹಟ್ವ್ ಕೆಲ್ಯಾರ್, ಕಾನ್ಸುಲಾಕ್ ಏಕ್ ದಿತಾಂ ಪಳೆ. ಕಿತೆಂ ಹಯೆಕ್ಲ್ಯಾಕ್ ನವೆಂ
ಹಾಡುಂಕ್ ಮ್ಹಾಕಾ ದೋಗ್ ಘೊವ್ ನಾಂತ್. ಎಕ್ಲೊ ಆಸ್ಲ್ಯಾಚ್ಯಾ ಜೊಡಿನ
ಜಾಯ್ನೆ ಸಗ್ಳೆಂ. ಜಾಯ್ ತರ್ ಫಾಲ್ ನಾ ತರ್ ನಾಗ್ಲೊ ಭೊಂವ್. ತುಕಾ ನವೆಂ
ಹಾಡ್ಲಾರ್ ಮೊಟ್ಟೆಂ ಜಾತಾನಾ ಫಾಲ್ತೆಂ ಕೊಣಾಕ್? ಚೆಡುಂ ಪಾಪ್ ಆಮ್ಚಾಂ ಆಸ್ಲೆಂ
ಎಕ್ಲೆಂ. ಭುರ್ಗ್ಯಾಪಣಾರ್ ಸೊಭಯಿಲ್ಲೆಂ ಆಯ್ಲೆಂ” ಮಾಚ್ಚುನ್ ಫೈಸಲ್ ದಿಲೆಂ.

ವಿಕ್ಟರಾಚ್ಯಾ ಮತಿಂತ್ ತೆಂ ಸಾರ್ಕೆಂ ಮತಿಂತ್ ಬಸ್ಲೆಂ.

ಆಪ್ಲಾನ್ ಆಶೆಲ್ಯಾರೀ ಮೆಳ್ಚ್ಯಾಬರಿ ನಾ. ತೆಂ ಧಾಕ್ಟಾ ಭಯ್ಣಿಕ್ ಮೆಳ್ತಾ ತೆಂ ತಾಚ್ಯಾ
ನಶಿಬಾಂತ್ಲೆಂ ‘ಚೆಡುಂ’ ಜಾವ್ನ್ ಜಲ್ಮಲ್ಲ್ಯಾನ್.

ತರ್ ಹಾಂವ್ ಚೆಡೊ ಜಾಲ್ಲಿ ಚೊಕ್ ಕೊಣಾಚಿ? ವಿಂಚವ್ಣ್ ಕೊಣಾಚಿ? ಪೂಣ್
ಶಿಕ್ವಾ ಆಪ್ಲಾಕ್? ತಾಕಾ ಸಮ್ಜಲೆಂ ನಾ.

ಎಕಾ ರಿಶಿನ ವಿಕ್ಟರ್ ಆಪ್ಲೆಸಕಿಂ ಕಂಗಾಲ್ ಜಾಲೊ. ಆಪ್ಲಾಚಿ ಕೊಣಾಯ್ಕಿ ಗರ್ಜ್
ನಾ. ತಾಂಕಾಂ ಚೆಡುಂ ಜಾಯ್ ಆಸ್ಲೆಂ ಮ್ಹಜಿ ಗರ್ಜ್ ನಾತ್ಲೆ. ತೆದ್ನಾಂ ಹಾಂವ್
ಜಲ್ಮಲೊಂ. ಪೂಣ್ ಕೊಣಾಯ್ಕಿ ಸಾಂಗುಂಕ್ ಅಸಾಧ್ಯ್ ಜಾಲ್ಲೆಂ.

ಯೆವಾಂ ತಾಚಿ ಮತ್ ಚಾಪ್ಡಾಂನಿ ಮೊಗ್ ಆನಿ ಆಕರ್ಷಣ್ ಆಶೆಂವ್ಚ್ಯಾ ಖಾತಿರ್
ನಾಟಕ್ ಕರುಂಕ್ ಲಾಗ್ಲಿ. ಕೆದ್ನಾಂ ಕೆದ್ನಾಂ ಫೊಟಾಂತ್ ದೂಕ್ ಮ್ಹಣ್ ರಡೊಂಕ್
ಸುರು ಕೆಲೆಂ ವಿಕ್ಟರಾನ್.

ಮಾಚ್ಚುನ್ ತುರಂತ್ ಮೇರಿಕ್ ಹಾಂಡಿಯೆಕ್ ಘೆವ್ನ್, ವಿತ್ತಿಕ್ ಹಾತಾಕ್ ಧರುನ್
ದಾಕ್ತರಾಲಾಗಿಂ ಆಪೊವ್ನ್ ವೆಲೆಂ.

ದಾಕ್ತರಾನ್ ಪರೀಕ್ಷಾ ಕರುನ್, ಕುಟ್ಮಾ ಚರಿತ್ರಾ ವಿಚಾರ್ನ್, ಮಾಚ್ಚುಕ್ ಸಾಂಗ್ಲೆಂ.

“ತಶೆಂ ಕಾಂಯ್ ನಾ ಚೆರ್ಕ್ಯಾಕ್, ಪೂಣ್ ತಾಕಾ ಇಲ್ಲೆಂ ಗುಮಾನ್ ದಿಯಾತ್.
ಎಕ್ಸುರೊ ಜಾಂವ್ಕ್ ಸೊಡಿನಾಕಾತ್”

“ತೊ ಚೆಡ್ವಾಕ್ ಚಡ್ ಧೊಸ್ತಾ ದಾಕ್ತರಾಬಾ, ಆಮಿ ಪಳಯ್ತಾ ತರ್ ಚೆಡ್ವಾಕ್
ಚಿಮ್ಪೆಯ್ ಕಾಡ್ತಾ. ಹಾಕಾ ಹೆಂ ಚೆಡುಂ ಕಿತ್ಯಾಕ್ ಪಸಂದ್ ನಾ ತೆಂ ಕಳಾನಾ”
ಮಾಚ್ಚುನ್ ಜಾಳ್ ದಾಕ್ತರಾ ಹುಜ್ಜಿಂ ವೊಂಕ್ಲೆ, ಮೇರಿಕ್ ಹಾಂಡಿಯೆರ್ ಪೊಶೆವ್ನ್.

“ತೆಂ ಕಾಂಯ್ ವಿಶೇಸ್ ನ್ಹಯ್. ಪಾಟ್ಲ್ಯಾ-ಪುಡ್ಲ್ಯಾ ಭುರ್ಗ್ಯಾ ಮಧೆಂ ಮೊಸೊರ್
ಆಸ್ತಾಚ್. ಹೆಂ ತಾಚ್ಯಾ ಪಾಟ್ಲ್ಯಾ ಚೆಡ್ವಾ ಭುರ್ಗ್ಯಾಕ್ ವಿಶೇಸ್ ಮೋಗ್ ಕರ್ಚೆಂ ತಾಕಾ
ಆಸುರಕ್ಶಿತ್, ಅಭದ್ರತಾ ಆಸಾ ಕರ್ತಾ. ತಾಕಾಯ್ ಪ್ರಮುಖ್ಯತಾ ವಾ ಗುಮಾನ್ ದೀಜಿ.
ಮ್ಹಣ್ ತೊ ಆಶೆತಾ.”

“.....” ಮೌನ್ ಜಾಲೆಂ ಮಾಚ್ಚು.

“ದಿತಾಂ ಘರಾ ಗೆಲ್ಯಾ ಉಪ್ರಾಂತ್ ನಾಗಾಬೆತಾನ್ ಚ್ಯಾರ್ ಮಾರ್” ಮತಿಂತ್ ಚಿಂತ್ಲೆಂ. ತರೀ ಸಾಂಗ್ಲೆಂ ನಾ.

“ತುಜೆಂ ನಾಂವ್ ಕಿತೆಂ ಪುತಾ?” ದಾಕ್ತರಾನ್ ಮೊಗಾನ್ ವಿಚಾರ್ಲೆಂ.

“ಏಕ್ವರ” ಸ್ವಷ್ಟ್ ಸುಡಾಳ್ ಸಾಂಗ್ಲೆಂ.

“ವೆರಿ ಗುಡ್. ವೆಗಿಂ ಇಸ್ಕೊಲಾಕ್ ಧಾಡಿಜೆ ತಾಕಾ. ಭುರ್ಗ್ಯಾಂ ಸಾಂಗಾತಾ ಭರಾತಾನಾ ಸಾರ್ಕೊ ಜಾತಾಲೊ.” ದಾಕ್ತರಾನ್ ಬೊಲೆಂ ಸಾಂಗ್ಲೆಂ.

“ಸ ವರ್ಸಾಂ ಜಾಂವ್ಕ್ ನಾಂತ್. ಆನಿ ತೇಗ್ ಸೊಮೊಳ್ ಘರಾ ಆಸಾತ್ ದಾಕ್ತರಾಬಾ” ಹಾಸುನ್ ಮಾಚ್ಚು ಪಯ್ಲೆ ದೀವ್ನ್ ಘರಾ ಭಾಯ್ರ್ ಸರ್ಲೆಂ.

ವಾಟೆರ್ ಕಿತೆಂಗೀ ಕುನ್ನಸ್ ಕಾಡುನ್ ಮಾಚ್ಚುನ್ ವಿಚಾರ್ಲೆಂ.

“ತುಕಾ ಹ್ಯಾ ಚೆಡ್ವಾಚೆರ್ ಮೊಸೊರ್ ಕಿತ್ಯಾರೇ ವಿತ್ತೇ?”

“ನಾ ಮಾಂಯ್. ಮ್ಹಾಕಾ ಕಿತ್ಯಾಕ್ ಕೊಣ್ಣೆಯಿ ಕಿತೆಂಯ್ ದಿನಾಂತ್? ಸರ್ವ್ ಬಾಯೆಕ್ಚ್ ದಿತಾತ್” ಸುಟಾವೆಂ ವಿಚಾರ್ಲೆಂ.

“ವಿತ್ತೇ, ತುಂ ವಾಡ್ಲೊ ಭುರ್ಗೊ. ಏಕ್ ದೋನ್ ವರ್ಸಾಂ ಭಿತರ್ ಇಸ್ಕೊಲಾಕ್ ವಚುಂತ್ ಆಸಾ. ಹ್ಯಾ ಪ್ರಾಯೆರ್ ಮೊಸೊರ್ ಬರೊ ನ್ಹಯ್.”

“ಹಾಂವ್ ಮೊಸೊರ್ ಕರಿನಾ ಮಾಂಯ್. ಮ್ಹಾಕಾಯ್ ಬಾಯೆಬರಿ ಉಕ್ಲಿಜೆ, ಭಂವ್ಡಾಯ್ಲೆ ಖಾಂವ್ಕ್ ಪಯ್ಲೆಂ ದಿಜೆ” ಖಾಲ್ತ್ಯಾಪಣಾನ್ ಸಾಂಗ್ಲೆಂ.

“ಚೆಡ್ವಾ ಭುರ್ಗ್ಯಾಂಕ್ ಕಿತೆಂಚ್ ಗರ್ಜ್ ನಾಂರೇ ವಿತ್ತೇ. ತುಂ ವ್ಹಡ್ ಜಾತಾಯ್. ತುಕಾ ಸರ್ವ್ ಮೆಳ್ತಾ. ಪೂಣ್ ಬಾಯೆಕ್ ಧೊಸ್ಲ್ಯಾರ್ ಹಾಂವ್ಚ್ ಪೆಂಕಾಡ್ ಮೊಡ್ನ್ ಘಾಲ್ತಾಂ ಪಳೆ. ತುಜ್ಯಾ ಬಾಪಯ್ಕ್ ಬರಯ್ತಾಂ ಆನ್ಯೆಕ್ ಪಾವ್ಲಿಂ ಯೆತಾನಾ ತುಕಾ ಕಿತೆಂಚ್ ಹಾಡ್ಚೆಂ ನಾಕಾ ಮ್ಹಣ್. ತುಂ ಬಾಯೆಕ್ ಧೊಸ್ತಾಯ್ ಮ್ಹಣ್ ಆನಿ ಹುಶಾರ್ ನಾ ಮ್ಹಣ್ ಚಾಪ್ಲೊ ಕರ್ತಾಯ್ ಮ್ಹಣ್”

“ನಾಕಾ ಮಾಂಯ್. ಪಾಪ್ಪಾಕ್ ರಾಗ್ ಯೆತಲೊ. ತಶೆಂ ಸಾಂಗಿನಾಕಾ. ಹಾಂವ್ ತುವೆಂ ಸಾಂಗ್ಲೆಂ ಆಯ್ತಾಂ”

ಏಕ್ವರಾನ್ ಖಾಲ್ತಿಮಾನ್ ಘಾಲಿ.

ಮಾಚ್ಚು ಥಂಡ್ ಜಾಲೆಂ. ತಾಂಚ್ಯಾ ಮದ್ಗತ್ ಥಂಡ್ ಝುಜಾಂ ಸುರು ಜಾಲಿಂ.

ಮೇರಿಕ್ ದೋನ್ ವರ್ಸಾಂ ಭರ್ತ್ಯಾ ಆದಿಂ ಪಯ್ಲೆ ಪಾವ್ಲಿ ಬೊನಾ ಕುವೈಟ್ ಥಾವ್ನ್ ಗಾಂವಾಕ್ ಆಯ್ಲೊ.

ಚಡ್ ಧ್ಯಾನ್ ಆನಿ ಹುಸ್ಕೊ ಮೇರಿಚೊಚ್ ಬೊನಾಕ್. ತಶೆಂ ಚಡ್ ವಸ್ತು ತಾಕಾಚ್ ಹಾಡ್ಲೊ.

“ಬಾಯೆಕ್ ದಿ, ಬಾಯೆಕ್ ಘೆ, ಬಾಯೆಕ್ ಹಾಡ್, ಬಾಯೆಕ್ ವರ್.”

ಏಕ್ವರಾಕ್ ಪಾಪ್ ವಿಚಾರ್ತಲ್ಯಾಚಿ ಗತ್ ನಾ. ಚಡ್ ಮೆಳ್ತಾಲೆ ಮ್ಹಳ್ಯಾರ್ ಧೆಂಕ್ಲೆ, ಗೊವ್ಲಿ, ಭೆಶ್ವಾಂವ್ಲಿ ಆನಿ ಚತ್ರಾಯ್.

ವ್ಹಡ್ಲೊ ಬಾತ್ತಿ ಆನಿ ಪಾಟೊ ಜೆಮಿ ಇಸ್ಕೊಲಾಕ್ ವೆತಾಲೆ ಜಾಲ್ಲ್ಯಾನ್ ತಾಂಚಿ ಮತ್ ವಿಂಗಡ್ಚ್ ಆಸ್ಲಿ. ತೆ ಶಿಕ್ವಾಂತ್ ಉಣೆಂ ಭಾಯ್ಲ್ಯಾ ಬೆಳಾಂತ್ ಚಡ್ ವೇಳ್ ಪಾಶಾರ್ ಕರ್ತಾಲೆ. ಸಿಲು ಮಾತೆಂ ಆಸ್ತತ್ ಆಸುನ್, ಕೆದ್ನಾಯ್ ಪಿಡೇಸ್ತ್ ತೊ ತಾಚ್ಯಾಚ್ ಸಂಸಾರಾಂತ್ ಆಸ್ಲೊ. ತಾಕಾ ಕಿತೆಂಚ್ ಪಡೊನ್ ಗೆಲ್ಲೆಂ ನಾ. ಏಕ್ವರ ತೊ ನಾಲಾಯಕ್. ಹೆ ಪಾವ್ಲಿಂ ಸುಟಿ ಮಜೆನ್ ಕುಟ್ಮಾ ಸಾಂಗಾತಾ ಪಾಶಾರ್ ಕೆಲಿ ಬೊನಾನ್.

ಭುಗ್ಯಾಂಕ್ ಸಕ್ಡಾಂಕ್ ಸಾಂತೆಕ್, ಆಂಗ್ಲಿಕ್ ವರ್ತಾಲೊ ಆನಿ ಕಿತೆಂ ನಾ ಕಿತೆಂ ಘೆವ್ನ್ ದಿತಾಲೊ. ಚಡ್ ವಸ್ತು ಮಾತ್ ಬಾಯೆಕ್ ಮೆಳ್ತಾಲೊ.

ದಿಸಾಕ್ ಹಿತ್ತಾಂತ್, ಕುಮರಿಂತ್ ವೇಳ್ ಪಾಶಾರ್ ಕರ್ತಾಲೊ ಭುಗ್ಯಾಂ ಸಾಂಗಾತಾ. ದನ್ವಾರಾಂ ಆನಿ ರಾತ್ಲೆಂ ನಿದಾನಾ ತ್ರಾಸ್ ದೀಂವ್ಕ್ ನಜೊ ಮ್ಹಣ್ ಆವಯ್ನ್ ತಾಕಿದ್ ದಿಲ್ಲಿ.

ಪ್ರತ್ಯೇಕ್ ಜಾಗ್ಯಾಂಕ್ ವೆತಾನಾ, ಚಡ್ ಕರುನ್ ಬಾಯೆಕ್ ಘೆವ್ನ್ ಬೊನಾ ಆನಿ ಮಾಚ್ಚು ವೆತಾಲಿಂ.

ಕಾರ್ಕಳ್ ವಚುನ್ ಆಂಗವ್ಚ್ ಫಾರಿಕ್ ಕರುಂಕ್ ಗೆಲ್ಲ್ಯಾ ವೆಳಾ ಪಾದ್ರ್ಯಾಬಾಕ್ ಆಪ್ಲ್ಯಾ ಧುವೆಕ್ ದಾಕೊವ್ನ್ ವಿಚಾರ್ಲೆಂ.

“ಸಾಂ ಲೊರೆಸಾಕ್ ಮೂಟ್‌ಭರ್ ಪಯ್ಲೆ ಆಂಗಯಿಲ್ಲೆ, ಕಿತ್ಲೆ ದೀಜೆ ಫಾದರ್?”

ಪಾದ್ರ್ಯಾಬ್ ದೇವ್ ಭಿರಾಂತೆಚೊ ಆನಿ ಮನ್ಶಾಪಣಾಚೊ ಜಾಲ್ಲ್ಯಾನ್ ಏಕ್ ದೀಷ್ಟ್ ವಯ್ ಸಕ್ಲಾ ಘಾಲುನ್.

“ಪಾಂಚ್ ರುಪಯ್ ಫಾಲ್ ಪುರೊ. ಪಾಂಚ್ ಭುರ್ಗಿಂ ಆಸಾತ್ ಪಳೆ ತುಕಾ”

“ದೇವ್ ಬರೆಂ ಕರುಂ ಫಾದರ್” ಮ್ಹಣುನ್ ಆಂಗವ್ಚ್ ತಿಸಿಲಿ.

ಸುಟಿ ಪಾಶಾರ್ ಕರುನ್ ಪಾಟಿಂ ವೆಚ್ಯಾ ರಾತಿ ಬೊನಾನ್ ಮಾಚ್ಚುಕ್ ಸಾಂಗ್ಲೆಂ.

“ಬೊಂಬಯ್ ಕುಡಾಕ್ ವೆತಾಂ ಆನಿ ಮ್ಹಾಕಾ ಅರುಣ್ ಮ್ಹಳ್ಳ್ಯಾಕ್ ಮೆಳುಂಕ್ ಆಸಾ. ಲಾದ್ರಾಮಾನ್ ಕಿತೆಂಗೀ ಮೊರ್ಚ್ಚಿ ಆದಿಂ ಮ್ಹಾಕಾ ದಿಂವ್ಕ್ ದಾಟ್ ಕವರ್ ದಿಲಾಂ ಖಿಯಾ”

“ವ್ಹಯ್‌ಗೀ? ಕಾಂಯ್ ಪಯ್ಲೆ ದವರ್ಲ್ಯಾತ್ ಆಸ್ತಾಲೆ” ಮಾಚ್ಚು ಆಜ್ ಕಾಲ್ ಪಯ್ಲಾಂಚೆಂ ಚಡ್ ಚಿಂತಾಲೆಂ.

“ಛೆಕ್, ತುಂ ಚಿಕ್ಕೆ ತೊಂಡ್ ಧಾಂಪ್. ತಾಣೆಂ ದಿಲ್ಲ್ಯಾ ಪಯ್ಲಾಂಚೆಂ ಋಣ್ ಮ್ಹಜೆರ್ ಜಾಯ್ತೆಂ ಆಸಾ. ದುಸ್ರೆಂ ಕಿತೆಂ ತರೀ ವಾಚುಂಕ್ ಪೇಪರಾಂ ವಾ ಲೇಖನಾಂ ದವರ್ಲ್ಯಾಂತ್ ಆಸ್ತಾಲಿಂ. ಮೊರ್ಚೊ ಮನಿಸ್ ಮ್ಹಾಕಾ ಕಿತ್ಯಾಕ್ ಪಯ್ಲೆ ದಿತಾ? ತಾಚೆಲಾಗಿಂಯ್ ನಾತ್‌ಲ್ಲೆ ಚಡ್. ಬಿರ್ಮತ್ ನಿಮಾಣೆಂ ಆಸ್ತೆಂತ್ ಪಡ್ಲೊ ಅವ್ಲಡಾ ವರ್ವಿಂ.” ಬೊನಾ ನಿಜಾಯ್ಕಿ ಚಿಂತುನ್ ಬೆಜಾರ್ ಆನಿ ದೂಕ್ ಪಾವ್ಲೊ.

“ತುಮಿ, ಹೆ ಪಾವ್ಲಿಂ ಪಾಟಿಂ ಕುವೆಚಾಕ್ ವಚುನ್ ಆಮ್ಚಿ ಬಂದೊಬಸ್ತ್ ಕರಿಜೆ. ಆಮಿ ಇತ್ಲ್ಯಾ ಜಣಾಂ ಭುಗ್ಯಾಂಕ್ ಘೆವ್ನ್, ಇತ್ಲ್ಯಾ ಲ್ಹಾನ್ ಘರಾಂತ್, ರಾವೊಂಕ್ ಕಷ್ಟ್ ಜಾತಾತ್. ಹೆಂ ಧಾಕ್ಲೆಂ ವಿಕುನ್ ಕೊಡಿಯಾಳಾಕ್ ಯಾ. ಥಂಯ್ಸರ್ ಭುಗ್ಯಾಂಚ್ಯಾ ಶಿಕ್ವಾಕ್ ಮಸ್ತ್ ಆಧಾರ್ ಜಾತಾ. ಆಮ್ಚೆಂ ಎಕ್ಲೆಂಚ್ ‘ಬಾಯ್’ ಶಹರಾಂತ್ ಶಿಕುಂದಿ. ಥಂಯ್ಸರ್ ಆತಾಂ ಇಂಗ್ಲಿಷ್ ಶಿಕೊಂಚ್ಲಿಂ ಇಸ್ಕೊಲಾಂ ಸುರು ಜಾಲ್ಯಾಂತ್ ಮ್ಹಣ್ ಆಯ್ಲಾಂ.”

“ಜಾಯ್ತ್, ತುಂ ಫಿಕ್ರಿ ಕರಿನಾಕಾ, ಪಳಯ್ತಾಂ ಪಾಟಿಂ ಕುವೆಚ್ ಗೆಲ್ಲ್ಯಾ ಉಪ್ರಾಂತ್ ಚಿಂತಾಂ. ಆತಾಂ ನಿದಾಂ” ಬೊನಾನ್ ದಿವೊ ಪಾಲ್ವಯ್ಲೊ.

ಅವಸ್ಥೆ : 17

ಮನ್ಯಾಕ್ ಕೆದ್ನಾಯ್ ಆಪ್ಲೆ ಸಮಸ್ಯೆ ಮಾತ್ ಆತೀ ವ್ಹಡ್ಲೆ ಭೊಗ್ಲೆ ಸ್ವಾಭಾವಿಕ್. ಪೂಣ್ ವ್ಹಡ್ಲೆ ಮ್ಹಣ್ ಚಿಂತಾನಾ, ತಾಚ್ಯಾಕೀ ವ್ಹಡ್ಲೆ ದಿಸ್ಲಾರ್, ಆಪಾಪಿಂ ಆಪ್ಲೆ ಸಮಸ್ಯೆ ಲ್ಹಾನ್ ಜಾತಾತ್.

ಮೊಚೆ ನಾತ್‌ಲ್ಯಾಚೆ ಸಮಸ್ಯೆ ಫಕತ್ ಪಾಂಯ್ ನಾತ್‌ಲ್ಯಾಕ್ ಪಳಯ್ತಾ ಪರ್ಯಾತ್. ತಾಚ್ಯಾ ಹುಜ್ಜಿ ಆಪ್ಲ್ಯಾ 'ಮೊಚೆ' ಸಮಸ್ಯೆ ನ್ಹಯ್ ಏಕ್ ಸವ್ಲತ್ ಆನಿ 'ಪಾಂಯ್‌ಚ್ ಏಕ್ ಭಾಗ್' ತೆಂ ಖಾತ್ರಿ ಜಾತಾ. ಏಕಾ ಪಾಂಯಾಚ್ಯಾ ಲಾಂಗ್ವ್ಯಾಕ್ ದೋನ್ ಪಾಂಯ್ ನಾಸ್ತಾಂ ರೊದಾಂ ಗಾಡಿಯೆಚೆರ್ ವೆತಲ್ಯಾಕ್ ಪಳಯ್ತಾನಾ ಪ್ರೇರಣ್. ಏಕ್ ಪಾಂಯ್ ತರಿ ದಾಯ್ಜ್ ಮ್ಹಣ್ ಭೊಗ್ತಾ.

'ಕಿತೆಂ ನಾ' ಮ್ಹಳ್ಳೆಂ ಚಿಂತಪ್ ಘೆವ್ನ್ ಕರುಂಚ್ಯಾಕೀ ಕಿತೆಂ ಜೊಡ್ಯೆತ್? ಚಿಂತ್ಲೆಂ ಪರಿಹಾರಾಚ್ಯಾ ವಾಟೆಕ್ ಆನಿ ಜಯ್ತಾಚ್ಯಾ ಶಿಖಿರಾಕ್ ಪಾವಯ್ತಾ.

ಮನ್ಯಾಕ್ ವಿಸ್ತೊಂಚೆಂ ಏಕ್ ದೆಣೆಂ ದೆವಾನ್ ದಿಲಾಂ.

ಚೆದ್ನಾಂ ಮೊರ್ನ್ ಮಾತ್ಯೆಕ್ ಪಾಂವ್ಕ್ ವೆತಾನಾ, ಪಾದ್ಯಾಬಾಚಿಂ ಉತ್ರಾಂ ಆನಿ ಗಾಂವ್ಚಿಂ ಗಾಯಾನಾ ಜಿಣಿ ಕಿತೆಂ ಮ್ಹಳ್ಳೆಂ ಸಾಂಗ್ತಾನಾ ಮಸ್ತ್ ಬೆಜಾರ್ ಜಾವ್ನ್ ಖೊಟೆಪಣ್ ಪಾಡ್. ಬರಿ ಜಿಣಿ ಗರ್ಜೆಚಿ. ಮೊರುಂಕ್ ಆಸಾ ಮ್ಹಣ್ ಭೆಷ್ಪಯ್ತಾ. ಪೂಣ್ ಮಾತಿ ಫೊಂಡಾಕ್ ಉಡಯಿಲ್ಲ್ಯಾ ದುಸ್ರ್ಯಾ ಘಡಿಯೆ ಘರ್ಜ್ಚಿ ವಾಟೆಕ್ ಪಾವ್ಲಾಂ ಕಾಡ್ತಾನಾಂ ಸರ್ವ್ ವಿಸರ್ ಪಡ್ತಾ.

ಹೆಂ ಸ್ವಾಭಾವಿಕ್.

ಬೊನಾಕ್ ಲಾದ್ರಾಮಾಕ್ ಸಾಂಡ್ಲಿ ದೂಕ್ ಆನಿ ಬೆಜಾರಾಯ್ ಆಸ್ಲಿ ಪೂಣ್ ವೇಳಾ-ಕಾಳಾನ್ ಬೆಜಾರಾಯೆನ್ ಆನಿ ದುಖಿನ್ ಜಿಯೆಂವ್ಕ್ ಶಿಕಯ್ಲೆಂ.

ಕುವೈಟಾಕ್ ಪಾಟಿಂ ವೆಚ್ಯಾ ಆದಿಂ ಬೊನಾ ಆಪ್ಲ್ಯಾ ಸಾಂ ರೀತಾಚ್ಯಾ ಕುಡಾಕ್ ವರ್ಸಾಚೆಂ ಭಾಡೆಂ ದಿವ್ನ್, ಕಾಯ್ಲೊ ಪಾಳ್ಯೊ ಮಾತ್ ನ್ಹಯ್ ಅರುಣ್ ಕ್ರಾಸ್ತಾಕ್ ಮೆಳ್ಳೊ.

ಮೆಟ್ರಿಕ್ ಪಾಸ್ ಕೆಲ್ಯೊ ಕಿನ್ನಿಗೋಳಿಚೊ ತರ್ನಾಚೊ ಆರುಣ್ ಉಲೊಂವ್ಕ್ ಆನಿ ಪಳೆಂವ್ಕ್ ಬರೊ ಆಸ್ಲೆಲ್ಲೊ. ತ್ಯಾ ಸಾಂಜೆರ್ ಭಾಯ್ರ್ ಜೆವ್ಣಾಕ್ ದೊಗಿ ಗೆಲೆ ಆನಿ ಜಾಯ್ಲೊ ಗಜಾಲಿ ಕೆಲ್ಯೊ.

ಲಾದ್ರಾಮಾವಿಶಿಂ ತಾಂಕಾ ಉಲೈಲ್ಲ್ಯಾ ತಿತ್ಲೆಂ ಉಣೆಂ ಮ್ಹಣ್ ಭೊಗ್ತಾಲೆಂ. ಕ್ರಮೇಣ್ ಅರುಣಾನ್ ಲಾದ್ರಾಮಾಕ್ ದಿಲ್ಲ್ಯಾ ಉತ್ರಾ ಪ್ರಮಾಣೆಂ ದಾಟ್ ಕವರ್ ಕಾಡುನ್ ಬೊನಾಕ್ ದಿಲೊ.

ಮಸ್ತ್ ಖುಶೆನ್ ತೆಂ ಘೆಲ್ಲೆಂ.

ತೊ ಜಾಣಾಸ್ಲೊ ಕಿತೆಂ ತರೀ ವಿಶೇಸ್ ಆಸ್ತಲೆಂ ಮ್ಹಣುನ್. ಅರುಣಾಕ್ ಆದೇವ್ನ್ ಮಾಗ್ಲ್ಯಾ ಉಪ್ರಾಂತ್ ಕವರ್ ಉಗ್ತೆಂ ಕರ್ತಾನಾ, ತಾಂತುಂ ದೋನ್ ಹಜಾರ್ ರುಪಯ್ ಆನಿ ಚೀಟ್ ಆಸ್ಲಿ. ತಿತ್ಲೆ ಪಯ್ಲೆ ಪಳೆವ್ನ್ ತೊ ಉಡೊನ್ ಪಡ್ಲೊ.

ಬೊನಾನ್ ಚೀಟ್ ಉಗ್ಗಿ ಕರುನ್ ವಾಚುಂಕ್ ಸುರು ಕೆಲಿ.

“ಮೊಗಾಚ್ಯಾ ಬೊನಾ,

ಹಿ ಚೀಟ್ ವಾಚ್ತಾನಾ, ತುಂ ಆಸಾಯ್ ಆನಿ ಹಾಂವ್ ನಾ. ಪೂಣ್ ಆಮಿ ಆಸ್‌ಲ್ಲ್ಯಾಂವ್ ಹಾಚೊ ಮೊಗಾಚ್ಯಾ ಇಶ್ಟಾಗತೆಚೊ ಗುರ್ತು ಆನಿ ಉಗ್ಡಾಸ್ ಹಿ ಚೀಟ್. ತುಕಾ ಮ್ಹಜ್ಯಾ ಪುತಾಚ್ಯಾಕೀ ವರ್ತೊ ಮ್ಹಣ್ ಆನಿ ಗೌರವ್ ದಿತಾಂ.

ಹೊ ಸಂಸಾರ್ ಸರ್ವಾಂಕ್ ಸೊಡುನ್ ವಚುಂಕ್ ಆಸಾ. ವೆಚ್ಯಾ ಆದಿಂ ಆಮಿ ಜಿಯೆಲ್ಲ್ಯಾ ಸಮಾಜೆಕ್ ತರೀ ಪಾಟಿಂ ದಿಜೆ. ಪೆಲ್ಯಾಕ್ ಜಿಯೆಂವ್ಕ್ ಆವ್ಕಾಸ್ ಕರುನ್ ದಿಜೆ. ವೇಳ್ ಮನ್ಯಾಕ್ ಜಾಯ್ತೆಂ ಶಿಕಯ್ತಾ, ಆಮಿ ವೆಳಾನುಸಾರ್ ಜಿಯೆಂವ್ಕ್ ಶಿಕಾಜೆ. ಬದ್ಲಾವಣ್ ಆಪಾಪಿಂ ಯೇನಾ ತಿ ಹಾಡುಂಕ್ ಪಡ್ತಾ.

‘ಆಮ್ಕಾಂ ಮೆಳಾನಾತ್‌ಲೆಂ ಪೆಲ್ಯಾಕ್ ದಿವ್ಕಾಂ’ ಚಡ್ ಬರೆಂ ಆನಿ ಉಂಚ್ಚೆಂ ಚಿಂತಪ್ ಆಜ್ ಗರ್ಜ್ ಆಸಾ.

ಹಾಂವ್ ಪ್ರಮಿಳಾಚ್ಯಾ ಮೊಗಾಂತ್ ಸಲ್ವಾಲೊಂ. ಆನಿ ಜಿಕ್‌ಲೆಲ್ಲೊ ತರೀ ಕಿತೆಂ ಕರ್ತೊಂ? ಚಡ್ ಮ್ಹಳ್ಯಾರ್ ಭುರ್ಗಿಂ ಕರುನ್ ಉಗ್ಡಾಸ್ ಕಾಡ್ತೊಂ.

ಭುರ್ಗಿಂ ಜಿಂ ಕೊಣಾಯ್ಜಿಂ ಜಾಂವ್ಪಿತ್, ಮನ್ಯಾ ಕುಳಾಚಿ ಆನಿ ದೆವಾಚಿ ನಿಶಾನಿ ತಶೆಂ ಏಕ್ ‘ಸಂಸಾರ್ ಉಚೆಂ’ ಉಮೆದಿಚೆಂ ಆಶಾಕಿರ್ಣ್.

ಆಮಿ ಸಂಸಾರಾಚೆಂ ಬರೆಂಪಣ್ ಕರುಂಕ್ ಆಶೆತಲ್ಯಾಂನಿ ಪಯ್ಲೆಂ ಭುರ್ಗ್ಯಾಚೆಂ ಬರೆಂಪಣ್ ಆಶೆಂವ್ಕ್ ಶಿಕಾಜೆ. ಹಾಂವ್ ವಾ ತುಂ ಬರೆಂ ಜಾಲ್ಲ್ಯಾ ತಿತ್ಲೆಂ ಸಮಾಜೆಕ್ ಪ್ರಭಾವ್ ಜಾಯ್ನಾ. ಆಮ್ಚಿ ಪ್ರಾಯ್ ಜಾಲ್ಯಾ. ತರೀ ಪೂಣ್, ಏಕ್ ಭುರ್ಗಿಂ ಲ್ಹಾನ್ ಧಾವ್ನ್ “ತಾಚಿ ಗರ್ಜ್ ಸಂಸಾರಾಕ್ ಆಸಾ” ಮ್ಹಳ್ಳೆಂ ಚಿಂತಪ್ ದಿಲ್ಲ್ಯಾ ವರ್ವಿಂ ಜಾಯ್ತೆಂ ಬರೆಂಪಣ್ ಜಾಂವ್ಕ್ ಸಾಧ್ಯ್ ಆಸಾ. ದೆಕುನ್ ಏಕ್ ಪ್ರಯತ್ನ್ ಹಾಂವೆಂ ಕರ್ಚ್ಯಾ ಖಾತಿರ್, ಜಿಣಿಯೆಂತ್ ಕಷ್ಟ್ ಕಾಡುನ್ ಹೆ ಪಯ್ಲೆ ಜಮೊ ಕೆಲ್ಯಾತ್.

ದೋನ್ ಹಜಾರ್ ರುಪಯ್ ಆಸಾತ್. ಸಾರ್ಕಿ ಬೂದ್ ಆಯಿಲ್ಲ್ಯಾ ಉಪ್ರಾಂತ್ ಜಮೊ ಕರುಂಕ್ ಸುರು ಕೆಲ್ಲೆ ಪಯ್ಲೆ ಹೆ.

ಪಯ್ಲೆ ಜಮೊ ಕರೆ ಕಷ್ಟಾಂಚಿ ಗಜಾಲ್ ಮನ್ಯಾಕ್. ಕಿತೆಂ ನಾ ಕಿತೆಂ ಗರ್ಜೊ ಮದ್ಗತ್ ಆಡ್ಕಳಿ ಜಾವ್ನ್ ಯೆತಾತ್.

ಪೂಣ್, ಬರಿ ಕಾಮಾಂ ಕರುಂಕ್ ಜಾಯ್ತಿ ವಾಂವ್ಕ್, ಮ್ಹಿನತ್ ಆನಿ ತ್ಯಾಗ್ ಕರುಂಕ್ ಪಡ್ತಾ. ಆಪ್ಣಾಕ್‌ಚ್ ಆಡೊವ್ ದವರುಂಕ್ ಪಡ್ತಾ. ತೆದ್ನಾಂ ಮಾತ್ ಬರಿ ಕಾಮಾಂ ಕರುಂಕ್ ಜಾತಾತ್.

ತುವೆಂ ಹೆ ಪಯ್ಲೆ ಖಿಂಚ್ಯಾ ತರೀ ಆಶ್ಟಾಂತ್ಲ್ಯಾ ಭುರ್ಗ್ಯಾಕ್ ಮ್ಹಜ್ಯಾ ತರ್ಪೆನ್ “ಪೊಸ್ಕೆಂ” ಕರ್ಚ್ಯಾಬರಿ ವಾ ಮ್ಹಜ್ಯಾ ಕುಮ್ಕೆನ್ ಎಕ್ಲ್ಯಾಚ್ಯಾ ಭವಿಷ್ಯಾ ಖಾತಿರ್ ಉಪ್ಪೋಗ್ ಕರಿಜೆ. ಹಿ ಮ್ಹಜಿ ಆಶಾ ಆನಿ ತುಜೆಲಾಗಿಂ ವಿನಂತಿ. ಮ್ಹಜೆಂ ನಾಂವ್ ಗರ್ಜ್ ನಾ. ಮ್ಹಜ್ಯಾ ಕುಮ್ಕೆನ್ ಏಕ್ ಭುರ್ಗಿಂ ಹ್ಯಾ ಸಂಸಾರಾಂತ್ ಮಿಶೆನ್ ಜಿಯೆಚೆ. ‘ತೆಂ ಮ್ಹಜೆಂ ಭುರ್ಗಿಂ’.

ಕಿಶ್ಲೆಶ್ಯಾ ಭುರ್ಗ್ಯಾಂಕ್ ಆಜ್ ವ್ಹಡಿಲಾಂ ನಾಸ್ತಾಂ ಅನಾಥ್ ಜಾಲ್ಯಾಂತ್. ಆಜ್ ಸಂಸಾರಾಂತ್ ಭುರ್ಗ್ಯಾಂಚ್ಯಾಕೀ ಬರ್ಯಾ ವ್ಹಡಿಲಾಂಚಿ ಚಡ್ ಗರ್ಜ್ ಆಸಾ.

ಏಕ್ ಬರೆಂ ಭುರ್ಗಿಂ ಸಂಸಾರಾರ್ ಮನ್ಯಾಕುಳಾಚೆರ್ ಜಾಯ್ತಿ ಬದ್ಲಾವಣ್ ಹಾಡುಂಕ್ ಸಕ್ತಾ. ಹಾಂವ್‌ಯಿ ಮೊರುನ್ ಏಕ್ ಪ್ರಯತ್ನ್ ಕರುಂಕ್ ಚಿಂತ್ಲಾಂ.

ತುಂ ಮ್ಹಜಿ ಆಶಾ ಸಂಪೂರ್ಣ್ ಕರ್ತಲೊಯ್ ಮ್ಹಳೊ ಭರ್ವಸೊ ಮ್ಹಾಕಾ ಆಸಾ. ಹೆಂ ಕಾಗದ್ ತುಕಾ ಮೆಲ್ಲಾ ಉಪ್ರಾಂತ್ ಪಾವಿತ್ ಜಾಂವ್ಚ್ಯಾಬರಿ ಮಾಂಡಾವಳ್ ಕೆಲ್ಯಾ.

ತುಕಾ ಆನಿ ತುಜ್ಯಾ ಕಾಮಾಕ್ ಸರ್ವ್ ಬರೆಂ ಮಾಗ್ತಾಂ.

ತುಜ್ಯಾ ಕುಟ್ಮಾಕ್ ಬರ್ಯಾನ್ ಸಾಂಬಾಳ್.

ದೇವ್ ಬರೆಂ ಕರುಂ.

ತುಜೊ,

ಲಾದ್ರಾಮ್.

ಕಾಗದ್ ವಾಚುನ್ ಏಕ್ ಪಾವ್ಲಿಂ ಭುಂಯ್ಕಾಪ್ ಜಾಲ್ಲೊ ಅನ್ನೊಗ್ ಜಾಲೊ.

ಲಾದ್ರಾಮ್ ಲ್ಹಾನ್ ಮನಿಸ್ ಪೂಣ್ ವ್ಹಡ್ ಚಿಂತ್ಪಾಚೊ ಆನಿ ವ್ಹಡ್ಲ್ಯಾ ಗಿನ್ಯಾನಾಚೊ ಮನಿಸ್. ದೆಕುನ್ಂಚ್ ಕೊಣ್ಣಾಂ ಎಕ್ಲಾಂಗಿಂ ಮೊಗಾಂತ್ ನಿರಾಶಿ ಜಾಲ್ಲ್ಯಾ ಉಪ್ರಾಂತ್ ದುಸ್ರ್ಯಾಚ್ಯಾ ಪಾಟ್ಲಾನ್ ಧಾಂವೊಂಕ್ ನಾ.

ಜಿಣಿ ಧಾಂವೊಂತ್ ಕರ್ಚ್ಯಾ ವಿಂಚ್ವೊಂತ್ ನಾ - ತೆಂ ಲಾದ್ರಾಮ್ ಜಾಣಾಸ್ಲೊ. ಪಯ್ಲೆ ದೋನ್ ಪಾವ್ಲಿಂ ಘಟಾನ್ ಮೆಜೆ. ತಿಲ್ಲೆ ಪಯ್ಲೆ ಪಳೆವ್ನ್ ನೀದ್ ಆಯ್ಲಿ ನಾ ತ್ಯಾ ರಾಶಿಂ.

ಗಾಂವಾಕ್ ವೆತಾನಾ ಘೆತ್ಲೆ ತರ್ ಕಿತೆಂ ತರೀ ವಿಲೆವಾರಿ ಕರ್ಯೆತ್ ಆಸ್ಲಿ ವಾ ಖರ್ಚುನ್ ವೆತೆ.

ಆತಾಂ ವೇಳ್ ನಾತ್ಲೊ. ದುಸ್ರ್ಯಾ ದಿಸಾ ಪಾಟಿಂ ವಚುಂಕ್.

ಕುವೆಟ್ ವಚುನ್ ಕಿತೆಂ ತರಿ ಬಂದೊಬಸ್ತ್ ಕರ್ಚಿ ಮ್ಹಣ್ ನಿರ್ಧಾರ್ ಕೆಲೊ.

ಪಯ್ಲೆ ಬೊಲ್ಗಾಂತ್ ಫಾಲುನ್ ದುಸ್ರ್ಯಾ ದಿಸಾ ಕುವೆಟ್ ಭಾಯ್ರ್ ಸರ್ಲೊ.

ಬೊನಾ ಸುಟಿ ಕಾಬಾರ್ ಕರುನ್ ಪಾಟಿಂ ಕುವೆಟ್ ಪಾವ್ಲೊ ಆನಿ ಕಾಮಾಕ್ ಲಾಗ್ಲೊ.

ಪಯ್ಲೆ ಮನ್ಶಾಚಿ ನೀದ್ ಪಾಡ್ ಕರ್ತಾತ್ ಮ್ಹಣ್ ಆಯ್ಕಲ್ಲೆಂ ಪೂಣ್ ಆತಾಂ ಬೊನಾಕ್ ಅನ್ನೊಗ್ ಜಾಲ್ಲೊ.

ಬೊನಾಲಾಗಿಂ ಬರೊ ಸಂಸ್ಕಾರ್ ಆನಿ ದೇವ್ ಭಿರಾಂತ್ ಆಸ್ಲಾನ್ ತಾಣೆಂ ತಾಕಾಚ್ ಸಾಂಬಾಳ್ಲೆಂ.

ಪಯ್ಲೆ ಮನ್ಶಾಕ್ ಕಿಲ್ಲೆ ಆಸ್ಲಾರೀ ಪಾವಾನಾಂತ್ ತೆಂ ತೊಯ್ ಜಾಣಾಸ್ಲೊ. ಆಂಗಾಲಾಪಿ ಆನಿ ಸ್ವಾರ್ಥಿ ಚಿಂತಪ್ ಚಿಂತಿನಾಶೆಂ, ಪಯ್ಲೆ ಭದ್ರತೆನ್ ಆಪ್ಲ್ಯಾ ಪೆಟಿ ಭಿತರ್ ಬೀಗ್ ಫಾಲುನ್ ದವರ್ಲೆ.

ಪಾವ್ಲಿಂ ಚೀಟ್ ಬೊನಾನ್ ಬರೊವ್ನ್ ಫಾಲ್ಲಿ. ತಿ ಚೀಟ್ ಪಾಂವ್ಚ್ಯಾ ಆದಿಂ ಮಾಚ್ಚುಚಿ ಚೀಟ್ ಬೊನಾಚ್ಯಾ ಹಾತಿಂ ಪಾವ್ಲಿ.

ವಾಚುನ್ ಏಕ್ ಪಾವ್ಲಿಚ್ಯಾಕ್ ಹಾಸ್ಲೊ.

ಬಾಯ್ಲಾಂ ಖಂಡಿತ್ ಘೊವಾ ವರ್ನಿ ಪಯ್ಕಾಚೊ ಮೋಗ್ ಕರ್ತಾತ್ ತೆಂ ಸತ್ ಜಾವ್ನಾಸ್ಲೆಂ.

“... ಬೊಂಬಯ್ ಆರುಣಾನ್ ದಿಲ್ಲ್ಯಾ ಲಾದ್ರಾಮಾಚ್ಯಾ ದಾಟ್ಲೆ ಕವರಾಂತ್ ಕಿತೆಂ ಆಸ್ಲೆಂ? ಕಿಲ್ಲೆ ಆಸ್ಲೆಂ? ಪಯ್ಲೆ ಆಸ್ಲಾರ್ ತುಂ ತುರಂತ್ ವಾಟವ್ನ್ ಮ್ಹಾಕಾ ಧಾಡುನ್

ದಿ. ಹಾಂಗಾ ಮಸ್ತ್ ಖರ್ಚ್ ಆಸಾ.

ಬಾಯೆಕ್ ಕಾಜಾರಾಂ-ಪರ್ಬೆಂಕ್ ವಚುಂಕ್ ದೋನ್ ಜೊಡಿ ಬರೆಂ ವಸ್ತುರ್ ಘೆಜೆ. ಮ್ಹಾಕಾಯ್ ಬಾಜಾರಾಕ್ ವಚುನ್ ದೋನ್ ಬರಿಂ ಕಾಪ್ಡಾಂ ಘೆಜೆ. ಗಾಗ್ಲೆ ಜಾಯ್ತೆ. ಇಸ್ಕೊಲಾಚೊ ಖರ್ಚ್ ಆಸಾ.

ವ್ಹಡ್ಲೆ ದೋಗ್ ಇಸ್ಕೊಲಾ ಥಾವ್ನ್ ಯೆತಾನಾ ಬೊಬಾಟುನ್ ಮ್ಹಜೊ ಜೀವ್ ಖಾತಾತ್. ತಾಂಕಾಂ ಖಾಣಾಂ ಜಾಯ್ತೆ. ತೆ ವಾಡ್ಲೆ ಭುರ್ಗ್, ಖಿಯ್ ಥಾವ್ನ್ ಹಾಂವ್ ದೀಂವ್? ಸಿಲುಕ್ ಪಿಡಾ ಚುಕ್ಲಿ ನಾ. ತಾಕಾ ದಾಕ್ತೆರಾ ಕಡೆಂ ವರ್ನ್ ಹಾಂವ್ ಥಕ್ಲ್ಯಾಂ. ತಾಕಾಯ್ ಪಯ್ಲೆ ಜಾಯ್ತೆ. ವಿಕ್ಟರ್ ಎಕ್ಲೆಮ್ ಪೊಕ್ರಿ ಜಾಲಾ. ಸಾಂಗ್ಲೆಂ ಆಯ್ಕಾನಾ. ಬಾಯೆಕ್ ಧೊಶಿ ದಿತಾ. ಚೆಡ್ಲಾ ಭುರ್ಗ್ಯಾಕ್ ವೊರೆ ವಿಂಗಡ್ ಜಾಗೊ ಜಾಯ್. ಹೆ ಪಾವ್ಲಿಂ ಕಶೆಂ ಪುಣಿ ಕರುನ್, ಚಡ್ ಪಯ್ಲೆ ಧಾಡ್ತಿ ತರ್, ಹಾಂವ್ ಕೊಡಿಯಾಳ್ ಜಾಗೊ ಪಳಯ್ತಾಂ ಆಮ್ಕಾಂ..." ಮುಕಾರ್ ವಾಚ್ಚಿ ಉಮೆದ್ ಮಾಯಾಕ್ ಜಾಲಿ.

ಮಾಚ್ಚುಚೆಂ ಸದಾಂಚೆಂ ರಜಾರ್. ಬೊನಾನ್ ಮನ್ ಘಟ್ತ್ ಕರುನ್ ಜಾಲ್ಲೆಂ.

ಏಕ್ ಪಾವ್ಲಿ ಖರ್ಚಿಲ್ಯಾರ್ ಗೆಲೆ. ದುಸ್ರ್ಯಾಕಡೆ ದಿಲ್ಯಾರ್ ಕೊಣಿ ಜವಾಬ್ದಾರಿ ತಿಸ್ಪಿತಾ ಮ್ಹಳ್ಳಿ ಗ್ಯಾರಂಟಿ ನಾ.

ಲಾದ್ರಾಮಾಕ್ ಕೆದಿಂಚ್ ಮೋಸ್ ಕರ್ಚೆಂ ನ್ಹಯ್... ಅಖಂಡ್ ನಿಚೆವ್ ಕೆಲೊ ಬೊನಾನ್.

ಆತಾಂ ಖಿಂಚ್ಯಾ ಕಡೆ ಕೊಣಾಕ್ ತೆ ಪಾವಿತ್ ಕರ್ಚೆ ಮ್ಹಳ್ಳ್ಯಾವಿಶಿಂ ತೊ ಮಾಹೆತ್ ಜಮೊ ಕರುಂಕ್ ಲಾಗ್ಲೊ. ಕುವೆಟ್ ಪ್ರಗತೆಚ್ಯಾ ಮೆಟಾಂನಿ ಚಡ್ಲಾಲೆಂ,

ಬೊನಾ ಗಾಂವಾ ಥಾವ್ನ್ ಪಾಟಿಂ ಯೆವ್ನ್ ವರಸ್ ಜಾತಾನಾ ಕುವೆಟ್ಕಾಕ್ ಬ್ರಿಟಿಷಾ ಥಾವ್ನ್ ಸುಟ್ಕಾ ಮೆಳ್ಳಿ

19th June 1961, ತಾಕಾ ಆನಿ ಸರ್ವಾಂಕ್ ಕಂಪೆನಿ ಥಾವ್ನ್ ಚಡ್ಲಿಕ್ ಭಡ್ಲಿ ಮೆಳ್ಳಿ. ಬೋನಸ್ ಮೆಳ್ಳೊ,

ಸಗ್ಳ್ಯಾಂನಿ ಖುಶೆಚೆಂ ವಾತಾವರಣ್ ಆಸ್ಲೆಂ.

ಕಂಪ್ಯೂಟರಾಂ ಮಾರ್ಕೆಟಿಂತ್ ಯೆಂವ್ಕ್ ಸುರು ಜಾವ್ನ್ ಪ್ರಗತಿಪಥಾಚೆರ್ ದೇಶ್ ಚಲ್ತಾಲೊ.

ತ್ಯಾ ಎಕಾ ದೀಸ್ ಆಪ್ಲಿತ್ ಆಮೆದಿ ಕೆಟಿಸಿ ಆಸ್ಪೆಕ್ಟ್ ಗೆಲ್ಲ್ಯಾ ವೆಳಾರ್ ದೊಗಾಂ ನರ್ಸಾಂ ತುಳ್ಳೆನ್ ಉಲೊಂವ್ಚೆಂ ಆಯ್ಕಾಲೆಂ,

ಬೊನಾ ಏಕ್ ಪಾವ್ಲಿಂಚ್ಯಾಕ್ ಖುಶೆನ್ ಉಡೊನ್ ಪಡ್ಲೊ.

ಉಲೊಂವ್ಕ್ ಮನ್ ಆಯ್ಲೆಂ ಪೂಣ್ ಭಿರಾಂತ್ ಆನಿ ಕಾವ್ಣೆಣಿ ಧೊಶಿಲಾಗ್ಲಿ. ಹೆಂ ಆಮ್ಚ್ಯಾ ಗಾಂವ್ಚ್ಯಾ ಮನ್ಶಾಚೆಂ ಹಣೆಬರಪ್.

ತೀಸ್ ವರ್ಸಾಂ ಭಿತರ್ಲ್ಯಾ ಪ್ರಾಯೆಚಿಂ ನರ್ಸಾಂ ಪಳೆಂವ್ಕ್ ಸುಂದರ್ ಆನಿ ಆಕರ್ಶಿಕ್ ದಿಸ್ತಾಲಿಂ. ಚಡ್ ಕರುಂಕ್ ಪರ್ದೆಶ್ಯಾಂತ್ ಸರ್ವ್ ಬಾಯ್ಲಾಂಕ್ ಪಳಯ್ತಾನಾ ಸುಂದರ್ ದಿಸ್ಚೆಂ ಸ್ವಾಭಾವಿಕ್.

ಆಸ್ಪತ್ರ್ ಆನಿ ನರ್ಸಾಂ ಕೆದ್ನಾಂಯ್, ಖಿಂಚ್ಯಾಯ್ ರಿತಿನ್ ಪರ್ದೆಶಾಂತ್ ಗರ್ಜ್ ಪಡ್ತಾತ್.

ಆಸ್ಲಲ್ಯಾ ಸಾಂತಾ ಭಕ್ತಾಂಚೊ ಉಗ್ಡಾಸ್ ಕಾಡುನ್ ಬೊನಾನ್ ತಾಳೊ ಕಾಡ್ಲೊ.

“ನಮಸ್ಕಾರ” ತಿತ್ತೆಂಚ್ ಮ್ಹಳೆಂ.

“ಓಹ್ ಮೈ ಗೊಡ್...” ದೋನ್ ತೀನ್ ಹುಸ್ಕಾರ್-ಸುಸ್ಕಾರ್ ತಾಕಾ ಆಯ್ಕಾಲೆ.

“ನಮಸ್ಕಾರ, ಊರೂದಾರ್” ಎಕ್ಲಾನ್ ವಿಚಾರ್ಲೆಂ.

“ಎಂಚಾ ಉಲ್ಲಾರ್?” ದುಸ್ರೆಂ ಮ್ಹಣಾಲೆಂ.

ಬೊನಾನ್ ಸವ್ಯಾಸ್ ಬರೊ ಉಸ್ವಾಸ್ ಘೆವ್ನ್ ವೊಳಕ್ ಕೆಲಿ.

ಶೀಲಾ ಸುಳ್ಯಾಚೆಂ, ಬೊಂಬಯ್ ಸೆಟಲ್ಡ್, ಎಕ್ಸರೆಂ ಹೊಸ್ಲೆಲಾಂತ್ ರಾವ್ತಾಲೆಂ ಆನಿ ದುಸ್ರೆಂ ವಿಲ್ಯಾ ಕಾರ್ಕಳೆಂ ಘೊವಾ ಸಂಗಿಂ ಫಾಹಿಯ್ಲಾ ರಾವ್ತಾಲೆಂ.

ಬೊನಾಕ್ ಪಳೆಂವ್ಕ್ ತಾಂಕಾ ಮಿಶಿ ಜಾಲಿ.

ಮಸ್ತಾ ಉಲಯ್ಲಿಂ. ಎಕಾಮೆಕಾ ಟೆಲಿಫೋನಾಚಿಂ ನಂಬ್ರಾಂ ಆದಲ್-ಬದಲ್ ಕೆಲಿಂ.

ಧಾಂವ್ಚ್ಯಾ ದಿಸಾಂ ಮಧೆಂ ವಿಲ್ಯಾನ್ ಏಕ್ ಮಹತ್ವಾಚಿ ಗಜಾಲ್ ಬೊನಾಕ್ ಸಾಂಗ್ಲಿ.

ಕೀ “ಅತ್ತೂರ್ ಇಗರ್ಜೆಕ್ ವೆಚ್ಯಾ ವಾಟೆರ್ ಏಕ್ ಅನಾಥ್ ಭುರ್ಗ್ಯಾಂಚೊ ಆಸೊ ಆಸಾ. ಜಾಯ್ತಿಂ ಭಂವ್ಡಿಚಿಂ ಅನಾಥ್ ಭುರ್ಗಿಂ ಆಸಾತ್. ಸಿಸ್ಪರಾಂ ತಾಂಕಾ ಪೊಸ್ತಾತ್. ತಾಂಚಾವಿಶಿಂ ಕೊಣಾಂಚ್ ಚಡ್ ನೆಣಾಂತ್” ಮ್ಹಣ್ ಉಸಾಣೆಂ ಉಸಾರಿಲ್ಲಾಂ.

“ತಸಲ್ಯಾ ಭುರ್ಗ್ಯಾಂಕ್ ಕುಮಕ್ ಕರ್ಚಿ ಗರ್ಜೆ.” ವಿಲ್ಯಾ ಮ್ಹಣಾಲೆಂ.

ಬೊನಾನ್ ಚುಕೊನ್ಯಾಯಿ ಲಾದ್ರಾಮಾಚೆಂ ನಾಂವ್, ಪಯ್ಕಾವಿಶಿಂ ಸಾಂಗ್ಲೆಂ ನಾ.

ಫಕ್ತ್ ಆಪ್ಣಾಕ್ ಕುಮಕ್ ಕರ್ಚೊ ಉದ್ದೇಶ್ ಆಸಾ ಮ್ಹಣ್ ಬೊನಾನ್ ಸಾಂಗ್ಲೆಂ.

ಪಯ್ಲೆಂ ಶೀಲಾಕ್ ಕಾಮಾ ಉಪ್ರಾಂತ್ ಎಕ್ಸರ್ಪಣ್ ಧೊಸ್ತಾಲೆಂ. ಆತಾಂತ್ ಬೊನಾಚಿ ವೊಳಕ್ ಜಾಲ್ಲ್ಯಾನ್ ತುಳು ಆಪ್ಣಾ ಭಾಶೆನ್ ಉಲೊಂವ್ಕ್ ಬರೆಂ ಜಾತಾಲೆಂ.

ಶೀಲಾ ತೆಂ ಚುರುಕ್ ಜಾವ್ನ್ ಪುಡ್ಡುಡಿತ್ ಆಸ್ಲೆಂ. ಚಡಿತ್ ರಿತಿನ್, ವೇಳ್ ಮೆಳ್ತಾನಾ, ಬೊನಾಕಡೆ ಇಶ್ಟಾಗತ್ ಕರುಂಕ್ ಪಳಯ್ತಾಲೆಂ. ಅಪ್ಲೆಂ ಸುಖ್-ದೂಕ್ ವಾಂಟಾಲೆಂ.

ಕ್ರಮೇಣ್ ಸದಾಂಚ್ ಮ್ಹಳ್ಳ್ಯಾಬರಿ ಸಂಪರ್ಕ್ ಶೀಲಾ ಆನಿ ಬೊನಾ ಮದ್ಗತ್ ಸಳಾವಳ್ ಚಾಲು ಜಾಲಿ...

ಪ್ರಕೃತಿನ್ ಮನ್ಯಾಕ್ ವಿರೋಧ್ ಸಂಯ್ಬಾಚ್ಯಾಕ್ ಏಕ್ ವೋಡ್ ದಿಲ್ಯಾ ತೆಂ ಆಡಾಂವ್ಕ್ ಮಸ್ತ್ ಕಷ್ಟ್. ತಾಂತು ಜೀಕ್ ಆನಿ ಸಲ್ವಣಿ ಆಡಾಂವ್ಕ್ ಮನ್ಯಾನ್ ಆಪ್ಲೆಂ, ದೆವಾನ್ ದಿಲ್ಲೆಂ ಗಿನ್ಯಾನ್ ಉಪೋಗ್ ಕರಿಚೆ.

ಅವಸ್ಥೆ : 18

“ಡ್ಯಾಡ್”

“ಸಾಂಗ್ ಪುತಾ” ವಿಕ್ಟರಾನ್ ಕ್ಯಾರಲಾಕ್ ಸಾಂಗ್ಲೆಂ.

“ಮಾಮ್ಲಾಕ್ ಅಸಲೆ ವಿಷಯ್ ಪಸಂದ್ ಜಾಯ್ನಾಂತ್, ತಿ ಡ್ಯಾರಲಾಕಡೆಂ ಚಾಟ್ ಕರುಂದಿ. ಮ್ಹಾಕಾ ನವ್ಯಾ ವಿಷಯಾಂನಿ ಆನಿ ವಿಚಾರಾಂನಿ ಆಸಕ್ತ್ ಚಡ್. ವಾಚುಂಕ್ ಆನಿ ಸಮ್ಜುಂಕ್.” ಹಾತಿಂ ಆರ್ಟಿಕಲ್ ಹಾಡುನ್ ಬಸ್ಲೆಂ ಕ್ಯಾರಲ್.

“ತುಂ ಜಾಣಾಂಯ್ ಪುತಾ ಕ್ಯಾರಲ್, ಹಾಂವ್ ರಜೆರ್ ಗಾಂವಾಕ್ ಆಯಿಲ್ಲಾ ವೆಳಾ ತುಕಾ ಆನಿ ಡ್ಯಾರಲಾಕ್ ಮಾರ್ಕೆಟಿಕ್, ಬಂದ್ರಾರ್, ಗುಜಿರಿ ಸಾಮಾನ್ ವಿಕ್ಟಾ ಸುವಾತೆಕ್ ಮಾಮ್ಲಾಕ್ ಸಾಂಗಾನಾಸ್ತಾನಾ ವರ್ರಾಲೊಂ ಕಿತ್ಯಾಕ್ ಜಾಣಾಂಯ್ಲೀ?”

“ಓ ಏಸಿ, ಉಗ್ಡಾಸ್ ಆಯ್ಲೊ. ಡ್ಯಾರಲ್ ಪುರ್ಪುರ್ತಾಲೊ ಆಮ್ಕಾಂ ಹ್ಯಾ ಗಲೀಜ್ ಜಾಗ್ಯಾಕ್ ಆಪೊವ್ನ್ ಹಾಡ್ಲಾಂ ಮ್ಹಣ್”

“ವ್ಹಯ್! ಸಮಾ. ತುಮಿ ಪಳೆವ್ನ್ ಆಜಾಪ್ತಲ್ಯಾತ್. ಕಿತ್ಯಾಕ್?”

“ಲ್ಟಾನ್ ಲ್ಟಾನ್ ಭುರ್ಗಿಂ, ಸಾರ್ಕಿ ನಿತಳಾಯ್ ನಾತ್ಲೆ, ಬರೆಂ ಸಾರ್ಕಿಂ ವಸ್ತುರ್ ನಾತ್ಲೆ, ಪೊಟಾಕ್ ಸಾರ್ಕಿಂ ಖಾಣ್ ನಾತ್ಲೆ, ಥಂಯ್ಸರ್ ಕಾಮ್ ಕರ್ತಾತ್. ಮಾಗ್ತಾತ್. ಧೊಸ್ತಾತ್... ಓ ಮೈ ಗೊಡ್... ತೊ ಉಗ್ಡಾಸ್ ಕಾಡಿನಾಕಾ ಡ್ಯಾಡ್ ಪ್ಲೀಜ್.” ಕ್ಯಾರಲಾನ್ ಕಿತೆಂಗೀ ಚಿಂತುನ್ ಕಾಂಟಾಳುನ್ ಸಾಂಗ್ಲೆಂ.

“ಕ್ಯಾರಲ್, ಪಳೆವ್ನ್ ಉಗ್ಡಾಸಾಕ್ ಕಾಂಟಾಳೆಂ ಆನಿ ಭಿಯೆಂವ್ಚೆಂ ತುಂ, ಚೀಂತ್ ಏಕ್ ಘಡಿ. ತ್ಯಾ ಪರಿಸ್ಥಿತೆಕ್ ಕಾರಣ್ ಕೋಣ್?” ಮುಖಾರ್ ತಾಂಚೆ ಧಾವ್ನ್ ಕಿತೆಂ ಆಪೆಕ್ಲಾ ಕರ್ಯೆತ್ ಪುತಾ. ತುಮ್ಕಾಂ ತಾಂಕಾ ಪಳೆವ್ನ್ ಕಿತೆಂ ಭೊಗ್ತಾಲೆಂ?”

“ಡ್ಯಾಡ್ ಆಮಿ ನಿಜಾಯ್ಕಿ ಭಾಗಿ ಆನಿ ಸುಖಿ ಮ್ಹಣ್”

“ಕ್ಯಾರಲ್, ಹಾಂವೆಂ ವಾಚ್ಲೆಂ ಉಗ್ಡಾಸ್ ಯೆತಾ. When I look back on my life, I see pain, mistakes, and heartache. When I look in the mirror, I see strength, learned lessons and pride in myself. ಹಾಂವಯಿ ಸರ್ವ್ ಸಂಬಂಧ್ ತುಟೊವ್ನ್ ಆಯಿಲ್ಲೊ ಮನಿಸ್. ಸಂಬಂಧ್ ಸದಾಂ ಗರ್ಜೆ ಭಾಯ್ ಕಿಣ್ಕುಳ್ಕಾಂಚ್ಯಾ ನಾದಾನ್ ಆನಿ ಆಪ್ಲ್ಯಾ ಮತ್ಲೆನಾ ಖಾತಿರ್ ಸತಾಂವ್ಚೆ ಹಾಂವೆಂ ಕಿಣ್ಕುಳ್ಕಾಂ ಕಾಡ್ನ್ ಪಯ್ಸ್ ಕೆಲೆ. ಸರ್ವ್ ಮನಿಸ್ ಮ್ಹಜೆ ಸಂಬಂಧ್ ಲೆಕ್ಲೆ.” ವಿಕ್ಟರ್ ಸಿಂತಿಮೆಂತಾಳ್ ಜಾಲೊ.

“ಸಮ್ಜಾಲಿಂ ಡ್ಯಾಡ್. ಹಾಂವ್ ಜಾಣಾಂ ಮಾಮ್ಲಾಕ್ ಕೋಣ್ ನಾ. ಆನಿ ತುಕಾ ಆಸುನ್ಯೆ ನಾತ್ಲ್ಯಾಬರಿ”

“ತೆಂ ಆಸುಂ ಪುತಾ. ಮನಿಸ್ ಸಂಬಂಧ್ ಘೆವ್ನ್ ಯೆನಾ. ಜಲ್ಮಲ್ಯಾ ಘಡಿಯೆ ಸಂಬಂಧ್ ಉಬ್ಜತಾತ್. ಆನಿ ಮರ್ತಾನಾ ಪರ್ತುನ್ ತುಟಾತ್. ಆಮ್ಚ್ಯಾ ಸಮಾಜೆಂತ್ ಕಿತೆಂ ತರೀ ಸಮಾಜೆಕ್ ದೀಂವ್ಕ್ ಜಾಯ್ ಮರ್ಚ್ಚಿ ಆದಿಂ.

“ದ್ಯಾಟ್ ರೈಟ್ ಡ್ಯಾಡ್. ಬರೆಂ ಚಿಂತಪ್”

“ತೆಂ ಆಸುಂ, ತ್ಯಾ ಗರೀಬ್, ಆಸ್ತತ್, ಭುಕೆಲ್ಯಾ, ಅನಾಥ್ ಭುರ್ಗ್ಯಾಂವಿಶಿಂ ತುವೆಂ

ಚಿಂತಾಂಯ್? ಆಮ್ಕಾಂಯ್ ಸಮಾಜಿಕ್ ರಿತಿನ್ ಆನಿ ನೈತಿಕ ರಿತಿನ್ ಕಾಂಯ್ ತರೀ ಕಾಯ್ಲೊ ಬಾಂದ್ತಾಗೀ ನಾ?” ವಿಕ್ಟರಾನ್ ಸಾಂಗ್ಲೆಂ.

“ಡ್ಯಾಡ್, ತೆಂ ಸರ್ಕಾರಾಚೆಂ ಕಾಮ್. ಆಮಿ ತಾಂಕಾ ಕುಮ್ಕೆಕ್ ಗೆಲ್ಯಾರ್, ಆಸ್ಲೆಂ ಹೊಗ್ಡಾಯ್ ಪಡಾತ್. ತುವೆಂ ತೀಸ್ ವರ್ಸಾಂ ತ್ಯಾಗ್ ಕೆಲ್ಲ್ಯಾನ್ ಆಜ್ ಆಮ್ಕಾಂ ಜಿವಿತ್ ಮೆಳ್ಕಾಂ. ತಶೆಂ ತಿಂ ತಾಂಚ್ಯಾ ವ್ಹಡಿಲಾಂಚಿ ಜವಾಬ್ದಾರಿ ಡ್ಯಾಡ್. ಆಮಿ ತಾಂಚಾವಿಶಿಂ ಚಿಂತ್ಲೆಂ ಸ್ಪುಷಿಡಿಟಿ. ತ್ಯಾ ಖಾತಿರ್ ಜಾಯ್ತೆ NGO ಆಸಾತ್ ಡ್ಯಾಡ್” ಕ್ಯಾರಲ್ ಆಪ್ಲ್ಯಾ ಥೊಡ್ಯಾ ಶಿಕ್ಷಾಚ್ಯಾ ಆನಿ ಪ್ರಾಯೆಚ್ಯಾ ಜಾಣ್ವಾಯೆನ್ ಉಲಯ್ಲೆಂ.

“ಕ್ಯಾರಲ್, ತುಂ ಆಜೂನೀ ಕಿತೆಂಚ್ ನೆಣಾಂಯ್. ತುಜ್ಯಾ ಸುಶೆಗಾತ್ ಜಿಣ್ಯೆನ್ ತುಕಾ ಕಷ್ಟ-ದೂಕ್-ಭುಕ್-ಆಕಾಂತ್-ಆನ್ವಾರಾಂ ಅನ್ನೊಗ್ ಜಾಂವ್ಕ್ ನಾ. ತುಮ್ಕಾಂ ಸುರಕ್ಷಿತ್ ಆನಿ ಭದ್ರತೆಚಿ ಜಿಣಿ ಮೆಳ್ಕಾ” ಖಡಕ್ ಸಾಂಗ್ಲೆಂ ವಿಕ್ಟರಾನ್.

“ಸಮಾ ಡ್ಯಾಡ್. ತೊ ಹರ್ಯೆಕಾ ವ್ಹಡಿಲಾಂಚೊ ಕಾಯ್ಲೊ. ತಾಂತುಂ ನವೆಸಾಂವ್ ಕಿತೆಂ ಆಸಾ?” ಕ್ಯಾರಲಾನ್ ತಾಳೊ ಉಬಾರ್ನ್ ವಿಚಾರ್ಲೆಂ.

“ಕ್ಯಾರಲ್, ತ್ಯಾ ಭುರ್ಗ್ಯಾಂಚಿಂ ವ್ಹಡಿಲಾಂ ನಾಂತ್ ವಾ ವ್ಹಡಿಲಾಂಕ್ ಭುರ್ಗಿಂ ನಾಕಾತ್ ಮ್ಹಣ್ ಸೊಡ್ಲ್ಯಾಂತ್. ತಶೆಂ ಆಸ್ತಾಂ ಭುರ್ಗ್ಯಾಂಚಿ ಕಿತೆಂ ಚೂಕ್? ವ್ಹಡಿಲಾಂಚ್ಯಾ ಚುಕಿಕ್ ಭುರ್ಗ್ಯಾಂನಿ, ಜಿಣಿಭರ್ ಶಿಕ್ಷಾ ಭೊಗಿಚೆ? ಹೊ ಮನ್ಶಾ ಸಮಾಜಿಚೊ ನ್ಯಾಯ್? ಹೆಂ ಆಮ್ಚೆಂ ಮನ್ಶಾಪಣ್? ಸಮಾಜಿಕ್ ಕಾನೂನಾಂ ಕರ್ರಲ್ಯಾಂನಿ ಹ್ಯಾ ವಿಶಿಂ ಚಿಂತುಂಕ್ ಜಾಯ್. ಜವಾಬ್ದಾರಿ ಘೆಂವ್ಕ್ ಜಾಯ್. ಸಮಾಜ್, ಮನ್ಶಾಚಿಂ, ಮನ್ಶಾಖಾತಿರ್. ತುಂ ಕಿತೆಂ ಉಲಯ್ತಾಯ್ ಕ್ಯಾರಲ್?”

“.....” ಕ್ಯಾರಲಾಕ್ ಬಾಪಯ್ನ್ ಧಾ-ಬಾರಾ ಕಾನ್ಸುಲಾಕ್ ಥಾಪ್ಪಾಂ ದಿಲ್ಲೊ ಅನ್ನೊಗ್ ಜಾಲೊ. ತಾಚಿ ಜೀಬ್ ಸುಟ್ಟಿ ನಾ.

“ಪುತಾ, ಚೀಂತ್ ಜರ್ ತುಂ ಗರ್ಜ್ ನಾತ್ಲ್ಯಾ ವ್ಹಡಿಲಾಂಕ್ ಜಲ್ಮೆಲೆಂ ತರ್ ಕಿತೆಂ ಜಾತೆಂ? ತುಕಾ ಪೊಟಾಂತ್ ಆಸ್ತಾನಾ ತುಜ್ಯಾ ಮಾಮ್ನಾನ್ ತುಕಾ ತಿರಸ್ಕಾರ್ ಕರುನ್, ಜಲ್ಮೆಲ್ಲ್ಯಾ ಉಪ್ರಾಂತ್ ಖಿಂಯ್ ಆಸ್ತಾಂತ್ ಸೊಡ್ಲೆಂ ತರ್ ವಾ ಕೊಣಾಯ್ ಪೊಸ್ಕೆಂ ಕರುಂಕ್ ದಿಲ್ಲೆಂ ತರ್ ವಾ ವಾಟಿರ್ ಸೊಡ್ಲೆಂ ತರ್?” ದಾಂಬುನ್ ಸಾಂಗ್ಲೆಂ ವಿಕ್ಟರಾನ್.

“ಓ ಮೈ ಗೊಡ್, ಮ್ಹಾಕಾ ಚಿಂತುಂಕ್ ಜಾಯ್ನಾ ಡ್ಯಾಡ್” ಕಸಲ್ಯಾಗೀ ಆವ್ಯಕ್ತ್ ಭೊಗ್ಲಾಂನಿ ತಕ್ಲೆ ಹಾಲಯ್ಲಿ.

“ತುಕಾ ಚಿಂತುಂಕ್ ಕಷ್ಟ್ ಜಾತಾತ್ ಪುತಾ. ಸಮಾ. ತ್ಯಾ ಭುರ್ಗ್ಯಾಂನಿಂಯ್ ಮರ್ತಾ ಪರ್ಯಾಂತ್ ಹ್ಯಾಚ್ ಸಮಾಜಿಂತ್ ಜಿಯೆಂವ್ಕ್ ಆಸಾ. ಹ್ಯಾಚ್ ಸಮಾಜಿಂತ್ ತಾಂಚೊಯ್ ಸಂಸಾರ್ ರಚುಂಕ್ ಆಸಾ. ಪಯ್ಲೆ ಆಸುಂ ವಾ ನಾ ಆಸುಂ, ಮನಿಸ್ ಆಪ್ಲಿ ಪೊಟಾಚಿ ಭುಕ್ ಆನಿ ಕುಡಿಚಿ ಭುಕ್ ಥಾಂಚೊಂವ್ಕ್ ಹರ್ ಏಕ್ ಪ್ರಯತ್ನ್ ಕರ್ತಾ. ‘ಶಿಕಪ್’ ಮಾತ್ ಏಕ್ ಸಂಗತ್ ಜಿ ಖಿಂಚಿಯ್ ‘ಭುಕ್’ ನಾಗರಿಕತೆಚ್ಯಾ ವ್ಯವಸ್ಥೆಂತ್, ಶಿಸ್ತೆನ್, ಸಂಸ್ಕಾರ್ ಸಾಂಬಾಳ್ನ್ ಥಾಂಬಯ್ತಾ-ತೆಂ ಶಿಕಯ್ತಾ. ಜೆನ್ನಾಂ ಪರ್ಯಾಂತ್ ಮನ್ಶಾಕ್ ಸಮಾಜಿಂತ್ ಏಕ್ ಬರೊ ಆನಿ ಊಂಚ್ ನಾಗರಿಕ್ ಜಾವ್ನ್ ಜಿಯೆಂವ್ಕ್ ಕಳಾನಾ, ತೆದ್ನಾಂ ಪರ್ಯಾಂತ್ ಆನ್ವಾರಾಂ-ಆಕಾಂತ್, ಚೊರಿ-ಲೂಟ್, ಮಾರ್-ಫಾರ್ ಚುಕ್ಕೆಬರಿ ನಾಂತ್. ಮನಿಸ್ ಉಪಾಯ್ ನಾಸ್ತಾಂ ಭುಕೆಖಾತಿರ್, ಆಶೆಖಾತಿರ್, ಎಕ್ಲೊ ದುಸ್ರ್ಯಾಕ್ ಮೋಸ್ ಕರ್ತಾ, ದಗಲ್ಪಾಜ್ ಕರ್ತಾ, ಆತಂಕ್ ಹಾಡ್ತಾ. ಮಾರ್ತಾ, ಜೀವ್ ಕಾಡ್ತಾ. ಮನ್ಶಾನಾಸಾಕ್

ಆಶೆತಾ ತರ್ ಮೂಳ್ ಕಾರಣ್ ಆಸಲಿಂ ಭುರ್ಗಿಂ ಭದ್ರತಿ, ಸುರಕ್ಪಾ, ಶಿಕಪ್ ಆನಿ ಮೋಗಾಚ್ಯಾ ಸುಕಿದಾಡಿಂತ್ ಸಂಪಡ್ಲೆಲಿಂ.”

“ಡ್ಯಾಡ್, ತುಂ ಅಸಾಧ್ಯ್ ಜಾಲ್ಲ್ಯಾ ಸಂಗ್ತಿಂ ವಿಶಿಂ ಉಲಯ್ತಾಯ್. ಹೆಂ ಎಕ್ಲ್ಯಾ ದೋಗಾಂಚಿಂ ಕಾಮ್ ಸ್ವಯ್.”

“ಸಮಾ ಕ್ಯಾರಲ್. ಮನ್ಯಾನ್ ವ್ಹಡ್ ಜಾಂವ್ಕ್ ಚಿಂತಪ್ ಆನಿ ಜ್ವಾನ್ ವ್ಹಡ್ ಕರುಂಕ್ ಪಡ್ತಾ. ಎಪ್ಪಲಾಂ ನ್ಯೂಟನ್ ಜಲೊಂವ್ಚ್ಯಾ ಆದಿಂ ಥಾವ್ನ್ ಸಕ್ಲಾ ಪಡ್ತಾಲಿಂ, ಮಹಾತ್ಮಾ ಗಾಂಧಿಚ್ಯಾಕೀ ಆದಿಂ ಬ್ರಿಟಿಷ್ ರಾಜ್ ಚಲಯ್ತಾಲೆ. ತಾಂಚೆಂ ಎಕ್ಲ್ಯಾಚೆಂ ದೋಗಾಚೆಂ ಕಾಮ್ ಸ್ವಯ್ ಆಸಲ್ಲೆಂ ಸೊದ್ನಾಂ ಕರ್ಚೆಂ ವಾ ಸುಟ್ಕಾ ದಿಂವ್ಚೆಂ. ಆಜ್ ಅಸಾಧ್ಯ್ ವ್ಹಯ್. ಮುಖ್ಯಾ ದಿಸಾಂನಿ ತುಮ್ಚ್ಯಾ ತಸಲ್ಯಾ ಶಿಕ್ವಾಂನಿ ಆಸಲಿ ಸಮಾಜಿಕ್ ಬದ್ಲಾವಣ್ ಹಾಡುಂಕ್ ಜಾಯ್. ಹಿ ಜವಾಬ್ದಾರಿಯ್ ಸರ್ಕಾರಾಚಿ ಮ್ಹಣಾನಾಕಾ.”

ವಿಕ್ಟರಾನ್ ದೀಗ್ ಸ್ವಾಸ್ ಸೆವ್ಚೊ. ಕ್ಯಾರಲಾನ್ ಆಡೂಕ್ ಆಪ್ಲಿ ಥಿಂಪಿ ಗಿಳ್ಳಿ.

“ಡ್ಯಾಡ್, ತುವೆಂ ಕಿತೆಂಗೀ ಮ್ಹಾಕಾ ನವ್ಯಾ ಸಂಸಾರಾಕ್ ವೆಲೆಂಯ್ ಮ್ಹಳ್ಳಾಬರಿ ಭೋಗ್ತಾ. ಪಯ್ಲೆಂ ಲ್ಹಾನ್‌ಪಣಾರ್ ಬಂದ್ಲಾರ್ ತ್ಯಾ ಗಲ್ಲೆಂನಿ ವರ್ತಾನಾ ಹಾಂವ್ ಮತ್ಲಾಬ್ ನೆಣಾಸ್ಲಿಂ. ಆತಾಂ ಸಮ್ಜಾತಾ ತುಜೆಂ ಚಿಂತಪ್.”

“The best parents are those who show you where to look, don't tell you what to see, ಪುತಾ ಮಾಕಾ ಭುರ್ಗ್ಯಾಪಣಾರ್ ಮೋಗ್ ಮೆಳುಂಕ್ ನಾತ್‌ಲ್ಲೊ, ಮ್ಹಜ್ಯಾ ವ್ಹಡಿಲಾಂ ಥಾವ್ನ್, ಪೂಣ್ ವ್ಹಡಿಲಾಂಚ್ ಕೊಣಾಕ್ ಪಳಂವ್ಚೆಂ ಭಾಗ್ ಮೆಳುಂಕ್ ನಾ ತೆಂ ಮ್ಹಾಕಾ ಸಮ್ಜಣೆಕ್ ಯೆತಾನಾ ಹಾಂವ್ ನವೊ ಮನಿಸ್ ಜಾಲೊಂ. ತೆವಾಂ ಮ್ಹಾಕಾ ಸಮ್ಜಾಲೆಂ ಭುರ್ಗ್ಯಾಪಣಾ ಥಾವ್ನ್ ಕುಟಮ್ ಆನಿ ಸಮಾಜ್ ಬಾಂದುನ್ ಹಾಡುಂಕ್ ಜಾಯ್. ಬರಿ ಭುರ್ಗಿಂ ಆಮ್ಚ್ಯಾ ಸಮಾಜಿಚೆಂ ಭವಿಷ್ಯ್”

“ಮ್ಹಾಕಾ ಸಮ್ಜಾತಾ ಡ್ಯಾಡ್.”

“ಸಮಾಜ್ ಸೆವಾ ಕೊಣಾಚಿ ಜವಾಬ್ದಾರಿ ಕ್ಯಾರಲ್?”

“ಹುಂ. ಎಕಾ ವಾಂಟ್ಕಾನ್ ಕೊಣಾಯ್ಚಿ ನ್ಹಯ್. ದುಸ್ರ್ಯಾ ವಾಟೆನ್ ಸರ್ವಾಂಚಿಂ” ಸಮ್ಜಣೆನ್ ಉಲೈಲೆಂ ಕ್ಯಾರಲ್.

“ಶಹಬ್ಬಾಸ್ ಕ್ಯಾರಲ್. ಸರ್ವಾಂಚೊ ಕಾಯ್ದೊ. ತುವೆಂ ಹಾಡ್‌ಲ್ಲೆಂ ಪಾಪ್ಚಾ ನ್ಹು ಗುನಿಯಾಚೆಂ ಲೇಖಿನ್ ಹಾಂವೆಂ ನೆಟ್ಕಾರ್ ವಾಚ್ಲಾಂ. ಥಂಯ್ಲರ್ ತೀನಾಂತ್ ಏಕ್ ವಾಂಟೊ ಜನಸಂಖ್ಯೆ ದಿಸಾಕ್ ಸವಯ್ ಏಕ್ ಡಾಲರಾಚ್ಯಾ ಸಕಯ್ಲ್ಯಾ ಆರ್ಥಿಕತೆಂತ್ ಜಿಯೆತಾ. ಆಸ್ಟ್ರೇಲಿಯಾ ಥಾವ್ನ್ ಸಪ್ಟೆಂಬರ್ 10, 1975 ತ್ UN ಥಾವ್ನ್ ಸುಟ್ಕಾ ದಿಲ್ಯಾರೀ ಸಾರ್ಕೆಂ ಕಲ್ಚರ್ ನಾಸ್ತಾಂ ಅಭಿವೃದ್ಧಿ ಜಾಂವ್ಕ್ ನಾ. ಪಳೆ ಥಂಯ್ಲರ್ 96% ಮನಿಸ್ ಕ್ರಿಸ್ತಾಂವ್, ಇಗರ್ಜ್‌ಮಾತೆಕ್ ಮಾಂದ್ಲಾತ್. ಥಂಯ್ಲರ್ ಮನ್ಯಾಪಣಾಚಿ ಸುಕಿದಾಡ್ ಪಡ್ಲ್ಯಾ. ಥಂಯ್ಲರ್ ಸುಧಾರಣ್ ಕರುಂಕ್ ಡಜನಾಂ ಲೆಕಾರ್ ಕ್ರೀಸ್ತ್ ಜಾಯ್ ಪಡ್ಲಿತ್.”

ಶಿಕಪ್ ಆನಿ ಭಲಾಯ್ಚಿ, ಜಿಯೆಂವ್ಕ್ ಮುಳಾವ್ಣೊ ಸವ್ಲತ್ಯೊ ನಾಸ್ತಾಂ, ಮನಿಸ್ ವ್ಯಭಿಚಾರ್, ಆನ್ಯೆತಿಕ ಸಂಬಂಧ್, ಗರ್ಭಾಪಾತ್ ಕರ್ತಾತ್. ಭುರ್ಗ್ಯಾಂಕ್ ದುಬ್ಳಿಕಾಯೆಂತ್ ಸೊಡ್ನ್ ಧಾಂವ್ತಾತ್. ಶಿಕಪ್ ನಾಸ್ತಾಂ ಆನಿ ಆರ್ಥಿಕ್ ಆದಾಯ್ ಕರುಂಕ್ ವಿದ್ಯಾ ನೆಣಾಸ್ತಾಂ ವ್ಯಭಿಚಾರ್ ಆನಿ ಸಮಾಜಿಕ್ ಅನ್ವಾರಾಂಕ್ ಮನಿಸ್ ಶಿರ್ಕತಾ. ಭುರ್ಗ್ಯಾಚೊ ವಿಕೊ ಪನ್ನಾಸ್ ಥಾವ್ನ್ ಚಾರ್ತಿಂ ‘ಕಿನಾ’ ಕ್ ಜಾತಾ. ಉಪ್ರಾಂತ್ ತಾಂಕಾ ಪಯ್ಲೆ ಕರ್ಚೆಂ ಮಿಶಿನ್ ಕರುಂಕ್, ಕುಡಿಚ್ಯಾ ದಂದ್ಯಾಕ್ ಲಾಯ್ತಾತ್.

ಅಸಲ್ಯಾಂಕ್ ಪ್ರದೇಶಾಂತ್ ಸುಕಿದಾಡ್ ಮೊಗಾಚಿ, ದೇವ್ ಭಿರಾಂತೆಚಿ ಆನಿ ಮನ್ಯಾಪಣಾಚಿ ಪಡ್ಲ್ಯಾ ಹಾಚೊ ಪರಿಣಾಮ್ ಕರಿಣ್ ಜಾತಾ ಮನ್ಯಾಕುಳಾಚೆರ್ ಪಡ್ಲ್ಯಾ ಮೊಗಾಚ್ಯಾ ಸುಕಿದಾಡೆಂತ್ ವಾಡ್ಲ್ಯಾ ಭುರ್ಗ್ಯಾಂಕ್ ಸಾಂಕ್ರಾಮಿಕ್ ಪಿಡಾ, ಆಪಾದಿ ಮನೋಭಾವ್, ಉಚಾಂಬಳಾಯ್ ಆನಿ ಆಕ್ರಮಿಕ್ ಸ್ವಭಾವ್ ಆಸ್ತಾ. ಸುರಕ್ಪಾ ನಾ, ಭದ್ರತೆ ನಾ, ಸದಾಂ ಆಕಾಂತಾಚ್ಯಾ ವಾತಾವರಣಾಂತ್ ಆಸ್ಕತ್ ಜಾತಾತ್. ಜಿಣಿ ಮ್ಹಳ್ಳಾರ್ ಪಯ್ಲೆಚ್ ಸರ್ವಸ್ವ್ ಮ್ಹಣ್ ತಾಂಕಾಂ ಭೊಗ್ತಾ. ತ್ಯಾ ಉಪ್ರಾಂತ್ ಪಯ್ಲಾಂ ಖಾತಿರ್ ಕಿತೆಂಯ್ ಕರುಂಕ್ ತಯಾರ್ ಜಾತಾತ್. ಆತಂಕ್ ಹಾಡ್ನ್, ಕೊಣಾಚೊ ಜೀವ್ ಕಾಡುಂಕ್ ವಾ ಜೀವ್ ದಿಂವ್ಕಾಯಿ.

ಸಬಾರ್ ಆನ್ವಾರಾ ಆಮಿ ಮಾಹೆತ್ ಆನಿ ಸಮ್ಜಣಿ ದೀವ್ನ್ ಆಡಾವ್ಯೆತ್. ಹರ್ಯೆಕ್ಲ್ಯಾಂನಿ ಆಪ್ಲಾಕ್ ಜಾಣಾಂ ಆಸ್ಲೆಂ ದುಸ್ರ್ಯಾಕ್ ಶಿಕಂವ್ಚೆಂ ಗರ್ಜ್. ಆತಾಂ ಆಮ್ಕಾಂ ಗರ್ಜ್ ದಿಸಾನಾ. ಪೂಣ್ ಮನ್ಯಾಂನಿ ಮನ್ಯಾಕ್ ಸಾಂಬಾಳಿನಾ ತರ್ ಏಕ್ ದೀಸ್ ಮುಖ್ಲ್ಯಾ ಸರ್ವಾ ಮನ್ಯಾಕುಳಾಕ್ ಸುರಕ್ಷೆನ್ ಜಿಯೆಂವ್ಕ್ ತ್ರಾಸ್ ಜಾತಲೆ, ಹೆಂ ಖಂಡಿತ್ ಪುತಾ" ವಿಕ್ಟರ್ ಖಿಶೆವ್ನ್ ಸಾಂಗಾಲಾಗ್ಲೊ.

“ಸಾರ್ಕೆಂ ಸಾಂಗ್ಲೆಂಯ್ ಡ್ಯಾಡ್. ತುವೆಂಯ್ ಜಾಯ್ತೆಂ ಪಳೆಲಾಂಯ್ ಆನಿ ಸೊಸ್ಲಾಂಯ್. ತುಕಾ ಬರೆಂ ಭುರ್ಗೆಂಪಣ್ ಮೆಳುಂಕ್ ನಾ ಮ್ಹಣ್ ಮಾಮ್ಮೆ ಸಾಂಗ್ತಾಲಿ.” ಕ್ಯಾರಲಾನ್ ಮೊಗಾನ್ ಸಾಂಗ್ಲೆಂ.

“ಪುತಾ, ತುಜ್ಯಾ ಮಾಮ್ಮಾಕ್ ಭುರ್ಗೆಂಪಣ್ ಲಾಬ್ಲಾಂ? ತಿಣೆಂ ಸಾಂಗ್ಲಾಂ? ತುಂ ಜಾಣಾಂಯ್?”

“ತೆಂ ನೆಣಾಂ ಹಾಂವ್ ಡ್ಯಾಡ್”

“ಬರೆಂ, ಜಾಣಾಂ ಜಾಂವ್ಚೆಂ ಪ್ರಯತ್ನ್ ಕರಿನಾಕಾ.”

“ಕಿತ್ಯಾಕ್ ಡ್ಯಾಡ್?” ಆತುರಾಯೆನ್ ವಿಚಾರ್ಲೆಂ ಕ್ಯಾರಲಾನ್.

“ಸರ್ವಾಕ್ ಕಾರಣಾಂ ಆಸಾತ್ ಪುತಾ. ವೇಳ್ ಯೆತಾನಾ ತುಕಾ ಕಳ್ತಾ. ತುಮ್ಮಾಂ ಲಾಬ್ಲಾಂಮೂ”

“ಯೆಸ್ ಡ್ಯಾಡ್.” ಮಿಶೆನ್ ಉಡ್ಲೆಂ ಕ್ಯಾರಲ್.

“ಪುತಾ ಕ್ಯಾರಲ್, ಭುರ್ಗ್ಯಾಂ ಖಾತಿರ್, ವ್ಹಡಿಲಾಂನಿ ವಿರ್ಚಿನಾಸ್ತಾಂ ಪಯ್ಲೆ ಜಮೊವ್ನ್ ‘ತುಮ್ಮಾ ಖಾತಿರ್ ಜಮಯ್ತಾಂ, ಮೆಲ್ಯಾರ್ ತುಮ್ಮಾಂ’ ಮ್ಹಣುನ್ ಸಾಂಗ್ಲ್ಯಾರ್ ಭುರ್ಗಿಂ ವ್ಹಡಿಲಾಂ ಮೊರುಂಕ್ ರಾಕ್ತಾತ್. ಕೆದ್ನಾಂ ಪಯ್ಲೆ ಮೆಳ್ತೆಚ್ ಚಿಂತುನ್. ಭುರ್ಗ್ಯಾಪಣಾರ್ ಮೊಗಾಚಿ ಸುಕಿದಾಡ್ ಯೆಂವ್ಕ್ ನಜೊ. ಭುರ್ಗೆಂಪಣ್ ಭುರ್ಗ್ಯಾಂಕ್ ದಾಯ್ಜ್. ತೆಂ ಹರ್ಯೆಕಾ ಭುರ್ಗ್ಯಾಚೆಂ ಹಕ್ಕ್. ಚೆಂ ತಾಕಾ ಮೆಳಾಚೆ. ತೆದ್ನಾಂ ಭುರ್ಗ್ಯಾಂಚ್ಯಾ ಕುಡಿಂತ್ ಆನಿ ಮಾನಸಿಕತೆಂತ್ ಸಮಾನ್ ರಿತಿಚಿ ಬರಿ ವಾಡಾವಳ್ ಜಾತಾ. ಬರ್ಯಾ ಭುರ್ಗ್ಯಾಪಣಾಚಿ ಅನ್ವೆರ್ಗ್, ಬರೆಂ ಮಾರ್ಗದರ್ಶನ್, ಬರ್ಯಾ ಉಗ್ಡಾಸಾಚೊ ಸ್ಪಾಡ್ ಆನಿ ಭುರ್ಗ್ಯಾಪಣಾಚೊ ಆನಂದ್ ದಿಲ್ಯಾರ್ ತೊ ಮರ್ತಾ ಪರ್ಯಾಂತ್ ದಾಯ್ಜ್ ಜಾವ್ನ್ ಉರ್ತಾ ಕ್ಯಾರಲ್”

“ಯೆಸ್, ಯು ಆರ್ ಮೈ ಸುಪರ್ ಡ್ಯಾಡ್. ತುವೆಂ ಆಮ್ಕಾಂ ಬಿಂದಾಸ್ ಭೊಂವ್ಡಾಯ್ಲಾಂಯ್, ಖಾಂವ್ಕ್-ಜಿಂವ್ಕ್ ದಿಲಾಂಯ್. ಆತಾಂ ಕಿತ್ಯಾಚಿಯ್ ಆಶಾ ನಾ.”

“ಹೆಂಚ್ ಆಮಿ ಆಶೆತೆಲ್ಯಾಂವ್ ಆಮ್ಕಾಂ ಮೆಳಾನಾತ್ಲೆಂ ತುಮ್ಮಾಂ ದೀಂವ್ಕ್. ತಿ ದಿಲ್ಲಿ ತ್ರೆಪ್ಪಿ ಆತಾಂ ಭೊಗ್ತಾಂವ್. ದೆಕುನ್ ಮದರ್ ತೆರೆಜಾ ಸಾಂಗ್ತಾ: ‘The biggest

disease today isn't Leprosy or TB, but rather the feeling of being unwanted”
 ಮೊಗಾಚ್ಯಾ ಸುಕಿದಾಡಿಂತ್, ಥಟಿಸ್ತಿಕರಣಾಚೆಂ ಮನ್ಯಾ ಜಿವಿತ್ ಕಿತೆಂಚ್ ಭವಿಷ್ಯಾಚೊ
 ಭರ್ವಸೊ ಆನಿ ಉಮೆದ್ ನಾಸ್ತಾಂ ಸಾರ್ಲೆಂ ಏಕ್ ಮಾರೆಕಾರ್ ಖರ್ಗ್ ಮನ್ಯಾಕುಳಾಕ್.
 ತ್ಯಾ ವಿಶ್ಯಾಂತ್ ಕೊಣಾಕ್ ಅನ್ನೊಗ್ ಜಾಲಾಂ ತಿಂ ಮಾತ್ ಸಮಾ ಸಮ್ಜುಂಕ್ ಸಕ್ತಾತ್?”
 ಬೆಜಾರಾಯೆನ್ ಸಾಂಗ್ಲೆಂ ವಿಕ್ಟಾರ್ನಾ.

“ಡ್ಯಾಡ್, ಹಾಂವೆಂ ನೆಟ್ಲಾರ್ ದೆ. ಸ್ವೀವ್ ಜೊಬ್ನ್ ವಿಶಿಂ ವಾಚ್ಲಾಂ. ತೊಯಿ ಏಕ್
 ಆನ್-ವಾಂಟೆಡ್ ಚೈಲ್ಡ್ ಜಾವ್ನಾಸ್ಲೊ. ತಾಚಿ ಕಾಣಿ ಆನಿ ಜಿಣಿ ಮಸ್ತ್ ಇಂಟರೆಸ್ಟಿಂಗ್
 ಆಸಾ.”

“ಸಮಾ. ತೊ ಕಾಜಾರಾ ಭಾಯ್ರ್ ಜಲ್ಮಲ್ಲ್ಯಾನ್ ಆನಿ ತಾಂಚ್ಯಾ ಸಂಬಂಧಾಕ್
 ಆಡ್ಲಕ್ ಆಸ್ಲಲ್ಯಾನ್, ತೊ ತ್ಯಾ ಜೊಡ್ಯಾಕ್ ನಾಕಾ ಜಾಲ್ಲೊ. ತಾಕಾ ಧಾ ಮ್ಹಯ್ಯಾಂಚೊ
 ಜಾತಾನಾ ಪಾವ್ಲಾ ಆನಿ ಕ್ಲಾರಾ ಮ್ಹಳ್ಳ್ಯಾ ಎಕಾ ಜೊಡ್ಯಾನ್ ಪೊಸ್ಕೆಂ ಘೆಂವ್ಕ್ ಒಪ್ಪುನ್
 ದಿಲ್ಲೆಂ. ಪಾವ್ಲಾ ತೊ ಹೈಸ್ಕೂಲ್ ಪೂರ್ಣ್ ಶಿಕೊಂಕ್ ನಾತ್ಲೊ ಮೆಶಿನಿಸ್ಟ್. ಲೋವರ್
 ಮಿಡ್ಲ್ ಕ್ಲಾಸ್ ಜಿಯೆಂವ್ಚೆಂ ಮಟ್ಪ್ ಆಸ್ಲೆಂ. ತರೀ ಪೂರ್ಣ್ ಸ್ವೀವ್ ಜೊಬ್ನಾಕ್ ಮ್ಹಿನತೆನ್
 ಕೊಲೆಜಿಕ್ ಫಾಲೆಂ ತರೀ ಕೊಲೆಜ್ ಡ್ರಾಪ್ ಆವ್ನ್ ಜಾವ್ನ್ ಆಪ್ಲ್ಯಾ ಮರ್ಜೆಚ್ಯಾ ಸೊದ್ಲೆಕ್
 ಲಾಗ್ಲೊ. ತೊ ಆವಯ್ಕ್ ಪಳೆಂವ್ಕ್ ಆಶೆತಾಲೊ ಮುಖ್ಯ್ ಉದ್ದೇಶ್ ಕೀ ತಿ ಕಶಿ ಆಸಾ?
 ಆನಿ ತಿಣೆಂ ಗರ್ಭಪಾತ್ ಕರಿನಾಶೆಂ ತಾಚೊ ಜೀವ್ ವಾಂಚಿಯಿಲ್ಲಾಕ್ ಆರ್ಗಾಂ
 ದೀಂವ್ಕ್. ತಸಲೊ ‘ಆನ್-ವಾಂಟೆಡ್ ಚೈಲ್ಡ್’ ವಾಂಚುನ್ ಆನ್ವೇಷಕ್ ಜಾವ್ನ್, ಆಮ್ಕಾಂ
 ಎಪ್ಲಲ್ ತಾಂತ್ರಿಕತೆಚಿಂ ಐಮ್ಯಾಕ್, ಐಟೊನ್ಸ್, ಐಪಾಡ್, ಐಫೋನ್, ಐಪ್ಯಾಡ್ ಇತ್ಯಾದಿ
 ಫಾವೊ ಜಾಲೆಂ.”

“ರಿಯಲಿ ಡ್ಯಾಡ್ ತಾಚಿ ಬ್ರೇನ್ ಕಿಲ್ಲಿ ಊಂಚ್ ಸಕ್ಚೆಚ್ಯಾ ಚಿಂತ್ನಾಚಿ ಜಾವ್ನಾಸ್ಲಿ”

“ಪುತಾ, ಸೊದ್ಯಾಂ ಸಾಂಗ್ತಾತ್; 85% ಪೊಸ್ಕಿಂ ಜಾವ್ನ್ ಘೆತ್ಲಿಂ ಭುರ್ಗಿಂ ಮಿಶಿ-
 ದಾದೊಸ್ಕಾಯೆಂತ್, ಭಲಾಯ್ಕೆಬರಿತ್ ಆಸ್ತಾತ್. ತಿಂ ತಾಂಚಾ ಪೊಸ್ಕಾ ಆವಯ್-
 ಬಾಪಯ್ಕ್ ಬರ್ಯಾನ್, ಮೊಗಾನ್ ಹೊಂದೊನ್ ಲಾಗ್ತಿಲ್ಯಾ ಸಂಬಂಧಾಂತ್ ಆಸ್ತಾತ್.
 ತಾಂಕಾ ಮೊಗಾಚಿ ಸುಕಿದಾಡ್ ನಾಸ್ತಾನಾ ಬರ್ಯಾ ಮಾನಾಸಿಕ್ ಆನಿ ದೈಹಿಕ್ ವಾಡಾವಳೆಕ್
 ತ್ರಾಸ್ ಜಾಯ್ನಾಂತ್. ಬೋವ್ ಲ್ಹಾನ್‌ಪಣಾರ್ ಪೊಸ್ಕೆಂ ಘೆತ್ಲಾಂಕ್ ನೀಜ್ ಆವಯ್-
 ಬಾಪಯ್ ಗರ್ಜ್ ಮ್ಹಣ್‌ಯಿ ಭೊಗಾನಾ. ಭುರ್ಗ್ಯಾಂಕ್ ಜಲ್ಮ್ ದಿಲ್ಲಿಂ ವ್ಹಡಿಲಾಂ
 ಮುಖ್ಯ್ ನ್ಹಯ್. ಭುರ್ಗ್ಯಾಂಕ್, ವ್ಹಡಿಲಾಂಚೊ ಮೋಗ್ ದಿಂವ್ಚೆಂ ಮುಖ್ಯ್.”

“ಪೂಣ್ ಡ್ಯಾಡ್ ತುಂ ಹ್ಲ ಹ್ಲ ಹ್ಲ... ತುಜಿ ಕಾಣಿಂ ಅಧ್ಯಾರ್‌ಚ್ ಉರ್ಲ್ಯಾ”

“ಆಜಿಕ್ ಪುರೊ ಪುತಾ. ಪಯ್ಲೆಂ ಮಾಮ್ಮ ಕಿತೆಂ ಚಾಟ್ ಕರ್ತಾಂ ವೊಡೊಲ್
 ಥಾವ್ನ್ ಪಳೆವ್ಯಾಂ.”

“ಮೊಮ್, ಆಮ್ಚೆಂ ಆಯ್ಲೆಂ ಜಾಲೆಂ. ತುಂ ಕಿತೆಂ ಕರ್ತಾಯ್?” ಕ್ಯಾರಲ್ ಬೊಬಾಟ್ಲೆಂ.

“ಕ್ಯಾರಲ್ ಡಾರ್ಲಿಂಗ್, ಡ್ಯಾರಲ್ ಸಾಂಗ್ಲಾ, ಆಮೆರಿಕಾಂತ್ ಮೊಗಾಂತ್ ಸುಕಿದಾಡ್
 ಪಡ್ಲಿಂ ದಿಸಾನ್‌ದೀಸ್ ಚಡೊನ್ ಯೆತಾತ್ ಖಂಯ್ ಆಮಿ ಡಾಡಾಕ್ ಧಾಡ್ಚೆಂ
 ಬರೆಂ ಸುದ್ರೊಂಕ್” ಜೆನ್ನಿನ್ ಪಾಟಿಂ ಜಾಪ್ ಖುಶೆನ್ ದಿಲಿ.

“ಹ್ಲ ಹ್ಲ ಹ್ಲ” ಕ್ಯಾರಲ್ ಜೊರಾನ್ ಹಾಸುನ್ ಡ್ಯಾರಲಾಚ್ಯಾ ಚಾಟಿಂಗಾ ಪಾಟ್ಲಾನ್
 ಜೆನ್ನಿಫರಾ ಸರ್ವಿನ್ ಗೆಲೆಂ.

ಅವಸ್ವರ್ : 19

ವೆಳಾ ರೋದ್ ಘಂವ್ತಾನಾ ಆಪಾಪಿಂ ಬದ್ಲಾವಣ್ಯೊ ಯೆತಾತ್.

ಜಾಯ್ತೆಂ ಪಾವ್ಲಿಂ ಧವೆಂ ದಿಸ್ಚೆಂ ದೂದ್ ಮ್ಹಣ್ ಮಾಂದ್ಚೆಂ ತೆಂ ನೀಜ್ ಹಕೀಗತೆಂತ್ 'ದೂದ್' ಆಸಾನಾ.

ದೊಗಾಂ ಮಧೆಂ ಆಸ್‌ಲ್ಲೊ ಮೋಗ್, ಮಸ್ತ್ ತೇಂಪ್ ಪರ್ಯಾಂತ್ ಸ್ಪರ್ಶ್ ನಾಸ್ತಾನಾ ಉರ್ತಾ ತರ್ ಕಿತೆಂ ತರಿ ಥಂಯ್ಸರ್ ಅವ್ಣಣ್ ಆಸಾ ವಾ ಆತೀ ಊಂಚ್ ಮತಿಚಿ ಪರಿಪಿಕಾಯ್ ಆಸಾ ಮ್ಹಣ್ ಸಮ್ಜಚೆ.

ಹೆಂ ಪ್ರಾಕೃತಿಕ ನಿಯಮ್ ವಾ ಕುಡಿಚಿ ಅಸ್ಕತ್‌ಕಾಯ್ ತೆಂ ತಾತಾಂಚೆಂ ಕೊಶೆಡ್ಲೆ ಸಾಂಗ್ತಾ.

ಮನ್ಯಾ ಜಿಣಿಯೆಂತ್ ಪಯ್ಲೆ ನಾತ್‌ಲ್ಲ್ಯಾಂನಿ ಪಯ್ಲೆ ಜೊಡ್ಚ್ಯಾ ಖಾತಿರ್ ಮ್ಹಿನತ್ ಕರ್ಚೆಂ ಸ್ವಾಭಾವಿಕ್. ತ್ಯಾ ಉಪ್ರಾಂತ್ ಹಾತಾಂತ್ ಪಯ್ಲೆ ಆಸ್ತಾನಾ ಮತ್ ಆಪ್ಲ್ಯಾ ಕುಡಿಚ್ಯಾ ಖುಶೆಚ್ಯಾ ಪಾಟ್ಲ್ಯಾನ್ ವೆಚೆಂ ಮನ್ಯಾ ಹಣೆಬರಪ್.

ಮನ್ಜಾತ್ ಫಕತ್ ಪೊಟಾಕ್ ಭುಕ್ ಲಾಗ್ತಾನಾ ಬೊಂಟೆಕ್ ಭಾಯ್ರ್ ಸರ್ತಾ. ಮನ್ಯಾಚ್ಯಾ ಭುಕೆಕ್ ವೇಳ್-ಕಾಳ್ ನಾ.

ಬೊನಾಚಿಂ ಕುವೈಟಾಂತ್ಲಿಂ ವೀಸ್ ವರ್ಸಾಂ ಕಶಿಂ ಪಾಶಾರ್ ಜಾಲಿಂ ತೆಂ ದೇವ್ ಜಾಣಾಂ.

ಕುಟ್ಮಾ ಜಿಣಿ ಪಯ್ಲಾ ಪಯ್ಲೆ ಯಾಂತ್ರಿಕ್ ಜಾಲ್ಲೆ... ದೋನ್ ಜಿಣ್ಯೆಂಕ್ !!

ಏಕ್ ಸಂಪ್ರಾನಾ ದುಸ್ರೊ ಮ್ಹಣುನ್ ದೀಸ್ ಧಾಂವ್ಲೆ.

ಬೊನಾ ಚಿಂತ್ತಾಲೊ: ಪಯ್ಲೆ ಧಾಡ್ತಾಂ, ಮಾಚ್ಚು ಘರ್ ಸಾಂಬಾಳ್ತಾಲೆಂ ಆಪ್ಣಾಚೆ ದೀಸ್ ಬರ್ಯಾನ್ ಪಾಶಾರ್ ಜಾತಾತ್.

ಮಾಚ್ಚು ಚಿಂತ್ತಾಲೆಂ: ಭುರ್ಗಿಂ ಕರುನ್ ಗೆಲಾ. ಭುರ್ಗ್ಯಾಂಕ್ ಮೋಗ್ ದಿಂವ್ಚೆಂಗೆ ಘರ್ಚಿಂ ಕಾಮಾಂ ಕರ್ಚಿಂ? ಜಶಿಂ ವಾಡ್ತಾತ್, ಪಡ್ತಾತ್ ತಶೆಂ ಜಾಂವ್ಚಿ. ಆಪ್ಣಾಚಿ ಫಿಕಿರ್ ಕೊಣಾಕ್ ಆಸಾ? ಚೆಡೆ ಭುರ್ಗೆ ಖಂಯ್ ತರೀ ಭೊಂವುನ್ ಖಾತಲೆ. ಫಕತ್ ಎಕಾ 'ಚೆಡ್ಡಾಕ್' ಸಾಂಬಾಳ್ಚ್ಯಾರ್ ಆಪ್ಣಾಚಿ ಜವಾಬ್ದಾರಿ ತಿಸರ್ಲಿ.

ಏಕ್ ಜಿಣಿ ಮಾಚ್ಚುಕ್, ತಾಚ್ಯಾ ನಿರ್ಧಾರಾಂಚಿಂ, ತಾಚ್ಯಾ ಖುಶೆಚಿ, ತಾಚ್ಯಾ ಸ್ವತಂತ್ರಾಚಿ. ತಾಂತುಂ ವಾಡೊವ್ನ್ ಯೆಂವ್ಚ್ಯಾ ಭುರ್ಗ್ಯಾಂಕ್ ಎಕ್ಸರೆಂ ಸಾಂಬಾಳ್ಚೆ ಪೂಣ್ ವ್ಹಡಿಲಾಂಚೊ ಪಕ್ಷಪಾತ್ ಆನಿ ನಿರ್ಲಕ್ಷ್ಯಾ ಕುಟ್ಮಾಚೆರ್ ಪರಿಣಾಮ್ ಘಾಂಕ್ತಾ.

ದುಸ್ರಿ ಜಿಣಿ ಬೊನಾಕ್ ಆಪ್ಲ್ಯಾ ಮರ್ಜೆಚಿ, ಆಪ್ಲ್ಯಾ ಖುಶೆಚಿ, ಗುಪ್ತಿ ಆನಿ ಸುರಕ್ಷಿತ್. ತಾಂತುಂ ಲಾದ್ರಾಮಾಚೊ ಮೋಗ್ ವಿಸ್ತುನ್, ನರ್ಸ್ ಶೀಲಾಚ್ಯಾ ಮೊಗಾಚ್ಯಾ ಇಶ್ಟಾಗತೆಂತ್. ದಾದ್ಲ್ಯಾ ಆನಿ ಬಾಯ್ಲೆಚ್ಯಾ ಮೊಗಾಂತ್ ಫರಕ್ ಆಸ್ತಾಚ್.

ಬೊನಾನ್ ಕುವೈಟಾಂತ್ ಪಾಂಚ್ ವರ್ಸಾಂ ಸಂಪ್ಣ್ಯಾ ಆದಿಂ, ಸದಾಂ ಮಾಚ್ಚುಚಿ ವಿರಾರಾಯ್ ಸೊಸುಂಕ್ ಸಾಧ್ಯ್ ಜಾಯ್ನಾಸ್ತಾಂ ಕೊಡಿಯಾಳ್ ಶಹರಾ ಭಾಯ್ರ್ ಪಂಜ್ಜೀಸ್ ಸೆಂಟ್ಸ್ ಜಾಗೊ ಆನಿ ಹಳ್ಳಾಚೆಂ ಘರ್ ಶೀಲಾಚ್ಯಾ ಕುಮ್ಕೆನ್ ಬಾಂದುನ್

ದಿಲ್ಲೆಂ.

ತಶೆಂ ಮಾಚ್ಚುಚೊ ಬೊಂಬೊ ಬಂಧ್, ಕಿತ್ತಿಯ್ ಭುರ್ಗ್ಯಾಂಚಿ ಜವಾಬ್ದಾರಿ, ಕಷ್ಟ್ ವಾ ತ್ರಾಸ್ ಆಸ್ತಾರೀ, ಹರ್ಯೆಕಾ ಮ್ಹಯ್ನಾಕ್ ಬೊನಾಚೆ ಪಯ್ಕೆ ಯೆತಾನಾ ಸರ್ವ್ ವಿಸರ್ ಪಡ್ತಾಲಿ.

ಭುರ್ಗಿಂ ವಾಡೊನ್ ಜೊಡುಂಕ್ ಸುರು ಕೆಲ್ಯಾ ಉಪ್ರಾಂತ್ ತಾಣಿಯ್ ಖರ್ಚಾಕ್ ಪಯ್ಕೆ ಧಾಡ್ತಾನಾ ಮಾಚ್ಚು ಖುಶ್ ಜಾತಾಲೆಂ.

ದೋನ್ ವರ್ಸಾಂಕ್ ಸಾಟ್ ದಿಸಾಂಚ್ಯಾ ಸುಟಿಯೆರ್ ಯೆತಾಲೊ. ತಾಂತುಂ ಥೊಡೆ ದೀಸ್ ಬೊಂಬಯ್ ಪಾಶಾರ್ ಕರ್ತಾಲೊ.

ಜೆಂ ಕಿತೆಂ ಘಡ್ತಾ ತೆಂ ಫಕತ್ ಕಾಗ್ಡಾ ಚಿಟಿಂನಿ ಖಬ್ರೊ ಆಶಾರ್-ಪಾಶಾರ್ ಜಾತಾಲೊ.

ಹ್ಯಾ ದೋನ್ ಧಾಕ್ಡಾಂನಿ ವಿವಿಂಗಡ್ ಚರಿತ್ರಾ ರಚ್ಲಿ.

ಪಯ್ಲೊ ಹೀರೊ ಬ್ಯಾಪ್ಪಿಸ್ತ್ ಬ್ರಾಗಾಂಜಾ ಯಾನೆ ಬಾತ್ತಿ ಮೆಟ್ರಿಕ್ ಪಾಸ್ ಜಾವ್ನ್ ಬೊಂಬಯ್ ಪಾವ್ಲೊ. ಆಪ್ಲ್ಯಾ ಸಯ್ರ್ಯಾಂಗೆರ್ ರಾವುನ್ ಬೊಂಬಯ್ ವೆಪ್ಪರ್ನ್ ರೈಲ್ವೆಂತ್ ಕಾಮಾಕ್ ಲಾಗ್ಲೊ.

ಮಾಚ್ಚುನ್, ತಾಕಾ ಸತ್ವಾವೀಸ್ ಭರ್ತಾನಾ ಗದ್ದಳಾಯೆನ್ ಕಾಜಾರ್ ಕರುನ್ ಸೊಡ್ಲೆಂ. ತೊ ಬೊಂಬಯ್ಗಾರ್ ಜಾವ್ನ್ ಉರ್ದೊ.

ದುಸ್ರೊ ಜೆರೊಮ್ ಬ್ರಾಗಾಂಜಾ ಮೆಟ್ರಿಕ್ ಫೇಲ್ ಜಾಲ್ಲ್ಯಾನ್, ಬಾತ್ತಿನ್ ಬೊಂಬಯ್ ಆಪೊವ್ನ್ ಗ್ಯಾರೆಜಿಂತ್ ಕಾಮಾಕ್ ಘಾಲೊ. ಬೊನಾಕ್ ಕುವೆಟ್ ವರುಂಕ್ ಸಾಧ್ಯ್ ಜಾಲೆಂ ನಾ. ಎಜೆಂಟಾದ್ವಾರಿಂ ಪ್ರಯತ್ನ್ ಕರುಂಕ್ ತೊ ಬಾಪ್ಲೆಯೆನ್ ಪಾವ್ಲೊ ಆನಿ ವರ್ಸಾ ಭಿತರ್, ಆಪ್ಲ್ಯಾ ಪಸಂದೆಚ್ಯಾ ಚೆಡ್ವಾಕ್ ಸೊದುನ್ ಪಂಚ್ವೀಸ್ ಭರ್ತ್ಯಾ ಆದಿಂ ಕಾಜಾರ್ ಜಾಲೊ. ತಾಚಿಯ್ ಕಾಜಾರ್ ಬರ್ತಾನ್ ಜಾಲೆಂ.

ತಿಸ್ರೊ ಸಿಲ್ವೆಸ್ಟರ್ ತೆರಾ ವರ್ಸಾಂಚೊ, ಸಾತ್ವ್ಯಾ ಕ್ಲಾಸಿಂತ್ ಶಿಕ್ಲೊ, ಏಕ್ ದೀಸ್ ಇಸ್ಕೂಲಾ ಧಾವ್ನ್ ಪಾಟಿಂ ಘರಾ ಯೆಂವ್ಕ್, ರಸ್ತೊ ಬದ್ಲಿತಾನಾ ಲೊರಿಯೆ ಪಂದಾ ಪಡೊನ್ ಸರ್ಲೊ. ಕೆಡ್ನಾಯ್ 'ಪಿಡೇಸ್ಟ್' ಆಸ್ಲಾನ್ ಚಡ್ ದೂಕ್ ಕೊಣಾಯ್ ಭೊಗ್ಲೆಂ ನಾ.

ಉರ್ಲೆಲ್ಲೊ ವಿಕ್ಟರ್ ಆನಿ ಮೇರಿ ಆವಯ್ಲೊ ಸಾಂಗಾತ್ ಜಾವ್ನ್.

ವಿಕ್ಟರಾಚಿ ಜಿಣಿ ಬೋವ್ ಬೆಜಾರಾಯೆಚಿ ಆನಿ ಬಾಂದ್ತಾಸಾಚಿ ಜಾಲ್ಲಿ.

ಜೇಂವ್ಕ್ ಆನಿ ಖಾಂವ್ಕ್ ಆಸ್ತಾರೀ ಮತಿಕ್ ಲ್ಹಾನ್‌ಪಣಾಂ ಧಾವ್ನ್ ಖುಶಿ ಆನಿ ದಾದೊಸ್ಕಾಯ್ ನಾತ್ಲಿ. ಆವಯ್ ಧಾವ್ನ್ ಜಾಯ್ತೊ ತಿರಸ್ಕಾರ್ ತಾಕಾ ಲಾಬ್ತಾಲೊ ಆನಿ ತೊ ತಿತ್ಲೊಚ್ ಕಾಂಟಾಳ್ತಾಲೊ.

ಇಸ್ಕೂಲಾಚೆಂ ಯುನಿಫೊರ್ಮ್ ಸೊಡ್ಲ್ಯಾರ್ ತಾಚ್ಯಾ ನಶಿಬಾಂತ್ ನವೆಂ ಕಿತೆಂಚ್ ತಾಣೆಂ ದೆಕುಂಕ್ ನಾತ್ಲೆಂ.

“ಮಾಯ್, ಮ್ಹಾಕಾ ನವೆಂ ವಸ್ತುರ್ ಕಿತ್ಯಾಕ್ ಶಿವಯ್ನಾಂತ್?” ವಿಚಾರ್ಲ್ಯಾರ್

“ತುಕಾ ಶಿಂವಯ್ಲಾರ್ ಮೊಟ್ಟೆಂ ಜಾಲ್ಯಾರ್ ಫಾಲುಂಕ್ ಕೋಣ್ ಆಸಾ? ತುಂ ಸಿಲುಕ್ ಮೊಟ್ಟೆಂ ಜಾಂವ್ಚೆಂ ಫಾಲ್”

“ಸಿಲುಚಿಯ್ ಪರ್ನೆಂ. ತೆಂ ಜೆಮಿಂ ದಾಟ್ಪುಚೆಂ” ಕಾರಣ್ ದಿಲ್ಯಾರ್.

“ಹಾಂವೆಂ ಖಿಯ್ ವೆಚಿಂ? ಮ್ಹಾಕಾ ಆಸ್ಲೊ ಏಕ್ ಫೊವ್, ತಾಣೆಂ ಧಾಡ್ಲಾಂತ್ ಸಗ್ಳೆಂ ಜಾಯ್. ಜಾಯ್ ತರ್ ಫಾಲ್, ನಾಕಾ ತರ್ ನಾಗ್ಲೊ ವಚ್. ಚೆಡ್ಯಾಂಕ್

ಕೋಣ್ ಚಡ್ ಪಳೆನಾಂತ್” ಮಾಚ್ಚು ಧಂಕ್ಲೊ ಘಾಲ್ತಾಲೆಂ.

“ಮಾಂಯ್ ತುಂ ಬಾಯೆಕ್ ಮಾತ್ ನವೆಂ ನವೆಂ ಶಿಂವಯ್ತಾಯ್ ಆನಿ ಸಕ್ಡಾಡ್ ಆಯಿಲ್ಲೆ ತಾಕಾಚ್ ಕಿತೆಂ ನಾ ಕಿತೆಂ ಇನಾಮ್ ಹಾಡುನ್ ದಿತಾತ್. ಮ್ಹಾಕಾ ದಿನಾಂತ್. ಕಿತ್ಯಾಕ್? ಹಾಂವೆಂ ಕಿತೆಂ ವಾಯ್ ಕೆಲಾಂ?” ವಿಕ್ಟರ್ ರಡ್ಕುರೊ ಜಾತಾಲೊ.

“ವಿತ್ತೇ, ತುಂ ಚೆಡೊ ಭುರ್ಗೊ, ಎಕಾ ಕಾಸ್ಪೆರ್ ಗೆಲ್ಯಾರಿ ನದರ್ ಘಾಲ್ತೆನಾಂತ್. ಚೆಡ್ವಾಕ್ ತಶೆಂ ನ್ಹಯ್. ತಾಕಾ ಬರ್ಯಾ ಮರ್ಯಾದೆನ್ ಸಾಂಬಾಳುಂಕ್ ಪಡ್ತಾ. ತುಕಾ ಆತಾಂ ಸಮ್ಜನಾ.” ಆವಯ್ ಸಮ್ಜಯ್ತಾಲಿ.

“ಮಾಂಯ್, ಮ್ಹಾಕಾ ವ್ಹಾಣೊ ತರೀ ನವ್ಯೊ ಹಾಡ್” ಆನೈಕ್ ಪ್ರಯತ್ನ ಕೆಲೆಂ.

“ತುಕಾ ನವ್ಯೊ ವ್ಹಾಣೊ ನ್ಹಯ್ ಮೊಚೆಚ್ ಹಾಡ್ತಾಂ, ತುಕಾ ಕುಮ್ಗಾರ್ ಮೆಳ್ತಾನಾ. ತೆದ್ನಾ ಪರ್ಯಾಂತ್ ಆಸ್‌ಲ್ಲಾಂತ್ ಸುಧಾರ್ತಿ ಪುತಾ. ಮ್ಹಾಕಾಯ್ ತುಜೊ ಬಾಪಯ್ ಲೇಕಾಚೆಚ್ ಪಯ್ಲೆ ಖರ್ಚಾಕ್ ಧಾಡ್ತಾ.”

ಲ್ಹಾನ್‌ಪಣಾರ್ ಸರ್ವ್ ಭುರ್ಗ್ಯಾಂಕ್ ನವ್ಯಾ ಕ್ಲಾಸಿಕ್ ವೆತಾನಾ ನವೆಂ ಬೂಕ್ ನವೆ ವಸ್ತುರ್ ಆಶಾ ಆಸ್ತಾ. ಪಾಪ್ ವಿಕ್ಟರಾಚ್ಯಾ ನಶಿಬಾಂತ್ ತೆಂ ನಾತ್‌ಲ್ಲೆಂ. ಬರೊಂವ್ಚೆ ಬೂಕ್ ಮಾತ್ ನವೆ, ಶಿಕ್ವಾಚೆ ಭಾವಾಂಚೆ ಪರ್ನೆಚ್.

ದುಸ್ರ್ಯಾ ಕ್ಲಾಸಿಂತ್ ಕುಮ್ಗಾರಾ ವೆಳಾ, ಧವೆ ಕ್ಯಾನ್ವಾಸ್ ಮೊಚೆ ರಡ್‌ಲ್ಲ್ಯಾಕ್ ಮೆಳ್‌ಲ್ಲೆ. ವಸ್ತುರ್ ಭಾವಾಂಚೆಂ ಪರ್ನೆಂಚ್.

ಕ್ರಿಜ್ ಜಾತಾನಾ, ಪರತ್ ಭಾವಾಚೆಂ ಕೊನ್ಯಾಕ್ ಪಡ್‌ಲ್ಲೆ ಪೊಲಿಶ್ ಕೆಲ್ಲೆ ಕಾಳೆ ಮೊಚೆ.

ವಿಕ್ಟರಾಕ್ ವಸ್ತು ಸರ್ವ್ ಪರ್ನೊ ದಿಸ್ತಾಯ್ಲೊ. ತೊ ಕಾಂಟಾಳ್ತಾಲೊ ಆನಿ ಆವಯ್ ಲಾಗಿಂ ಝಗಡ್ತಾಲೊ.

ಭಯ್ಲಿಕ್ ಹಾಡ್ಚ್ಯಾ ಹಯೆಕಾ ವಸ್ತುಚೆರ್ ವಿಕ್ಟರಾಚಿ ನದರ್ ಆಸ್‌ಲ್ಲಿ. ಪೂಣ್ ಆವಯ್ ಚಿತ್ರಾಯ್ ಘೆತಾಲಿ.

ವಿಕ್ಟರಾಕ್ ಆಪಾಪಿ ಆಪ್ಣಾ ಭಿತರ್ ಲಜೆಚಿ ಆನಿ ಅಭದ್ರತೆಚಿ ಭಾವನಾಂ ಉದೆಂವ್ಕ್ ಲಾಗಿಂ. ಆಪುಣ್ ನಿರ್ಭಾಗಿ ಮ್ಹಣುನ್ ಆಪ್-ಭಿರ್ಮೊತ್ಕಾಯ್ ಉಬ್ಜಾಲಿ. ಆಪ್ಣಾಂ ವಯ್ಲೊ ಭರ್ವಸೊ ಉಣೆಂ ಜಾವ್ನ್ ಕಾವ್ಣೆಣೆನ್ ಭರೊ.

“ಕೆದ್ನಾಂ ಆಪ್ಣಾಕ್ ಉಣೆಂಪಣ್ ಜಾತಾ’ ತ್ಯಾಚ್ ವಿಶಿಂ ಫಿಕ್ಟರ್ ಕರ್ತಾಲೊ.

ಪಾದ್ರ್ಯಾಬ್ ಬೆಜೆಂತಾಕ್ ಆಯಿಲ್ಲಾವೆಳಾ ಕಿತೆಂ ಕರಿಜೆ ಮ್ಹಣ್ ಆವಯ್ ಸಾಂಗುನ್ ದಿಲ್ಲೆಂ ತೆಂ ವಿಸ್ತಾತಾಲೊ.

ಮಾಚ್ಚುನ್ ಧಂಕ್ಲೊ ಘಾಲ್ನ್ “ಪಾದ್ರ್ಯಾಬಾ ಕಡೆ ಬೆಸಾಂವ್ ಮಾಗ್‌ರೇ” ಮ್ಹಣ್, ಕಾನ್ ವೊಳಾಯ್ಚ್ಯಾ ಉಪ್ರಾಂತ್ ಉಗ್ಡಾಸ್ ಯೆತಾಲೊ.

“ಬೆಸಾಂವ್ ದಿ ಫಾದರ್” ಮ್ಹಣ್ ಆವಯ್ ಪಾಲ್ತಾಂತ್ ಲಿಪ್ತಾಲೊ.

“ದೆವಾಚೆಂ ಬೆಸಾಂವ್ ಪುತಾ. ಕಿತ್ಯಾಕ್ ಲಜೆತಾಯ್” ಪಾದ್ರ್ಯಾಬಾನ್ ವಿಚಾರಿಜೆ ತರ್, ಮಾಚ್ಚುಚಿ ಜಾಪ್ ತಯಾರ್.

“ತೊ ಲ್ಹಾನ್ ಥಾವ್ನ್ ತೆಸೊಚ್ ಫಾದರ್. ಎಕಾ ಕಾಸಾಚ್ಯಾ ಫಾಯ್ಡ್ಯಾಚೊ ನ್ಹಯ್. ಸಗ್ಳೊ ದೀಸ್ ನವ್ಯೊ, ನವ್ಯೊ ವಸ್ತು ಮಾಗ್ಣೊ ಆನಿ ಆಸ್‌ಲ್ಲಾ ಎಕಾ ಚೆಡ್ವಾಕ್ ಧೊಶಿ ದಿಂವ್ಚೊ. ಕಿಲ್ಲೆಂ ಸಾಂಗ್ಲಾರೀ ಸಮ್ಜಾನಾ ಫಾದರ್. ತಾಕಾ ಏಕ್ ಪಾವ್ಟಿಂ ವಾಂಜೆಲ್ ರಜಾರ್ ಕರಿಜೆ...” ಪಾದ್ರ್ಯಾಬಾನ್ ಹಾತ್ ಭಾಶೆನ್ ಬಂಧ್ ಕರುಂಕ್ ಹಿಶಾರೊ ಕೆಲೊ.

“ತುಜೆಂ ನಾಂವ್ ಕಿತೆಂ ಪುತಾ?” ಮೊಗಾನ್ ಪಾದ್ರ್ಯಾಬಾನ್ ವಿಚಾರ್ಲೆಂ.

“.....” ವಿಕ್ಟರ್ ಕಿತೆಂಗೀ ಘುಣ್ಣುಣ್ಣೆಲ್ಲ ಪಾಲ್ವಾ ಭಿತರ್.

“ವಿಕ್ಟರ್ ಮ್ಹಣ್ ಸಾಂಗ್‌ರೇ ಭೆಕುಪಾ” ಫರತ್ ಧೆಂಕ್ಲೊ ಘಾಲ್ನ್, ಚಿವೊ ಕಾಡ್ಲೊ ಆವಯ್ನ್.

“ರಾವ್ ಮಾಚ್ಚು, ತುಂ ಕಿತ್ಯಾಕ್ ತುಜ್ಯಾ ಬಾಯೆಕ್ ಧೊಸ್ತಾಯ್ ವಿತ್ತೇ? ತುಜೆಂ ಧಾಕ್ಲೆಂ ಭಯ್ ತೆಂ”

“ದೆಕುನ್ ಸಗ್ಳೆ ತಾಕಾಚ್ ದಿತಾತ್, ಮ್ಹಾಕಾ ಕೊಣ್ಣಿ ಕಾಂಯ್ ದಿನಾಂತ್” ರಡೊನ್ ವಿತ್ತಿ ಧಾಂವೊಚ್.

ಪಾದ್ರ್ಯಾಬಾಕ್ ಸೆಮಿನರಿಂತ್ಲೆಂ ಮನ್ಶಾಶಾಸ್ತ್ರಿ ಉಗ್ಡಾಸಾಕ್ ಆಯ್ಲೆಂ.

“ಭುರ್ಗೊ ತೊ ಮಾಚ್ಚು. ತಾಕಾಯ್ ಇಲ್ಲೊ ಕೊಂಡಾಚೊ ಕೆಲ್ಯಾರ್ ಹುಶಾರ್ ಜಾತಲೊ. ಮಸ್ತ್ ಭುರ್ಗಿಂ ಆಸ್‌ಲ್ಲ್ಯಾ ಘರಾ ಆಸಲೆಚೆ ಪಾಟ್ಲಾ ಪುಡ್ಲಾಚೆ ಸಮಸ್ಯೆ ಆಸ್ತಾತ್. ತುವೆಂ ಇಲ್ಲೆಂ ತಾಚೆರ್ ಗುಮಾನ್ ದಿಂವ್ಚೆಂ ಬರೆಂ. ಬಾಪಯ್ ಘರಾಂತ್ ನಾ ಮ್ಹಣಾನಾ ಕೋಣ್ ನಾ ಕೊಣಾಚೊ ಮೋಗ್ ಭುರ್ಗಿಂ ಆಶೆತಾತ್” ಪಾದ್ರ್ಯಾಬಾನ್ ಸಮಾಯ್ಲೆಂ.

“ಮೋಗ್ ಕರ್ತಲ್ಯಾಕ್ ಆನೈಕ್ಲ್ಯಾಕ್ ಖಂಯ್ ಸೊದುಂ?” ಮತಿಂತ್ ಚಿಂತ್ಲೆಂ. ತರೀ ಆಪ್ಣಾಕ್‌ಚ್ ಹಾಸುನ್ ಸಾಂಬಾಳೆಂ.

“ಜಾಯ್ತ್ ಫಾದರ್. ಹಾಂವ್ ಪ್ರಯತ್ನ್ ಕರ್ತಾಂ” ಮ್ಹಣ್ ಮಾಂದ್ಲೆಂ.

ದುಸ್ರ್ಯಾ ವರ್ಸಾ ಪರತ್ ತೊಚ್ ಪಾದ್ರ್ಯಾಬ್ ಘರ್ ಬೆಜೈತಾಕ್ ಆಯ್ಲೊ.

ಪಾದ್ರ್ಯಾಬಾನ್ ಸರ್ವಾಂಕ್ ವಿಚಾರ್ಲ್ಯಾ ಪಯ್ಲೆಂ “ವಿತ್ತಿ ಖಂಯ್ ದಿಸಾನಾ?” ವಿಚಾರ್ಲೆಂ.

ವಿಕ್ಟರ್ ಹೆ ಪಾವ್ಲಿಂ ಹುಶಾರ್ ಜಾಲ್ಲೊ.

ಪಾದ್ರ್ಯಾಬಾಕಡೆಂ ಆವಯ್ನ್ “ಬೆಸಾಂವ್ ಮಾಗ್ ರೇ” ಮ್ಹಣ್ ಧೆಂಕ್ಲೊ ಆಯ್ಕುನ್ ನಾಲಿಸಾಯ್ ಸೊಸುಂಕ್ ತೊ ತಯಾರ್ ನಾತ್‌ಲ್ಲೊ. ಶೀದಾ ಮಾಳಿಯೆರ್ ಚಡೊನ್ ಬಸ್‌ಲ್ಲೊ.

“ತೊ ಮಾಳ್ಯಾರ್ ಬಸ್ಲಾ ಫಾದರ್. ಹಾಂವ್ ತಾಕಾ ‘ಬೆಸಾಂವ್ ಮಾಗ್‌ರೇ’ ಮ್ಹಣ್ ಧೆಂಕ್ಲೊ ಘಾಲ್ತಾಂ ಮ್ಹಣ್ ಭಿಯೆತಾ” ಲಜ್ ಸೊಡ್ನ್ ಕುಮ್ಸಾರಾಂತ್ ಸುಟಾವೆಂ ಸಾಂಗ್‌ಲ್ಲ್ಯಾಬರಿ ಸಾಂಗ್ಲೆಂ ಮಾಚ್ಚುನ್.

“ತಿ ತುಜಿ ಚೂಕ್ ಮಾಚ್ಚು, ಭುರ್ಗ್ಯಾಂಕ್ ಚಡ್ ಧೆಂಕ್ಲೊ ಘಾಲುನ್ ಭೆಷ್ಣಾಂವ್ಕ್ ನಜೊ. ನೆಂಟಿ ಪ್ರಾಯ್, ಮೊಗಾನ್ ಸಮ್ಜಯ್ಚೆ. ಆಪಯ್ ತಾಕಾ. ಹಾಂವೆಂ ತಾಚ್ಯಾ ಖಾತಿರ್ ಚೊಕ್ಲೆಟ್ ಹಾಡ್ಲ್ಯಾಂತ್, ಆಪಯ್” ಪಾದ್ರ್ಯಾಬಾನ್ ವಿನಂತಿ ಕೆಲಿ.

“ವಚಾರೇ ಪುತಾ ತಾಕಾ ಆಪೊವ್ನ್ ಹಾಡಾತ್” ಬಾತ್ತಿ ಆನಿ ಜೆಮಿಕ್ ಸಾಂಗ್ಲೆ.

ತಾಣೆಂ ಕಶೆಂಯ್ ವಿತ್ತಿಕ್ ಉಕೊಲ್ನ್ ಹಾಡ್ಲೊ.

ಪಯ್ಲೆಂಚ್ಯಾಕೀ ಚಡ್ ವಿಕ್ಟರಾಕ್ ಅಪ್ಲ್ಯಾ ಸಲ್ವಣೆಚಿ ಲಜ್ ದಿಸ್ಲಿ. ಕಿತೆಂ ಕರ್ತಲೊ?

ಪಾದ್ರ್ಯಾಬ್ ಸಮೊಣೆಚೊ ಜಾಲ್ಲ್ಯಾನ್ ತಾಣೆಂ ಪುಸ್ಲಾಯ್ಲೆಂ.

“ವಿತ್ತೇ, ಹಾಂವೆಚ್ ತುಕಾ ಆಪೊಂವ್ಕ್ ಧಾಡ್‌ಲ್ಲೆಂ. ಕಿತ್ಯಾಕ್ ತುಜೆ ಖಾತಿರ್ ಹಾಂವೆಂ ಕಿತೆಂ ಹಾಡ್ಲಾಂ ಪಳೆ” ಧಾ ಬಾರಾ ಪೆಪರ್ ಮಿಠಾಯ್ ಲೊಬಾಂತ್ಲೊ ಕಾಡುನ್ ದಾಕಯ್ಲೊ. ಸರ್ವಾಂನಿ ವಿಕ್ಟರಾಚೆಂ ನಶಿಬ್ ಚಿಂತುನ್ ಆಂಗ್ ಕಾಡ್ಲೆಂ.

“ಬೆಸಾಂವ್ ಮಾಗ್ಲೆಂ ನಾಕಾ ಆನಿ ಮಾಂಯ್ನ್ ಧೆಂಕ್ಲೊ ಘಾಲ್ಚೊಯ್ ನಾಕಾ. ಹಾತ್ ಜೋಡ್, ಹಾಂವೆಚ್ ಬೆಸಾಂವ್ ದಿತಾಂ. ಜಾಯ್ತೆಗೀ ಪುತಾ?”

ವಿತ್ತಿನ್ ಪೆಪರ್ ಮಿತಾಯಾಂ ಚಿಂತುನ್ ಗೊಮ್ಮಿ 'ಜಾಯ್ತ್' ಮ್ಹಣ್ ಹಾಲೊವ್ನ್, ದೊನ್ಯಿ ಹಾತ್ ಜೊಡ್ಲೆ.

ಸರ್ವಾಂ ಖುಶೆನ್ ಹಾಸ್ಲಿಂ.

“ದೇವಾಚೆಂ ಬೆಸಾಂವ್ ಮ್ಹಜ್ಯಾ ಮೊಗಾಚ್ಯಾ ವಿತ್ತಿಕ್. ವ್ಹಡ್ಲೊ ಜಾಯ್ತ್, ಬರೊ ಭುರ್ಗೊ ಜಾಯ್ತ್. ಮುಕ್ಲ್ಯಾ ವರ್ಸಾ ಯೆತಾನಾ ಆನಿ ಕಿತೆಂ ಹಾಡ್ತಾ ತುಕಾ ಇನಾಮ್.”

ಮೂಟ್‌ಭರ್ ಪೆಪರ್ ಮಿತಾಯ್ ಪಾದ್ರ್ಯಾಬಾನ್ ದೊನ್ಯಿ ಹಾತಾಂನಿ ವಿಕ್ಟರಾಕ್ ದಿಲ್ಯೊ.

ತಿಚ್ ಘಡಿ, ವಿಕ್ಟರ್, ಸಂತೊಸಾಚ್ಯಾ ಖುಶೆನ್ ಸಾರ್ಕೊ ಏಕ್ ಪ್ರತಿ-ಉಪ್ಕಾರ್ ಜಾವ್ನ್ ಹಾಸೊ ದಿತಾಂ ಮ್ಹಣ್ತಾನಾ ಮಾಚ್ಚುನ್ ತಾಳೊ ಪಿಂಡ್ಲೊಚ್.

“ವ್ಹಯ್ ರೇ ಪಾದ್ರ್ಯಾಬಾಕ್ 'ದೇವ್ ಬರೆಂ ಕರುಂ' ಮ್ಹಣ್ ಮ್ಹಳೆಂಯೆರೇ ವಿತ್ತೇ?”
ವಿಕ್ಟರಾಚೆಂ ಪರ್ತುನ್ ಕಾಳಿಜ್ ತುಟ್ಲೆಂ.

ಹಾಸ್ಲೆಂ ತೊಂಡ್ ಬಾವ್ಲೆಂ, ಕಾಳಿಜ್ ಭಿತರ್ಲ್ಯಾ ಭಿತರ್ ತುಟ್ಲೆಂ, ದೊಳ್ಕಾಂತ್ಯಾನ್ ದುಕಾಂ ವಾಳ್ತಾನಾ, ಹಾತಾಂತ್ಲಿ ಪೆಪರ್ ಮಿತಾಯ್ ತಾಚ್ಯೊ ಚಿಂತಿನಾತ್ಲ್ಯಾಬರಿ ಸಕ್ಲಾ ಪಡ್ಲೊ. ವಿಕ್ಟರ್ ರಡೊನ್ ಪರತ್ ಭಿತರ್ ಧಾಂವ್ಲೊ.

ಪಾದ್ರ್ಯಾಬ್ ಏಕ್ ಘಡಿ, ಸ್ವಬ್ನ್ ಜಾವ್ನ್ ರೂಕ್ ಜಾಲೊ.

“.....” ತಾಕಾ ಉಲೊಂವ್ಕ್ ಉತ್ರಾಂ ಸುಟ್ಲೆ ನಾಂತ್.

“ಪಳೆಲೆಂಗೀ ಫಾದರ್. ಏಕ್ ಸಾಂಗ್ಲೆಂ ಆಯ್ಕಾನಾ. ದೂಕ್ ಏಕ್ ಖಿಂಯ್ ಧಾವ್ನ್ ಘಡ್ಲೆ ಭಿತರ್ ಯೆತಾ ತೆಂ ನೆಣಾಂ. ಕಾಸಾಕ್ ಉಪ್ಕಾರ್ಲೊ ನಾ ಹೊ ಚೆರ್ಕೊ. ತಾಚ್ಯಾ ಬದ್ಲಾಕ್ ಆನಿ ದೊಗಾಂ ಚೆಡ್ವಾಂ ದಿಲ್ಲಿಂ ತರ್ ದೇವಾಕ್ ಆರ್ಗಾಂ ದಿಂಚಿಂ”

ಪಾದ್ರ್ಯಾಬಾಕ್ ಪರ್ತುನ್ ಉಲಯ್ಲೆ ಮ್ಹಣ್ ಭೊಗ್ಲ್ಯಾರಿ ಉಲೊಂವ್ಕ್ ನಾ.

“ತುಮಿ ಬೆಜಾರ್ ಕರಿನಾಕಾತ್ ಫಾದರ್. ಭೊಗ್ಲಿಯಾ” ಮಾಚ್ಚುನ್ ಸರ್ವ್ ದಾಂತ್ ದಾಕೊವ್ನ್ ಹಾಸುನ್ ಸಾಂಗ್ಲೆಂ.

“ಕಾಂಯ್ ವ್ಹಡ್ ನಾ ಮಾಚ್ಚುಬಾಯ್. ರಚ್‌ಲ್ಲೊ ದೇವ್ ಸರ್ವಾಂಕ್ ರಾಕ್ತಾ” ಕಿತೆಂಗೀ ಚಿಂತುನ್, ಕಿತೆಂಗಿ ಸಾಂಗುನ್ ಚೆಲ್ಲೊ.

“ಮಾಚ್ಚುಬಾಯ್ ಭಿರಾಂಕುಳ್ ಮನಿಸ್” ತಾಕಾ ನಖ್ಲಿ ಜಾಲ್ಲೆಂ

ತಿಸ್ರ್ಯಾ ವರ್ಸಾಂ ಪಾದ್ರ್ಯಾಬ್ ಬೆಜೆಂತಾಕ್ ಯೆಂವ್ಚಿ ಖಬರ್ ವಿಕ್ಟರಾಕ್ ಕಳಿತ್ ಜಾಲಿ.

“ಬೆಸಾಂವ್ ಮಾಗ್ ಮ್ಹಣ್ಣೆಂಯ್ ನಾಕಾ 'ದೇವ್ ಬರೆಂ ಕರುಂ' ಮ್ಹಳ್ಳೊ ಧಂಕ್ಲೊ ಆನಿ ನಾಲಿಸಾಯ್ ನಾಕಾ ಮ್ಹಣ್ ದೃಡ್ ಕೆಲ್ಲೆಂ.

ಹೆಂ ಪಾವ್ಟಿಂ ಕೊಣಾಯ್ಕಿ ಕಿತೆಂಚ್ ಸಾಂಗ್ಲೆಂ ನಾ. ಪಾದ್ರ್ಯಾಬಾನ್ ಕಿತ್ಲೆಂ ಆಪಯ್ಲ್ಯಾರೀ ವಿತ್ತಿ ಗುಲ್ಲ್. ಕಿತ್ಲೆಂ ಸೊದ್ಲ್ಯಾರೀ ನಾ.

ಪಾದ್ರ್ಯಾಬ್ ಚಡಿತ್ ಉಲಯ್ಲೊ ನಾ.

“ವ್ಹಡ್ ನಾ. ಭುರ್ಗೊ ತೊ. ವ್ಹಡ್ ಜಾತಾನಾ ಸಾರ್ಕೊ ಜಾತಲೊ” ಮ್ಹಣುನ್ ಚೆಲ್ಲೊ.

ಪಾದ್ರ್ಯಾಬ್ ಚಲ್ತಚ್ ವಿತ್ತಿ ಕಾಕ್ರಾಚ್ಯಾ ದಾರಾಚಿ ಖಿಳ್ ಕಾಡುನ್ ಭಾಯ್ರ್ ಆಯ್ಲೊ. ಕಾಕ್ರಾಚೆಂ ಬಾಗಿಲ್ ಕೊಣ್‌ಯಿ ಫೊಡಿನಾಂತ್ ಮ್ಹಣ್ ನೆಂಟೊ ವಿಕ್ಟರ್ ಜಾಣಾಸ್ಲೊ.

ಅವಸ್ಥೆ : 20

ನೆಂಟಿಂ ಭುಗ್ಯಾಂಚಿ ಮಾನಸಿಕತಾ, ಉದ್ಕಾಬರಿ, ಫಾಲ್ಲ್ಯಾ ಆಯ್ದನಾಚೆಂ ಆಕಾರ್ ಘೆತಾತ್.

ಭುರ್ಗೊಪಣ್, ಬರೆಂ ಆನಿ ಉಂಚ್ಚೆಂ ಲಾಬ್‌ಲ್ಯಾಂಕ್ ಸಂಸಾರ್ ಬರೊ ಆನಿ ಸುಂದರ್ ದಿಸ್ತಾ. ತಶೆಂ ಭುಗ್ಯಾಪಣಾರ್ ಮೆಳ್‌ಲ್ಲ್ಯಾ ಅನ್ವೊಗಾಂನಿ ಮನಿಸ್ ಬರೊ ವಾ ಪಾಡ್ ಜಾತಾ. ಆಶಾವಾದಿ ವಾ ನಿರಾಶಾವಾದಿ ಜಾತಾ.

ಭುರ್ಗಿ ಪ್ರಾಯ್, ಶಿಕ್ಷಿ ಆನಿ ಸಮ್ಜೊಚಿ ಪ್ರಾಯ್. ತೆವಾಂ ವ್ಹಡಿಲಾಂನಿ ಬರೆಂ ಮಾರ್ಗದರ್ಶನ್-ಪ್ರೇರಣ್-ದೇಖ್ ದಿಜೆ. ಆಪ್ಣಾಕ್ ಮ್ಹಾತರ್ಪಣಾರ್ ಪೊಸುಂಕ್ ಪಯ್ಲೆ ಕರ್ಚೆಂ ಮಿಶಿನ್ ಕರುಂಕ್ ಮ್ಹಣ್ ಚಿಂತ್ಲೆಂ ನ್ಹಯ್.

ವಿಕ್ಟರಾನ್ ಮೆಟ್ರಿಕ್ ಸಂಪಯ್ಲ್ಯಾ ಉಪ್ರಾಂತ್ ಪೊಲಿಟೆಕ್ಸಿಕಾಂತ್ ತಾಂತ್ರಿಕ್ ವಿದ್ಯಾ ಶಿಕ್ಷೊ ನಿರ್ಧಾರ್ ಕೆಲೊ. ತೆವಾಂ ಆವಯ್ಲೊ ಸ್ವಭಾವ್ ಸವಯೆರ್ ಪಡ್‌ಲ್ಲೊ ಮಾತ್ ನ್ಹಯ್ ಆವಯ್ ಕಡೆ ವಿಚಾರ್ನ್ ಫಾಯ್ಲೊಯ್ ನಾ ತೆಂ ನಕ್ಲೆ ಜಾಲ್ಲೆಂ.

ಆವಯ್-ಪುತಾ ಮದ್ದಿಂ ಥಂಡ್ ಝಜಾಂ ಆನಿ ಮೊಗಾಚಿ ಯೇರ್ ಯೇವ್ನ್ ಸುಕಿದಾಡ್ ಹಾಡ್ತಾನಾ, ಜಿವಿತ್ ಕಾಂಟಾಳ್ಯಾಚೆಂ ಜಾಲ್ಲೆಂ ವಿಕ್ಟರಾಕ್.

ಬಾಪಯ್ ಕಡೆಂ ಕಿತೆಂ ಮಾಗ್ಲ್ಯಾರೀ ತೊ ಏಕ್‌ಚ್ ರಜಾರ್ ಕರ್ತಾಲೊ.

“ಮಾಂಯ್, ತುಜ್ಯಾವಿಶಿಂ ಮಸ್ತ್ ದುರಾಂ ಬರಯ್ಲ್ಯಾಂತ್ ಜಾಲ್ಲ್ಯಾನ್, ತುವೆಂ ಸುದ್ರೊನ್ ಬರೆಂ ಜಾತಾ ಪರ್ಯಾಂತ್ ತುಕಾ ಕಿತೆಂಚ್ ಮ್ಹಜೆಂ ಥಾವ್ನ್ ಮೆಳ್ಚೆಂ ನಾ. ಕಿತೆಂ ಖುಶಿ ಆಸಾ ತೆಂ ಕರ್. ಜರ್ ತಿಣೆಂ ಕಾಂಯ್ ಬರೆಂ ತುಜ್ಯಾವಿಶಿಂ ‘ಬರೆಂ’ ಬರಯ್ಲ್ಯಾರ್ ಮಾತ್, ಹಾಂವ್ ತುಕಾ ಕಿತೆಂ ದೀಜೆ ತೆಂ ಚಿಂತ್ಲಾಂ”

ಆಪ್ಣಾ ಆವಯ್ ಆಪ್ಣಾವಿಶಿಂ ‘ಬರೆಂ’ ಬರೊಂವ್ಚಾಯಿ ನಾ, ಆಪ್ಣಾಕ್ ಕಾಂಯ್ ಮೆಳ್ಚ್ಯಾಬರಿಯ್ ನಾ ತೆಂ ವಿಕ್ಟರಾಕ್ ಸಾರ್ಕೆಂ ಗಮ್‌ಲ್ಲೆಂ. ತಿ ಫಕ್ತ್ ಧುವೆಚೊ ಕೊಂಡಾಟೊ ಕರ್ತಾಲಿ. ಮೇರಿಕ್ ವಿಕ್ಟರಾಕ್ ಪಳಯ್ತಾನಾ ಮಸ್ತ್ ಬೆಜಾರ್ ಜಾತಾಲೆಂ. ಜಾಯ್ತೆಂ ಪಾವ್ಪಿಂ ವಿಕ್ಟರಾನ್ ವಿಚಾರ್‌ಲ್ಲೆಂ ಆಸಾ.

“ಮಾಂಯ್, ತುಂ ಮ್ಹಜ್ಯಾವಿಶಿಂ ನಾಕಾ ಜಾಲ್ಲೆಂ ಕಿತ್ಯಾಕ್ ಪಾಪ್ಣಾಕ್ ಬರಯ್ಲಾಯ್?”

“ತುಕಾ, ಮ್ಹಜಿ ಭಿರಾಂತ್ ನಾ. ತೊಚ್ ನೀತ್ ಕರುಂದಿ. ತುಜೆಂ ಹಟ್ ಆನಿ ಆರ್ಗಾಂಟ್ ತುಂ ಸೊಡಿನಾಂಯ್ ವಿತ್ತೇ. ಹರ್ಯೆಕಾಕ್ ಝಗ್ಡೆಂ ಕರ್ತಾಯ್” ಆವಯ್ ಆಪ್ಣಾದ್ ಮಾಂಡಾಲಿ.

“ಮಾಂಯ್ ಝಗ್ಡೆಂ ನ್ಹಯ್. ಹಾಂವೆಂ ಸಾಂಗ್ಚೆಂ ಮಾತ್, ಹಾಂವೆಂ ಕೊಣಾಲಾಗಿಂ ಸಾಂಗ್ಚೆಂ ಮ್ಹಜಿಂ ಭೊಗ್ಲಾಂ? ಬಾಯೆಚೊ ಕಿತ್ಲೊ ಮೋಗ್ ಕರ್ತಾಯ್ ತುಂ, ಇಲ್ಲೊ ಪುಣಿ ಮ್ಹಜೊ ಕೆಲ್ಲೊಯ್ ತರ್? ಮ್ಹಾಕಾ ಹರ್ಯೆಕಾಕ್ ದುರ್ಸತಾಯ್ ಆನಿ ಭೆಷ್ಣಾಯ್ಲಾಯ್”

“ತುಂ ತಶೆಂಚ್ ಕರ್ತಾಯ್. ಸಗ್ಳೆಂ ತುಕಾ ದೀವ್ನ್, ಹಾಂವೆಂ ವಾಟೆರ್ ಪಡಾಜೆ ಮ್ಹಣ್ತಾಯ್? ಪಳೆ ಆತಾಂ ಬಾತ್ರಿ ದಾಟ್ಪಿ ಶಿಕುನ್ ಆಪ್ಣಾ ಪಾಂಯಾರ್ ಬೊಂಬಯ್

ಕಾಮಾಕ್ ಪಾವ್ಲಾ. ತೊ ಪರ್ಯಾಂತ್ ಮ್ಹಾಕಾ ಖರ್ಚಾಕ್ ದಾಡ್ತಾ. ತುಂವೀ ಜೊಡುಂಕ್ ಪಳೆ. ವೆಗಿಂಚ್ ಜೆಮಿಯೆ ಜೊಡುಂಕ್ ಪಾವ್ತಲೊ. ಮ್ಹಾಕಾ, ಬಾಯೆಕ್ ಸಾಂಬಾಳುಂಕ್ ಆಸಾ.” ಮಾಚ್ಚುನ್ ಖಡಕ್ ಸಾಂಗ್ಲೆಂ ವಿಕ್ಟರಾಕ್.

ತ್ಯಾ ಉಪ್ರಾಂತ್ ಆವಯ್ ಥಂಯ್ ಕಸ್ತಿಯೆ ಉಮೆದ್ ತಾಣೆಂ ದವರ್ಲಿ ನಾ. ಮಾಚ್ಚುಕಾಯಿ ಎಕಾ ರಿತಿಚೊ ಉಬ್ಲೆಸ್ ವಿತ್ತಿಚೆರ್ ಆಸ್ಲೆಲ್ಲೊ. ತಾಚ್ಯಾ ಜಲ್ಮಾ ಥಾವ್ನ್ ಪ್ರಾರಂಬ್ ಜಾಲ್ಲೊ. ಕ್ರಮೇಣ್ ‘ಚೆಡುಂ’ ಜಲ್ಮಲ್ಲ್ಯಾ ಉಪ್ರಾಂತ್ ಸಂಪೂರ್ಣ್ ನಿರ್ಲಕ್ಷ್ಯಾ ವಿಕ್ಟರಾಚಿ ತಿಣೆಂ ಕೆಲ್ಲಿ.

ವಿಕ್ಟರಾಕ್ ಸಮ್ಜಣಿ ಆಯ್ಲ್ಯಾ ಉಪ್ರಾಂತ್ ತಾಕಾ ಆವಯ್ಚೊ ಮನೋಭಾವ್ ಸಮ್ಜಾಲೊ. ಬದ್ಲಾವಣ್ ಆಪ್ಲೆಂಚ್ ಕರ್ಚಿ ಗರ್ಜ್, ಆವಯ್ಕ್ ಸಮ್ಜಾವ್ನ್ ಕಿಶೆಂಚ್ ಫಾಯ್ಲೊ ನಾ ಮ್ಹಣ್.

ತಾಚ್ಯಾ ಜಿವಿತಾಂತ್ ಮೊಗಾಚಿ ಸುಕಿದಾಡ್ ಪಡ್ಲಿ. ತಶೆಂ ತಾಣೆಂ ವಾಂಚೊಂಕ್, ತಾಣೆಂಚ್ ವಾಟ್ ಸೊದುಂಕ್ ಆಸ್ಲಿ.

ಧಾಂವ್ಚ್ಯಾ ದಿಸಾಂ ಮದ್ಗತ್ ತೀನ್ ವರ್ಸಾಂಚೆಂ ಪೊಲೀಟಿಕ್ಸ್ ತಾಂತ್ರಿಕ್ ಶಿಕಪ್ ಶಿಕುನ್ ಡಿಪ್ಲೊಮಾ ಜೊಡುಂಕ್ ಆಸ್ಲೆಲ್ಲೊ.

ತ್ಯಾ ವಗ್ತಾ ಆಪ್ಲ್ಯಾ ವ್ಹಡಿಲಾಂಚಿ ಮಜತ್ ಮಾಗ್ಚ್ಯಾಕಿ ಭಾವಾಂಚಿ ಮಾಗ್ಚಿ ಬರಿ ಮ್ಹಳ್ಳೊ ನಿಜೆವ್ ಕೆಲೊ. ತಶೆಂ ಬಾತ್ತಿ ಆನಿ ಜೆಮಿಲಾಗಿಂ ಸಂಬಂಧ್ ಲಾಗಿಲೊ ಕರುನ್, ಶಿಕ್ವಾಕ್ ಆಧಾರ್ ಮಾಗ್ಲೊ.

ಸರ್ವ್ ವಿಕ್ಟರಾಚಿ ಇಶ್ಟ್ ತಾಕಾ ಚೆಡಾಯ್ತಾಲೆ.

“ತುಜೊ ಪಾಪ್ಲಾ ಕುವೈಟ್ ಆಸಾ. ಬರೇ ಪಯ್ಲೆ ಆಸಾತ್. ತುಕಾ ‘ಪೊಕೆಟ್ ಮನಿ’ ಧಾರಾಳ್ ಮೆಳುಂಕ್ ಜಾಯ್.”

“ತುಜಿ ಮಾಂಯ್, ತುಜ್ಯಾ ಭಯ್ಣಿಕ್ ಸರ್ವ್ ಲೇಟೆಸ್ಪ್ ಹಾಡ್ತಾ. ಪೂಣ್ ತುಕಾ ಕಿತ್ಯಾಕ್ ದೀನಾ? ತುಂ ಪೊಸ್ಕೊ ಪೂತ್‌ಗೀ?”

“ಕೆದ್ನಾಂ, ಕೆದ್ನಾಂ ನವೆಂ, ಬರೆಂ ವಸ್ತುರ್ ಪಾಪ್ಲಾಕ್ ಧಾಡುಂಕ್ ಸಾಂಗ್.”

ಇಶ್ಟಾಂನಿ ಸಾಂಗ್ಲೆಂ ಎಕೇಕ್ ಉತರ್ ಭಾಲಿಯೆಬರಿ ವಿಕ್ಟರಾಚ್ಯಾ ಕಾಳ್ಜಾಕ್ ತೊಪ್ತಾಲೆಂ. ಫಕತ್ ಡಿಪ್ಲೊಮಾ ಸಂಪವ್ನ್ ಸರ್ಟಿಫಿಕೇಟ್ ಜೊಡ್ನ್ ಗಾಂವಾಕ್ ಆನಿ ಫಾರಾಕ್ ಸೊಡುಂಕ್ ಪಳೆತಾಲೊ.

ತೆಣೆಂ... ಬೊನಾಚಿ ಜಿಣಿ ಸಂಪೂರ್ಣ್ ಬದ್ಲಾಲ್ಲಿ.

ಎಕಾ ತೆಂಪಾರ್ ಲಾದ್ರಾಮಾಕಡೆ ಇಶ್ಟಾಗತ್ ಕರ್ತಾನಾ, ಜಿಣಿ ಮಸ್ತ್ ಆತುರಿತ್ ಆನಿ ಉಮೆದಿನ್ ಭರುನ್ ಗೆಲ್ಲಿ.

ಪೂಣ್ ಕ್ರಮೇಣ್ ಕುವೈಟಾಂತ್ ಧಾಕ್ಟಾ ಹಾತಾಂನಿ ವ್ಹಡ್ಲೆ ನೋಟ್ ಧರ್ತಾನಾ ಸಾಂಗಾತಾ ಶೀಲಾಚೊ ಸಾಂಗಾತ್ ಆಸ್ತಾನಾ ವೇಳ್ ವೆಗಿಂ ಪಾಶಾರ್ ಜಾತಾಲೊ. ಬೊನಾ, ಶೀಲಾ ಥಂಯ್ ಆಕರ್ಷಿತ್ ಜಾಲ್ಲೊ.

ವಳಕ್ ಸಳಾವಳೆಂತ್ ಬದ್ಲುನ್ ಇಶ್ಟಾಗತ್ ಜಾತಾ. ಇಶ್ಟಾಗತ್ ತಿತ್ಲ್ಯಾರ್ಚೆ ಉರಾನಾ; ಮೋಗ್ ಆನಿ ಹುಸ್ಕೊ ಮೆತೆರ್ ಕರ್ತಾನಾ ಎಕಾಮೆಕಾಕ್ ಮಧೆಂ ಕಸ್ತಿಯೆ ಘಟಾಚೆಂ ಉರಾನಾ. ತಾಂತುಂಯ್, ವಿರೋಧ್ ಸಂಯ್ಜಾಚಿಂ ಪ್ರಾಯ್, ಅಂತಸ್ಕ್, ಪರಿಸ್ಥಿತಿಕ್ ಗುಮಾನ್ ದಿನಾಂತ್. ಸರ್ವ್ ರಿತೆಂ ದಿಸ್ತಾನಾ ಮನಿಸ್ ವಿಣ್ಣೆಂ ಜಾಂವ್ಕ್ ಚಡ್ ವೇಳ್ ಲಾಗಾನಾ.

ತರೀ ಎದೋಳ್ ಕಿತೆಂಚ್ ಘಡೊಂಕ್ ನಾತ್ಲೆಂ.

ಶೀಲಾ ಜಾಣಾಂಸ್ಲೆಂ, ಬೊನಾ ಏಕ್ ಕಾಜಾರಿ ದಾದ್ಲೊ, ಕುಟಮ್ ಆಸಾ ಮ್ಹಳ್ಳೆಂ. ದೆಕುನ್ ಚಡ್ ಕುಮಕ್ ಕರ್ತಾಲೆಂ. ದಿಸಾನ್ವೀಸ್ ಬೊನಾಚ್ಯಾ ಮತಿಂತ್ ತುಫಾನಾಂ ಉಟ್ತಾಲಿಂ. ವಾದಾಳಾ ಯೆತಾಲಿಂ. ಆವ್ಯಕ್ ಭುಕ್ ಧೊಸ್ತಾಲಿ.

ಶೀಲಾ ಪ್ರಾಯೆನ್ ಬೊನಾಚ್ಯಾಕೀ ಫಡ್ ಆನಿ ಪರ್ಕಾ ಜಾತಿಚೆಂ. ವೃತ್ತೆಂತ್ ನರ್ಸ ಆನಿ ಮಾನಸಿಕ್ ಪರಿಪಕ್ವತಾಯ್ ಆಸ್ಲಿ ಸ್ತ್ರೀ. ತಿಚ್ಯಾ ಲಾಗಿಂ ಇಶ್ಟಾಗತ್ ಏಕ್ ಸ್ವಾದ್ ಭರಿತ್ ಅನ್ವೊಗ್. ಪೂಣ್ ಮತಿಂತ್ ಹಜಾರ್ ಗರ್ಜೆಂ ಭಾಯ್ಲಿಂ ಚಿಂತ್ನಾ ಧೊಸ್ತಾಲಿಂ. ಪೂಣ್ ಶೀಲಾಚ್ಯಾ ಮತಿಂತ್ ಕಿತೆಂಚ್ ನಾತ್ಲೆಂ. ಪರ್ದೆಶಾಂತ್ ಅಶೆಂ ಇಶ್ಟಾಗತೆಚ್ಯೊ ಸ್ತ್ರೀಯೊ ಮೆಳುಂಕ್ ಕಷ್ಟ್.

ತಾಕಾ ಭೊಗ್ಲೆಂ ಆಕರ್ಷಣ್ ಆನಿ ವೋಡ್ ಶೀಲಾ ಥಂಯ್ ನಾತ್ಲಿ.

“ಅಶಿಂಯ್ ಚೆಡ್ವಾಂ ಆಸ್ತಾತ್” ಬೊನಾ ದುಬಾವ್ಲೊ.

ಶೀಲಾವಿಶಿಂ ತೊ ಜಾಣಾಂ ಜಾಲೊ. ಶೀಲಾಚೊ ಬಾಪಯ್ ಬೊಂಬಯ್ ಭಾರತೀಯ್ ರೈಲ್ವೆಂತ್ ಕಾಮ್ ಕರ್ತಾಲೊ. ಪಾಂಚ್ ಭುರ್ಗಿಂ. ಶೀಲಾ ಮ್ಹಾಲ್ಗಡೆಂ.

ಶೀಲಾ ದುಸ್ರ್ಯಾ ವರ್ಸಾಚ್ಯಾ ನರ್ಸಿಂಗ್ ತರಬೆತೆಂತ್ ಆಸ್ತಾನಾ, ಆವಿತ್ ಕಾಮಾವೆಳಾ ಜಾಲ್ಲ್ಯಾ ದುರ್ಘಟನಾಂತ್ ತಾಚೊ ಬಾಪಯ್ ಸರೊ. ಸರ್ವ್ ಜವಾಬ್ದಾರಿ ಆವಯ್ಚರ್ ಪಡ್ಲಿ. ತಿಕಾ ಚಡಿತ್ ಶಿಕ್ಪೆ ನಾತ್ಲೆಂ ತರೀ ಬಾಪಯ್ಚ್ಯಾ ಮೆಳ್ಲ್ಯಾ ಪಯ್ಕಾಂನಿ, ಪಯ್ಲೆಂ ಶೀಲಾಕ್ ನರ್ಸಿಂಗ್ ಪೂರ್ಣ್ ಕರಯ್ಲೆಂ. ಉರ್ಲ್ಯಾ ಪಾಟ್ಲಾ ಜಾವ್ನ್ ಭಾಂವ್ಡಾಂಕ್ ಪಳೆಂವ್ಲಿ ಜವಾಬ್ದಾರಿ ಶೀಲಾಕ್ ದಿಲಿ. ತಿ ತಾಣೆಂ ಘೆತ್ಲಿ. ಬೊಂಬಯ್ ಕಿತ್ಲೆಂ ಘೊಳ್ಕಾಂನಿ ಆವಯ್ಕ್ ಆನಿ ಪಾಟ್ಲಾಂ ಭಾಂವ್ಡಾಂಕ್ ಶಿಕ್ಪಾಕ್ ಆನಿ ಬರ್ಯಾನ್ ಜಿಯೆಂವ್ಕ್ ಮೆಳ್ಳೊ ಸಾಂಬಾಳ್ ಪಾವಾನಾತ್ಲೊ. ತಾಣೆಂ ಗಲ್ಪಾಕ್ ವೆಚೊ ನಿರ್ಧಾರ್ ಘೆತ್ಲೊ.

ಎಕೇಕಾ ಭಾಂವ್ಡಾಂಚೆ ಸಮಸ್ಯೆ ಪರಿಹಾರ್ ಕರ್ತಾ ಕರ್ತಾನಾ ಪ್ರಾಯ್ ಧಾಂವ್ಲಿ. ಕೊಣೆಂಯ್ ಶೀಲಾಚ್ಯಾ ಫುಡಾರಾವಿಶಿಂ ಫಿಕ್ರ ಕೆಲಿ ನಾ. ಜರ್ ಶೀಲಾ ಕಾಜಾರ್ ಜಾಲ್ಯಾರ್ ಯೆಂವ್ಚೊ ಆದಾಯ್ ಚುಕ್ತಾ ಮ್ಹಳ್ಳಿ ಆವ್ಯಕ್ ಭಿರಾಂತ್ ಸರ್ವಾಂಕ್ ಆಸ್ಲಿ. ಆವಯ್ಕ್ ಚಡ್. ಆವಯ್ ಧೊಡೆ ಪಾವ್ಲಿಂ ಕುರ್ವೊನ್ ಸಾಂಗ್ತಾಲಿ.

“ಪುತಾ, ತುಕಾಯ್ ಪುಡಾರ್ ಆಸಾ. ದಯಾ ಕರುನ್ ಚೀಂತ್, ನಿಮಾಣಿ ದೊಗಾಂ ಶಿಕ್ಪಾತ್ ಮ್ಹಾಕಾ ತಾಂಚಿ ಖಿಂತ್”

“ತುಂ ಖಿಂತ್ ಕರಿನಾಕಾ ಆಮ್ಕಾ ತಾಂಕಾಂ ಹಾಂವ್ ಸಾಂಬಾಳ್ತಾಂ. ಮ್ಹಾಕಾ ದೇವ್ ಸಾಂಬಾಳ್ತಾಲೊ.” ಶೀಲಾ ಭುಜಯ್ತಾಲೆಂ.

ಶೀಲಾಕ್ ಜವಾಬ್ದಾರೆ ವರ್ವಿಂ ಕಾಜಾರ್ ಜಾಂವ್ಚಿ ಉಮೆದ್ ಮಾಯಾಕ್ ಜಾಲ್ಲಿ.

“ಜಿಣಿಯೆಂತ್ ಫಕತ್ ತ್ಯಾಗ್ ಕರುನ್‌ಚ್ ಕಾಂಯ್ ತರೀ ಬರೆಂಪಣ್ ಕರುಂಕ್ ಜಾತಾ.” ಮ್ಹಳ್ಳೊ ಧ್ಯೇಯ್ ತೆಂ ಮಾಂದ್ತಾಲೆಂ.

ತೆಂ ಮನ್ಯಾ ಖಾತಿರ್ ಆನಿ ಮನ್ಯಾಪಣಾ ಖಾತಿರ್ ಕಿತೆಂ ತರೀ ಕರುಂಕ್ ಆಶೆತಾ. ತಾಣೆಂ ಆಶಾ ವ್ಯಕ್ತ್ ಕೆಲಿ ಬೊನಾಲಾಗಿಂ.

ತಾಚೆಂ ಉಲೊವ್ಣೆ ಆನಿ ತ್ಯಾಗ್ ಮಸ್ತ್ ಪಸಂದ್ ಜಾಲೊ ಬೊನಾಕ್. ಬೊನಾನ್ ಆಪ್ಲಿ ಜಿಣಿ ಆನಿ ಕಾಣಿ ಉಗ್ತಿ ಕೆಲಿ.

ಉಲೊವ್ಣಾಂತ್ ಬೊನಾ, ಆಪುಣ್ ಸಾಂತಾಂಚ್ಯಾ ಕುಟ್ಮಾಂತ್ಲೊ ಮ್ಹಳ್ಳಾಬರಿ ಸಾಂಗುನ್ ಲಾದ್ರಾಮಾಚಿ ಇಶ್ಟಾಗತ್ ಆನಿ ಪಯ್ಕಾವಿಶಿಂ ಶೀಲಾಕ್ ಸಾಂಗ್ಲೆಂ.

ಶೀಲಾ ಮನಿಸ್ ಪಾಡ್ ನ್ಹಯ್. ಬೊನಾ ತಾಕಾ ಬರೊ ಲಾಗ್ತಾಲೊ ಜಾಲ್ಲ್ಯಾನ್

ತಾಣೆಂ ತಾಕಾ ಸುಚಾಯ್ಲೆಂ

“ಪಯ್ಲೆಂ ಕುಟ್ಮಾಕ್ ಏಕ್ ಧಾರೊ ಆಸಾ ಕರ್. ತುಜಿ ಬಾಯ್ಲೆ ಹರ್ಯೆಕ್ ಕಾಗ್ಡಾರ್ ತುಕಾ ವಿರಾರಾಯ್ ದಿತಾ ಮ್ಹಣ್ತಾಯ್. ಭುರ್ಗ್ಯಾಂಕ್ ಏಕ್‌ಬರಿ ಜಿಣಿ ಫಾವೊ ಕರ್. ಹೊ ವ್ಹಡಿಲಾಂಚೊ ಕಾಯ್ಲೊ. ಮ್ಹಜೊ ಬಾಪಯ್ ಸರೊ ಸಂಪೂರ್ಣ್ ಕಾಯ್ಲೊ ಆಪ್ಲ್ಯಾ ಭುರ್ಗ್ಯಾಂ ಥಂಯ್ ಕರ್ಚ್ಯಾಂತ್ ಸಲ್ವಲೊ. ತ್ಯಾ ಖಾತಿರ್ ಹಾಂವೆಂ ಜವಾಬ್ದಾರಿ ಮಾತೆಂ ಮಾರ್ಲಿ. ಮ್ಹಜಿ ಆವಯ್ ಖಿಂಚಿಯ್ ವಿದ್ಯಾ ನೆಣಾಂ. ಬಾಪಯ್‌ನಾಸ್ತಾಂ ಆಮ್ಚ್ಯಾ ಜಿವಿತಾಂತ್ ತಾಚ್ಯಾ ಮೊಗಾಚಿ ಸುಕಿದಾಡ್ ಆಮಿ ಪಳೆಲ್ಯಾ ಆಮ್ಕಾಂ ತಾಣೆಂ ನಾತ್‌ಲೆಂ ಉಣೆಂಪಣ್ ಸದಾಂ ದಿಸ್ತಾ. ಮ್ಹಜ್ಯಾ ಆವಯ್ಚೆಂ ತೊಂಡ್ ಪಳೆತಾನಾ ತಿಕಾ ಏಕ್ ಸಾಂಗಾತ್ ನಾ ಮ್ಹಣ್ ಕಾಳಿಜ್ ಪಾಪ್ತಾ, ಮನ್ ರಡ್ತಾ. ಕಿತೆಂ ಕರ್ಚೆಂ?” ಶೀಲಾ ಸಿಂತಿಮೆಂತಾಳ್ ಜಾವ್ನ್ ಶಿಣ್ ಉಚಾರ್ತಾ.

“ಶೀಲಾ ಸರ್ವ್ ಸಮಾ. ತರೀ ಆಮಿ ಜಿಯೆಂವ್ಕ್ ಆಸಾ. ಸ್ತ್ರೀಯೆಕ್ ಏಕ್ ಸಾಂಗಾತ್ ಗರ್ಜ್ ಆಸಾ. ತುಕಾ ಪ್ರಾಯ್ ಜಾತಾ. ತುವೆಂ ಕಿತ್ಯಾಕ್ ಸಾಂಗಾತ್ ಸೊದುಂಕ್ ನಾಂಯ್?” ಬೊನಾನ್ ಕಿತೆಂಗೀ ಚಿಂತುನ್ ಸವಾಲ್ ಕೆಲೆಂ.

“ಮ್ಹಣ್ಣೆ ಕಿತೆಂ?”

“ಕಾಜಾರ್”

“ತುವೆಂ ಮ್ಹಣ್ಣೆಂ ಕುಡಿಚಿ ಖೊರೊಜ್ ವಾ ನೀಜ್ ಸಾಂಗಾತ್?” ತಕ್ಷಣಾ ಸವಾಲ್ ಕೆಲೆಂ

“... !” ಬೊನಾನ್ ಕಿತೆಂ ಜಾಪ್ ದಿಂವ್ಪಿ ಕಳೆಂ ನಾ.

“ಏಸಾಂಟಾನಿ ಮಾತ್ ಕಾಜಾರಾ ಪಾಟ್ಲ್ಯಾನ್ ಧಾಂವ್ಚೆಂ. ಆಪ್ಲಿ ವೊಡ್ಲಿ ತಿಸುರ್‌ಚ್ಯಾ ಹೊರ್ಬೊಸಾಂತ್. ಹರ್ಯೆಕಾ ಧಾರ್ಮಿಕ್ ಭೆಸಾಂಕ್ ವೆಚ್ಯಾ ದಾದ್ಲ್ಯಾ ಆನಿ ಬಾಯ್ಲೆಕ್ ಆಪ್ಲ್ಯಾ ಮೆಂದ್ವಾಚೆರ್ ನಿಯಂತ್ರಣ್ ಆಸ್‌ಲ್ಲ್ಯಾನ್ ತಿಂ ‘ಆಂಕ್ವಾರ್’ ಜಿಯೆಂವ್ಕ್ ಸಕ್ತಾತ್. ವೊಡ್ಲಿ ತಿಸುರ್‌ಚಿಚ್ ಜಿಣಿ ನ್ಹಯ್ ಬೊನಾ.”

“...!!” ಬೊನಾ ಪರತ್ ಮೌನ್ ಜಾಲೊ.

“ಬೊನಾ, ತುಂ ಚಿಂತಿನಾಕಾ, ಹಾಂವ್ ತುಜೆಲಾಗಿಂ ಕ್ಲೋಜ್ ಆಸಾಂ ಮ್ಹಣ್, ತುಕಾ ಮ್ಹಜೊ ಸಾಂಗಾತಿ ಕರುಂಕ್ ವಾ ತುಜೆಲಾಗಿಂ ಸುಖ್ ಭೊಗುಂಕ್ ಆಶೆತಾಂ ಮ್ಹಣ್. ನಾ. ತೊ ಇರಾದೊ ಮ್ಹಜೊ ನ್ಹಯ್. ತುಂ ಪಾಂಚ್ ಭುರ್ಗ್ಯಾಂಚೊ ಬಾಪಯ್ ಆನಿ ಬಾಯ್ಲೆ ಆಸಾ. ತುಜೆಂ ದಾದ್ಲೆಂ ಸೈಂಬ್, ಹಾಂವೆಂ ಖುಶಿ ದಾಕಯ್ಲಾರ್ ತುಂ ನಾ ಮ್ಹಣ್ಣೊನಾಂಯ್.”

“...!?” ಬೊನಾನ್ ಕಾನ್ಸುಲಾಕ್ ಧಾಪ್ತಾಂ ಪಡ್ತಾತ್ ಮ್ಹಳ್ಳ್ಯಾಬರಿ ಭೊಗ್ಲೆಂ. ತಾಣೆ ಮೌನತೆಂತ್ ಸುಕಿ ಥಿಂಪಿ ಗಿಳ್ಳಿ.

“ಹೆಂಚ್ ದಾದ್ಲ್ಯಾ ಹಣೆಬರಪ್. ಮತ್ ಕಿತೆಂ ಸಾಂಗ್ತಾ ತೆಂ ಕುಡಿಕ್ ಕರುಂಕ್ ಸಾಂಗ್ಲೆಂ ಸೊಡ್ಲ್ಯಾರ್ ಜವಾಬ್ದಾರೆಚ್ಯಾ ಮೆಂದ್ವಾನ್ ಚಿಂತುನ್ ಪಳೆನಾಂತ್. ಕುಡಿಚ್ಯಾ ಸುಖಾಚ್ಯಾಕೀ ಚಡಿತ್ ಖುಶಿ ದಿಂವ್ಚ್ಯಾ ಸಂಗಿ ಆಸಾತ್, ತೆಂ ಸಮ್ಜುಂಕ್ ಮತಿಚಿ ವಿಶೇಸ್ ಪರಿಪಿಕಾಯ್ ಗರ್ಜ್. ಮ್ಹಾಕಾ ಭುರ್ಗ್ಯಾಪಣಾರ್ ವ್ಹಡಿಲಾಂಚೊ ಮೋಗ್ ಆನಿ ಸಾಂಗಾತ್ ಮೆಳ್ಳಾ. ಆತಾಂ ಮ್ಹಜ್ಯಾ ಧಾಕ್ಟಾ ಭಾಂವ್ಡಾಂಕ್, ಬಾಪಯ್ ಸರ್‌ಲ್ಲ್ಯಾ ಉಪ್ರಾಂತ್ ಮೊಗಾಂತ್ ಸುಕಿದಾಡ್ ಯೆಂವ್ಕ್ ನಜೊ ಮ್ಹಣ್ ಆಶೆತಾಂ ಬೊನಾ. ಹಾಕಾ ಮೋಗ್ ಮ್ಹಣ್ತಾತ್‌ಗೀ ವಾ ತ್ಯಾಗ್ ತೆಂ ತುಂಚ್ ಚೀಂತ್” ಸಟ್ಪ್ ಕರ್ನ್ ಸಾಂಗ್ಲೆಂ ಶೀಲಾನ್.

“ಸಮಾ ಸಾಂಗ್ಲಿಯೆ ತುವೆಂ” ಬೊನಾಚ್ಯಾ ತಳ್ಳುಟ್ಯಾರ್ ಘಡ್ಡೆಡೊ ಪಡ್‌ಲ್ಲ್ಯಾ ಅನೊಗಾನ್ ಪಿಂಗಾಲೊ.

“ತುಕಾ ಹಾಂವ್ ಕಿತೆಂ ಉಲಯ್ತಾ ತೆಂ ಸಮ್ಜಾತಾ ತಿ ಖುಶಿ. ಜಶೆಂ ತುಜೊ ಲಾದ್ರಾಮ್ ತುಕಾ ಸಮ್ಜಾಯ್ತಾಲೊ. ಸರ್ವ್ ಚೆಡ್ವಾಂಚೊ ವಿಕ್ರೊ ಜಾಯ್ನಾ, ವಿಕ್ರಾಕ್ ಅಸ್‌ಲ್ಲ್ಯಾಕ್ ಕಿತೆಂ ತರೀ ಅಸಹಾಯಕತಾ ಆಸ್ತಾ. ತುಂ ಕಿತೆಂಯ್ ಮತಿಂತ್ ವಾಯ್ ಚಿಂತ್ಲಾಂಯ್ ತರ್ ತಿ ತುಜಿ ಆಸ್ತಕಾಯ್. ಸುಧಾರಣ್ ಕರ್.

ಹಾಂವ್ ನರ್ಸ್. ಮರ್ಚ್ಯಾ ಮನ್ಶಾಚಿಂ ‘ಭೊಗ್ಲಾಂ ಆನಿ ನಿಮಾಣಿ ಆಶಾ’ಯ್ ಜಾಯ್ ಪಾವ್ಲಿಂ ಆಯ್ಕಲ್ಯಾ. ಕೆಲ್ಲ್ಯಾ ಕೃತ್ಯಾಂಚಿ ಅತ್ಯಪ್ತಿ ಮನ್ಶಾಕ್, ಮರ್ತಾನಾ ಆಸುಂಕ್ ನಜೊ. ಮರುಂಕಾಯಿ ಕಷ್ಟ್ ಭೊಗ್ತಾ. ಭಿರಾಂತ್ ದಿಸ್ತಾ. ತೃಪ್ತಿದಾಯ್ಕ ರಿತಿನ್ ಜಿಯೆಲ್ಯಾರ್ ‘ಮರಣ್’ ಕಿತೆಂ ಭಿರಾಂತ್ ದಿಂವ್ಕ್ ಸಕ್ತಾ? ತೆಂ ಆಶೆಲ್ಯಾರೀ ಯೇನಾ ಆನಿ ನಾಕಾ ಮ್ಹಳ್ಳಾರೀ ಪಯ್ಸ್ ವಚಾನಾ. ಎಕಾ ದೇಶ್‌ಭಕ್ತ ಸೊಜೆರಾಬರಿ ಸದಾಂ ತಯಾರ್ ಆಸ್ಲೆಂ ಗರ್ಜ್ ಬೊನಾ. ಸಂಸಾರ್ ಶೂನ್ ಎಕಾ ದಿಶ್ಟಿನ್ ದೆಖ್ಲಾರ್. ವಿಶಾಲ್ ದಿಶ್ಟಿಕ್ ಜಾಯ್ತೆಂ ಆಸಾ.

ಮ್ಹಾಕಾ ಸಾಂಗಾತ್, ಕುಡಿಕ್ ಖುಶಿ ದಿಂವ್ಚಾಕೀ, ಮ್ಹಾಕಾ ಸಮ್ಜುನ್, ಮತಿಕ್ ಖುಶಿ ದೀವ್ಚ್ಯಾ ಕುಟ್ಮಾಚಿ ಜವಾಬ್ದಾರಿ ಘೆಂವ್ಚ್ಯಾ ಎಕ್ಲಾಕ್ ಹಾಂವ್ ಆಶೆಲ್ಲಿಂ. ತಸಲೊ ಮ್ಹಾಕಾ ಲಾಬುಂಕ್ ನಾ. ಹಾಂವ್ ಮ್ಹಾಲ್ಗಡಿಂ. ಮ್ಹಜ್ಯಾ ಖುಶೆ ಖಾತಿರ್ ಸರ್ವ್ ಆಮ್ಚ್ಯಾ ಕುಟ್ಮಾ ಸಾಂದ್ಯಾಂಕ್ ನಿರಾಸ್ ಕರುಂಕ್ ಹಾಂವ್ ಆಶೆನಾ. ಧೊಡ್ಯಾಂಕ್ ಆಪ್ಲೆಂ “ಬರೆಂಪಣ್ ಜೊಡ್ನ್” ಖುಶಿ ಲಾಬ್ತಾ ಆನಿ ಕೊಣಾಕ್ ಪೆಲ್ಯಾಚೆಂ “ಬರೆಂಪಣ್ ಪಳೆವ್ನ್” ಖುಶಿ ಲಾಬ್ತಾ. ತುಕಾ ಹಾಂವ್ ಕುಮಕ್ ಕರ್ತಾಂ ಬೊನಾ. ಪರ್ದಶಾಂತ್ ಮ್ಹಾಕಾ ಬರೊ ಸಾಂಗಾತ್ ದಿಲ್ಲ್ಯಾನ್, ತುಂ ಏಕ್ ಆಮ್ಚ್ಯಾ ಕುಟ್ಮಾಚೊ ಚಡ್ಡಿಕ್ ಏಕ್ ಸಾಂದೊ ಮ್ಹಣುನ್” ಉಗ್ಡ್ಯಾ ಕಾಳ್ಜಾನ್ ಸಾಂಗ್ಲೆಂ ಶೀಲಾನ್.

“ಮಸ್ತ್ ದೇವ್ ಬರೆಂ ಕರುಂ ಶೀಲಾ. ಮ್ಹಾಕಾ ಭೊಗ್ಲಿ. ಕಿತೆಂಗೀ ತುಜ್ಯಾವಿಶಿಂ ಪಾಡ್ ಸ್ವಯ್, ವಾಂಕ್ಲೆಂ ಚಿಂತಪ್ ಘೆವ್ನ್ ಆಸ್‌ಲ್ಲೊಂ ಮತಿಂತ್. ತುಜ್ಯಾ ಊಂಚ್ ಚಿಂತ್ಪಾಕ್ ನಿಜಾಯ್ಕಿ ಮಾಂದ್ತಾಂ.” ಸುಟಾವೆಂ ಸತ್ ಸಾಂಗ್ಲೆಂ ಬೊನಾನ್.

“ಕಾಂಯ್ ನಜೊ, ಬರೊ ಸಾಂಗಾತ್ ಏಕ್ ಬರೆಂ ದಾಯ್ಜ್. ತೆಂ ಸಾಂಬಾಳುಂಕ್ ಜಾಣಾಂ ಜಾಯ್ತೆ ಆಮಿ.” ಶೀಲಾಚೆ ಆದೇಶ್ ಆನಿ ಉಪದೇಸಾಂನಿ ಬೊನಾಕ್ ಹಿಜ್ಜೊ ಕರುನ್ ಸೊಡ್ಲೊ.

ಮುಖ್ಯಾ ಚ್ಯಾರ್ ಮ್ಹುಯ್ವಾಂ ಭಿತರ್ ಲಾದ್ರಾಮಾಚೆ ದೋನ್ ಹಜಾರ್ ಕುಡ್ಡುನ್ ಪಾಂಚ್ ಹಜಾರ್ ಕರ್ನ್ ಕಾಲ್ಸೊ ಎಕ್ಲೊ ಜಾಗೊ, ಕೊಡಿಯಾಳಾಂತ್ ಚಿಕ್ಲೆ ಶಹರಾ ಭಾಯ್ರ್ ಘೆತ್ಲೊ ಬೊನಾನ್. ಉಪ್ರಾಂತ್ ಘರ್ ಬಾಂದ್ಚ್ಯಾ ಖಾತಿರ್ ಉರ್ಲಿ ಪಯ್ಕಾ ಮಾಂಡಾವಳ್ ಶೀಲಾನ್ ಘೆಲ್ಲಿ.

ಹರ್ಯೆಕಾ ಮ್ಹುಯ್ವಾಕ್ ವೆಳಾರ್ ಪಯ್ಕೆ ಧಾಡುಂಕ್ ಕುಮಕ್ ಕರ್ತಾಲೆಂ ಶೀಲಾ. ಶೀಲಾ ಬೊಂಬಯ್ ವಾಡ್‌ಲ್ಲ್ಯಾನ್ ಪರಿಸರಾಚೆಂ ಆನಿ ವ್ಯವಹಾರಾಚೆಂ ಜ್ಞಾನ್ ಬರೆಂ ಆಸ್‌ಲ್ಲೆಂ. ತಶೆಂ ಜವಾಬ್ದಾರೆಚೊ ಕಾಯ್ದೊ ಜಾಣಾಸ್ಲೆಂ.

ಬೊನಾಕ್ “ಲಾದ್ರಾಮಾಕ್, ಆಪುಣ್ ಮೋಸ್ ಕರ್ತಾಂ ಮ್ಹಣ್ ಭೊಗ್ತಾಲೆಂ ಪೂಣ್ ಆಪ್ಲೆಂ ಘರ್ ಉಬೆಂ ಜಾಂವ್ಚಿ” ತಿ ಗರ್ಜ್ ಜಾವ್ನಾಸ್‌ಲ್ಲಿ.

ತಾ್ಯ ಉಪ್ರಾಂತ್ ಶೀಲಾಚ್ಯಾ ಇಶ್ಟಾಗತೆಂತ್ ರೀಣಾಂತ್ ಆನಿ ಋಣಾಂತ್ ಬುಡ್ಲೊ.

ಅವಸ್ಥೆ : 21

ಹರ್ ಏಕ್ ಕುಟಮ್ ಸಮಾಜೆಚೊ ಅಂಗ್. ಬರ್ಯಾ ವ್ಹಡಿಲಾಂ ಥಾವ್ನ್, ಬರೆ ಸಂಸ್ಕಾರ್ ಘೆತ್ಲಾರ್ ಬರೆಂ ಕುಟಮ್ ಆಮಿ ಸಮಾಜೆಕ್ ದೀಂವ್ಕ್ ಜಾತಾ. ಬರೆ ಸಮಾಜ್ ಮನ್ಯಾಪಣ್ ಜಿವೆಂ ದವರ್ತಾ. ಬರೆಂ ಮನ್ಯಾಪಣ್ ಬರೆಂ ರಾಜ್ಯ್ ಆನಿ ರಾಷ್ಟ್ರ್ ನಿರ್ಮಾಣ್ ಕರುಂಕ್ ಆಧಾರ್ ಜಾತಾ. ಪಯ್ಲೆಂ, ಭುರ್ಗ್ಯಾಂಕ್ ಬರೆ ಸಂಸ್ಕಾರ್ ಶಿಕೊಂವ್ಚೊ ಆದಿಂ ವ್ಹಡಿಲಾಂಕ್ ಬರೆ ಸಂಸ್ಕಾರ್ ಆಸುಂಕ್ ಜಾಯ್.

ಕುಟ್ಮಾ ಸಾಂದ್ಯಾ ಮದ್ಲೊ ಬರೊ ಸಂಬಂದ್, ಮೋಗ್ ಆನಿ ಮಯಾಮೋಗ್ ಏಕ್ ವ್ಹಡ್ ದಾಯ್ಜ್. ತೆಂ ಆಪ್ಣಾಂವ್ಕ್ ಹರ್ಯೆಕಾ ಕುಟ್ಮಾ ಸಾಂದ್ಯಾಚೊ ತ್ಯಾಗ್ ಗರ್ಜ್ ಆಸಾ.

ದೆವಾನ್ ಏಕ್ ಜಿಣಿ ದಿಲ್ಯಾ. ತಿ ಕಶಿ ಮರ್ತಾ ಪರ್ಯಾಂತ್ ಆಮಿ ಉಪ್ಯೋಗ್ ಕರ್ಚಿ ತೆಂ ಆಮ್ಚೆರ್ ಹೊಂದ್ಲೊನ್ ಆಸಾ.

ತೊ ದೀಸ್ ಸನ್ವರ್. ಸಾಂಜೆಚೊ ವೇಳ್. ಸರ್ವ್ ಆಪಾಪ್ಲ್ಯಾ ಸಂಗ್ತಿನಿ ವ್ಯಸ್ತ್ ಆಸ್ಲೊಂ.

“ಕ್ಯಾರಲ್” ಜೆನ್ನಿನ್ ಮೂಡಾರ್ ಧುವೆಕ್ ಉಲೊ ಕೆಲೆಂ

“ಕಿತೆಂ ಮೊಮ್?”

“ಡ್ಯಾರಲಾನ್ ಮ್ಹಾಕಾ ಪಯ್ಲೊ ವಿದೇಶಿ ಸಾಂಬಾಳ್ ಥಾಡ್ಲಾ.”

“ವ್ಹಯ್‌ಗೀ? ತುಂ ಲಕ್ಶಿ ಮೊಮ್” ಖುಶೆನ್ ಸಾಂಗಾಲಾಗ್ಲೆಂ.

“ವ್ಹಯ್‌ಗೋ ಘೊಡ್ಯಾ ಮ್ಹಾಕಾ ಘಟಿ ಮಾರ್ತಾಯ್? ತುಕಾಯ್ ಪೊಕೆಟ್ ಮನಿ ದಾಡ್ಲ್ಯಾತ್ ಮ್ಹಣ್ತಾಲೊ” ಜೆನ್ನಿನ್ ಚೊರಿ ದರ್ಲಿ.

“ಮೊಮ್, ಹಾಂವೆಂ ಎಕಾಂಟ್ ಚೆಕ್ಕ್ ಕರುಂಕ್ ನಾ. ಮ್ಹಾಕಾಯ್ ಥಾಡ್ಲ್ಯಾತ್ ಮ್ಹಣ್ ಮೇಲ್ ಥಾಡ್ಲಾ.” ನೀಬ್ ದಿಲೆಂ.

“ಪಳೆ ಬೂದ್? ವಿಚಾರ್ಲ್ಯಾ ಶಿವಾಯ್ ಸಾಂಗ್ಚಿ ಸವಯ್ ನಾ.” ಜೆನ್ನಿ ಶಿಣ್ಲೆಂ.

“ಹಾಂವ್ ಫಾಲ್ಯಾಂ ಬ್ಯಾಂಕಾಂತ್ ಚೆಕ್ಕ್ ಕರುನ್ ಸಾಂಗ್ಚಾರ್ ಆಸ್ಲೊಂ ಮೊಮ್.” ಕ್ಯಾರಲಾನ್ ಸಮಾಧಾನ್ ಕೆಲೆಂ.

“ಹಾಂವ್ ಬಾಪಯ್ ಕೊಣಾಯ್ಕಿ ನಾಕಾ. ಮ್ಹಾಕಾ ಕೋಣ್ ಕಿತೆಂ ದಿತಾ?” ವಾಚುನ್ ಆಸ್ಲೊ ಬೂಕ್ ವಿಕ್ಲರಾನ್ ದೊಡ್ಲೊ.

“ಪೂತ್ ಗೆಲಾ ಮಾತ್, ತುಕಾ ಇಲ್ಲೆ ಪಯ್ಲೆ ಖಿಯ್ ದಿಸ್ತಾತ್? ಆಮ್ಕಾಂ ಥಾಡ್ಲ್ಯಾರ್ ತುಕಾ ಥಾಡ್ಲೆಬರಿ.”

“ಮ್ಹಳ್ಳಾರ್ ತುಮಿ ಜೆವ್ಲಾರ್ ಹಾಂವ್ ಜೆವ್ಲೆಬರಿ?” ಉಲ್ವಾ ಸವಾಲ್ ಚಿಡಾಂವ್ಕ್ ಕೆಲೆಂ.

“ತಶೆಂ ನ್ಹಯ್ ಸಾಯ್ಬಾ. ಹುಂ... ಏಕ್ ಕಾಮ್ ಕರ್ಯಾಂ ಆಜ್ ರಾತ್ಲೆಂ ಜೆವಣ್ ಭಾಯ್ ಕರ್ಯಾಂ.”

“ವೆರಿ ಗುಡ್ ಐಡಿಯಾ ಮೊಮ್. ಮಸ್ತ್ ದೀಸ್ ಜಾಲೆ ಭಾಯ್ರ್ ಜೆವ್ಣಾಕ್ ವಚಾನಾಶೆಂ.” ಕ್ಯಾರಲ್ ಖುಶೆನ್ ನಾಚೆಂಚ್.

“ಕಿತೆಂ ಕ್ಯಾರಲ್? ಲಾಸ್ತ್ ಸಂಡೆ ಆಮಿ ರಾತ್ತ್ಯಾ ಜೆವ್ಣಾಕ್ ಭಾಯ್ರ್ ವಚುಂಕ್ ನಾಂಗೀ?”

“ತೆಂ ಲಾಸ್ತ್ ಸಂಡೆ. ಆಜ್ ಸನ್ವಾರ್. ಆತಾಂ ಹಪ್ಪೊ ಜಾತಾ. ಡ್ಯಾಡ್, ಮಾಮ್ಮಯಾ ಮ್ಹಣಾನಾ ತುಂ ಟೆನ್ಯನ್ ಘೆನಾಕಾ ”

“ಆಸುಂದಿ. ಆವಯ್-ಬಾಪಯ್ಚ್ಯಾ ಗುಸ್ತಾರ್ ಖಾವ್ನ್ ಖುಶೆನ್ ನಾಚುಂದಿ. ಆತಾಂ ತರ್ಕ್ ನಾಕಾ. ಹಾಂವ್ ಬಿಲ್ಲ ಪೇ ಕರ್ತಾಂ. ಪೂಣ್ ಏಕ್ ಕಂಡಿಶನ್” ಜೆನ್ನಿನ್ ಸವಾಲ್ ಘಾಲೆಂ.

“ಕಿತೆಂ?” ಬಾಪಯ್-ಧುವೆನ್ ಎಕಾಚ್ ಫರಾ ಉಡೊನ್ ಪಡೊನ್ ವಿಚಾರ್ಲೆಂ.

“ತುವೆಂ, ತುಜ್ಯಾ ಬಾಪಯ್ ಕಡೆ ನಿಮಾಣೆಂ ಪಾವ್ಪಿಂ ಉಲಯಿಲ್ಲೆಂ ಘಡಿತ್ ಸಾಂಗಾಜೆ”

“ಓ ಮೈ ಗೊಡ್. ತೆಂ ತುಕಾ ಆತಾಂ ಕಿತ್ಯಾಕ್ ಉಗ್ಡಾಸ್ ಆಯ್ಲೊ ಸಾಯ್ಬಿಣಿ?”

“ತಾಂತುಂ ಕಿತೆಂ ಜಾಲೆಂ? ಧುವೆಕ್ ಕಳುಂದಿ”

“ಡ್ಯಾಡ್, ತುವೆಂ ಮಧೆಂ ಥೊಡೆ ಗಾಂಚ್ ಸೊಡ್ಲ್ಯಾಯ್, ಸಂಪೂರ್ಣ್ ಸಾಂಗುಂಕ್ ನಾಂತ್.”

“ಸರ್ವ್ ತುಕಾ ಆಯ್ಕುಂಕ್ ಮೆಳ್ತಾ ಕ್ಯಾರಲ್. ಚಿಕ್ಕೆ ಸೊಸ್ತಿಕಾಯ್ ಘೆ”

“ವಿತ್ತೇ, ಉಲೊವ್ನ್ ಆಮ್ಕಾಂ ಮಾಂಕೊಡ್ ಕರಿನಾಕಾ. ಕಂಡಿಶನಾಕ್ ಒಪ್ಪಾಯ್ ತರ್ ತಯಾರ್ ಜಾವ್ಯಾಂ ಹೊಟ್ಲಾಚ್ಯಾ ಜೆವ್ಣಾಕ್” ಜೆನ್ನಿ ಪಾಟಿಕಾಚ್ ಪಡ್ಲೆಂ.

“ವ್ಹಯ್ ಡ್ಯಾಡ್. ತುವೆಂ ಮಾಮ್ಕಾಕ್ ಬೆಜಾರ್ ಕರುಂಕ್ ಜಾಯ್ನ್” ಆವಯ್ಚ್ ತೆಂಕೊ ದಿಲೊ ಕ್ಯಾರಲಾನ್.

“ತಶೆಂ ತರ್ ಮ್ಹಜೆಂಯ್ ಏಕ್ ಕಂಡಿಶನ್ ಆಸಾ.”ವಿಕ್ಟರ್ ಖಿಡಕ್ಚ್ ಸಾಂಗಾಲಾಗ್ಲೊ.

“ತುಜೆಂ ಕಸಲೆಂ ಕಂಡಿಶನ್?” ಜೆನ್ನಿ ಘಡ್ಲೆಡ್ಲೆಂ.

“ತುಮ್ಮಾ ಕಂಡಿಶನಾಕ್ ಲಾಗುನ್ ಮ್ಹಜೆಂ ಪ್ಲಾನ್ ಫೇಲ್ ಜಾಂವ್ಚೆಂ ನಾಂಮೂ?”

“ಕಿತೆಂ? ವೆಗಿಂ ಸಾಂಗ್ ವಿತ್ತೇ” ಜೆನ್ನಿಚೊ ಬ್ಲಡ್ ಪ್ರಶರ್ ಚಡ್ಲೊ.

“ಮ್ಹಾಕಾ ಲಾರ್ಜ್ ಪೆಗ್ಗೆ ಮೆಳಾಜೆ.”

“ಓ ಮೈ ಗೊಡ್. ತಶೆಂ ತರ್ ಕಾರ್ ಹಾಂವ್ ಡ್ರಾಯ್ಲ್ ಕರ್ತಾಂ ಏರ್ ಕಂಡಿಶನ್ ಘಾಲ್ನ್. ಹೆಂ ಮ್ಹಜೆಂ ಕಂಡಿಶನ್” ಕ್ಯಾರಲಾನ್ ಮಧೆಂ ಘಾಯ್ಲೊ ಉಟಯ್ಲೊ. ನಾ ತರ್ ವಿಕ್ಟರ್ ಚಡ್ ಕರುನ್ ಕಾರ್ ಡ್ರಾಯ್ಲ್ ಕರ್ತಾಲೊ.

“ಸಾಯ್ಬಾ ಭೊಗೊಸ್, ತುಮ್ಮಾಂ ಹೊಟ್ಲಾಕ್ ಜೆವ್ಣಾಕ್ ಯಾ ಮ್ಹಣ್ ಸಾಂಗುನ್ ಹಾಂವ್ ಸಂಪಡ್ಲಿಂ. ಮ್ಹಜಿ ಕರ್ಮಾಂ. ಆಸುಂದಿ. ಭಲಾಯ್ಕಿ ಆಸ್ತಾ ಸರ್ ಖಾಂವ್ಚೆಂ-ಜೆಂವ್ಚೆಂ. ಮಾಗಿರ್ ದೇವ್ ಗತ್. ಜಾಯ್ ತರ್ ನ್ಹಾವ್ನ್ ಸರ್ವ್ ತಯಾರ್ ಜಾಯಾ ವೆಗಿಂ” ಜೆನ್ನಿ ಮಾಂದ್ಲೆಂ.

“ಬರೆಂ” ಸರ್ವ್ ಸುಡ್ಕುಡಿತ್ ಜಾಲಿಂ ಜೆವ್ಣಾಕ್ ಭಾಯ್ರ್ ವೆಚ್ಯಾ ಕಾರ್ಯಾಕ್ ತಯಾರ್ ಜಾಂವ್ಕ್.

ನವಿ ಆತುರಾಯ್ ಆನಿ ನವೊ ಹುರುಪ್ ತಾಂಚ್ಯಾ ತೊಂಡಾರ್ ಪರ್ಜಳ್ತಾಲೊ.

ಸಾಡೆ ಸಾತಾಂಕ್ ಹೊಟ್ಟಾಕ್ ಗೆಲ್ಲಿಂ ವಿಕ್ಟರ್, ಜೆನ್ನಿ ಆನಿ ಕ್ಯಾರಲ್ ಘರಾ ಪಾವ್ತಾನಾ ವೊರಾಂ ಇಕ್ರಾ.

ಫಕತ್ ಅಧ್ಯಾಸ್ ವೊರಾಚಿ ವಾಟ್ ಹೊಟ್ಟಾಕ್ ವಚುಂಕ್ ಆನಿ ಯೆಂವ್ಕ್. ಉರ್ಲೆಲ್ಲೊ ವೇಳ್ ಉಲೊವ್ಚ್ಯಾಂತ್ ಕಸೊ ಪಾಶಾರ್ ಜಾಲೊ ತೆಂ ಕೊಣಾಯ್ಕಿ ಕಳೆಂ ನಾ.

ವಿಕ್ಟರಾನ್ ಏಕ್ ಲಾರ್ಜ್ ಘೆತ್ಲ್ಯಾ ಉಪ್ರಾಂತ್ ಏಕ್ ಸ್ಕೂಲ್ ಆರ್ಡರ್ ಕೆಲ್ಲೆಂ.

ಜಿಣಿ ಆನಿ ಕಾಣಿ ಆಯ್ಕಾತಾನಾ ವೇಳ್ ಕಸೊ ಪಾಶಾರ್ ಜಾತಾ ತೆಂ ಕಳನಾ.

ರುಚಿಕ್ ಜೆವಣ್ ತಾಣಿಂ ಒರ್ಡರ್ ಕೆಲ್ಲೆಂ. ಪೂಣ್ ವಿಕ್ಟರಾಚ್ಯಾ ಕಾಣಿಯೆನ್ ಜೆವ್ಣಾಂತ್ ಫಾತೊರ್ ಭರ್ತಿಲ್ಲಾಬರಿ ಅನ್ವೊಗ್ ದಿಲ್ಲೊ. ಘರಾ ಪಾವ್ತಾ ಪರ್ಯಾಂತ್ ಕೊಣಾಯಿ ಚಡಿತ್ ಉಲೊಂವ್ಕ್ ನಾ.

ಪಾಟಿಂ ಯೆತಾನಾ ಕ್ಯಾರಲಾನ್ ಡ್ರಾಯ್ಸ್ ಕರುನ್ ಹಾಡ್ಲೆಂ. ಉಪ್ರಾಂತ್ ಸರ್ವಾಂಚೆಂ ಮೂಡ್ ಬದ್ಲುಂಕ್ ಆಶೆತಾಲೆಂ.

ಘರಾ ಪಾವೊನ್ ವಸ್ತುರ್ ಬದ್ಲುನ್ ಜಾತಚ್.

“ಡ್ಯಾಡ್, ಮೊಮ್” ಸುರ್ವಾತ್ ಕೆಲಿ

“ಕಿತೆಂ ಪುತಾ?”

“ಘಟ್ ಜೆವ್ನ್, ಪಟ್ಲೆ ನಿಧ್ಡೆಂ ಬರೆಂ ನ್ಹಯ್”

“ಆನಿ ಕಿತೆಂ ನಾಚಾಜೆ ಮ್ಹಣ್ಣೆಂಗೀ ತುವೆಂ?” ಜೆನ್ನಿ ಮಾತ್ಲೆಂ ಭಿಗಡ್ಲೆಂ.

“ಚಿಕ್ಕಿ ಆಯ್ಕ್ ಸಾಯ್ಬಿಣಿ ಧುವ್ ಕಿತೆಂ ಸಾಂಗ್ತಾ ತೆಂ? ಫಾಲ್ಯಾಂ ಆಯ್ತಾರ್ ಸವ್ಯಾಸ್ ಸಾಂಜೆಚ್ಯಾ ಮಿಸಾಕ್ ಗೆಲ್ಯಾರ್ ಜಾಲೆಂ”

“ಮ್ಹಳ್ಯಾರ್ ಫಾಲ್ಯಾಂ ನಾಸ್ಚೊ ಆನಿ ದನ್ಬಾರಾಂ ಜೆವಣ್ ನಾಕಾ ತುಮ್ಕಾಂ?”

“ಓಹೋ ಮೊಮ್. ಹಾಂವ್ ಆಸಾಂ. ಡೋಂಟ್ ವರಿ. ಹಾಂವ್ ಏಕ್ ಇಂಟರೆಸ್ಟಿಂಗ್ ಗಜಾಲ್ ಸಾಂಗ್ತಾ. ಯೆ ಸಕ್ಡಾಂ ಬಸ್ತಾಂ.”

ಕ್ಯಾರಲ್ ಪರಿಸ್ಥಿತಿ ಸಾಂಬಾಳ್ಚ್ಯಾಂತ್ ಬೋವ್ ಹುಶಾರ್. ಆತಾಂಚಿ ಪಿಳ್ಳಿ ವೆಗಿಂ ಹೊಂದೊನ್ ಬಚಾವ್ ಜಾತಾ.

ಸರ್ವಾಂ ಸಾಲಾಂತ್ ಆರಾಮಾಯೆನ್ ಬಸ್ಲಿಂ.

“ಪೀಟರ್ ಪ್ರಿನ್ಸಿಪಲ್ (Peter Principle) – ಮ್ಹಣ್ ಆಯ್ಕಾಲಾಂಯ್ಕಿ?”

“ತುಂ ವಾಂಜೆಲಾಂತ್ಲ್ಯಾ ಸಾಂ ಪೆದ್ರುವಿಶಿಂ ಸಾಂಗ್ತಾಯ್ಕಿ?” ಜೆನ್ನಿನ್ ದುಬಾವ್ ಉಚಾರ್ಲೊ.

“ತುಂ ಖಿಂಚ್ಯಾ ಶತಮಾನಾಂತ್ಲೆಂ ಉಲಯ್ತಾಯ್? ತೆಂ 1968ಚಿ ಗಜಾಲ್ ಉಲಯ್ತಾ. Dr. Laurence J.Peter ವಿಶ್ಯಾಂತ್ ಮ್ಹಣ್ ಚಿಂತ್ತಾಂ. ತೆಂ ರೇಮಂಡ್ ಹಾಲಾಚ್ಯಾ ಬುಕಾಚೆಂ ನಾಂವ್.”

“ಸಮಾ. ತುಂ ಜಾಣಾಂಯ್ಕಿ ಡ್ಯಾಡ್, ಆಮ್ಕಾಂ ಹೊ ಸಬ್ಜೆಕ್ಟ್ ಡಿಗ್ರಿಂತ್ ಆಸ್ಲೆಲ್ಲೊ. ತುಜ್ಯಾ ಜಿಣಿಯೆಂತ್ ಉಪ್ಕಾರಾಕ್ ಪಡ್ಲಾ ತೆಂ ಖಂಡಿತ್.” ಕ್ಯಾರಲಾಚಿ ಉಮೆದ್ ಚಡ್ಲಿ.

“ಡ್ಯಾಡಿಚಿ ಗಜಾಲ್ ಸೊಡ್. ತೊ ವಾಚ್ತಾ, ನಾ ತರ್ ನೆಟರ್ವಾರ್ ಸೊದ್ತಾ ಆನಿ ತುಂ ಮ್ಹಾಕಾ ಸಾಂಗ್.”

“ತುಂ ಸಾಂಗ್, ಸಾಂಗ್ ಪುತಾ, ಮಾಮ್ಕಾಕ್” ಬಾಪಾಯ್ನ್ ಉತ್ತೇಜನ್ ದಿಲೆಂ.

“ಆಯ್ಕ್,” ಕ್ಯಾರಲಾನ್ ಸುರ್ವಾತ್ ಕೆಲಿ.

“ಸಾಂಗ್‌ಗೋ ಪುತಾ?” ಜೆನ್ನಿನ್ ಮಧೆಂ ದಾಯ್ ಘಾಲಿ.

“ಮಧೆಂ ಉಲಯ್ಯಾಕಾತ್...”

“.....” ದೊಗಾಂಯ್ನಿ ಗೊಮ್ಮಿ ಹಾಲೊವ್ನ್ ಜಾಯ್ತ್ ಮ್ಹಳೆಂ.

ಕ್ಯಾರಲಾನ್ ಮುಂದರಿಲೆಂ.

“ಥೊಡ್ಯಾಂಕ್ ಘರ್ ನಿತಳ್ ದವರ್ಚಿ ಸವಯ್ ನಾ. ಥೊಡೆ ಕಾಕ್ಸಾಕ್ ಗೆಲ್ಯಾರ್ ಜಾಯ್ ಪುರ್ತೆಂ ಉದಕ್ ಘಾಲಿನಾಂತ್. ಥೊಡೆ ದುಕಾನಾಂಕ್ ಆಯಿಲ್ಲಾಸ್ತಾ ಗ್ರಾಯ್ಕಾಲಾಗಿಂ ಬರ್ಯಾನ್ ಹಾಸುನ್ ಉಲಯ್ಯಾಂತ್. ಥೊಡೆ ಕಾಮಾಂತ್ ಮಟ್ಪೆ ಸಾಂಬಾಳಿನಾಂತ್ ಆನಿ ಥೊಡ್ಯಾಂಕ್ ಕಾಮ್ ಮ್ಹಳ್ಳಾರ್ ಸದಾಂ ಟೆನ್ಯಾನ್ ಇತ್ಯಾದಿ ಕಿತ್ಯಾಕ್? ಹೆಂ ಪಿ.ಪಿ ಮ್ಹಳ್ಳಾರ್ ಪೀಟರ್ ಪ್ರಿನ್ಸಿಪಲ್ ಸಮ್ವಯ್ತಾ. ಮನ್ಯಾಚಿ ಆಳ್ವಾಯ್ ಆನಿ ಅಸಮರ್ಥಪಣ್ ಮನ್ಯಾಕ್ ಮೆಂದ್ವಾಂತ್ ರೊಂಬೊವ್ನ್ ಆಸ್ತಾ. ಆನಿ ಕಿತೆಂ ಜಾಂವ್ಕ್ ಆಸಾ ಮ್ಹಣ್ ಬೆಳ್ಳೆಲ್ಲಾ ಆನಿ ಆಮ್ಚೆಲ್ಲಾ ಮನ್ಯಾಂಕ್ ಸುದಾರ್ವಾಂವ್ಕ್ ಕಷ್ಟ್ ಪೂಣ್ ಅಸಾಧ್ಯ್ ನ್ಹಯ್. ಖಿಂಚ್ಯಾ ನಾ ಖಿಂಚ್ಯಾ ಹಂತಾರ್ ಆಳ್ವಾಯ್ ಕರ್ಚಿ ಆನಿ ಜಿಣಿಯೆ ಬಾಬ್ಲಿಂ ಆತುರಾಯ್ ನಾತ್‌ಲ್ಲಾಬರಿ ಜಾವ್ನ್ಯತ್. ಹೆಂಚ್ ತೆಂ ಪಿ.ಪಿ ಸಾಂಗ್ತಾ.

ಇಸ್ಕೊಲಾನಿ ವಿದ್ಯಾ ಶಿಕಯ್ತಾತ್-ಜಾಣ್ವಾಯ್ ನ್ಹಯ್; ಸರ್ಕಾರ್ ಏಕ್ ವ್ಯವಸ್ಥಾ ಸಾಂಬಾಳ್ತಾ ಪೂಣ್ ಬರೆಂಪಣ್ ಕರಿನಾ; ಕೋರ್ಟ್ ನ್ಯಾಯ್ ಆಚರಣ್ ಕರ್ತಾತ್ ಪೂಣ್ ನ್ಯಾಯ್ ಸರ್ವಾಂಕ್ ದಿನಾ; ಮಾತ್ ನ್ಹಯ್, ಪಯ್ಲೆ ಸುಖ್ ದಿಲ್ಯಾರೀ, ಸಂತೊಸ್ ದೀಂವ್ಕ್ ಸಕಾನಾಂತ್. ಹಾಂಕಾಂ ಕಾರಣ್ ಕಿತೆಂ ವಿಚಾರ್ಲ್ಯಾರ್ ಜಾಪ್ ಪಿ.ಪಿ. ದಿತಾ. ಕಾಮಾಂತ್ ಮಾತ್ ನ್ಹಯ್; ಜಿಣಿಯೆಂತ್ಯಾಯಿ ನಿರಾಸಕ್ತ್ ಮನ್ಯಾಕ್ ಅಸಮರ್ಥಕ್ ಕರುನ್ ಸೊಡ್ತಾ.

“ಸಾರ್ಕೆಂ ಸಾಂಗ್ಚೆಂ ತರ್ ‘ಬರ ಬರುತ್ತಾ ರಾಯನ ಕುದುರೆ ಕತ್ತೆ ಆಯಿತು’ ಮ್ಹಳ್ಳೆಬರಿ. ಹಾಚ್ಯೆಥಾವ್ನ್ ಭಾಯ್ರ್ ಯೆಂವ್ಕ್ ಹಿಂ ತೀನ್ ಲಕ್ಷಣಾಂ ಜೊಡುನ್ ಘೆಜೆ.

ಪಯ್ಲಾನಾ: ಆಪುಣ್ ಸುರಕ್ಷಿತ್ ಆಸಾಂ (ಸೇಫ್/ಕಂಫರ್ಟ್ ಕಾಲೆತಿ) ಮ್ಹಣ್ ಮೌನ್ ರಾವುನ್ ಬೆಳ್ಳೆಂವ್ಚೆಂ ನ್ಹಯ್. ನವಿ ಉಮೆದ್ ಘೆವ್ನ್ ಚಡಿತ್ ಜಾಣ್ವಾಯ್ ಜೊಡುಂಕ್ ಪಳೆಜೆ.

ದುಸ್ರ್ಯಾನ್; ಆಪುಣ್ ಎದೊಳ್‌ಚ್ ಪಾಂವ್ಚ್ಯಾಕಡೆ, ಎಕಾ ಮಟ್ಪಾಕ್ ಪಾವ್ಲಾಂ ಮ್ಹಣ್ ಆಹಂಭಾವ್ ಸೊಡುನ್, ಬದ್ಲಾವಣೆ ಸವೆಂ ಬದ್ಲಂಕ್ ಪಳೆಜೆ.

ತಿಸ್ರ್ಯಾನ್; ನವ್ಯಾ ಹುದ್ದಾರ್ ನವ್ಯಾ ಆಲೋಚನೆಚೆ ಚಿಂತ್ಪಾನ್ ಚಿಂತುಂಕ್ ಪಳೆಜೆ.

ದೆಕುನ್ ಕೊಣಾಕ್ ಪ್ರೊಮೋಶನ್ ದಿತಾನಾ ಸಮರ್ಥಪಣ್ ಪಳೆಜೆ. ನಾ ತರ್ ತೆವಾಂ ತೆವಾಂ ತರ್ಬೆತಿ ದಿಂವ್ಪಿ ಗರ್ಜ್.

ಮನಿಸಾಯಿ ವೆಗಿಂ ಎಕಾಚ್ ರಿತಿಚ್ಯಾ ವಾವ್ರಾನ್ ಬೆಳ್ಳೆತಾ, ಆಂಬೈತಾ ಆನಿ ಪುರ್ಗತಾ. ಕ್ರಮೇಣ್ ಮಟ್ಪೆ ದೆಂವಯ್ತಾ.

ತ್ಯಾ ದೆಕುನ್ ಡಾ. ಪೀಟರ್ ಸಾಂಗ್ತಾ: “The cream rises until it sour”

ಹರ್ಯೆಕಾ ಮನ್ಯಾನ್ ವೆಳಾಕಾಳಾ ತೆಕಿದ್ ಆಪ್-ಗ್ರೇಡ್ ಕರುನ್ ಘೆಜೆ.” ಕ್ಯಾರಲಾನ್ ಸವ್ಯಾಸಾಯ್ ದಾಕಯ್ಲಿ.

“ಸಮಾ ತೆಂ ಸಮ್ಜಾಲಿಂ ಪುತಾ” ಜೆನ್ನಿನ್ ಮಾಂದ್ಲೆಂ. ಉಪ್ರಾಂತ್ ಮುಂದರಿಲೆಂ

“ಆತಾಂ ಸಾಂಗ್ ತುಜ್ಯಾ ಪಿ.ಪಿ ಕ್ ಆನಿ ಡ್ಯಾಡಿಚ್ಯಾ ಕಾಣಿಯೆಕ್ ಕಿತೆಂ ಸಂಬಂಧ್ ಆಸಾ?”

“ಆಸಾ ಮಾಮ್ನಾ”

“ಕಶೆಂ ಪುತಾ?”

“ಸತ್ ಗಜಾಲ್ ಮೊಮ್. ಭುರ್ಗ್ಯಾಪಣಾ ಥಾವ್ನ್ ಧರಲ್ಲೆಂ, ತರ್ನಾಟ್ಲಣಾರ್, ಮ್ಹಾತಾರೊ ಜಾವ್ನ್ ಮರ್ತಾ ಪರ್ಯಾಂತ್ ಅಸಮರ್ಥತೆಚೆಂ ಜಿಯೆಲ್ಲ್ಯಾಂ ಥಾವ್ನ್ ಶಿಕುನ್ ನ್ಹಯ್‌ಗೀ ಹೆಂ ಸೊದುನ್ ಕಾಡ್‌ಲ್ಲೆಂ ಮೊಮ್. ಡ್ಯಾಡ್ ಜಾಂವ್ಪಿ, ತಾಚೊ ಪಾಪ್ಪಾ, ವೆಳಾಸುಸಾರ್ ಬದ್ಲಾವಣ್ ಘೆತ್‌ಲ್ಲ್ಯಾನ್ ಮಾತ್ ತಸಲೆ ನಿರ್ಧಾರ್ ಘೆಂವ್ಕ್ ಸಮರ್ಥ್ ಜಾಲೆ. ಅಸಮರ್ಥಪಣ್ ಜಿವಿತಾಂತ್ಲಿ ಸುಕಿದಾಡ್. ತಿ ನಿವಾರುಂಕ್ ಜಾಣಾಂ ಜಾಂವ್ಚೆಂ ಗರ್ಜೆಚೆಂ. ತಾಂತುಂ ಥೊಡೆ ಉಟೊನ್ ವಯ್ರ್ ಯೆತಾತ್ ಡಾಡಾಬರಿ. ನಾ ತರ್ ನಿರಾಸ್ಪಣಾಂತ್ ಬುಡ್ಡಾತ್ ಆನಿ ಜಿಣಿಭರ್ ರಡ್ಡಾತ್. ಸಮ್ಜಾಲೆಂ?” ಜೆನ್ನಿನ್ ಥಿಂಪಿ ಗಿಳ್ಳಿ.

“ಜೆನ್ನಿ, ಮನ್ಯಾನ್ ಆಪ್ಲೆಂ ಭವಿಷ್ಯ್ ಖುದ್ದ್ ಆಸಾ ಕರಿಚೆ. ಜಿಣ್ಯೆಂತ್ ದುರ್ಸೊಣೆ ಫಾಯ್ದ್ಯಾಚೆಂ ನ್ಹಯ್. ಪುತಾ ಕ್ಯಾರಲ್, ಆಜೆಕ್ ಪುರೊ ತುಂ ನಿದೆ. ವೊರಾಂ ಬಾರಾ ಉಶರ್ದಿಂ”

“ಬರೆಂ ಡ್ಯಾಡ್, ಬರೆಂ ಮೊಮ್. ಗುಡ್ ನೈಟ್” ಕ್ಯಾರಲ್ ಆಪ್ಲ್ಯಾ ಕುಡಾಕ್ ಗೆಲೆಂ.

“ಹೆಂ ಸಾಂಗ್ ವಿತ್ತೇ, ತುಂ ಆಯಿಲ್ಲ್ಯಾ ಥಾವ್ನ್ ಸದಾಂ ದಿಸಾಚೆಂ ಖಿಯ್ ವೆತಾಯ್? ಕಿಶೆಂ ತುಜೆ ಆಲೋಚನ್”

“ಮತ್ಲೆಬ್?”

“ತುಂ ಪಿ.ಪಿ.ಬರಿ ಬೆಳೆನಾಂಯ್, ಆಮೆನಾಂಯ್ ಆನಿ ಪುರ್ಗೊನಾಂಯ್ ತೆಂ ಹಾಂವ್ ಜಾಣಾಂ”

“ಹ್ಲ ಹ್ಲ ಹ್ಲ. ಜೆನ್ನಿ, ತುಜ್ಯಾ ಘೊವಾಚೆರ್ ಭರ್ವಸೊ ದವರ್. ವೇಳ್ ಯೆತಾನಾ ಸಾಂಗ್ತಾಂ”

“ಕಿಶೆಂ ಸಾಂಗ್ತಾಯ್?”

“ತುವೆಂ ವಿಚಾರ್ಲ್ಲ್ಯಾ ಸವಾಲಾಕ್ ಜಾಪ್. ಗುಡ್ ನಾಯ್” ವಿಕ್ಟರ್ ಉಟೊನ್ ಶೀದಾ ನಿದುಂಕ್ ಗೆಲೊ.

ಅವಸ್ವರ್ : 22

ಎಕಾ ತೇಂಪಾರ್ ಮನೋ-ವಯ್ ಮನ್ಯಾಕ್ ತೀನ್ ರಿಶಿನ್ ತುಲನ್ ವಾ ವಿಶ್ಲೇಷಣ್ ಕರ್ತಾಲೆ-

ಅ) ತುಜ್ಯಾವಿಶಿಂ ತುಂ ಕಿತೆಂ ಚಿಂತ್ತಾಯ್? ತೆಂ ತುಂ

ಆ) ತುಜ್ಯಾವಿಶಿಂ ಪೆಲೊ ಕಿತೆಂ ಚಿಂತ್ತಾ? ತೆಂ ತುಂ

ಇ) ನೀಜ್ ಜಾವ್ನ್ ತುಂ ಕಿತೆಂ ಜಾವ್ನಾಸಾಯ್? ತೆಂ ತುಂ.

ಆತಾಂ ಆಧುನಿಕ್ ವಿಶ್ಲೇಷಕ್ ಹಿ ಥಿಯರಿ ಮಾಂದಿನಾಂತ್. ತೆ ಎಕಾಚ್ ಉತ್ತಾಂತ್ ಸಾಂಗ್ತಾತ್.

“ತುಕಾ ಆಸ್‌ಲ್ಲ್ಯಾಂತ್ ಕಿತೆಂ ಕರ್ತಾಯ್? ತೆಂ ತುಂ”

ಮನ್ಯಾ ದಿಶಿಕೋನ್ ವೆಳಾ ಆನಿ ಅಭಿವೃದ್ಧಿ ಸವಂ ಬದ್ಲನ್ ವೆತಾ. ಪೆಲೊ ಕಿತೆಂ ಚಿಂತ್ತಾ? ತೆಂ ಆತಾಂ ಪಡುನ್ ಗೆಲ್ಲೆಂ ನಾ.

ವ್ಯಕ್ತಿತ್ವ - ತುಂ ಕಿತೆಂ ಜಾವ್ನಾಸಾಯ್? ತೆಂ ಸಾಂಗ್ತಾ ಆನಿ ತುಜಿ ಕೀರ್ತ್/ಖ್ಯಾತಿ - ಪೆಲೊ ತುಜ್ಯಾವಿಶಿಂ ಕಿತೆಂ ಚಿಂತ್ತಾ? ತೆಂ ದಾಕಯ್ತಾ. ಕೀರ್ತ್/ಖ್ಯಾತಿ ಲೋಕಾನ್ ಬದ್ಲಾವ್ಯತ್ ಪೂಣ್ ವ್ಯಕ್ತಿತ್ವ ಸದಾಂ ಸ್ಥಿರ್.

ಸ್ತ್ರಿಯೊ ಇತ್ಯಾ ಊಂಚ್ ಆನಿ ಭಲಾಯ್ಕೆಬರಿತ್ ಚಿಂತುಂಕ್ ಸಕ್ತಾತ್ ಮ್ಹಣ್ ಬೊನಾನ್ ಸ್ವಪ್ನಾಂತ್ಯಯಿ ಚಿಂತುಂಕ್ ನಾ.

ಶೀಲಾಚೆ ವಿಚಾರ್ ಎಕಾ ರಿಶಿನ್ ವಿಚಿತ್ ಆನಿ ಅಸ್ವಾಭಾವಿಕ್ ಲಾಗ್ತಾಲೆ. ಪೂಣ್ ‘ಬರೆ’ ಮ್ಹಣ್ ಭೊಗ್ತಾಲೆ. ಸಬಾರ್ ವರ್ಸಾಂಚಿ ಇಶ್ಟಾಗತ್ ತಾಂಚಿ. ಎಕಾಮೆಕಾಕ್ ಸಮ್ಜೊಂಚಿ ಆನಿ ಆಧಾರಾಚಿ. ಎಕಾಮೆಕಾಚ್ಯಾ ಕುಟ್ಮಾಕೀ ಜಾಣಾಸ್ಲಿಂ.

ತ್ಯಾ ಎಕಾ ದೀಸ್ ಶೀಲಾನ್ ಬೊನಾಕ್ ಫಾಹಿಯ್ಲೆ ರೆಸ್ಪೊರೆಂಟಾಂತ್ ಮೆಳುಂಕ್ ಆಪವ್ಣೆಂ ದಿಲ್ಲೆಂ. ತೆಂ ಮ್ಹಣಾಲೆಂ.

“ಮುಖ್ಯಾ ಸ ಮ್ಹಯ್ಯಾಂನಿ ಹಾಂವ್ ನಿವೃತ್ ಜಾತಾಂ ಬೊನಾ. ಭಾವ್ ಭಯ್ಲೆ ಪೂರಾ ಸೆಟಲ್ಡ್ ಜಾಲ್ಯಾಂತ್. ಅಮ್ಮಾ ಸರುನ್ ಪಾಂಚ್ ವರ್ಸಾಂ ಜಾತಾತ್. ಮ್ಹಜೊ ಕಾಯ್ದೆ ವ್ಹಡಿಲಾಂಚೊ ಕೆಲಾ. ಆತಾಂ ಉರ್ಲಾಂ ಮ್ಹಜೆಂ ಜೀವನ್” ಶೀಲಾ ಹಾಸ್ಲೆಂ.

“ಮ್ಹಜಿಂ ತೆವೀಸ್ ವರ್ಸಾಂ ಹ್ಯಾ ಕುವೈಟಾಂತ್ ಕಶಿಂ ಪಾಶಾರ್ ಜಾಲಿಂ ತೆಂ ಮ್ಹಾಕಾ ತುಂ ಆಸ್‌ಲ್ಲ್ಯಾನ್ ಕಳ್ಳೆಂಚ್ ನಾ.”

“ಮ್ಹಜಿಂ ಪಂಚ್ವೀಸ್ ಹಾಂಗಾಸರ್ ಜಾಲಿಂ. ಹ್ಯಾ ಉಪ್ರಾಂತ್ ಕಿತೆಂ ಕರುಂಕ್ ಆಸಾ ತೆಂ ಮ್ಹಜ್ಯಾ ದೇಶಾಂತ್, ಮ್ಹಜ್ಯಾ ಗಾಂವಾಂತ್ ಕರ್ತಾಂ” ಬರೆಂ ಜೆವಣ್ ಆರ್ಡರ್ ಕೆಲೆಂ ಶೀಲಾನ್.

“ಕಿತೆಂ? ತುಂ ಗಾಂವಾಂತ್ ಕರ್ತಾಯ್? ತುಂ ಬೊಂಬಯ್ ವಾಡ್‌ಲೆಂ ಭುರ್ಗೊ, ತುಂ ಕಿತೆಂ ಜಾಣಾಂಯ್ ಗಾಂವ್ಚ್ಯಾವಿಶಿಂ?” ಬೊನಾ ಫೊಕಾಣಾಂ ಕರುನ್ ಹಾಸ್ಲೊ.

“ಬೊನಾ ತುಂ ಕಿತೆಂ ಚಿಂತ್ತಾಯ್? ಹಾಂವ್ ಬೊಂಬಯ್ ವ್ಹಡ್ ಜಾಲಿಂ ಮ್ಹಣ್ಲೊ

ಮಲ್ಲಬ್ ಮುಜೊ ವ್ಹಡಿಲಾಂಚೊ ಗಾಂವ್ ವಿಸರ್ಲ್ಯಾಂ ಮ್ಹಣ್ ನ್ಹಯ್. ಮ್ಹಜಿ ಮಾಂಯ್-ಬಾಬ್ ಸುಳ್ಳಾಚಿಂ. ತಿಂ ಪರಿಸ್ಥಿತೆಕ್ ಲಾಗುನ್ ಬೊಂಬಯ್ ಆಯಿಲ್ಲೆಂ. ಬೊಂಬಯ್ ಆಮಿ ಜಲ್ಮಾರೀ, ಆಮ್ಕಾಂ ಗಾಂವ್ಚೊ ಸಂಸ್ಕಾರ್ ದಿಲಾ ಜಿಯೆಂವ್ಕ್. ತುಳು ಭಾಸ್ ದಿಲ್ಯಾ ಉಲೊಂವ್ಕ್. ಆನಿ ಕಿತೆಂ ಜಾಯ್? ತ್ಯಾ ಭಾಶೆ ವರ್ವಿಂ ಆಮಿ ಎಕಾಮೆಕಾ ಮೆಳ್ಳಾಂವ್.” ಸ್ವಾಭಿಮಾನಾನ್ ಉಲಯ್ಲೆಂ.

“ಎಕ್ದಮ್ ಬರಿ ಆಲೋಚನ್ ಶೀಲಾ. ಮುಖಾರ್?” ಪೊಕೊಳಾಯೆನ್ ಉಲಯ್ಲೊ.

“ತುವೆಂ ಏಕ್ ಪಾವ್ಲಿಂ ಮ್ಹಾಕಾ ಲಾದ್ರಾಮಾವಿಶಿಂ ಸಾಂಗ್ಲೆಂಯ್ ಮ್ಹಾಕಾ ಉಗ್ಡಾಸ್ ಆಸಾ. ತಾಚಿ ಆಶಾ ಕಿತೆಂ ಜಾವ್ನ್ ಆಸ್ಲಿ. ತೆಂವೀ ಸಾಂಗ್ಲೆಂಯ್.” ಹಳೊ ತೀರ್ ಮಾರ್ಲೊ ಶೀಲಾನ್.

“ಆಂ ಹಾಂ! ವ್ಹಯ್” ಕೊಡು ಉಗ್ಡಾಸ್ ಕಾಡುಂಕ್ ಆಂಬೊಟ್ ಲಾಗ್ಲೆಂ.

“ತುವೆಂ ಲಾದ್ರಾಮಾಚೆಂ ಉತರ್, ಇತ್ತಿಂ ವರ್ಸಾಂ ಜಾಲ್ಯಾರೀ ಪಾಳುಂಕ್ ನಾಂಯ್ ಬೊನಾ” ಚಿಮ್ಬೊ ಜಾಂಗ್ಲಾಕ್ ಕಾಡ್ಲಾಬರಿ ಭೊಗ್ಲೆಂ ಬೊನಾಕ್.

“ತೆಂ ವ್ಹಯ್. ಮುಖ್ಯಾ ತೀನ್ ಚ್ಯಾರ್ ವರ್ಸಾಂ ಭಿತರ್ ಹಾಂವ್‌ಯಿ ನಿವೃತ್ತ್ ಜಾತಾಂ. ದೋಗ್ ಚೆಡೆ ಜೊಡಿಕೆ ಪಾವ್ಲೆ. ಎಕ್ಲೊ ಆಕ್ರೇಚ್ಯಾ ವರ್ಸಾಚ್ಯಾ ಡಿಪ್ಲೊಮಾಂತ್ ಆಸಾ. ಮಾಗಿರ್ ಧುವ್ ಮಾತ್ ಉರ್ತಾ. ತಾಕಾ ಸಾಂಬಾಳ್ಚಾರ್ ಜಾಲೆಂ. ತೆಂ ಪಿಯುಸಿ ಶಿಕ್ತಾ. ಮಾಗಿರ್ ಕಿತೆಂ ಮ್ಹಾಕಾ ಆನಿ ಮಾಚ್ಚುಕ್ ಕಾಮ್? ಖಂಚಿಯ್ ಬರಿ ಕಾಮಾಂ ಕರ್ಚಿಂ. ತೆವಾಂ ಲಾದ್ರಾಮಾಚಿ ಆಶಾಯ್ ಪೂರ್ಣ್ ಕರ್ಚಿ” ಬಚಾವೆ ಖಾತಿರ್ ಉಲಯ್ಲೊ ಬೊನಾ.

“ಬೊನಾ, ತುಂ ಕಿತೆಂ ಉಲಯ್ತಾಯ್ ತೆಂ ಹಾಂವ್ ಜಾಣಾಂ. ತುಕಾ ಆತಾಂ ಪಯ್ಲೆ ಆಸುನ್, ಸಮ್ಜುನ್ ತೆ ಪಯ್ಲೆ ಆತಾಂ ಆಸ್ರಾಕ್ ದಿಂವ್ಚೆಂ ಮನ್ ನಾ. ತೆಂ ಮ್ಹಾಕಾ ಸಮ್ಜಾತಾ. ಕಿತೆಂ ಜಾಂವ್ಕ್ ಆಸಾ ತ್ಯಾ ದೋನ್ ಹಜಾರ್ ರುಪಾಯಿ ತುಂ ಚಿಂತ್ತಾಯ್. ವೆಳಾರ್ ದಿಲ್ಲೆ ತರ್ ಹ್ಯಾ ವಕ್ತಾ ಎಕಾ ವೀಸ್ ವರ್ಸಾಂಚ್ಯಾ ತರ್ನಾಚ್ಯಾಕ್ ಜಿವಿತೆ ಲಾಬ್ತೆಂ. ಆನಿ ತುಮ್ಚೊ ಉಗ್ಡಾಸ್ ಕಾಡ್ತೆಂ. ಹೆಂ ಚೀಂತ್, ಎಕ್ಲಾಚ್ಯಾ ಜಿವಿತಾಂತ್ ವೀಸ್ ವರ್ಸಾಂ ಥಾವ್ನ್ ಸುಕಿದಾಡ್ ಆಯ್ಲೊ. ಕಿತೆಂ ಫಾಯ್ಲೊ ಜಾಲೊ?

“ವೀಸ್ ವರ್ಸಾಂ ಆದಿಂ ದಿಲ್ಲೆ ದೋನ್ ಹಜಾರ್ ರುಪಯ್ ಆತಾಂ ವೀಸ್ ಹಜಾರಾಂಚ್ಯಾಕೀ ಚಡ್ ಮೊಲಾಚೆ ಜಾಲ್ಯಾತ್ ಬೊನಾ. ತುವೆಂ ಚಿಂತ್ಲಾಂತ್ ಬದ್ಲಾವಣ್ ಹಾಡ್ಚಿ ಗರ್ಜ್” ಶೀಲಾನ್ ಕಸಲ್ಯಾಗೀ ಅಧಿಕಾರಾನ್ ಕಾನ್ಸುಲಾಕ್ ವಾಚೊವ್ನ್ ಸಮ್ಜಯಿಲ್ಲೆ ಬರಿ ಭಗ್ಲೆಂ.

“ತುಂ ಕಿತೆಂ ಸಾಂಗುಂಕ್ ಆಶೆತಾಯ್ ಶೀಲಾ?” ಮಾತ್ಸೊ ಚಿಡ್ಲೊ.

“ತುವೆಂ ಸಮ್ಜಾಚೆ ಜಾಲ್ಲ್ಯೊ ಸಂಗಿ”

“ಮ್ಹಳ್ಯಾರ್ ಕಿತೆಂ ಶೀಲಾ? ಮ್ಹಾಕಾ ತಿತ್ತಿ ಸಮ್ಜಣಿ ನಾ” ಪರತ್ ತಾಪ್ಲೊ ಉಣ್ಯಾಪಣಾ ವರ್ವಿಂ.

“ತಶೆಂ ನ್ಹಯ್. ಆಮ್ಚಿ ಮತ್ ಚಾಪ್ಲೊ ಕರ್ಚಾಂತ್ ಆನಿ ಚುಕಾರಿ ಮಾರ್ಚಾಂತ್ ಹುಶಾರ್. ಆಮಿ ಆಮ್ಕಾಂಚ್ ಸಾಂಬಾಳಿಚೆ. ಆಮ್ಚಿ ಜವಾಬ್ದಾರಿ ಆಮ್ಕಾಂ ಚಿಂತುಂಕ್ ನಾಕಾ. ಆಮಿ ಜವಾಬ್ದಾರಿ ಘೆಂವ್ಕ್ ಶಿಕಾಚೆ.”

“ತಶೆಂ ನ್ಹಯ್. ಹಾಂವ್ ಮ್ಹಜಿ ಜವಾಬ್ದಾರಿ ಕೆದಿಂಚ್ ವಿಸ್ತಾನಾ ಶೀಲಾ ತೆಂ ತುಂ ಜಾಣಾಂಯ್.”

“ಮನ್ಯಾಕ್ ಮರತ್ತ ಪರ್ರಾಂತ್ ಕಿತೆಂ ನಾ ಕಿತೆಂ ಕರುಂಕ್ ಜಾತಾ, ದೆವಾನ್ ಭಲಾಯ್ಕಿಬರಿ ದಿಲ್ಯಾರ್. ಪಯ್ಲೆ ಆಸಾತ್ ಆನಿ ನಿವೃತ್ ಜಾತಾಂ ಮ್ಹಣ್ ವಚುನ್ ಜೆಂವ್ಚೆಂ-ಖಾಂವ್ಚೆಂ-ಪಿಯೆಂವ್ಚೆಂ ಆನಿ ನಿದ್ಚೆಂ ಖಿಂಚ್ಯಾಯ್ ಫಾಯ್ದಾಚೆಂ ನ್ಹಯ್. ಆಮಿ ಆಮ್ಕಾಂಚ್ ಬೆಳ್ಳೆವ್ನ್ ಆನಿ ಪುರ್ಗಿಂವ್ನ್ ಜಿವಿತಾಂತ್ ಆಶಾ ನಾತ್‌ಲ್ಲಾಬರಿ, ಉಮೆದಿಚಿ ಸುಕಿದಾಡ್ ಹಾಡ್ಲಿ ನ್ಹಯ್. ಕಿತ್ಯಾಶ್ಯಾ ಜಣಾಂಕ್ ಉಮೆದ್‌ವಂತ್ ಆನಿ ಆಶಾವಾದಿ ಕರ್ಚೆತ್. ನವೆಂ ಜಿವಿತ್ ದಿವ್ಚೆತ್ ” ಶೀಲಾ ಸಮಾಜ್ ಸೆವಕಾಬರಿ ಉಲೊಂವ್ಕ್ ಲಾಗ್ಲೆಂ.

“ತುಕಾ ಕಸಲಿ ನವಿ ಪಿಡಾ ಸಮಾಜ್ ಸೆವೆಚಿ ಲಾಗ್ಲಿ? ಶೀಲಾ, ಮ್ಹಾಕಾ ಪುರೊ ಜಾಲಾಂ ಜಿವಿತಾಂತ್, ಹ್ಯಾ ಥಂಡೆ ಆನಿ ಗರ್ಮೆಂತ್ ಜಿಯೆವ್ನ್ ಆನಿ ತರೀ ಥೊಡೊ ಸುಶೆಗ್ ಜಾಯ್ ಮ್ಹಾಕಾ”

“ಸುಶೆಗ್ ಬರ್ಯಾ ಕಾಮಾಂ ಆನಿ ಕೃತ್ಯಾಂನಿ ಮತಿಕ್ ಆನಿ ಕಾಳ್ಜಾಕ್ ಲಾಬ್ತಾ ಬೊನಾ, ವಗೊ ಬಸ್‌ಲ್ಲಾಂಕ್ ತೊ ಮೆಳಾನಾ.”

“ತುಜೊ ಮತ್ಲೆಬ್ ಸಮ್ಜಾಲೊ ನಾ.” ಬೊನಾ ಶೆರ್ಮೆಲೊ.

“ತುವೆಂ ಮ್ಹಾಕಾ ಪಂಚ್ಚೇಸ್ ಹಜಾರ್ ರುಪಯ್ ಕುಮಕ್ ದೀಜೆ. ತೆ ತುಜ್ಯಾ ಭದ್ರತೆಚೆ ಜಾತಲೆ.” ಶೀಲಾ ವಿಚಾರ್ಲೆಂ.

“ಕಿತ್ಯಾಕ್? ” ಉಡೊನ್ ಪಡ್ಲೊ ಬೊನಾ.

“ವೀಸ್ ಲಾದ್ರಾಮಾಚೆ ಆನಿ ಪಾಂಚ್ ತುಜೆ. ಸರ್ವ್ ಫಾಯ್ಡೊ ತುಕಾಚ್”

“ಹೆಂ ಖಿಂಚೆಂ ಲೇಕ್? ತುಂ ಕಿತೆಂ ಉಲಯ್ತಾಯ್ ಶೀಲಾ? ತುಕಾ ಲಾದ್ರಾಮಾನ್ ದೋನ್ ಹಜಾರ್ ದಿಲ್ಲೆ ಮ್ಹಣ್ ಹಾಂವೆಂ ಸಾಂಗ್‌ಲ್ಲಾನ್ ಕಳೆಲ್ಲೆ. ನಾ ತರ್ ಹೆಂ ಸವಾಲ್ ಯೆತೆಂ ನಾ.”

“ಬೊನಾ, ಹಾಂವ್ ಮ್ಹಜ್ಯಾ ಖಾತಿರ್ ವಿಚಾರಿನಾ. ಲಾದ್ರಾಮಾನ್ ಏಕಾ ಬರ್ಯಾ ಇರಾದ್ಯಾನ್ ದಿಲ್ಲೆ ಆನಿ ತ್ಯಾ ಪಯ್ಕಾಂನಿ ತುವೆಂ ಕೊಡಿಯಾಳ್ ಕಾಲ್ಚೊ ಎಕ್ರೊ ಜಾಗೊ ಘೆವ್ನ್ ಆಜ್ ತುಜಿ ಬಾಯ್ಲೆ ಭುರ್ಗಿಂ ಮಿಶೆನ್ ಆಸಾತ್. ತಿ ಗಜಾಲ್ ನ್ಹಯ್. ಲಾದ್ರಾಮಾಕ್ ತೆ ಪಯ್ಲೆ ಮರ್ರಾ ಆದಿಂ ಖರ್ಚುನ್ ಮರ್ರುನ್ ಜಿಯೆವ್ಚೆಂತ್ ಆಸ್‌ಲ್ಲೆಂ. ಪೂಣ್ ಪಯ್ಲೆ ಜಮೊವ್ನ್ ಏಕಾ ಬರ್ಯಾ ಉದ್ದೇಶಾನ್ ವೀಸ್ ವರ್ಸಾಂ ಆದಿಂ ದಿಲ್ಲೆ. ಚೀಂತ್ ತಾಚೆಂ ಚಿಂತ್ಪ್. ಆನಿ ಆಮಿ ವೀಸ್ ವರ್ಸಾಂ ಕಿತ್ಲೆಂ ಜೊಡ್ಲೆಂ ತರೀ ಚಿಂತ್ಪಾಂತ್ ಊಂಚ್ ಜಾಂವ್ಚೆಂ ಗರ್ಜ್ ನಾಂಗೀ? ತಾಚೆಲಾಗಿಂ ತೆವಾಂ ಏಕ್ ಆಖಂಡ್ ಇರಾದೊ ಆಸ್‌ಲ್ಲೊ. ತಸಲೆ ಆಮ್ಕಾಂ ಆಸುಂಕ್ ಫಾವೊ ಬೊನಾ. ಹೆ ಪಯ್ಲೆ ತುಜ್ಯಾ ಭದ್ರತೆಚೆ ಮ್ಹಣ್ ಚೀಂತ್.” ಮೊಗಾನ್ ಶೀಲಾನ್ ಭುಜಾರ್ ಹಾತ್ ದವೊರ್ಲೊ.

ಬೊನಾ ಫರತ್ ಸಯ್-ಭಯ್ ಜಾವ್ನ್ ಹಿಜ್ಜೊ ಜಾಲೊ.

“ಬೊನಾ ಸಮಾ ಚೀಂತ್, ತುಜ್ಯಾ ಲಾದ್ರಾಮಾಲಾಗಿಂ ಚಿಂತ್ಪ್ಯಾ ತಸಲೊ ಏಕ್ ಮೆಂದು ಆಸ್‌ಲ್ಲಾನ್ ಬಚಾವ್ ಜಾಲೊ. ತಾಣೆಂ ಪಯ್ಲೆ ಭದ್ರತೆನ್ ಜಿಯೆಂವ್ಕ್ ಆನಿ ಮರ್ಣಾಕ್‌ಯಿ ದವರ್‌ಲ್ಲೆ. ತಾಚೆಂ ಮರಣ್ ಕುಡಾಂತ್ಲ್ಯಾಂನಿ ಮೆಳುನ್ ಕೆಲೆಂ. ಹರ್ ಏಕ್ ಮನಿಸ್ ಆಶೆತಾ ಏಕ್ ಗೌರವಾಚೆಂ, ಸುಶೆಗಾತ್ ಮರಣ್. ತೆಂ ಸರ್ವಾಂಕ್ ಲಾಬಾನಾ. ತುಜೆಲಾಗಿಂ ಆತಾಂ ಪಯ್ಲೆ ಆಸಾತ್. ಗಾಂವಾಕ್ ಗೆಲ್ಲೆಂಚ್ ಕಿತ್ಲೊ ತೇಂಪ್ ತ್ಯಾ ಪಯ್ಕಾಂನಿ ಜಿಯೆಂವ್ಕ್ ಜಾತಾ? ಭುರ್ಗಿಂ ತಾಂಚ್ಯಾ ಕುಟ್ಮಾ ಸಂಗಿಂ ಆಸ್ತಾನಾ, ಮಾಗಿರ್‌ಯಿ ಬಾಪಾಯ್ಲೆಂ ಮೆಳ್ಚ್ಯಾರ್ ಜಾತೆಂ ಮ್ಹಣ್ ಆಶೆತಲಿಂ. ನಿಮಾಣೆಂ ಕಿತೆಂ? ಆಸ್‌ಲ್ಲೊ ಜಾಗೊ ಖಾಂವ್ಚ್ ಜಾಯ್ನಾ. ತುಜಿ ಆನಿ ತುಜ್ಯಾ ಬಾಯ್ಲೆಚಿ ಭದ್ರತಿ ಕಿತೆಂ?”

ಬೊನಾನ್ ಕಸ್ಟೋಗೀ ಆಪ್ರಾದಾಂತ್ ಪೊಲಿಸ್ ಅಧಿಕಾರಿಚ್ಯಾ ಮುಖಾರ್ ಉಬೊ ಆಸ್‌ಲ್ಲಾಬರಿ ಭೊಗ್ಲೆಂ.

ತಾಚ್ಯಾ ಥಾವ್ನ್ ಉತ್ತಾಂ ಸುಟ್ಲಿಂ ನಾಂತ್.

“ಹಾಂವ್ ಪಾಟ್ಲ್ಯಾ ಎಕಾ ದೋನ್ ವರ್ಸಾಂ ಥಾವ್ನ್, ಥೊಡ್ಯಾಂಚೊ ಆಧಾರ್ ಘೆವ್ನ್, ಎಕಾ ‘ಉತರ್ ಪ್ರಾಯೆಚ್ಯಾಂಕ್ ವಸ್ತೆ ಘರ್’ ಆಲೋಚನ್ ಕರುನ್ ಆಸಾಂ. ಆಮ್ಚೆ ಗಾಂವಾಂತ್ ಸುಳ್ಕಾಂತ್. ತುಕಾಯ್ ಜಾಗೊ ದವರ್ತಾಂ”

“ಕೆತೆಂ?” ಬೊನಾಕ್ ಚಿಂತುಂಕ್ ಜಾಲ್ಯಾಂ.

“ಮ್ಹಾಕಾ ಎಕ್ಲ್ಯಾಕ್ ಜಿಯೆಂವ್ಕ್ ತೊಂದ್ರೆ ನಾಂತ್ ಬೊನಾ. ಫಕತ್ ಪಯ್ಕಾಂನಿ ಜಿಯೆಂವ್ಚಿ ಜಿಣಿ ನ್ಹಯ್. ಫಾಲ್ಯಾಂ ಸಕಾಳಿಂ, ತುಜ್ಯಾ ತಸಲೆ ನಿವೃತ್ ಜಾವ್ನ್ ಗಾಂವಾಂತ್ ಕೊನ್ಯಾಕ್ ಪಡ್ತಾನಾ, ಕೊಣಾಕ್ ಕೋಣ್ ನಾ ಜಾತಾನಾ, ಆಧಾರ್ ಜಾವ್ನ್ ಹೆಂ ಯೋಜನ್ ಕೆಲಾಂ. ಸ್ಥಳೀಯ್ ಕಾನೂನಾಖಾಲ್ ಯೋಜನ್ ಮಾಂಡುನ್ ಹಾಡ್ಲಾಂ. ದುಡು ಧಾರಾಳ್ ಜಾಯ್. ಹಾಂವ್ ಸದ್ಲ್ಯಾಕ್ ಪಂಚ್ಚೀಸ್ ಜಣಾಂಕ್, ಸಾಟ್ ವರ್ಸಾಂ ಉತರ್‌ಲ್ಯಾಂಕ್ ಜೊಡ್ಯಾಂಕ್ ವಾ ಎಕ್ಸರ್ಯಾಂಕ್ ರಾಂವ್ಚ್ಯಾಬರಿ ಮಾಂಡಾವಳ್ ಕರ್ತಾಂ. ಭರ್ತಿ ಜಾತಲ್ಯಾಂಕ್ ಪಯ್ಲಿಂ ಪಯ್ಲೆ ದಿಂವ್ಕ್ ಪಡ್ತಾತ್. ಪೂಣ್ ಸಗ್ಳೊ ಸವ್ತಾಯೊ ಲಾಬ್ತಾತ್. ಕೊಣಾಂಚ್ಚಿ ವಿರಾರಾಯ್ ವಾ ಖಿಂತ್ ನಾ. ಮರುನ್ ಮರ್ಚ್ಯಾ ಆದಿಂ ಜಿಯೆಂವ್ಚೆಂ. ತುಮ್ಕಾಂ ದೊಗಾಂಯ್ಕ್ ಸ್ವಾಗತ್ ಆಸಾ. ಚೀಂತ್ ತುಜಿ ಭದ್ರತಿ ನಿವೃತ್‌ಪಣಾರ್.” ಶೀಲಾನ್ ತುಕ್ಲಾಯ್ಲೆಂ.

“ಶೀಲಾ ಆಮಿ ಕುಟ್ಮಾ ಸಾಂಗಾತಾ ಜಿಯೆಂವ್ಚೆ ಮನಿಸ್. ಆಶೆಂ ಆಸ್ತಾಂತ್ ರಾವ್ಲ್ಯಾರ್ ಭುರ್ಗ್ಯಾಂಕ್ ಉಣೆಂಪಣ್ ಜಾತಲೆಂ”

“ಆ ಹಾಂ. ತೆಂ ತುಮ್ಚೆಂ ಉಣೆಂಪಣಾಚೆಂ ಚಿಂತಪ್. ತಶೆಂ ತರ್ ಭುರ್ಗ್ಯಾಂಕಡೆ ವಿಚಾರ್, ತುಮ್ಚಿ ಮರ್ತಾ ಪರ್ಯಾಂತ್ ಜವಾಬ್ದಾರಿ ಕೋಣ್ ಘೆತಾ ಮ್ಹಣ್ ಸಮ್ಜೊನ್, ಮ್ಹಜೆಲಾಗಿಂ ಉಲಯ್. ತುಕಾ ಕುಮಕ್ ಕರುಂಕ್ ಮನ್ ಆಸ್ಲ್ಯಾರ್ ಮ್ಹಾಕಾ ಕರ್. ನಾ ತರ್ ಕಾಂಯ್ ವ್ಹಡ್ ನಾ ಬೊನಾ. ಪೂಣ್ ಚೀಂತ್ ಹೊ ಏಕ್ ಸುಯೋಗ್ ಚುಕ್ಲ್ಯಾರ್ ಪರತ್ ಯೇನಾ.”

“ಶೀಲಾ, ತುವೆಂ ಸಮ್ಜೊಂಚೆಂ ಪ್ರಯತ್ನ ಕರಿಚೆ. ಲಾದ್ರಾಮ್ ಧಾಕ್ಲ್ಯಾ ಭುರ್ಗ್ಯಾಂಕ್ ಪೊಸುಂಕ್ ಆಶೆತಾಲೊ. ಹೆಂ ಮ್ಹಾತಾರ್ಪಣಾಚ್ಯಾ ಆಸ್ತಾಕ್ ದಿಂವ್ಚೆಂ ಮ್ಹಾಕಾ ಸಮಾ ದಿಸಾನಾ” ಬೊನಾ ನಿಬಾಂ ದೀವ್ನ್ ಪಯ್ಲೆ ದಿಂವ್ಚೆ ಆಡಾಂವ್ಕ್ ಪಳಯ್ತಾಲೊ.

“ಸಮಾ ತೊ ಆತಾಂ ಜಿವಂತ್ ಆಸ್‌ಲ್ಲೊ ತರ್, ತೊ ಮ್ಹಾಕಾ ಖಂಡಿತ್ ಆಧಾರ್ ದಿತೊ. ಆಜ್-ಕಾಲ್ ಉತರ್ ಪ್ರಾಯೆಚಿಂ ವ್ಹಡಿಲಾಂ ಕಿತ್ಲ್ಯಾ ಕಷ್ಟಾಂನಿ ನಾಲಿಸಾಯೆಚಿ ಜಿಣಿ ಸಾರ್ತಾತ್ ತೆಂ ತುಂ ನೆಣಾಂಯ್. ಉತರ್ ಪ್ರಾಯೆರ್ ಯೆಂವ್ಚಿ ಸುಕಿದಾಡ್ ಮನ್ಯಾಕ್ ಭಿತರ್ಲ್ಯಾನ್ ಆನಿ ಭಾಯ್ಲ್ಯಾನ್, ಕುಡಿಕ್ ಆನಿ ಆತ್ಮ್ಯಾಕ್ ಖರ್ಗವ್ನ್ ನಾಸ್ ಕರುನ್ ಸೊಡ್ತಾ. ದುಬ್ಳಾಂಕ್ ದುಬ್ಳೆಪಣಾಂತ್ ಜಿಯೆವ್ನ್ ಸವಯ್ ಜಾಲ್ಲ್ಯಾನ್ ತಿಂ ಕಶಿಂಯ್, ಖಿಂಚ್ಯಾಯ್ ಪರಿಸ್ಥಿತೆಕ್ ಹೊಂದ್ವಾತಾತ್. ಪಯ್ಲೆ ಆಸ್‌ಲ್ಲಿಂ, ಮಧ್ಯಮ್ ವರ್ಗಾಚ್ಯಾಂಕ್ ಪರತ್ ಸಕಯ್ಲ್ಯಾ ಮಟ್ಕಾರ್ ಜಿಯೆಂವ್ಕ್ ಕಷ್ಟ್ ಭೊಗ್ತಾತ್. ದೆಕುನ್ ಭದ್ರತಿ ಆನಿ ಸುರಕ್ಷಾ ಗರ್ಜಾ. ದೆವಾಕ್ ಖುಶಿ ಆಸ್ಲ್ಯಾರ್ ಲಾಗ್ನಾರ್ಚೆ ಆಸ್‌ಲ್ಲಾಂ, ಆನ್ಯೆಕ್ ಅನಾರ್ಥ್ ಭುರ್ಗ್ಯಾಂಚ್ಯಾ ಆಸ್ತಾಂಕ್, ಭಲಾಯ್ಕಿ ಆಸ್‌ಲ್ಲಾಂಕ್ ಕುಮಕ್ ಕರುಂಕ್ ಆನಿ ಸೆವಾ ದಿಂವ್ಕ್ ಆವ್ಕಾಸ್ ಕರುನ್ ದಿಂವ್ಚಿ ಮಾಂಡಾವಳ್ ಕರ್ತಾವ್. ಮನ್

ಕೆಲ್ಯಾರ್ ಖಿಂಚಿಯ್ ಅಸಾಧ್ಯ್ ನ್ಹಯ್. ಸುರ್ವಾತ್ ಕರುಂಕ್ ಮಾತ್ ಕಷ್ಟ್, ಹಾಂವೆಂ ಎಕಾ ನೊನ್ ಪ್ರೊಫಿಟೇಬಲ್ ಎನ್. ಜಿ. ಓ. ಚೊ ಆಧಾರ್ ಘೆಲ್ಲಾ. ತುವೆಂ ಸಾಂಗಾತ್ ದಿಲ್ಯಾರ್ ಮ್ಹಾಕಾ ವರಿ ದಾದೊಸ್ಕಾಯ್ ಜಾತಾಲಿ. ಸಾಂಗಾತಾ ವಾವ್ರ್ ಕರ್ಯಾಂ.” ಶೀಲಾನ್ ಮೊಗಾನ್ ಸಮ್ಜಾಯ್ಲೆಂ.

“.....” ಬೊನಾ ಹಾಸ್ಲೊ, ಪೂಣ್ ಜಾಪ್ ದೀಂವ್ಕ್ ಸಕ್ಲೊ ನಾ.

“ಬೊನಾ, ಬರೆಂ ಕರುಂಕ್ ಚೀಂತ್. ಮ್ಹಾಕಾ ತುವೆಂ ಪಯ್ಲೆ ದಿಲ್ಲ್ಯಾಂತ್ ವಾ ದೀನಾ ಜಾಲ್ಯಾರ್ ಫರಕ್ ಪಡಾನಾ. ಮ್ಹಜೆಂ ಕಾಮ್ ಹಾಂವ್ ಜೀವ್ ಆಸ್ಸಾರ್ ಪೊಂತಾಕ್ ಪಾಯ್ತಾಂ. ಮ್ಹಜಿ ಗರ್ಜ್ ತುಕಾ ಪಡಾನಾ ಜಾಂವ್ಚಿ ಮ್ಹಣ್ ಆಶೆತಾಂ.”

“ನಾ. ತಸಲಿ ಪರಿಸ್ಥಿತಿ ಯೆಂವ್ಚಿ ನಾ ಶೀಲಾ. ಮ್ಹಾಕಾ ಬಾಯ್ಲ-ಭುರ್ಗಿಂ ಆಸಾತ್.” ಬೆಳ್ಳುಳ್ಳಾಂನಿ ಹಾಸ್ಲೊ.

ತಿತ್ಲಾರ್ ಜೆವಣ್ ಆಯಿಲ್ಲೆಂ ಜೇಂವ್ಕ್ ಸುರು ಕೆಲೆಂ. ಚಡಿತ್ ಕಿತೆಂಚ್ ಉಪ್ರಾಂತ್ ಉಲಯ್ಲೆಂನಾಂತ್.

ತ್ಯಾ ದಿಸಾ ಉಪ್ರಾಂತ್ ಬೊನಾ ಶೀಲಾಲಾಗಿಂ ಉಲೊಂವ್ಕ್ ಆನಿ ಮೆಳುಂಕ್ ಕಾವ್ಲೆಲೊ.

ಪಯ್ಲೆ ದೀನಾ ತರ್ ಶೀಲಾಕ್ ಬೆಜಾರ್ ಜಾತಾ ಆನಿ ಪಯ್ಲೆ ದೀಂವ್ಕ್ ಬೊನಾಕ್ ಬೆಜಾರ್ ಜಾತಾ. ಪರಿಸ್ಥಿತಿ ಹುನ್ ತುಪಾಬರಿ ಉಡೊಂವ್ಕ್ಯಾಯ್ ನ್ಹಯ್ ಆನಿ ಗಿಳುಂಕಯಿ ನ್ಹಯ್ ಮ್ಹಳ್ಳ್ಯಾಬರಿ ಜಾಲ್ಲಿ.

ಶೀಲಾಕ್ ವೆಗಿಂಚ್ ಬೊನಾಚೊ ಮನೋಭಾವ್ ಸಮ್ಜಾಲೊ. ಕಿತೆಂಚ್ ದಬಾವ್ ತಾಣೆಂ ತಾಚೆರ್ ಘಾಲೆಂ ನಾ. ಹಿ ಜಾವ್ನ್ ಗೆಲಿ ಏಕ್ ಚಾರಿತ್ರಿಕ್ ಭೆಟ್. ಇಶ್ಟಾಗತೆಚಿ ಪೂಣ್ ಆಭಿಪ್ರಾಯ್ ಭೇದ್ ಹಾಡ್ಲಿ.

ಕಾರಣ್ ಸಾಧೆಂ

ಏಕ್. : ಶೀಲಾ ಆಪ್ಣಾಲಾಗಿಂ ವೆಚ್ಯಾವೆಳಾ ಪಯ್ಲೆ ವಿಚಾರ್ತಾ. ತಾಚ್ಯಾ ಗರ್ಜೆ ಖಾತಿರ್, ಪಾಟಿಂ ಮೆಳ್ಳೆಬರಿ ನಾಂತ್.

ದೋನ್: ದೋನ್ ಹಜಾರ್ ದಿಲ್ಲೆ ಲಾದ್ರಾಮಾನ್ ಆತಾಂ ವೀಸ್ ಹಜಾರ್ ಕಿತ್ಯಾಕ್ ದೀಚೆ? ಹೆಂ ಬಾನಾಂವ್ಚೆಂ ಕಾಮ್.

ತೀನ್.: ಶೀಲಾ ಎಕ್ಸರೆಂ, ತಾಕಾ ಭದ್ರತೆಚಿ ಗರ್ಜ್ ಆಸಾ. ಆಪ್ಣಾಕ್ ತಸಲ್ಯಾ ಆಸ್ಪ್ರಾಂತ್ ಜಿಯೆಂವ್ಚಿ ಗರ್ಜ್ ಪಡ್ಲಿ ನಾ. ಚ್ಯಾರ್ ಭುರ್ಗಿಂ ಆಸ್ತಾನಾ.

ವೇಳ್ ಕೊಣಾ-ಕೊಣಾಕ್ ಕಿತೆಂ ಆಯೆರ್ ದಿತಾ ತೆಂ ಫಕತ್ ದೇವ್ ಎಕ್ಲೊ ಜಾಣಾಂ.

ಅವಸ್ವರ್ : 23

ಆಮಿ ಜಾಯ್ತೊ ಸಂಗಿಂ ಜಾಯ್ತೊ ರಿತಿನ್ ಶಿಕ್ಯೆತ್.

ವಾತ್ ಪಳೆಯಾ ತಿ. ಕಿತ್ತಿಯ್ ಖರ್ಗುನ್ ಆಯ್ಲಾರಿ ನಿಮಾಣ್ಯಾ ಘಡ್ಯೆ ಪರಾಂತ್, 'ಉಜ್ವಾಡ್' ದಿತಾ. ರುಕ್ ಪಳೆಯಾ ತೆ. ಆಪ್ಲೆ ಫಾಂಟೆ ಕಾತ್ರಂಕ್ ಆಯಿಲ್ಲ್ಯಾಂಕೀ, 'ಸಾವೊಟ್' ದಿತಾತ್.

ಸಾಂಗಾತಾ ಯೆಂವ್ಚೆಂ - ಸುರ್ವಾತ್, ಸಾಂಗಾತಾ ರಾಂವ್ಚೆಂ ಪ್ರಗತಿ ಆನಿ ಸಾಂಗಾತಾ ವಾವುರ್ಚೆಂ ಜಯ್ತ್. ಮ್ಹಿನತ್ ಆನಿ ವಾಂವ್ಚೆ ಕೆಡ್ನಾಂಯ್ ಬರೊ ಫಳ್ ದಿತಾ.

ವಿಕ್ಟರಾಚೊ ಡಿಪ್ಲೊಮಾ ಸಂಪೊವ್ನ್ ಫಲಿತಾಂತ್ ಯೆಂವ್ಚೊ ವೇಳ್. ತಾಚೊ ಬಾಪಯ್ ಬೊನಾ, ತ್ಯಾ ವರ್ಸಾಚ್ಯಾ ರಚೆರ್ ತೆವಾಂಚ್ ಆಯಿಲ್ಲೊ.

ತಾಚ್ಯಾ ತೊಂಡಾರ್ ತಿತ್ಲೊ ಪರ್ಜಳ್ ನಾತ್ಲೊ. ಪರತ್ ನಿಮಾಣೆ ಪಾಪ್ಪಿ ದೋನ್ ವರ್ಸಾಂ ಕುವೈಟಾಂತ್ ಕಾಮ್ ಕರೊ ನಿಚಿವ್ ಕೆಲ್ಲೊ ತಾಣೆಂ.

ಶೀಲಾ ನಿವೃತ್ತಿ ಫೆವ್ನ್ ವಚುನ್ ಸ ಮ್ಹಯ್ ಜಾಲ್ಲೆ. ಪೂಣ್ ತಾಣೆಂ ಸಂಪರ್ಕ್ ಕರುಂಕ್ ನಾತ್ಲೆಂ.

ವೆಚ್ಯಾ ಪಯ್ಲೆಂ ತಿಂ ಉಲಯಿಲ್ಲೆಂ. ಎಕಾಮೆಕಾ ಬರೆಂ ಮಾಗ್ಲೆಂ. 'ಗಾಂವಾಂತ್ ಮೆಳ್ಕಾಂ' ಭಾಸಾಪ್ಪಿಯ್ ದಿಲ್ಲಿ.

ಅಸಲೊ ಸುಕೊ ಸಯ್ಲಾಪ್ ಗಲ್ಫಾಗಾರಾಂ ಮದ್ಗತ್ ಸ್ವಾಭಾವಿಕ್.

ಪೊಕೊಳ್ ಭಾಸಾವ್ಣ್ಯೊ ಫಕತ್ ಪರಿಸ್ಥಿತೆಂತ್ ಚುಕಾರಿ ಮಾರುಂಕ್. ಮನಿಸ್ ಪೆಲ್ಯಾಕ್ ನ್ಹಯ್ ಆಪ್ಣಾಕ್ ಫಟಿಯಾ.

ವಿಕ್ಟರಾಚ್ಯಾ ಫಲಿತಾಂಶಾಚಿ ಖಬರ್ ಇಕ್ರಾ ವೊರಾರ್ ಕಳ್ಳಿ. ತೊ ಪಯ್ಲೊ ವರ್ಗಾಂತ್ ಮೆಕ್ಯಾನಿಕಲ್ ಇಂಜಿನಿಯರಿಂಗ್ ಡಿಪ್ಲೊಮಾ ಪಾಸ್ ಜಾಲ್ಲೊ.

ಖುಶೆನ್ ಬಾಪಯ್ಕ್ ಆನಿ ಆವಯ್ಕ್ ಖಬರ್ ದೀಂವ್ಕ್ ದನ್ವಾರಾಂ ಧಾಂವೊನ್ ಘರಾ ಆಯ್ಲೊ.

"ಹಾಂವ್ ಪಯ್ಲೊ ವರ್ಗಾಂತ್ ಪಾಸ್ ಜಾಲಾಂ ಪಾಪ್ಪಾ" ವಿಕ್ಟರಾ ವ್ಹಡಾ ಖುಶೆನ್ ಆನಿ ಉಮೆದಿನ್ ಸುರ್ವಾತ್ ಕೆಲಿ.

"ವ್ಹಯ್‌ಗೀ? ಗುಡ್. ಕೊಂಗ್ರಾಟ್" ಬಾಪಯ್ನ್ ಆರಾಯ್ಲೆಂ

"ಓ ಹೋ, ಆನಿ ಹಾಣೆಂ ಆಮ್ಕಾಂ ಪೊಸ್ತೆಂ ಆಸಾ? ಆಮ್ಚೊ ಭೊಂಗೆೊಸ್ತಳ್ ಕರುನ್ ಸೊಡ್ಲೊ. ಕಿತ್ಲೊ ದುಡು ಹಾಚ್ಯಾ ಶಿಕ್ವಾ ಪಾಟ್ಲಾನ್ ಕಾಬಾರ್ ಜಾಲೊ" ಮಾಚ್ಚು ಆವಾಚ್ ಆಯ್ಕುನ್, ಮದ್ಗತ್ ಘುಸೊನ್ ಪಾಟಾಪಾಟ್ ಪುಟ್ಲೆಂ.

"ತುಂ ತಿಕ್ಕೆ ವೊಗೊ ರಾವ್ ಮಾಚ್ಚೊ. ಪೂತ್ ಪಾಸ್ ಜಾಲಾ ಖುಶಿ ಪಾವ್."

"ಹಾಣೆಂ ಮ್ಹಜಿ ಜಲ್ಮಾ ಥಾವ್ನ್ ಮಾಸಾಂ ಖೆಲ್ಯಾಂತ್. ತೆಂ ತುಂ ನೆಣಾಂಯ್. ತಶೆಂ ಆಮ್ಚ್ಯಾ ಬಾಯೆಕ್, ಜಾಯ್ತೊ ಧೊಶಿ ದಿಲ್ಲ್ಯಾನ್, ಖುಶಿ ಕಶಿ ಯೆಂವ್ಚಿ?" ಮಾಚ್ಚು ಆನಿಕೀ ಚಾಚಾಂವ್ಕ್ ಪಳೆತಾಲೆಂ.

"ಕಿಶೆಂ ಕೆಲಾಂ ಮಾಂಯ್ ಹಾಂವೆಂ? ಮ್ಹಾಕಾ ಕಿತ್ಯಾಕ್ ಕಾಂಟಾಳ್ತಾಯ್? ಬಾಯೆಕ್

ಮ್ಹಜೆರ್ ರಾಗ್ ನಾ.” ವಿಕ್ಟರ್ ಪಾಸ್ ಜಾಲೊ ಸಂತೋಸ್ ವಿಸ್ತುನ್ ಸಿಂತಿಮೆಂತಾಳ್ ಜಾಲೊ.

“ತಾಕಾ ರಾಗ್ ನಾ. ಹಾಂವೆಂ ಕಾಂಟಾಳ್ಕೆಂ ಕಿತೆಂ ಮ್ಹಜೆಂ ಹಣೆಬರಪ್. ತುಕಾ ನೋವ್ ಮ್ಹಯ್ ಪೊಟಾಂತ್ ವಾವೊಂವ್ಚ್ಯಾಕೇ ಶೆಡ್ಕಾ ಗುಡಾಕ್ ವೊಜಿಂ ವಾವಯಿಲ್ಲೆಂ ತರ್, ಚ್ಯಾರ್ ಪಯ್ಕೆ ಚಾತೆ.” ಮಾಚ್ಚು ಸಣ್ಣಣ್ಣೆಂ.

“ಹಾಂವ್ ಜೊಡ್ತಾಂ ಆನಿ ತುಕಾ ಪಯ್ಕೆ ಧಾಡ್ತಾಂ ಮಾಂಯ್” ವಿಕ್ಟರ್ ಖಾಲೊ ಜಾಲೊ.

“ತುಜೆ ಪಯ್ಕೆ ತೊಡಾಕ್ ಉಡಯ್. ಖಿಂಚ್ಯಾಯ್ ಭಿಕಾರಿಕ್ ದಿ. ಮ್ಹಾಕಾ ನಾಕಾತ್” ಮಾಚ್ಚು ಕಾಂಟಾಳ್ಕೆಂ.

“ಮಾಚ್ಚೊ, ತಿತ್ಲೊ ಕಾಂಟಾಳೊ ಭುರ್ಗ್ಯಾಂಚೆರ್ ಬರೊ ನ್ಹಯ್. ತಾಚಿ ಕಿತೆಂ ಚೂಕ್ ಆಸಾ?” ಬೊನಾನ್ ವಿಚಾರ್ಲೆಂ.

“ಚೂಕ್ ಮ್ಹಜಿ ಜಲ್ಮ್ ದಿಲ್ಲಿ. ಸಿಲು ತೊ ಅವ್ಹಡಾಂತ್ ಮೆಲೊ. ತಾಚ್ಯಾ ಬದ್ಲಾಕ್ ಹೊ ಮೆಲ್ಚೊ ತರ್ ಖುಶೆನ್ ಆಸ್ತೆಂ”

“ಮಾಂಯ್, ತುಂ ಕಿತ್ಯಾಕ್ ತಶೆಂ ಉಲಯ್ತಾಯ್? ಹಾಂವ್ ನಾಕಾಗೀ ತುಕಾ?” ವಿಕ್ಟರ್ ಪಿಗಳ್ಳೊ.

“ಕೊಣೆಂ ಜಾಯ್ ಮ್ಹಳಾಂ? ಜಲ್ಮತಾನಾ ಕೊಣಾಕ್ ಜಾಯ್ ಆಸ್ಲೊಯ್? ಮ್ಹಜ್ಯಾ ಹದ್ಯಾರ್ ಪಡ್ಲೊಯ್. ಆತಾಂ, ತುಜ್ಯಾ ಬಾಪಯ್ಕೆ ಜಾಯ್ ತರ್ ತಾಚ್ಯಾ ಸಾಂಗಾತಾ ವಚ್. ಮ್ಹಾಕಾ ಮ್ಹಜೆಂ ಧುವ್ ಆಸಾ. ಚೆಡ್ಯಾ ಭುರ್ಗ್ಯಾಂನಿ ಆವಯ್-ಬಾಪಾಯ್ಕೆ ಉದ್ದಾರ್ ಕೆಲ್ಲ್ಯಾಬರಿ ನಾ. ಧಾ ಜಣಾಂ ಚೆಡ್ಯಾಂಚಿ ಆವಯ್ ವಾಟೆರ್ ಪಡೊನ್ ಮೆಲಿ ಖಂಯ್.” ದೆದೆಸ್ವಾರ್ ಜಾವ್ನ್ ಉಲಯ್ಲೆಂ.

“ಮಾಚ್ಚೊ, ಮ್ಹಾಕಾ ವಾಸ್ ಯೆತಾ. ತುಂ ಸೊರೊ ಪಿಯೆಲಾಂಯ್ಲಿ?” ಬೊನಾ ದುಬಾವ್ಲೊ.

“ವ್ಹಯ್, ಆತಾಂ ಜೆವ್ಣಾಚೊ ವೇಳ್ ಜಾಲೊ. ಜಿರ್ವಣೆಕ್ ಘೆತ್ಲೊ. ತುಂಯ್ ಘೆ. ತೊ ಆಸುಂದಿ. ಪಾಸ್ ಜಾವ್ನ್ ಕಿತೆಂ ಫೆರ್ಗೊ ಹಾಡ್ಲೊ? ಪಾಪ್ ತೆ ಬಾತ್ತಿ ಆನಿ ಜೆಮಿ ಆವಯ್ಕೆ ಕಿತೆಂ ತರೀ ಧಾಡ್ತಾತ್. ಹಾಣೆಂ ಧಾಡ್ಚೆಬರಿ ನಾ. ಮ್ಹಾಕಾ ಹ್ಯಾ ದಳ್ಳಿರ್ಯಾಚೆ ಪಯ್ಕೆ ನಾಕಾತ್” ಗಾಂಡ್ ಹಾಲೊವ್ನ್ ಮಾಚ್ಚು ಭಿತರ್ ಚಲ್ಲೆಂ.

ಬೊನಾ ರೂಕ್ ಜಾಲೊ. ಕಿತೆಂ ಉಲೊಂವ್ಚೆಂ ಕಿತೆಂ ಸಾಂಗ್ಲೆಂ ತಾಕಾ ಕಳೆಂ ನಾ. ತಾಣೆಂ ವಿಕ್ಟರಾಕ್ ಪಳೆಲೆಂ. ಕಸಲೊಗೀ ಗುನ್ಯಾಂವ್ ಕೆಲ್ಲ್ಯಾಬರಿ ಗೊಮ್ಮಿ ಪಂದಾಂ ಘಾಲ್ನ್ ಮಸ್ಕಾರ್ತಾಲೊ.

“ಭೊಗ್ತಿ ಪುತಾ ವಿತ್ತೇ. ತುಜ್ಯಾ ಆವಯ್ಕೆ ಕಿತೆಂ ಜಾಲಾಂ ತೆಂ ಹಾಂವ್ ನೆಣಾಂ. ಮ್ಹಾಕಾ ತುಜೊ ಗುನ್ಯಾಂವ್ ಮೆಳಾನಾ”

“ವ್ಹಡ್ ನ್ಹಯ್ ಪಾಪ್ಪಾ. ತಿ ಸದಾಂಚ್ ಮ್ಹಾಕಾ ಕಿತ್ಯಾಕ್ ದುರ್ಸಾತಾ ತೆಂ ಮ್ಹಾಕಾ ಸಮ್ಜಾನಾ.” ದುಕಾಂ ಪುಸುನ್ ಉಲಯ್ಲೊ.

“ಹರ್ಯೆಕ್ ಪಾವ್ಪಿಂ ಕಾಗ್ಡಾಂನಿ ತುಜೆಂ ದೂರಾಂ ಬರೊಂವ್ಚಿಂ, ತುಜ್ಯಾವಿಶಿಂ ರಾಗ್ ಹಾಡೊಂವ್ಚೊ ಸಂಗಿ ಬರೊಂವ್ಚೊ ಕಿತ್ಯಾಕ್ ತೆಂ ಕಳಾನಾತ್ಲೆಂ. ಆತಾಂ ಸಮ್ಜಾತಾ. ತುಂ ತಿತ್ಲೊ ಪೊಕ್ರಿ ಕರ್ತಾಲೊಯ್ ಮ್ಹಣ್ ಭೊಗಾನಾ. ಮ್ಹಜಿ ಸಳ್ಳಿ ಚಡ್ ಜಾಲಿ.” ಬೊನಾಕ್ ಆಪುಣ್ ಖಂಯ್ನ್ ತರೀ ಚುಕ್ಲಾಂ ಮ್ಹಣ್ ಪಯ್ಲೆಂ ಪಾವ್ಪಿಂ ಭೊಗ್ಲೆಂ.

“ತಿಕಾ ಪಯ್ಯೆ ಧಾಡ್ಡೆ ಪೂತ್ ಚಡ್ ಪಸಂದ್ ಆನಿ ತಿಚಿ ಧುವ್. ಹಾಂವ್ ತೊ ಗರ್ಜೆ ಭಾಯ್ ಜಲ್ಲೆಲ್ಲೆ ನ್ಹಯ್‌ಗೀ ಪಾಪ್ಪಾ?” ಶೀದಾ ಉಲಯ್ಲೆ ವಿಕ್ಟರ್.

“ತಶೆಂ ಮ್ಹಣಾನಾಕಾ ಪುತಾ. ಭುರ್ಗಿಂ ವ್ಹಡಿಲಾಂಕ್ ಎಕ್‌ಚ್. ಪಯ್ಲೆಂ ಜಲ್ಲೆಲಿಂ ಆನಿ ಉಪ್ರಾಂತ್ ಜಲ್ಲೆಲಿಂ. ತಾಕಾ ಕಿತೆಂಗೀ ಮತಿಂತ್ ನಾ ಸಮಾಧಾನ್ ಆಸಾ. ತೆಂ ಹಾಂವ್ ಸಮ್ಜುನ್ ಕಾಣ್ಣೆತಾಂ. ತುಂ ಖಿಂತ್ ಕರಿನಾಕಾ. ಆತಾಂ ಪಿಯೆಲ್ಯಾ ಧಿರಾರ್ ನಾ. ಆಸುಂದಿ” ಬೊನಾನ್ ಸಮ್ಜಯ್ಲೆಂ.

“ದೇವ್ ಬರೆಂ ಕರುಂ ಪಾಪ್ಪಾ” ಮಸ್ತ್ ಸಮಾಧಾನ್ ಭೊಗ್ಲೆಂ ವಿಕ್ಟರಾಕ್.

“ಮುಕಾರ್ ಕಿತೆಂ ಕರ್ಚಿ ಆಲೋಚನ್ ಪುತಾ?” ಬಾಪಯ್ ತೊ ವಾಡ್‌ಲ್ಲ್ಯಾ ಭುರ್ಗ್ಯಾಚೊ. ಹಕ್ಕಾನ್ ವಿಚಾರ್ಲೆಂ.

“ಕೆಜಿಎಫ್ ಂತ್ ಬಿ.ಇ.ಎಮ್.ಎಲ್. ಂತ್ ಎಪ್ರೆಂಟಿಸ್‌ಶಿಫ್ ಕರ್ತಾ. ಉಪ್ರಾಂತ್ ಖಿಯ್ ನಾ ಖಿಯ್ ಚಾನ್ ಮೆಳ್ತಲೆಂ ಪಾಪ್ಪಾ”

“ಬರೆಂ. ಬೊಂಬಯ್ ಬರೆ ಆವ್ಕಾಸ್ ಆಸಾತ್. ಹಾಂವ್ ಮ್ಹಜೆಂ ಪ್ರಯತ್ನ್ ಕರ್ತಾಂ. ಧಯ್ ಸಾಂಡಿನಾಕಾ. ತುಜೆರ್‌ಚ್ ತುಜೊ ಭರ್ವಸೊ ದವರ್” ಪುತಾಕ್ ಸಮ್ಜಯ್ಲೆಂ.

“ಆಯ್ಲೆಯ್‌ವೇ ಜೆವಣ್ ತಯಾರ್ ಆಸಾ. ವಿತ್ತಿಕ್‌ಯಿ ಆಪಯ್ ಪೋಟ್ ಪುಟಂವ್ಕ್ ಕರ್ನ್ ಫಾಲಾಂ” ಭಿತರ್ ಧಾವ್ನ್ ಬೊಬಾಟ್ಲೆಂ ಮಾಚ್ಚು.

“ಚಿಕ್ಕೆ ತೊಂಡ್ ದಾಂಪ್ ಮಾಚ್ಚೊ. ಆಯ್ಲೊಂ. ಬರೆಂ ಪುತಾ ವಿತ್ತೇ. ಮಾಂಯ್ಚಿಂ ಉತರ್ ಮತಿಕ್ ಘೆನಾಕಾ. ಮ್ಹಾಕಾ ಭೊಗ್ಚಿ”

“ತುವೆಂ ಭೊಗ್ಚಿ ಮ್ಹಣ್ಣಿ ಗರ್ಜ್ ನಾ ಪಾಪ್ಪಾ. ಪಿಯೆಲ್ಯಾ ವೆಳಾ ತಿಚೊ ಸದಾಂಚೊ ನಾಟಕ್, ಮ್ಹಾಕಾ ಸವಯೆರ್ ಪಡ್ಲಾಂ.”

“ಬಾಯೆ, ಯೆ ಪುತಾ ಜೆಂವ್ಕ್” ಮೊಗಾನ್ ಮೇರಿಕ್ ಆಪಂವ್ಚೊ ಆವಾಚ್ ಆಯ್ಕಾಲೊ. ಮನ್‌ಪಣಿಂ ಸರ್ವ್ ಜೆವ್ಣಾಕ್ ಗೆಲಿಂ.

ಬೊನಾ ಹ್ಯಾ ಪಾವ್ಪಿಂಚ್ಯಾ ರಜೆಂತ್ ಶೀಲಾ ದೇಶಾಂತ್ ಆಸ್ಲಾರೀ ಬೊಂಬಯ್ ವಾ ಸುಳ್ಯಾಕ್ ವಚುನ್ ಭೆಟ್ಲೊ ನಾ.

ಪಯ್ಲೆಂ, ಹಯೆಕ್ ಪಾವ್ಪಿಂ ವೆತಾಲೊ. ಮಾಚ್ಚುನ್ ವಿಚಾರ್ಲೆಂ ಪರ್ಯಾಂತ್.

“ಕಿತೆಂ ಹೆ ಪಾವ್ಪಿಂ ಶೀಲಾಗೆರ್ ಭೆಟ್ ಕಿತ್ಯಾಕ್ ದಿನಾಂಯ್?”

“ತೆಂ ಕುವೆಟ್ ಸೊಡುನ್ ಆಯ್ಲಾಂ. ತಾಕಾ ಸಂಪರ್ಕ್ ಕೆಲ್ಯಾರ್ ಆಸ್‌ಲ್ಲೆಂ ಹೊಗ್ಡಾಂವ್ಕ್ ಪಡ್ಲೆಂ. ವಿಚಾರಾನಾ ನಾ ಮ್ಹಣುಂಕ್ ಮ್ಹಾಕಾ ಜಾಯ್ನಾ.” ಚುಕಾರಿ ಮಾರ್ಲಿ.

ಬೊನಾ ಪಾಟಿಂ ವಚುನ್ ಪಂದ್ರಾ ದಿಸಾಂ ಭಿತರ್ ವಿಕ್ಟರಾಕ್ ಕೋಲ್ ಆಯ್ಲೆಂ ಆನಿ ತೊ ಕೆ.ಜಿ.ಎಫಾಕ್ ಗೆಲೊ.

ಎಕಾ ವರ್ಸಾಚೊ ಎಪ್ರೆಂಟಿಸ್‌ಶಿಫ್ ಕೊರ್ಸ್. ಹೊಸ್ತೆಲಾಂತ್ ರಾವೊಂಕ್. ಸ್ಪೆಫಂಡ್ ಮೆಳ್ತಾಲೊ.

ಆವಯ್ಕ್ ಕಾಗ್ಡಾಂ ಬರಯ್ತಾಲೊ, ಪೂಣ್ ಕೆದ್ನಾಂಯ್ ಜಾಪ್ ದಿಲಿ ನಾ ತಿಣೆಂ.

ಮಧೆಂ ಸಾರ್ವಜನಿಕ್ ರಜಾ ಆಸ್ತಾನಾ, ಸಾಂಗಾತಿ ಸರ್ವ್ ಗಾಂವಾಕ್ ‘ಘರಾ’ ವೆತಾಲೆ. ಘರ್ದಿಂ ಆಪಯ್ತಾಲಿಂ. ಪೂಣ್ ತೆಂ ಭಾಗ್ ಕೆದಿಂಚ್ ವಿಕ್ಟರಾಕ್ ಫಾವೊ ಜಾಲೆಂ ನಾ. ಭಿತರ್ಲ್ಯಾ ಭಿತರ್ ಪೊಕೊಳ್ ಜಾತಾಲೊ ವಿಕ್ಟರ್.

“ಕಿತೆಂ ತುಂ ಘರಾ ವಚನಾಂಯ್? ಮಾಮ್ಮಾ ತುಕಾ ಆಪಯ್ನಾ ಕಿತ್ಯಾಕ್?” ಸಾಂಗಾತಿ ವಿಚಾರ್ತಾನಾ ಕಾಳಿಜ್ ಫಾಪ್ನಾತಾಲೆಂ.

ತರ್ಬೆತಿ ಜಾತಾ ಜಾತಾನಾ, ಕಾಮಾಚಿ ಭದ್ರತಿ ನಾತ್‌ಲ್ಯಾನ್ ಬೊಂಬಯ್ ಎಪ್ಪೀಕೇಶನಾಂ ಫಾಲಿಂ ವಿಕ್ಟರಾನ್.

ದೆವಾ ದಯೆನ್ ತಾಕಾ ಬೊಂಬಯ್ ಥಾವ್ನ್ ಆಪೊವ್ಣೆಂ ಆಯ್ಲೆಂ. ಭಾವಾ ಬಾಪ್ತೆನ್ ಸುರ್ವೆರ್ ಆಧಾರ್ ದಿಲೊ.

“ಬೊಂಬಯ್ ಕಾಮ್ ಮೆಳ್ಳಾಂ ವೆತಾಂ” ಮ್ಹಣ್ ಬರಯಿಲ್ಯಾಕ್ ಏಕ್ ಜಾಪ್ ಆವಯ್ಚಿ ಆಯಿಲ್ಲಿ.

“ತುಜ್ಯಾ ಕಾಗ್ಡಾಂಚಿ ಆನಿ ತುಜಿ ಮ್ಹಾಕಾ ಗರ್ಜ್ ನಾ. ದುಸ್ರೆ ಪೂತ್ ಆಸಾತ್. ಘೊವ್ ಜೀವ್ ಆಸಾ.” ವಿಕ್ಟರಾಚೆಂ ಮನ್ ಮೊಡ್ಲೆಂ.

ಅಸಲ್ಯೊ ಆವಯೊ ಆಸಾತ್ ಮ್ಹಳ್ಯಾರ್ ಸಂಸಾರಾಂತ್ ಕೊಣ್‌ಯಿ ಪಾತ್ಯೆತಿತ್? ತಾಕಾಚ್ ಪಾತ್ಯೆಂವ್ಚ್ ಜಾಲ್ಯಾಂ.

ತಾಣೆಂ ಪಾಟಿಂ ಪಳೆಲೆಂ. ತೊ ಕಾಮಾಚೆರ್ ಧ್ಯಾನ್ ದೀಂವ್ಕ್ ಲಾಗ್ಲೊ.

ಬೊಂಬಯ್ ನಿರಾಸ್ಪಣಾಂತ್ ಚಡ್ಡಡ್ತಾನಾ, ಮಾಹಿಮ್ ಇಗರ್ಜೆಂತ್ ಏಕ್ ಪಾಪ್ವಿಂ ಜೆನಿಫರಾಚಿ ವಳಕ್ ಜಾಲಿ. ವಳಕ್ ಸಳಾವಳೆನ್ ಇಶ್ಟಾಗತೆಂತ್ ಬದ್ಲಾಲಿ.

ಆಪ್ಲೆಂ ಹೊಗ್ಡಾಯಿಲ್ಲ್ಯಾ ಭುರ್ಗ್ಯಾಪಣಾಚೊ ಮೋಗ್ ಆನಿ ಸ್ವಾಡ್ ಆನಿ ಜೆನಿಫರಾಚ್ಯಾ ಜಿಣ್ಯೆ ವಾದಾಳ್ ಏಕ್ ಜಾಲೆಂ. ಎಕಾಮೆಕಾಚಿ ಗರ್ಜ್ ಸಮ್ಜಾಲಿಂ. ತಾಣಿಂ ದೊಗಾಂಯ್ನಿ ಮೊಗಾ ಸುಕಿದಾಡ್ ಪಳೆಯಿಲ್ಲಿ. ಆತಾಂ ಮೊಗಾ ಝರಿಚಿ ಗರ್ಜ್ ಜಾಣಾಂ ಜಾಲ್ಲಿಂ. ಸರ್ವ್ ಆಡ್ಕಳಿ ಕಾಡ್ನ್ ಉಡಯ್ಲೊ.

ಜೆನಿಫರ್ ಅನಾಥ್ ಆಸ್ರಾಂತ್ಲೆಂ ಮ್ಹಳ್ಳಿ ಗಜಾಲ್ ಭಾವಾಂಕ್-ಆವಯ್ಕೆ-ಬಾಪಯ್ಕಿ-ಭಯ್ಣಿಕ್ ಪಸಂದ್ ಜಾಲಿ ನಾ. ಥಂಯ್ಸರ್ ಸಂಬಂಧಾಕ್ ಪರತ್ ಕರಿಣ್ ಯೇರ್ ಆಯ್ಲಿ ಆನಿ ತುಟೊ.

ವಿಕ್ಟರಾಕ್ ಆನಿ ಜೆನ್ನಿಕ್ ಕಾನೂನಿ ರಿಶಿನ್ ಬೊಂಬಯ್ ‘ಸಿವಿಲ್ ಮ್ಯಾರೇಜ್’ ಜಾಂವ್ಚೆಂ ಪಡ್ಲೆಂ. ಥೊಡೆ ಲಾಗ್ತಿಲೆ ಇಶ್ಟ್ ಸೊಡ್ನ್ ಸೈರಿಂ ಕೊಣಿ ಆಯ್ಲಿ ನಾಂತ್. ಉಜ್ಯಾಲಾಗಿಂ ಖೆಳ್‌ಲ್ಲ್ಯಾಂಕ್ ಧಾವ್ ಲಾಗಾನಾ ಮ್ಹಳ್ಳ್ಯಾಬರಿ ಹ್ಯೊ ಸಂಗಿಂ ಬೋವ್ ಲ್ಹಾನ್ ದಿಸ್ಲೊ ದೊಗಾಂಯ್ಕಿ. ತಾಣಿಂ ಆಶಾ ಉಣಿ ಕರುನ್ ನಿರಾಶಾ ಪಯ್ಸ್ ಕೆಲಿ.

ವಿಕ್ಟರಾನ್ ಆನಿ ಜೆನ್ನಿನ್ ಕಾಜಾರ್ ಜಾವ್ನ್ ದೋನ್ ವರ್ಸಾಂ ಮ್ಹಿನತ್ ಕರುನ್ ಎಕಾ ಕುಡಾಚಿ ಕೊಟ್ಟಿ ಮೊಲಾಕ್ ಘೆಲ್ಲಿ. ಗಾಂವಾಂತ್ ವಾ ಕುಟ್ಮಾಂತ್ ಕಿತೆಂ ಜಾತಾ ತೆಂ ತಾಂಕಾಂ ಖಬರ್ ನಾತ್‌ಲ್ಲಿ.

ಜೆನ್ನಿ, ಡ್ಯಾರಲಾಕ್ ಗುರ್ವಾರ್ ಜಾಲೆಂ. ಸೆಜಾರ್ಯಾಂ ಲಾಗಿಂ ಬರೊ ಸಂಬಂಧ್ ತಾಣಿಂ ದವರ್‌ಲ್ಲ್ಯಾನ್ ಬರ್ಯಾಕ್ ಪಡ್ಲೆಂ.

ಆನೈಕಾ ಕುಶಿನ್ ಗಲ್ಟಾಂತ್ ಕಾಮಾಚೊ ಆವ್ಯಾಸ್ ಆಯ್ಲೊ. ವಿಕ್ಟರ್ ಸರ್ವಾಂಚಿಂ ಆಶೀರ್ವಾದಾಂ ಘೆವ್ನ್ ಕುವೈಟಾಕ್ ಪಾವ್ಲೊ.

ತೆವಾಂ ಬಾಪಯ್ ನಿವೃತ್ ಜಾವ್ನ್ ಗಾಂವಾಂತ್ ಸೆಟಲ್ಡ್ ಜಾಲೊ.

ವೆಳ್-ಕಾಳ್ ಕೊಣಾಯ್ಚೆಂ ಆಯ್ಕಾನಾ. ಮನ್ಯಾಕ್ ಭೊಗುಂಕ್ ಆಸ್ಲೆಂ ಭೊಗುಂಕ್‌ಚ್ ಪಡ್ತಾ.

ಬೊನಾ ನಿವೃತ್ತ ಜಾವ್ನ್ ಯೆತಚ್ ಜೊ ಕಿತೆಂ ಆಶೆಲ್ಲೊ ತೆಂ ತಾಕಾ ಫಾವೊ ಜಾಲೆಂ ನಾ.

ಮೇರಿ ಫರ್ ಸೊಡ್ನ್ ಪಯ್ಸ್ ಗೆಲ್ಲೆಂ. ತೆಂವೀ ಫಿರ್ಗಜ್ ಪಾದ್ರಿಚೆಂ ಶಿಫಾರಸೆ ಪತ್ರ್ ಘೆವ್ನ್ ಕಲ್ಕತ್ತಾ ಮದರ್ ತೆರೆಜಾಚ್ಯಾ ಮೆಳಾಕ್ ಭರ್ತಿ ಜಾಲ್ಲೆಂ. ತಾಚೆಲಾಗಿಂ ಸಮಕಟ್ ಉಲೊಂವ್ಚೊ ಆವ್ಕಾಸ್ಯಿ ಲಾಬೆಲ್ಲೊ ನಾ.

ಕಿತೆಂ ಚಿಂತುನ್ ತೊ ಆಯಿಲ್ಲೊ ಆನಿ ಕಿತೆಂ ಜಾಲ್ಲೆಂ?

ಮೇರಿ, ವೆಚ್ಯಾ ಆದಿಂ ಏಕ್ ಧಾಕ್ಟಲಿ ಚೀಟ್ ತಾಣೆಂ ಬರಯಿಲ್ಲೆ.

“ಮೊಗಾಚ್ಯಾ ಮಾಂಯ್ಕ್ ಆನಿ ಪಾಪ್ಪಾಕ್,

ಮೇರಿನ್ ಬರೊಂವ್ಚಿ ಚೀಟ್.

ಮ್ಹಾಕಾ ಭರ್ಪೂರ್ ಮೋಗ್ ದಿಲೊ. ಪೂಣ್ ಮ್ಹಾಕಾ ಮೋಗ್ ದಿಂವ್ಚ್ಯಾ ಖಾತಿರ್ ಭಾವಾಂಕ್ ಮೆಳ್ಚ್ಯಾ ಮೊಗಾಂತ್ ಸುಕಿದಾಡ್ ಹಾಡ್‌ಲ್ಲ್ಯಾನ್ ಹಾಂವ್ ಸದಾಂ ಖರ್ಗಾತಲಿಂ. ತುಮ್ಚಾಂ ‘ಚೆಡುಂ’ ಜಾಯ್ ಆಸ್‌ಲ್ಲೆಂ. ಪೂಣ್ ಚೆಡೆ ಜಾವ್ನ್ ಜಲ್ಮಿಲಿ ತಾಂಚಿ ಚೂಕ್ ನ್ಹಯ್.

ಮಾಂಯ್ ತುಂ, ಕಸಲ್ಯಾಗೀ ನಾಸಮಾಧಾನೆಂತ್ ಸದಾಂ ಸೊರೊ ಪಿಯೆತಾಯ್. ಕಸಲ್ಯಾಗೀ ಆವ್ಕತ್ ಭೊಗ್ಲಾಂನಿ ಖರ್ಗಾತಾಯ್. ತೆಂ ಮ್ಹಾಕಾ ಪಳೆಂವ್ಕ್ ಜಾಯ್ನಾ ವಾ ಕೊಣಾಯ್‌ಲಾಗಿಂ ಸಾಂಗುಂಕ್ ಜಾಯ್ನಾ. ಹಾಂವ್ ಹೆಂ ಸರ್ವ್ ಸೊಡ್ನ್ ದೆವಾಚಿ ಸೆವಾ ಕರುಂಕ್ ಪಯ್ಸ್ ವೆತಾಂ. ಮ್ಹಾಕಾ ಭೊಗ್ಲಿಯಾ.

ತುಮ್ಚ್ಯಾ ಮೊಗಾಚೆಂ,

ಮೇರಿ.”

ಬೊನಾಕ್ ಧುವೆಚಿ ಸುಖಾಚಿ ದೀಸ್ ಪಳೆಂವ್ಕ್ ಮೆಳುಂಕ್‌ನಾಂತ್ ಮಾತ್ ನ್ಹಯ್. ತೊ ಗಾಂವಾಕ್ ಯೆವ್ನ್ ವರ್ಸಾ ಭಿತರ್ ಮಾಚ್ಚುಚೆಂ ಪಿಯೊಣೆಂ ಬಳ್ ಜಾಲ್ಲ್ಯಾನ್ ‘ಲಿವರ್ ಸಿರೋಸಿಸ್’ ಜಾವ್ನ್ ಜಾಯ್ನೊ ದುಡು ಬೊನಾನ್ ಖರ್ಚುಂಕ್ ಪಡ್ಲೊ. ಕಾಂಯ್ ಫಾಯ್ಸೊ ಜಾಲೊ ನಾ. ದುಡುಯ್ ಗೆಲೊ ಮಾತ್ ನ್ಹಯ್ ಮಾಚ್ಚುನ್ ಸಂಸಾರಾಕ್ ಆದೇವ್ನ್ ಕೆಲೊ...

ಬೊನಾ ಫಕತ್ ಎಕ್ಸುರೊ ಜಾಲ್ಲೊ.

ಬಾತ್ತಿ ಆವಯ್ಚ್ಯಾ ಮೊರ್ನಾಕ್ ಆಯಿಲ್ಲೊ. ಜೆಮಿಕ್ ಯೇಂವ್ಕ್ ಜಾಲ್ಯಾಂ. ವಿಕ್ಟರಾಕ್ ವೆಳಾರ್ ಖಬರ್ ಪಾವ್ಲಿನಾ, ಮೇರಿನ್ ಸಂಪರ್ಕಾಕ್ ವಿಳಾಸ್ ದಿಲ್ಲೊ ನಾ.

ಬಾತ್ತಿನ್ ಫರ್ ಜಾಗೊ ಪಿಕ್ಸುನ್ ಪಯ್ಸಾಂನಿ ಬೊಂಬಯ್ ಫ್ಲಾಟ್ ಘೆಂವ್ಕ್ ಸೂಚನ್ ದಿಲೆಂ. ಜೆಮಿನ್ ಆಪುಣ್ ಪಳಯ್ತಾಂ ‘ಭದ್ರತೆ’ಕ್ ವೀಲ್ ತಾಚ್ಯಾ ನಾಂವಾರ್ ಬರೊಂವ್ಕ್ ಸಾಂಗ್ಲೊ.

ಭುರ್ಗ್ಯಾಂಚ್ಯಾ ಮತ್ಲಬಾಚೊ ಕಾಂಟಾಳೊ ಆಯ್ಲೊ.

ತೆವಾಂ ತಾಕಾ ಶೀಲಾಚೊ ಉಗ್ಡಾಸ್ ಆಯ್ಲೊ. ಲಾದ್ರಾಮಾಚ್ಯಾ ದೋನ್ ಹಜಾರಾಂಚೊ ಉಗ್ಡಾಸ್ ಆಯ್ಲೊ. ನಿಮಾಣೆಂ ಶೀಲಾಕ್ ಭೆಟೊ ನಿಚೆವ್ ಕೆಲೊ.

ಅವಸ್ಥೆ : 24

“ವಿತ್ತೇ?”

“ಕಿತೆಂ?”

“ಮ್ಹುಕಾ ಕಿತೆಂಗೀ ಮತಿಂತ್ ದುಬಾವ್ ದೊಸ್ತಾತ್” ಸಕಾಳಿಂ ಕ್ಯಾರಲ್ ಕೊಲೆಜಿಕ್ ಗೆಲ್ಯಾ ಉಪ್ರಾಂತ್ ವಿಚಾರ್ಲೆಂ.

“ಕಸಲೆ ದುಬಾವ್?” ವಿಕ್ಟರಾನ್ ವಿಚಾರ್ಲೆಂ ಜೆನ್ನಿಕ್.

“ಮ್ಹುಕಾ ಸಮಾನಾ. ತುಜೊ ಬಾಪಯ್ ಇತ್ಲೊ ಹುಶಾರ್, ಆಪ್ಲೆ ನಿರ್ಧಾರ್ ಘಂವ್ಚ್ಯಾಂತ್ ಕಸೊ ಸಲ್ವಲೊ?” ಹೊಲಾಂತ್ ಬಸುನ್ ವಿಚಾರ್ಲೆಂ ವಿಕ್ಟರಾಕ್.

“ಜೆನ್ನಿ, ಮನಿಸ್ ಚಿಂತ್ತಾ ಏಕ್ ಆನಿ ಘಡ್ತಾ ದುಸ್ರೆಂಚ್. ತಾಣೆಂ ಜಿಣ್ಯೆ ನಿರ್ಧಾರ್ ಘೆತ್ಲೆ ಚೂಕ್.

ಪಯ್ಲಾನ್ ತೊ ಜಾಣಾಸ್ಲೊ ತಾಚ್ಯಾ ಜಿಣ್ಯೆಂತ್ ಮ್ಹಜಿ ಕಸಲಿಯ್ ಚೂಕ್ ನಾ ಮ್ಹಣ್. ತೆಂ ತಾಣೆಂ ಮಾಂದುಂಕ್ ನಾ ಆನಿ ತುಕಾಯ್ ಸ್ವೀಕಾರ್ ಕರುಂಕ್ ನಾ.

ದುಸ್ರ್ಯಾನ್ ಮಾಂಯ್ಕ ತಾಣೆಂ ಲೆಖಾವರ್ತೆಂ ಸ್ವತಂತ್, ಪಯ್ಲಾನ್ ದಿಲ್ಲೆಂ. ವಿಚಾರ್ ಕರುಂಕ್ ನಾ. ನಿಯಂತ್ರಣಾಚೆರ್ ದವರುಂಕ್ ನಾ. ತಿಣೆಂ ಸೊರೊ ಸುರು ಕೆಲೊ.

ತಿಸ್ರ್ಯಾನ್, ಪಾಪ್ಲಾನ್ ಮ್ಹಯ್ಚ್ಯಾ ಮ್ಹಯ್ಚ್ಯಾಕ್ ಪಯ್ಲೆ ಧಾಡ್ಲೆ. ಪೂಣ್ ಆಪ್ಲೆ ಭದ್ರತೆಕ್ ಕಿತೆಂಚ್ ಚಿಂತುಂಕ್ ನಾ. ಮಾಂಯ್ ಕಡೆ ಜಾಯ್ ಪುರ್ತೆಂ ಲೇಕ್ ಪಾಕ್ ವಿಚಾರ್ಲೆಂ ನಾ. ಬರೊ ಸಾಂಗಾತ್ ಆನಿ ಭದ್ರತಿ ಮಾಂಯ್ಕ ದೀಂವ್ಕ್ ವಿಸ್ರಾಲೊ. ಪಯ್ಲೆ ದಿಲ್ಲ್ಯಾ ಫರಾ ಸರ್ವ್ ಜಾತಾ ಮ್ಹಣ್ ಸಮಾನಾಲೊ.

ಚೊವ್ತಾನ್, ಶೀಲಾ ಆನಿ ತಾಚ್ಯಾ ಮಧೆಂ ಕಸ್ಲೊ ಸಂಬಂಧ್ ಆಸ್ಲೊ ಕೆದ್ನಾಯ್ ಉಗ್ಡಾನ್ ಮಾಂಯ್ಕ ಸಾಂಗುಂಕ್ ನಾ ವಾ ಉಗ್ಡಾಪೆಂ ಕರುಂಕ್ ನಾ. ತ್ಯಾ ವಿಶಿಂ ಚಿಂತುನ್ ದಾದ್ಲ್ಯಾ ಸಂಯ್ಚಾಚೆರ್ ತಿಕಾ ಕಾಂಟಾಳೊ ಆಯಿಲ್ಲೊ ಜಾವ್ಣೆತ್. ದುಬಾವ್ ಏಕ್ ಮಾರೆಕಾರ್ ಪಿಡಾ.

ಪಾಂಚ್ಚೆಂ, ಶೀಲಾಕ್ ತೊ ವಾಯ್ ಸಮಾನಾಲ್ಲೊ. ತಾಚಿ ಇಶ್ಟಾಗತ್ ಹೊಗ್ಡಾಯಿಲ್ಲಿ ಆಪ್ಲ್ಯಾ ಭಿವ್ವುರ್ಯಾ ಮತ್ಲಬಾನ್.”

“ತುಂ ಖಂಚ್ಯಾ ಆಧಿಕಾರಾನ್ ಆನಿ ರುಜ್ವಾತೆನ್ ಸಾಂಗ್ತಾಯ್ ವಿತ್ತೇ?”

“ಜೆನ್ನಿ, ಮನಿಸ್ ದರ್ಯಾ ತಡಿರ್ ಬಸ್ತಾನಾ, ರಾಸ್ ರಾಸ್ ಉದಕ್ ಪಳೆವ್ನ್ ಮನಿಸ್ ಖುಶಿ ಪಾವ್ತಾ. ಪೂಣ್ ತಾನ್ ಲಾಗ್ತಾನಾ ಪಿಯೆಂವ್ಕ್ ಏಕ್ ಗ್ಲಾಸ್ ಉದಕ್ ಮೆಳ್ಳಾತ್ಲ್ಯಾ ವೆಳಾ ಪಿಯೆಂವ್ಚ್ಯಾ ಉದ್ಯಾಚೆಂ ಮೋಲ್ ಸಮಾನಾ. ದಾದ್ಲ್ಯಾಕ್ ಜಾಂವ್ಚಿ ಬಾಯ್ಲೆಕ್ ಕಿತ್ಲೆಯ್, ಹೆರ್ ಮೋಗ್ ಕರ್ಚೆ ಮೆಳ್ಳಾರೀ ಕಿತ್ಲೊ ತೇಂಪ್? ತಾಚ್ಯಾ ಖಾಶಾ ಬಾಯ್ಲೆ ವಾ ಘೊವಾಕ್ ವಿಸ್ತಲ್ಯಾರ್ ನಿಮಾಣೆಂ ಕಿತೆಂ ಲಾಬ್ತಾ? ‘ಮೊಗಾಚಿ ಸುಕಿದಾಡ್’. ತಿ ಜಿವಿತಾಚೆರ್ ಕರಿಣ್ ಪರಿಣಾಮ್ ಫಾಲಲ್ತಾ. ಶೀಲಾಕ್ ಏಕ್ ನಿರ್ದಿಷ್ಟ ದಿಷ್ಟಾವೊ ಆಸ್ಲೊ. ತೊ ಪಾಪ್ಲಾ ಸಮ್ಜುಂಕ್ ಸಕ್ಲೊ ನಾ. ಪಾಪ್ಲಾಕ್, ನಿಮಾಣೆಂ ಮಾಂಯ್ಚೆಂ ಪಿಯೊಣೆಂ

ನಿಯಂತ್ರಣ ಕರುಂಕ್ ಜಾಲ್ಯಾಂ, ದುಸ್ರ್ಯಾನ್ ಸೊರೊ ಆನಿ ವಕ್ತಾಂ ಮ್ಹಣ್ ಖರ್ಚ್ ಜಾಯ್ತೊ ಜಾತಾಲೊ. ತೊ ಕಸೊ ಆಟಾಪಿತಾಲೊ? ಪಯ್ಲೆ ಉದ್ಯಾಬರಿ ಖರ್ಚ್ಲೆ. ತೊ ಅಂದಾಜ್ ತಾಕಾ ನಾತ್ಲೊ. ಏಕ್ ಬರೊ ಸಾಂಗಾತ್ ತಾಕಾ ಗಾಂವಾಂತ್ ನಾತ್ಲೊ. ತಿತ್ಲೆಂಚ್ ನ್ಹಯ್ ತಾಣೆಂ ಕಿತೆಂ ಧುವೆವಿಶಿಂ ಮ್ಹಣ್ಣೆ ಮೇರಿವಿಶಿಂ ಅಪೇಕ್ಷಾ ದವರ್ಲಿ. ತಶೆಂ ಜಾಲೆಂ ನಾ. ತೆಂ ಘರ್ ಸೊಡ್ನ್ ಗೆಲ್ಲೆಂ ದೂಗಾಂಯ್ಕ್ ಏಕ್ ಫ್ಲಡ್ ಧಖೊ, ಅವ್ಮಾರ್ಯಾದ್. ತಾಕಾ ಕಾರಣ್ ತಿಂಚ್. ತೆಂ ಬರ್ಯಾ ವಾಟೆನ್‌ಂಚ್ ಗೆಲೆಂ. ದೆವಾಕ್ ಆರ್ಗಾಂ.”

“ಮುಖ್ಯ ಗಜಾಲ್ ತುವೆಂ ಸಾಂಗ್‌ಲ್ಲಾಬರಿ, ಶೀಲಾಕ್ ತಾಣೆಂ ದಿಲ್ಲಿ ಭೆಟ್.” ಜೆನ್ನಿನ್ ವಿಚಾರ್ಲೆಂ.

“ಸವಾ. ಶೀಲಾ ಪಯ್ಲೆಂಚ್ ಜಾಣಾಸ್ಲೆಂ ಪಾಪ್ಪಾ ಸಲ್ವತಲೊ ಮ್ಹಣುನ್”

“ಕಶೆಂ?”

“ಬಾಪಯ್ ಸರ್‌ಲ್ಲಾ ಉಪ್ರಾಂತ್ ಆವಯ್ಕ್ ಆನಿ ಪಾಂಚ್ ಭಾಂವ್ಣಾಕ್ ಪಳೆತಾನಾ, ತಾಕಾ ಬರೋ ಆನ್ವೊಗ್ ಜಾಲ್ಲೊ. ಮನಿಸ್ ಆಪ್ಲೊ ಜಾಲ್ಯಾರೀ ಆಪ್ಲ್ಯಾಚ್ ಮತ್ಲಬಾಂತ್ ಆಯ್ಚ್ಯಾ ಸಂಸಾರಾಂತ್ ಜಿಯೆತಾ. ಖಂಚ್ಯಾ ಎಕಾ ತಾಚ್ಯಾ ಭಾವಾನ್ ವಾ ಭಯ್ಲಿನ್ ತಾಚ್ಯಾ ಭವಿಷ್ಯಾವಿಶಿಂ ಫಿಕ್ರ ಕೆಲ್ಲಿ ನಾ ವಾ ಆಪುಣ್ ಜವಾಬ್ದಾರಿ ಘೆತಾಂ ಮ್ಹಣ್ ತಾಕಾ ಸಾಂಗ್‌ಲ್ಲೆಂ ನಾ. ತಶೆಂ ತಾಚಿ ವಾಟ್ ತಾಣೆಂ ಖುದ್ ಪಳೆಯಿಲ್ಲಿ. ಹಾಂವ್‌ಯಿ ಶೀಲಾ ಆಂಟಿಕ್ ಭೆಟ್‌ಲ್ಲೊ!”

“ಕೆದ್ನಾಂ? ಮ್ಹಾಕಾ ಸಾಂಗುಂಕ್ ನಾಂಯ್ ವಿತ್ತೇ?”

“ಧೊಡ್ಯೊ ಸಂಗಿ ಬರ್ಯಾಪಣಾ ಖಾತಿರ್ ಗುಪಿತ್ ದವರುಂಕ್ಯಿ ಪಡ್ತಾತ್ ಜೆನ್ನಿ. ಆಯ್ಕ್ : ಪಾಪ್ಪಾನ್, ಮ್ಹಾಕಾ ಚೀಟ್ ಫಾಲ್ಲಿ ‘ಪಳೆಂವ್ಕ್ ಆನಿ ಉಲೊಂವ್ಕ್ ಆಶಾ ಜಾಲ್ಯಾ’ ಮ್ಹಳ್ಳ್ಯಾಕ್ ಉಟಾಉಟಿಂ ಆಯಿಲ್ಲೊಂ ತುಂ ಜಾಣಾಂಯ್. ಉಪ್ರಾಂತ್ ಪಾಪ್ಪಾಕ್ ಸಾಂ ಆಂತೊನಿಚ್ಯಾ ಆಸ್ತ್ರಾಂತ್ ಪಳೆವ್ನ್ ಮ್ಹಾಕಾ ಆಜಾಪ್. ಪಾಪ್ಪಾನ್ ಮ್ಹಜಿ ಭಾಸ್ ಕಾಣ್ಲೆಲ್ಲಿ, ಕೊಣಾಯ್ಕಿ ಕಿತೆಂಚ್ ಸಾಂಗುಂಕ್ ನಜೊ ಮ್ಹಣ್. ಸಾಂ ಆಂತೊನಿಚ್ಯಾ ಆಸ್ತ್ರಾಂತ್ ಘರ್ಟಿಂ ಆಸ್ಲಾರ್ ಘೆನಾಂತ್ ದೆಕುನ್ ಆಪ್ಣಾಕ್ ಕೋಣ್ ನಾ ಮ್ಹಣ್ ತಾಣೆಂ ಶೀಲಾಚ್ಯಾ ಎಕ್ಲ್ಯಾ ವಳ್ಕಿಚ್ಯಾ ಸಾಂಗಾತ್ಯಾ ವರ್ವಿಂ ತೊ ಭರ್ತಿ ಜಾಲ್ಲೊ. ಹಾಂವ್ ತಾಕಾ ಪಳೆವ್ನ್ ರಡ್ಲೊಂ. ನಿವೃತ್ ಜಾವ್ನ್ ಪಾಂಚ್ ವರ್ಸಾಂ ಭಿತರ್, ಕಸಲಿ ಗತ್ ಆಯ್ಲಿ? ಸಂಪೂರ್ಣ್ ಪಿಕೊನ್ ಮ್ಹಾತಾರೊ ಜಾವ್ನ್ ಕಂಗಾಲ್ ಜಾಲ್ಲೊ ತೊ.

“ಕಿತ್ಯಾಕ್ ಆಸ್ತ್ರಾಂತ್ ರಾವ್ತಾಯ್ ಪಾಪ್ಪಾ?” ಹಾಂವೆಂ ವಿಚಾರ್ಲೆಂ.

“ನಶಿಬಾನ್ ಸಾಂಗಾತ್ ದಿಲ್ಲಾಕಡೆ ಮನ್ಯಾಕ್ ಜಿಯೆಂವ್ಕ್ ಪಡ್ತಾ ಪುತಾ. ಬಾತ್ರಿ ಮ್ಹಣಾಲೊ, ಘರ್ ವಿಕುನ್ ಬೊಂಬಯ್ ಫ್ಲ್ಯಾಟ್ ಘೆವ್ಯಾಂ ಮ್ಹಣುನ್. ಮ್ಹಾಕಾ ಬೊಂಬಯ್ ಮೊರುಂಕ್ ನಾಕಾ ಆಸ್‌ಲ್ಲೆಂ. ಜೆಮಿ ಮ್ಹಣಾಲೊ; ತೊ ಮ್ಹಾಕಾ ಪೊಸ್ತಾ ಪೂಣ್ ಘರ್ ತಾಕಾ ದಿತಾಂ ಮ್ಹಣ್ ವೀಲ್ ಬರೊವ್ನ್ ದಿ ಮ್ಹಣುನ್. ಬಾಯ್ ತೆಂ ಗೆಲ್ಲೆಂ ಖಬರ್ ನಾ. ಆನಿ ತುಕಾ, ಜಿಣ್ಯೆಂತ್ ಮಾಂಯ್ನ್ ಆನಿ ಹಾಂವೆಂ ಇತ್ಲೆಂ ದುಕಯ್ಲಾಂ ಪುತಾ, ಕಶೆಂ ಖಂಚ್ಯಾ ತೊಂಡಾಂತ್ ವಿಚಾರುಂ?” ಪಾಪ್ಪಾ ರಡ್ಲೊ.

“ರಡಾನಾಕಾ ಪಾಪ್ಪಾ. ಆನಿಕೀ ವೇಳ್ ಉತ್ತುಂಕ್ ನಾ. ಹಾಂವ್ ಮ್ಹಜ್ಯಾ ಬಾಯ್ಲೆ-ಭುರ್ಗ್ಯಾಂಕ್ ಘೆವ್ನ್ ಗಾಂವಾಕ್ ಯೆತಾಂ ತುಜ್ಯಾ ಖಾತಿರ್. ತುಕಾ ಮರ್ತಾ ಪರ್ಯಾಂತ್ ಬರ್ಯಾ ಮೊಗಾನ್ ಪೊಸ್ತಾಂ. ಆಮ್ಕಾಂ, ಪಯ್ಲೆ ನಾಕಾತ್, ಜಾಗೊ ನಾಕಾ, ಕಾಂಯ್‌ಚ್

ದಿಂವ್ವೆಂ ನಾಕಾ. ತುಂ ಖುಶೆನ್ ರಾವ್” ಹಾಂವೆಂ ಸಾಂಗ್ಲೆಂ

“ನಾಕಾರೇ ಪುತಾ. ತುಜ್ಯಾ ಬಾಯ್ಲೆಕೀ ತಿರಸ್ಕಾರ್ ಕರುನ್ ಹಾಂವೆಂ ಅನ್ಯಾಯ್ ಕೆಲಾ. ತಾಚೆಲಾಗಿಂಯ್ ಭೊಗ್ತಾಣೆ ಮಾಗ್ಲಾಂ ಮ್ಹಣ್ ಸಾಂಗ್. ತುಜೆಲಾಗಿಂಯ್ ಭೊಗ್ತಾಣೆಂ ಮಾಗ್ತಾಂ.” ಎಕ್ದಮ್ ಪಿಗ್ಲೊ.

“ಸೊಡ್ ಪಾಪ್ಪಾ. ವ್ಹಡಿಲಾಂ ಭೊಗ್ತಾಣೆಂ ಮಾಗಿನಾಂತ್, ಭೊಗ್ತಾಣೆಂ ಆನಿ ಆಶೀರ್ವಾದ್ ದಿತಾತ್. ಆಮ್ಕಾಂ ತುಜೆಂ ಆಶೀರ್ವಾದ್ ಜಾಯ್.” ಹಾಂವಯಿ ರಡ್ಲೊಂ.

“ಪುತಾ ದೆವಾಚೆಂ ಬೆಸಾಂವ್ ತುಮ್ಕಾಂ. ಮ್ಹಜಿಂ ದೋನ್ ಕಾಮಾಂ ಬಾಕಿ ಆಸಾತ್. ತಿಂ ತುವೆಂ ಕರಿಚೆ.

ಪಯ್ಲೆಂ : ಮ್ಹಾಕಾ ಖಿಂಚ್ಯಾಯ್ ಎಕಾ ಆಸ್ತ್ರಾಂತ್ ಎಕಾ ಭುರ್ಗ್ಯಾಚ್ಯಾ ಪುಡಾರಾ ಬಾಬ್ಲಿನ್ ಖಿರ್ಚ್ ಜಾವ್ನ್ ಪಂಚ್ಚೀಸ್ ಹಜಾರ್ ದೀಂವ್ಕ್ ಜಾಯ್.”

“ವ್ಹಡ್ ನಾ ಪಾಪ್ಪಾ. ತುಜ್ಯಾ ಖಾತಿರ್ ಹಾಂವ್ ಖುಶೆನ್ ದಿತಾಂ. ತುಂ ಫಿಕ್ರಿ ಕರಿನಾಕಾ.” ಹಾಂವೆಂ ಸಾಂಗ್ಲೆಂ.

“ನಾ ಪುತಾ. ಮ್ಹಜೆಲಾಗಿಂ ಫರ್ ವಿಕಲ್ ಪಯ್ಲೆ ಆಸಾತ್. ಹಾಂವ್ ದಿತಾಂ. ತೆ ಮ್ಹಜ್ಯಾ ಈಷ್ಟಾ ಲಾದ್ರಾಮಾಚೆಂ ಖುಣ್ ಶೀಸ್ ವರ್ಸಾಂ ಆದ್ಲೆಂ ಬಾಕಿ ಆಸ್ಲೆಂ. ದುಸ್ರೆಂ ಮ್ಹಜೆಂ ಫೆಂಡ್ ಶೀಲಾಕ್ ಮೆಳುಂಕ್ ಗೆಲ್ಲೊಂ. ವೆಳಾರ್ ಹಾಂವೆಂ ನಿರ್ಧಾರ್ ಘೆಂವ್ಕ್ ಚುಕಲ್ಲ್ಯಾನ್ ಹಾಂವ್ ಫಸ್ಲೊ ಮ್ಹಣಾಲೆಂ. ಸಮಾ. ತೆಂ ಸುಳ್ಯಾಂತ್ ‘ನಿರಲೆ-ನಿಲಯ್’ ಮ್ಹಳ್ಳ್ಯಾ ನಾಂವಾನ್ ಉತರ್ ಪ್ರಾಯೆಚ್ಯಾ ಮನ್ಶಾಂಚೊ ಆಸ್ಲೊ ಚಲೊವ್ನ್ ಖುಶೆನ್ ಆಸಾ. ತಾಕಾ ಆಧಾರ್, ತುಜ್ಯಾ ಹಾತಿಂ ದೀಂವ್ಕ್ ಆಶೆತಾಂ. ತೆಂ ತುಕಾ ಖಂಡಿತ್ ಕುಮಕ್ ಕರ್ತಲೆಂ. ಹಾಂವೆಂ ಸರ್ವ್ ವಿಲೆವಾರಿ ಕೆಲ್ಯಾ ಮೆಲ್ಯಾರ್ ಜೆ ಪಯ್ಲೆ ಆಸಾತ್ ತೆ ತುಕಾ ಮೆಳ್ತಲೆ.”

“ಪಾಪ್ಪಾ, ಮ್ಹಾಕಾ ತುಜೆ ಪಯ್ಲೆ ನಾಕಾತ್. ಹಾಂವ್ ಗಾಂವಾಂತ್ ಸೆಟಲ್ಡ್ ಜಾತಾಂ. ದಯಾ ಕರುನ್ ತುಂ ಮ್ಹಜ್ಯಾ ಸಾಂಗಾತಾ ವಾಂಚ್ತಾ ಪರ್ಯಾಂತ್ ಖುಶೆನ್ ರಾವ್. ತುಕಾ ಭುರ್ಗಿಂ ಆಸಾತ್.”

“ಪುತಾ, ಆಸ್ಲಿಂ. ಆತಾಂ ನಾಂತ್ ಮ್ಹಣ್ ಹಾಂವೆಂ ಸಾಂಗ್ಲಾಂ ಭರ್ತಿ ಜಾತಾನಾ. ಹರ್ಯೆಕ್ ಮನಿಸ್ ಗೌರವಾನ್ ಜಿಯೆಂವ್ಕ್ ಸಕುಂಕ್ ನಾ ತರೀ ಗೌರವಾನ್ ಮೊರುಂಕ್ ಆಶೆತಾ. ಹಾಂವಯಿ ಆಶೆಲ್ಲೊಂ. ಪೂಣ್ ಹರ್ಯೆಕಾಕ್ ನಶಿಬ್ ಜಾಯ್. ತುಕಾ ಶೀಲಾ ಆಂಟಿ ಲಾಗಿಂ ಭೆಟ್ತಾನಾ ಕಳ್ತಾ. ತಿ ಮ್ಹಾತಾರಿ ಜಾಲ್ಯಾ ಪೂಣ್ ಖುಶೆನ್ ಆಸಾ.” ಕಸ್ಲ್ಯಾಗೀ ಆವ್ಯಕ್ತ್ ಭೊಗ್ತಾಂನಿ ತೊ ಉಲಯ್ಲೊ. ಹಾಂವೆಂ ತಿಕಾ ಮೆಳುಂಕ್ ಜಾಯ್ ಮ್ಹಣ್ ಪರೋಕ್ಲೆ ತೊ ಆಶೆತಾಲೊ.

“ತುಂ ತಿಚಿ ಖಿಂತ್ ಕರಿನಾಕಾ. ಮ್ಹಾಕಾ ಥೊಡೊ ವೇಳ್ ದಿ. ಹಾಂವ್ ಗಾಂವಾಕ್ ಘರ್ ಬದ್ಲಿ ಕರ್ಚಿ ಬಂದೋಬಸ್ತ್ ಕರ್ತಾಂ.”

“ನಾ. ತುವೆಂ, ಮ್ಹಾಕಾ ಉತರ್ ದಿಲಾಂಯ್. ಹಾಂವ್ ಖಿಂಯ್ ಆಸಾಂ? ಆನಿ ಕೋಣ್? ಮ್ಹಣ್ ತುಕಾ ಆನಿ ಶೀಲಾಕ್ ಸೊಡ್ಲಾರ್ ಆಚ್ ಪರ್ಯಾಂತ್ ಕೋಣ್ಂಚ್ ನೆಣಾಂ. ತುವೆಂ ಮ್ಹಜಿ ಆಶಾ ಜ್ಯಾರಿ ಕರಿಚೆ. ಹಿ ಆವ್ಣಿ ಆಕ್ರೇಚಿ ಭೆಟ್ ಜಾಂವ್ಣಿ.”

“ಪಾಪ್ಪಾ, ತುಕಾ ತಶೆಂ ಮ್ಹಣುಂಕ್ ಹಕ್ಕ್ ನಾ. ಬಾಳ್ಪಣಾರ್ ತುಂ ನಾತ್ಲೊಯ್ ಆನಿ ತರ್ನಾಟ್ಪಣಾರ್ ಮ್ಹಾಕಾ ಕಾಂಟಾಳ್ತಲೊಯ್. ಆತಾಂ ಉತರ್ ಪ್ರಾಯೆರ್ ತರೀ ಮ್ಹಜೊ ಮೋಗ್ ಕರ್ ಪಾಪ್ಪಾ. ಮ್ಹಜೆಂ ಜಿವಿತ್ ಮೋಗ್ ನಾಸ್ತಾಂ ಸುಕಿದಾಡ್ ಯೆವ್ನ್ ನಾಸ್ ಜಾಲಾಂ ಪಾಪ್ಪಾ. ಹಾಂವ್ ತುಜೊ ಪೂತ್ ಪಾಪ್ಪಾ. ಮ್ಹಾಕಾ ಕಾಂಯ್

ತುವೆಂ ದಿಂವ್ಚೆಂ ನಾಕಾ. ಸರ್ವ್ ಹಾಂವ್ ತುಕಾ ದಿತಾಂ ಪಾಪ್ಪಾ. ತುಕಾ ಸೊಡ್ನ್ ಹಾಂವ್ ವಚಾನಾ. ಮ್ಹಾಕಾ ತುಜೊ ಕರುನ್ ಘೆ. ಹಾಂವ್ ಪಾಟಿಂ ಬೊಂಬಯ್ ವಚುನ್ ಜೆನ್ನಿಕ್ ಆನಿ ಭುರ್ಗ್ಯಾಂಕ್ ಆಪೊವ್ನ್ ಹಾಡ್ತಾಂ.” ಆಡ್ಲೊಸ್ ಮಾಗ್ಲೊ.

“ಪುತಾ ವಿತ್ಲೆ, ತಿಂ ತಾಂಚ್ಯಾ ಖುಶೆಂತ್ ಜಿಯೆತಾತ್ ಆನಿ ತಶೆಂಚ್ ಜಿಯೆಂವ್ಚಿತ್. ಹಾಂವೆಂ ಜಿಣಿ ಪಳೆಲ್ಯಾ. ಚುಕಿ ಕೆಲ್ಯಾತ್. ತುಮಿ ಕರಿನಾಕಾತ್. ಜಿಣಿ ಕೊಣಾಯ್ ಭೊಗ್ಸುಂಕ್ ತಯಾರ್ ನಾ. ತುಂ ಮ್ಹಜೆ ವಿಷ್ಯಾಂತ್ ಖಿಂತ್ ಕರಿನಾಕಾ.”

“ಪಾಪ್ಪಾ. ಮ್ಹಾಕಾ ಪರತ್ ಎಕ್ಸುರೊ ಕರಿನಾಕಾ.” ಹಾಂವೆಂ ಪರಾತ್ಲೆಂ.

“ಎಕ್ಸುರೊ ಜಾವ್ನ್ ಯೆವ್ನ್ ಆನಿ ಎಕ್ಸುರೊ ಜಾವ್ನ್ ವೆಚೆಂ ಹ್ಯಾ ಸಂಸಾರಾಚೆಂ ನಿಯಮ್. ಏಕ್ ಮಿನುಟ್ ರಾವ್” ಮ್ಹಣಾಲೊ ಆನಿ ಭಿತರ್ ಗೆಲೊ. ಹಾಂವ್ ವಿಜಿಟಿಂಗ್ ರುಮಾಂತ್ ಬಸುನ್ ಆಸ್ಲೆಲ್ಲೊಂ.

ಪಾಟಿಂ ಯೆವ್ನ್, ಮ್ಹಜ್ಯಾ ಹಾತಾಂತ್ ಏಕ್ ಚೆಕ್ಕ್ ತಾಣೆಂ ದಿಲಿ.

“ಧರ್ ಪುತಾ. ಬಾಪಯ್ ಜಾವ್ನ್ ಕಿತೆಂಚ್ ಚಡ್ ದೀಂವ್ಕ್ ಸಕ್ಲೊ ನಾ.”

“ಕಿತೆಂ ಹೆಂ ಪಾಪ್ಪಾ?” ಚೆಕ್ಕ್ ಪಳೆವ್ನ್ ವಿಚಾರ್ಲೆಂ.

“ಘೆ. ಹಾಕಾ ಚೆಕ್ಕ್ ಮ್ಹಣ್ತಾತ್. ಹಿ ಬ್ಯಾಂಕಾಕ್ ದಿಲ್ಯಾರ್ ಹಾಂತುಂ ಬರಯಿಲ್ಲೆ ಪಯ್ಕೆ ಮೆಳ್ತಾತ್. ತೆಂ ತುಕಾ ಕಳಿತ್ ಆಸ್ತಲೆಂ”

“ಮ್ಹಾಕಾ ಪಯ್ಕೆ ನಾಕಾತ್ ಪಾಪ್ಪಾ. ತುಕಾ ಕಿತ್ಲೆ ಜಾಯ್ ತೆಂ ಸಾಂಗ್. ಹಾಂವ್ ದಿತಾಂ” ಉದ್ವೇಗಾನ್ ಉಲಯಿಲ್ಲೊಂ ಹಾಂವ್.

“ಹೊ ಆಸೊ, ಹಾಂಗಾಂ ಮ್ಹಾಕಾ ಕಿತೆಂ ಕರುಂಕ್ ಪಯ್ಕೆ? ಆಸ್ಲೆಲ್ಲ್ಯಾ ಪಯ್ಕಾವಿಶಿಂ ಸರ್ವ್ ಮಾಂಡಾವಳ್ ದಿರೆಕ್ಸೊರಾಕ್ ಸಾಂಗ್ಲೊ. ತುಂ ಘೆ ಪುತಾ ಪನ್ನಾಸ್ ಹಜಾರ್ ಆಸಾತ್. ಹೆ ಮೊಗಾನ್ ಫಕತ್ ತುಕಾ ಮಾತ್ ದಿಂವ್ಚೆ ಹಾಂವೆ. ತುಜೆಂ ಖುಣ್ ಆಸಾ ಮ್ಹಾಕಾ. ಎಕಾ ಬಾಪಯ್ಕೆ ತಾಚ್ಯಾ ಪುತಾಚೆಂ. ತಾಂತ್ಲೆ ಪಂಚ್ವೆಸ್ ಹಜಾರ್ ಖಿಂಚ್ಯಾಯ್ ಭುರ್ಗ್ಯಾಂಚ್ಯಾ ಆಸ್ಪಾಕ್ ದಿ. ಉರಲೆ ತುಕಾ. ತುಜೆಲಾಗಿಂ ಪಯ್ಕೆ ನಾಂತ್ ಮ್ಹಣ್ ನ್ಹಯ್. ಬಗಾರ್ ಏಕ್ ಮೊಗಾಚಿ ಕಾಣಿಕ್ ಜಾವ್ನ್ ತುಜ್ಯಾ ಕುಟ್ಮಾಕ್ ದಿ. ದೆವಾಚೆಂ ಬೆಸಾಂವ್ ತುಕಾ ಪುತಾ. ಮ್ಹಜ್ಯಾ ಸರ್ವ್ ಚುಕಿಚೆಂ ಭೊಗ್ಸಾಣೆಂ ಮಾಗ್ತಾಂ. ಮ್ಹಾಕಾ ಭೊಗ್ಲಿ ”

“ನಾ ಪಾಪ್ಪಾ. ತಶೆಂ ಮ್ಹಾಕಾ ಆನಿಕೀ ಉಣೆಂಪಣ್ ಕರಿನಾಕಾ. ತುಂ ಮ್ಹಜೊ ಬಾಪಯ್. ಬಾಪಯ್ ಚೊಕ್ ಕರಿನಾಂತ್”

“ಚುಕಿ ಘಡ್ತಾತ್ ಪುತಾ. ಮ್ಹಾಕಾ ವೇಳ್ ಜಾಲೊ. ಭೆಟೆಚೊ ವೇಳ್ಯಿ ಮುಗ್ತಾಲೊ. ವಕ್ತಾಂ ಘೆಂವ್ಚೊ ವೇಳ್ ಜಾಲೊ. ದೆವಾಚೆಂ ಬೆಸಾಂವ್ ಪುತಾ” ದೊಳ್ಕಾಂನಿ ದುಕಾಂ ಭರುನ್, ಫೊರ್ಸಾನ್ ಮ್ಹಳ್ಳ್ಯಾಬರಿ ಚೆಕ್ಕ್ ದೀವ್ನ್ ಚೆಲ್ವೆಚ್ ರಾವ್ಲೊ.

ಹಾಂವ್ ಥೊಡ್ಯೊ ಘಡಿಯೊ ರೂಕ್ ಜಾಲೊಂ.

ಸಗ್ಳ್ಯಾ ಸಂಸಾರಾಂತ್ ಆಪುಣೆಂಚ್ ಆಕ್ರೆಕ್ ಎಕ್ಸೊಚ್ ಉರ್ಲಾಂ ಮ್ಹಳ್ಳ್ಯಾಬರಿ ಭೊಗ್ಲೆಂ. ಏಕ್ವರ್ ಥಂಡ್ ಜಾಲೊ.

ಥೊಡೊ ವೇಳ್ ಜೆನ್ನಿಯ್ ಉಲಯ್ಲೆಂ ನಾ. ಉಪ್ರಾಂತ್ ಮೂಡ್ ಬದ್ಲುನ್ ಜೆನ್ನಿನ್ ವಿಚಾರ್ಲೆಂ.

“ಮಾಗಿರ್, ಶೀಲಾ ಆಂಟಿಕ್ ಕೆದ್ನಾಂ ಭೆಟೊಯ್ ವಿತ್ಲೆ?”

“ದುಸ್ರ್ಯಾ ದಿಸಾ ಚೆಕ್ಕ್ ವಾಟವ್ನ್, ತಿಕಾ ಮೆಳುಂಕ್ ಗೆಲೊಂ. ತಿಣೆಂ ಪಾಪ್ಪಾಚಿ ಸಗ್ಳಿ ಜಿಣಿ ಆನಿ ಕಾಣಿ ಸಾಂಗ್ಲಿ. ಅತ್ತೂರ್ ಸಾಂ ಲೊರೆಸಾಚ್ಯಾ ಇಗರ್ಜೆ ವಾಟೆರ್ ಏಕ್

ಭುರ್ಗ್ಯಾಂಚೊ ಆಸ್ರೊ ಆಸಾ. ತಾಚ್ಯಾ ಸಾಂಗಾತಿಣ್ ವಿಲ್ಮಾನ್ ಸಾಂಗ್ಲೆಂ, ಥಂಯ್ ತೆ ಪಂಚ್ವೇಸ್ ಹಜಾರ್ ದೀಂವ್ಕ್ ಸಾಂಗ್ಲೆಂ”

“ತುವೆಂ ದಿಲೆಂಯ್‌ಗೀ?”

“ನಾ.” ಮೊಟ್ಯಾನ್ ಸಾಂಗ್ಲೆಂ ವಿಕ್ಟರಾನ್.

“ಮೂಣ್ ಪಾಪ್ಪಾ ಕಿತ್ಯಾಕ್ ಶೀಲಾ ಆಂಟಿ ಸರ್ವಿನ್ ತಿತ್ಲ್ಯಾ ತೇಂಪಾ ಉಪ್ರಾಂತ್ ಗೆಲ್ಲೊ?”

“ತೆಂ ತಿಣೆಂ ಸಾಂಗ್ಲೆಂ. ಮಾಂಯ್ಚೆಂ ಪಿಯೊಣೆಂ, ಕುಟ್ಮಾಂತ್ ಭುರ್ಗ್ಯಾಂಚಿ ದೆಸ್ಪಾಟ್ ಆನಿ ಮರಣ್. ಪಾಪ್ಪಾಚ್ಯಾ ಜಿವಿತಾಂತ್ ಸುಕಿದಾಡ್ ಹಾಡ್ಲಿ. ತಾಕಾಯ್ ಏಕ್ ಸುಶೆಗಾತ್, ಮೊರ್ಟ್ಯಾ ಆದಿಂ, ಜಿಯೆಂವ್ಕ್ ಆವ್ಯಾಸ್ ವಿಚಾರ್ನ್ ಆಯಿಲ್ಲೊ. ಫರ್ ವಿಕ್ಟೊ ನಿರ್ಧಾರ್ ಕೆಲ್ಲೊ. ಮೂಣ್ ಶೀಲಾ ಆಂಟಿಲಾಗಿಂ ಜಾಗೊ ನಾತ್‌ಲ್ಲೊ. ತಿಚ್ಯೆಕಡೆ ಫಕ್ತ್ ಪಂಚ್ವೇಸ್ ಜಣಾಂಕ್ ಮಾತ್ರ ಆವ್ಯಾಸ್ ಆಸ್‌ಲ್ಲೊ. ತಾಂತುಂ ಎದೊಳ್‌ಚ್ ಪುಲ್ಲ್ ಜಾವ್ನ್, ವೀಸ್ ಜಣಾಂ ಪೆಂಡ್ಡಿಂಗ್ ಲಿಸ್ಪಿಚೆರ್ ಆಸ್‌ಲ್ಲಿಂ. ತಿಣೆಂ ತಾಕಾ ಪಯ್ಲೆಂ ಸುವಾರ್ತ್ ಕರ್ತಾನಾ ಫಕ್ತ್ ಪಂಚ್ವೇಸ್ ಹಜಾರ್ ವಿಚಾರ್ಲೆ ಖಂಯ್. ತೆ ತೆದ್ನಾ ದಿಲ್ಲೆ ತರೆಯಿ ಏಕ್ ಜಾಗೊ ಮುಂಗಡ್ ಭರ್ತಿ ಕರ್ಯೆತ್ ಆಸ್‌ಲ್ಲೊ. ತೆದ್ನಾಂ ಗರ್ಜ್ ನಾ ಮ್ಹಣ್ ಭೊಗ್ಲೆಂ ಖಂಯ್. ಮಾಗಿರ್ ಮಸ್ತ್ ರಡುನ್ ಕುಮಕ್ ಮಾಗ್ಲ್ಯಾಕ್ ಎನ್.ಜಿ.ಟಿ. ಚ್ಯಾ ಸಾಂದ್ಯಾಕ್ ಧಾಡುನ್ ಸಾಂ ಆಂತೊನಿಚ್ಯಾ ಆಸ್ಪ್ರಾಂತ್ ಬಂದೋಬಸ್ತ್ ಕೆಲ್ಲಿ. ಮ್ಹಣಾಲಿ.”

“ಉಪ್ರಾಂತ್ ಕಿತೆಂ?” ಚೆನ್ನಿನ್ ವಿಚಾರ್ಲೆಂ.

“ಉಪ್ರಾಂತ್ ಬೊಂಬಯ್ ಯೆವ್ನ್ ಹಪ್ಪೊ ಜಾತಾನಾ ಸಾಂ ಆಂತೊನಿಚ್ಯಾ ಆಸ್ಪ್ರಾ ಥಾವ್ನ್ ದಿರೆಕ್ಟೊರಾಚಿಂ ಆಪವ್ಣೆಂ ಆಯ್ಲೆಂ. ತಾಕಾ ಮೆಳ್ತಾನಾ ಇತ್ತೆಂಚ್ ಸಾಂಗ್ಲೆಂ.

“ಮಾನೇಸ್ತ್ ಬೊನವೆಂಚರ್ ಬ್ರಾಗಾಂಜಾ ತೀನ್ ದಿಸಾಂ ಆದಿಂ ಕಾಳಿಚ್ ಬಸುನ್ ದೆವಾಧಿನ್ ಜಾಲೊ. ಆಮಿ ಮೊರ್ನ್ ಕೆಲೆಂ. ಕೋಣ್‌ಯಿ ನಾಂತ್ ಮ್ಹಣ್ತಾಲೊ ತಾಚ್ಯಾ ಕುಟ್ಮಾಚಿಂ. ತರೀ ತಾಣೆಂ ಮರ್ತ್ಯಾ ಆದಿಂ ಹೆಂ ದೆವೆಂ ತುಮ್ಕಾಂ ದೀಂವ್ಕ್ ವಿನಂತಿ ಕೆಲ್ಲಿ. ದಯಾ ಕರುನ್ ಸ್ವೀಕರ್ಸಿಜೆ.”

“ಪಾಪ್ಪಾ” ಹಾಂವ್ ಬೊಬಾಟುನ್ ಘಳ್ಳಿತ್ ರಡ್ಲೊಂ. ದಿರೆಕ್ಟೊರ್ ಮ್ಹಜ್ಯಾ ತೊಂಡಾಕ್‌ಚ್ ಪಳೆವ್ನ್ ಆಸ್‌ಲ್ಲೊ.

“ತೊ ಮ್ಹಜೊ ಪಾಪ್ಪಾ ಫಾದರ್” ರಡ್ಲೊಂ. ತಾಕಾ ಫರಕ್ ಪಡ್ಲೆಂ ನಾ.

ತಾಣೆಂ ಕ್ವಿಲ್ಲಕ್, ಅಸ್ಕತ್ಕಾಯೆಚಿ ನದರ್ ಘಾಲಿ. “ಪೂತ್ ತರ್, ಜೀವ್ ಆಸ್ತಾನಾ ಖಂಯ್ ಆಸ್‌ಲ್ಲೊ?”

ಚಡ್ತಿಕ್ ಉಲಯ್ತಾಶೆಂ ಎಕಾ ಲಾಕಾಚಿ ಡ್ರಾಫ್ಟ್ ಘೆವ್ನ್ ಶೀದಾ ಶೀಲಾ ಆಂಟಿ ಸರ್ವಿನ್ ಗೆಲೊಂ”

“ಕಿತ್ಯಾಕ್?”

“ಸಗ್ಳೊ ಗಜಾಲಿ ಸಾಂಗುಂಕ್ ಜಾಯ್ನಾಂತ್ ಚೆನ್ನಿ, ವೇಳ್ ಯೆತಾನಾ ಕಳ್ತಾ ತುಕಾ. ಮ್ಹಾಕಾ ಭಾಯ್ರ್ ವಚುಂಕ್ ವೇಳ್ ಜಾಲೊ”

“ಸದಾಂ ಖಂಯ್ ವೆತಾಯ್ ವಿತ್ತೇ?”

“ಪೊಂಡಾರ್ಬುರ್ಗೆರ್” ಹಾಸುನ್ ಉಟೊನ್ ಚಲ್ಲೊ ವಿಕ್ಟರ್.

ಅವಸ್ಥೆ : 25

“ಸುಕಿದಾಡ್” ಏಕ್ ಮಾರೆಕಾರ್ ಅನ್ವಾರ್ ಸಮಾಜೆಚ್ಯಾ ಜಿವಾತ್ಮಾಕ್ ಆನಿ ಸಮಾಜೆಂತ್ಲ್ಯಾ ಮನ್ಶಾಂಕ್. ಶಿಕ್ವಾಕ್ ಚಡಿತ್ ಮಹತ್ವ್ ದಿಜೆ ಸಾಂಗಾತಾ ಶಿಕ್ವಾಂತ್ ಆಮ್ಕಾಂ ಮನ್ಶಾಪಣಾಕ್ ಕಶೆಂ ಪ್ರಮುಖ್ಯತಾ ದಿಜೆ ತೆಂ ಜಾಣಾಂ ಜಾಯ್.

ಜ್ಞಾನ್ - ಏಕ್ ಕಪ್ ಚಾ ಕರುಂಕ್ ಜಾಣಾಂ ಜಾಂವ್ಚ್ಯಾ ಥಾವ್ನ್ ದೇಶ್ ಚಲೊಂವ್ಕ್ ಪರ್ಯಂತ್ ಶಿಕಯ್ತಾ.

ಜಿಣ್ಯೆ ಶೆವೊಟಾಕ್ ಪಾವುಂಕ್ ಜ್ಞಾನ್, ಸಮ್ಜಣೆ, ಶಿಸ್ತ್, ಪ್ರಾಮಾಣಿಕ್ಪಣ್, ತ್ಯಾಗ್, ನಿಸ್ವಾರ್ಥ್ಪಣ್ ಆನಿ ನಿರ್ದಿಷ್ಟ್ ದಿಶ್ಪಾವೊ ಗರ್ಜ್.

ಸಂಸ್ಕಾರ್ ಆನಿ ಜ್ಞಾನ್ ಜೊಡ್ಲ್ಯಾ ವರ್ವಿಂ ಜಾಯ್ತ್ಯೊ ಚುಕಿ ಆಮಿ ಆಡಾವ್ಯೆತ್. ಬರೆಂಪಣಾಚೊ ಜಾಯ್ತ್ಯೊ ವಾಟೊ ದಾಕವ್ಯೆತ್.

ವಿಕ್ಟರ್ ಬಾಪಯ್ಣೆಂ ಮರಣ್ ಆನಿ ಶೀಲಾಚಿ ಭೆಟ್ ಕರುನ್ ಪಾಟಿಂ ಬೊಂಬಯ್ ಆಯಿಲ್ಲಾ ಉಪ್ರಾಂತ್ ದುಸ್ರೊಚ್ ಜಾಲೊ.

ತಾಚೊ ಜಿಣ್ಯೆ ಶೆವಟ್ಚ್ ಬದ್ಲಾಲ್ಯೊ. ಕೊಣಾಯ್ಚಿ ಚಡ್ಡಿಕ್ ಕಿತೆಂಚ್ ಸಾಂಗ್ಲೆಂ ನಾ.

ಬೊಂಬಯ್ ಪಾಟಿಂ ಯೆವ್ನ್ ಸರ್ವಾಂಕ್ ಇತ್ಲೆಂಚ್ ಸಾಂಗ್ಲೆಂ

“ಪಾಪ್ಪಾ ಸರೊಲ್ಲೆ, ಕಾಳಿಜ್ ಬಸುನ್” ಸರ್ವಾಂಕ್ ಆಯ್ಕುನ್ ಧಬೊ ಬಸ್ಲೊ.

ಖಿಯೆಂ? ಕಶೆಂ? ಹಜಾರ್ ಸವಾಲಾಂ ಉದೆಲಿಂ.

ಜಾಪ್ ಸಾರ್ಕಿ ದಿಲಿ ನಾ ವಿಕ್ಟರಾನ್. ಜೆನ್ನಿಕ್ ವಯ್ಲ್ಯಾಭರ್ ಥೊಡಿ ಸತ್ ಗಜಾಲ್ ಸಾಂಗ್ಲಿ. ಜಿಣ್ಯೆನ್, ಘುಟ್ ಕಶೆ ಸಾಂಬಾಳ್ಚೆಂ? ತೆಂ ತಾಕಾ ಶಿಕಯಿಲ್ಲೆಂ.

ಬಾಪ್ಪಿಕ್ ಪೋನ್ ಕರುನ್ ಸಾಂಗ್ಲೆಂ.

“ಬಾಪ್ಪಿ ದಾಟ್ಲು, ಪಾಪ್ಪಾ ಸರೊಲ್ಲೆ ಹಾರ್ಟ್‌ಎಟ್ಯಾಕ್ ಜಾವ್ನ್. ಮ್ಹಾಕಾ ಆಸ್ಲ್ಯಾ ಥಾವ್ನ್ ಖಬರ್ ಆಯಿಲ್ಲಿ ಗೆಲ್ಲೊಂ”

“ಕಿತೆಂ? ಜಾಗೊ ಏಕ್‌ಲ್ಲೊ ದುಡು ಕೊಣಾಕ್ ದಿಲೊ?”

“ತೆಂ ನೆಣಾಂ”

“ತುಕಾ ಕಿತ್ಯಾಕ್ ಖಬರ್ ದಿಲಿ. ಹಾಂವ್ ಮ್ಹಾಲ್ಗಡೊ. ಮ್ಹಾಕಾ ಸಾಂಗುಂಕ್ ನಾ. ಕಿತ್ಯಾಕ್?”

“ಪಾಪ್ಪಾನ್ ಖಬರ್ ದಿಲ್ಲಿ ನ್ಹಯ್. ಪಾಪ್ಪಾ ಸರ್‌ಲ್ಲಾ ಉಪ್ರಾಂತ್ ಆಸ್ಲ್ಯಾಚ್ಯಾ ಪಾದ್ರಾಬಾನ್ ಮ್ಹಾಕಾ ಆಪಯಿಲ್ಲೆಂ. ಗೆಲ್ಲ್ಯಾ ಉಪ್ರಾಂತ್ ತೊ ಸಾಂತ್ ಆಂತೊನಿಚ್ಯಾ ಆಸ್ತ್ರಾಂತ್ ಕಾಳಿಜ್ ಬಸುನ್ ಸರೊಲ್ಲೆ ಮ್ಹಣ್ ಕಳೆಂ.”

“ತುವೆಂ ಗಾಂವಾಕ್ ವೆತಾನಾ ಸಾಂಗುಂಕ್ ನಾಂಯ್ ಕಿತ್ಯಾಕ್ ವಿತ್ತೇ?” ಆಧಿಕಾರಾನ್ ವಿಚಾರ್ಲೆಂ ಬಾಪ್ಪಿನ್.

“ಹಾಂವ್ ನೆಣಾಸ್ಲೊಂ ಬಾಪ್ಪಿ ದಾಟ್ಲು ಮ್ಹಾಕಾ ಮರ್ಣಾಚಿ ಖಬರ್ ದೀಂವ್ಕ್ ಆಪಯಿಲ್ಲೆಂ ಮ್ಹಣುನ್” ದುಸ್ರೆಂ ಕಿತೆಂಚ್ ಸಾಂಗ್ಲೆಂ ನಾ ತಾಕಾ.

“ಬರೆಂ ಜಾಲೆ. ಏಕ್ ವೊಜೆಂ ಉಣೆಂ ಜಾಲೆಂ. ಮಾಂಯ್ ಪಿಯೆವ್ನ್ ಮೆಲಿ.

ಬಾಪಯ್ ಆಸ್ಟ್ರಾಕ್ ದೀವ್ನ್ ಮೆಲೊ.”

ತೊ ಜಾಣಾಸ್ಲೊ ಚುಕೊನ್ಯೊ ಬಾಪಯ್ ವಿಕ್ಟರಾಕ್ ದಿಂವ್ಚೆಬರಿ ನಾ ಮ್ಹಣ್.

“.....” ವಿಕ್ಟರಾನ್ ಸಂಪರ್ಕ್ ತುಟಯ್ಲೊ.

“ಆಸಲಿಂ ಭುರ್ಗಿಂ ಆಸ್ಟ್ರಾಕೀ ನಾತ್ಲಾರ್ ಬರೆಂ” ವಿಕ್ಟರಾನ್ ಎಕಾ ಘಡ್ಯೆಕ್ ಚಿಂತ್ಲೆಂ.

ಉಪ್ರಾಂತ್ ಖಬರ್ ಚೆಮಿಕ್ ದಿಲಿ.

“ಜೆಮಿ ದಾಟ್ಕು, ಪಾಪ್ಪಾ ಸರೊಲ್ಲೆ. ಹಾರ್ಟ್ ಎಟ್ಯಾಕ್ ಜಾವ್ನ್. ಮ್ಹಾಕಾ ಆಸ್ಟ್ರಾ ಥಾವ್ನ್ ಖಬರ್ ಆಯಿಲ್ಲೆ, ಗೆಲ್ಲೊಂ”

“ಕಿತೆಂ? ಖಂಯ್? ಕೆದಾಳಾ ಸರೊಲ್ಲೆ? ಮ್ಹಾಕಾ ಕಿತ್ಯಾಕ್ ಸಾಂಗುಂಕ್ ನಾ?”

“ಹಾಂವ್ ಪಾವ್ತಾನಾ ಸರೊನ್ ತೀನ್ ದೀಸ್ ಜಾಲ್ಯಾತ್. ತೊ ನಿಮಾಣ್ಯಾ ದಿಸಾಂನಿ ಸಾಂ ಆಂತೊನಿಚ್ಯಾ ಆಸ್ಟ್ರಾಂತ್ ಆಸ್ಲೊ. ಪಾದ್ರಾಬಾನ್ ಆಪಯಿಲ್ಲೆಂ ಮ್ಹಾಕಾ” ತಾಕಾಯ್ ಕಿತೆಂಚ್ ಸಾಂಗ್ಲೆಂ ನಾ.

“ಕಿತೆಂ? ಮ್ಹಜ್ಯಾ ಗಾಂವ್ಚ್ಯಾ ಪ್ಲೇಟಾಂತ್ ರಾವ್ ಮ್ಹಳ್ಯಾರ್ ಆಯ್ಕುಂಕ್ ನಾ. ಪಯ್ಲೆ ಆಸ್ಲಾನ್ ಹಂಕಾರ್. ಭುರ್ಗ್ಯಾಂಕ್ ದೀಂವ್ಕ್ ಜಾಲೆಂ ನಾ. ಖಂಚ್ಯಾ ಕರ್ಮಾಕ್ ಅಸಲೆ ಬಾಪಯ್?”

“.....” ವಿಕ್ಟರಾನ್ ಜಾಪ್ ದಿಲಿ ನಾ.

“ಖಂಚ್ಯಾ ಕಾಸ್ತಾಚೊ ಪೂತ್ ಜೀವ್ ಆಸ್ತಾನಾಂತ್ ಆಪ್ಣಾಚ್ಯಾ ನಾಂವಾರ್ ‘ವೀಲ್’ ಬರೊವ್ನ್ ದಿ ಮ್ಹಣೊ?” ವಿಚಾರುಂಕ್ ಮನ್ ಆಯ್ಲೆಂ. ತರೀ ಆಪ್ಣಾಕ್ ಚ್ ಸಾಂಬಾಳ್ಕೆಂ ವಿಕ್ಟರಾನ್.

“ತುಕಾಯ್ ಕಾಂಯ್ ದಿಂವ್ಚ್ಯಾಬರಿ ನಾ. ತುಕಾ ದೆಖ್ತಾನಾ ಕಾಂಟಾಳ್ತಾಲೊ”

“ಮ್ಹಜೆಂ ನಶಿಬ್ ಪಾಡ್ ಜೆಮಿ ದಾಟ್ಕು.”

“ಜಾಂವ್ಚಿ. ಏಕ್ ತಕ್ಲೆ ಫಡಾಪಡ್ ಉಣೆಂ ಜಾಲಿ.” ಸ್ವ ತ್ವೆತ್ತಿ ಕರಿಲಾಗ್ಲೊ.

ವಿಕ್ಟರಾಕ್ ತಾಚೆಂ ಉತರ್ ಬರೆಂ ಲಾಗ್ಲೆಂ ನಾ.

ವಿಕ್ಟರಾಕ್ ಏಕ್ ಸ್ಲೆಷ್ಚ್ ಜಾಲೆಂ. ಭುರ್ಗಿಂ ಕಿತ್ಲೊ ಮೋಗ್ ಮೆಳ್ಳಾರಿ ವಾ ಆಪ್ಲಿಂಚ್ ಜಾಲ್ಯಾರೀ ಪಯ್ಕಾಂವಿಶಿಂ ಚಿಂತುನ್ ಸಂಬಂದ್ ಕಾಂಯ್ ಮೆಳಾನಾ ತರ್ ‘ವ್ಹಡಿಲಾಂ’ಕ್ ಗಾಳಿ ದೀಂವ್ಕ್ ಬಾಕಿ ಕರಿನಾಂತ್.

ವಿಕ್ಟರಾಕ್ ಅಸ್ಲಿಯೆತ್ ಸಮ್ಜಾಲಿ. ‘ಫಾಲ್ಯಾಂ ಸಕಾಳಿಂ ಆಪ್ಣಾಚಿಯ್ ಗತ್ ಹಿಚ್’ ನಶ್ಚಿ ಕರುನ್ ಘೆಲ್ಲೆಂ.

ಸುಟಿ ಕಾಬಾರ್ ಜಾಲ್ಚಿ ಪರತ್ ಕಾಮಾಕ್ ಪಾಟಿಂ ಕುವೆಟ್ ಪಾವ್ಲೊ ವಿಕ್ಟರ್. ಶೀಲಾ ಆಂಟಿ ಲಾಗಿಂ ಕಾಗ್ಡಾಂನಿ ತಶೆಂ ಪೊನಾರ್ ಸಂಪರ್ಕ್ ದವರುನ್ ಆಸ್ಲೊ.

ಶೀಲಾ ಆಂಟಿ ಆನಿ ವಿಕ್ಟರಾ ಮಧೆಂ ಕಿತೆಂ ಉಲೊವ್ಣೆಂ ಜಾಲ್ಲೆಂ ತೆಂ ಜೆನ್ನಿಕ್ಯೊ ಸಾಂಗ್ಲೆಂ ನಾ.

ತಿಂ ತಾಂಚ್ಯಾ ಪಯ್ಲೆ ಆನಿ ದುಸ್ರೆ ಭೆಟಿವೆಳಾ ಜಾಯ್ತೆಂ ಉಲಯಿಲ್ಲೆಂ. ಶೀಲಾ ಆಂಟಿ ಪ್ರಾಯೆ ತೆಕಿತ್ ವಿಚಾರಾಂನಿ ಆನಿ ಸಮ್ಜಣೆಂತ್ ಜೂನ್ ಜಾಲ್ಲಿ. ವಿಕ್ಟರಾಕ್ ಆಪ್ಣಾ ಪುತಾಬರಿ ಲೆಕ್ಕಾಲಿ.

ತಿಕಾ ಭೆಟುಂಕ್ ಪಯ್ಲೆ ಪಾವ್ಲಿಂ ಗೆಲ್ಲ್ಯಾವೆಳಾ ವಿಕ್ಟರ್ ತರ್ನೊ, ತರ್ನಾಚೊ. ಬೊನಾಚೊ ಪೂತ್ ಮ್ಹಣ್ ಸಮ್ಜುನ್ ಖುಶಿ ಪಾವ್ಲಿ.

“ಬೊನಾನ್ ತುಕಾ ಮೆಳುಂಕ್ ದಾಡ್ಲಾ? ಜಾಂವ್ಚಿ.” ಕಿತೆಂಗೀ ಚಿಂತುನ್ ಮ್ಹಣಾಲಿ.

“ವ್ಹಯ್ ಶೀಲಾ ಆಂಟಿ. ತೊ ತುಕಾ ಬರೊ ಮಾಂದ್ಲಾ”

“ಖಂಡಿತ್ ತೊ ಮ್ಹಜೊ ಕುವೈಟಾಂತ್ ಬೆಶ್ಟ್ ಫ್ರೆಂಡ್ ಜಾವ್ನ್ ಆಸ್‌ಲೊ. ಬರೊ ಮನಿಸ್. ಪೂಣ್ ಬರೊ ಮನಿಸ್ ಸಾರ್ಕೆ ನಿರ್ಧಾರ್ ಘೆನಾ ತರ್ ಫೊಂಡಾಂತ್ ಪಡ್ತಾ ತೆಂ ಕೊಣ್ಣೆಯಿ ಆಡಾಂವ್ಕ್ ಜಾಯ್ನಾ ವಿಕ್ಟರ್. ಜಾಂವ್ಚಿ. ತಾಕಾ ಪಳೆವ್ನ್ ತರೀ ಗಲ್ವಾಗಾರಾಂನಿ ಶಿಕಾಜೆ. ಆಪ್ಲೊ ಹಾತ್ ಆಪ್ಲ್ಯಾ ಮಾತ್ಯಾರ್. ಮ್ಹಾಕಾ, ತಾಕಾ ಹ್ಯಾ ಹಂತಾರ್ ಕುಮಕ್ ಕರುಂಕ್ ಜಾಂವ್ಕ್ ನಾ ಮ್ಹಳ್ಳಿ ಬೆಜಾರಾಯ್ ಆಸಾ. ಹಾಂಗಾ ಜಾಗೊ ನಾ ಆನಿ ಹಾಂಗಾ ಹರ್ಯೆಕ್ ನಿಯಮಾನುಸಾರ್ ಚಲ್ತಾ” ಶೀಲಾನ್ ಶೀದಾ ಸಾಂಗ್ಲೆಂ.

“ಮ್ಹಾಕಾ ಸಮ್ಜಾತಾ ಶೀಲಾ ಆಂಟಿ” ಖಾಲ್ತೆಪಣಾನ್ ಸಾಂಗಾಲಾಗ್ಲೊ ವಿಕ್ಟರ್.

“ತಾಣೆಂ ಮ್ಹಾಕಾ ಖಿಂಚ್ಯಾ ತರೀ ಆಸ್ತಾಂತ್ಲ್ಯಾ ಭುರ್ಗ್ಯಾಕ್ ಆಧಾರ್ ದೀಂವ್ಕ್ ಪಂಚ್ಚೀಸ್ ಹಜಾರ್ ರುಪಯ್ ದಿಲ್ಯಾತ್ ಆಂಟಿ”

“ವೇಳ್ ಉತ್ತರ್ಯಾ ಉಪ್ರಾಂತ್ ಪಯ್ಲೆ ಕಾಗ್ಡಾ ಕುಡ್ಲೆ ಜಾತಾತ್. ಜಶೆಂ, ಹಾಂವ್ ಜಾಣಾಂ ತಿ ತಾಚಿ ನ್ಹಯ್ ತಾಚ್ಯಾ ಈಷ್ಟಾ ಲಾದ್ರಾಮಾಚಿ ಆಶಾ ಆಸ್‌ಲ್ಲಿ. ತೀಸ್ ವರ್ಸಾಂ ಆದಿಂ. ಪಯ್ಲೆ ಮನ್ಶಾಕ್ ಗುಲಾಮ್ ಕರ್ತಾ ವಿಕ್ಟರ್.”

“ತುವೆಂ ಮ್ಹಾಕಾ ಹೆ ಪಯ್ಲೆ ಕೊಣಾಕ್ ದಿಂವ್ಚೆ ಮ್ಹಣ್ ಮಾರ್ಗದರ್ಶನ್ ದಿಲ್ಯಾರ್ ಬರೆಂ ಆಸ್‌ಲೆಂ. ಪ್ಲೀಜ್ ಆಂಟಿ”

ವಿಕ್ಟರಾನ್ ಮೊಗಾನ್ ವಿನಂತಿ ಕೆಲಿ.

“ವಿಕ್ಟರ್, ಜಾಂವ್ಕ್ ತುಕಾ ಅತ್ತೂರ್ ಇಗರ್ಜೆಕ್ ವೆಚ್ಯಾ ವಾಟೆರ್ ಭುರ್ಗ್ಯಾಂಚೊ ಆಸ್ತೊ ಮೆಳ್ತಾ. ಥಂಯ್ಸರ್ ತುಮ್ಚ್ಯಾ ಸಿಸ್ಟರಾಂಕ್ ದಿವ್ತಾ. ವಿಲ್ಮಾ ಮ್ಹಾಕಾ ಸಾಂಗ್ತಾಲೆಂ. ಪೂಣ್ ಸವಾಲ್?” ತಿಣೆಂ ಸವ್ಯಾಸ್ ಕೆಲೆಂ.

ತಿಚ್ಯಾ ವದನಾರ್ ಬೊಲ್ತಿಚ್ ಬದ್ಲಾವಣ್ ಆಯ್ಲಿ.

“ಕಿತೆಂ ಸವಾಲ್ ಶೀಲಾ ಆಂಟಿ?”

“ವಿಕ್ಟರ್, ತೆ ಪಯ್ಲೆ ದೀಂವ್ಕ್...”

“ಕಿತೆಂಚ್ ಸಮಸ್ಯೆ ನಾಂತ್ ಆಂಟಿ”

“ತಶೆಂ ನ್ಹಯ್ ವಿಕ್ಟರ್. ನೀಜ್ ಜಾವ್ನ್ ಮನ್ ಆಸ್‌ಲೆಂ ತೀಸ್ ವರ್ಸಾಂ ಆದಿಂ ಲಾದ್ರಾಮಾಕ್, ಪೂಣ್ ಆವ್ಯಾಸ್ ಮೆಳ್ಳೊ ನಾ. ತಾಣೆಂ ಬೊನಾಕ್ ಜವಾಬ್ದಾರಿ ದಿಲಿ ದೀಂವ್ಕ್. ಬೊನಾಕ್ ಆವ್ಯಾಸ್ ಆಸ್ಲಾರೀ, ಆಪ್ಲಿ ಗರ್ಜ್ ತಿಸುರ್ ಉಪ್ರಾಂತ್ಯಾಯಿ ದೀಂವ್ಕ್ ಪುಟ್ತಾಲೆಂ ನಾ. ಆತಾಂ ತುಜೆಲಾಗಿಂ ದೀಂವ್ಕ್ ಸಾಂಗ್ತಾ, ಆಪ್ಣಾಚೆರ್ ಆಯಿಲ್ಲಿಂ ಆಕಾಂತಾಂ ಸಮ್ಜುನ್. ಭಿಯಾನ್ ಖುಣ್ ತಿಸುರ್ ತುಕಾ ಸಾಂಗ್ತಾ. ಆತಾಂ ತುಂ ಕಿತೆಂ ಚಿಂತಾಯ್ ದೀಜೆ ಮ್ಹಳ್ಳ್ಯಾಖಾತಿರ್ ದಿತಾಯ್ಲಿ? ವಾ ತಸಲೆಂ ಕಾಮ್ ಕರ್ಚೆಂ ಗರ್ಜ್ ಮ್ಹಣ್ ಭೊಗ್ತಾ?” ಹೆಳ್‌ಲ್ಲ್ಯಾ ವಯ್ಜಾನ್ ಪಿಡೆಸ್ತಾಚಿ ಮಾರೆಕಾರ್ ಪಿಡಾ ಸೊದುನ್ ಕಾಡ್‌ಲ್ಲ್ಯಾ ಉಪ್ರಾಂತ್ ಸವಾಲಾಂ ಕರ್ಚ್ಯಾಬರಿ ಶೀಲಾ ಆಂಟಿನ್ ವಿಕ್ಟರಾಕ್ ವಿಚಾರ್ಲೆಂ.

ವಿಕ್ಟರಾಕ್ ಕಾನಾ ಪಾಟ್ಲಾನ್ ಶೆಳೊ ಘಾಮ್ ಸುಟ್ಲೊ.

ಹೆಳೊ ಕಷ್ಟಾನಿ ಥಿಂಪಿ ಗಿಳ್ಳಿ,

“ದಿಜೆ ತೊ ಕಾಯ್ಲೊ” ಕಾಂಪ್ಚ್ಯಾ ತಾಳ್ಯಾನ್ ಕಿತೆಂಗೀ ಮತಿರ್ ನಾಸ್ತಾಂ ಉಲಯಿಲ್ಲೆಬರಿ

ಸಾಂಗ್ಲೆಂ ವಿಕ್ಟರಾಕ್.

“ಕೊಣಾಚೊ ಕಾಯ್ಲೊ ಮಿಸ್ಟರ್ ವಿಕ್ಟರ್?” ಕರಿಣ್ ರಿಶಿನ್, ಜಾಪ್ ಪಸಂದ್ ಜಾಯ್ನಾಸ್ತಾಂ ವಿಚಾರ್ ಲ್ಲಾಬರಿ ಭೊಗ್ಲೆಂ.

“.....” ಛಾಟಾಲ್ಲ್ ಕಾನ್ಸುಲಾಕ್ ಧಾಪಡ್ ಮಾರ್ ಲ್ಲಾಬರಿ ಜಾಲೆಂ. ಪಯ್ಲೆಂ ಪಾವ್ತಿಂ ವಿಕ್ಟರ್ ಭಿಯೆಲೊ. ಘಡ್ವಡ್ಲೊ. ಕಿತೆಂ ಉಲೊಂವ್ಚೆಂ ತಾಕಾ ಕಳೆಂ ನಾ. ಶೀಲಾಕ್ ಸಮ್ಜಾಲೆಂ. ವಿಕ್ಟರಾಚೆರ್ ವಯ್ರ್ ಥಾವ್ನ್ ಸಕ್ಲಾ ಪರ್ಯಾಂತ್ ಏಕ್ ವಿಮರ್ಶಕ್ ನದರ್ ಘಾಲಿ.

ಉಪ್ರಾಂತ್ ಮುಂದರಿಲೆಂ.

“ವಿಕ್ಟರ್, ಹಾಂವ್ ಮ್ಹಜ್ಯಾ ಬಾಪಯ್ಚ್ಯಾ ಗುಸ್ತಾರ್ ಆಸ್ತಾನಾ, ಮ್ಹಾಕಾ ಜಿವಿತ್ ಏಕ್ ಮರ್ಯಾ ಮಾರುಂಕ್ ದೆವಾನ್ ದಿಲಾಂ. ಫಕತ್ ಮರ್ತಾ ಪರ್ಯಾಂತ್ ಎಂಜೊಯ್ ಕರ್ಚೆಂ ಮ್ಹಣ್ ಚಿಂತ್ತಾಲಿ. ಜೆದ್ನಾಂ ಮ್ಹಜೊ ಬಾಪಯ್ ಅವ್ಹಡಾಂತ್ ಸರ್ಲೊ, ತೆದ್ನಾಂ ಮ್ಹಜಿ ಆಮ್ಕಾ ಆಶಿಕ್ಪಿ ಜಾಲ್ಲ್ಯಾನ್ ಪಾಂಚ್ ಭಾಂವ್ಡಾಂಚಿ ಜವಾಬ್ದಾರಿ ಮ್ಹಜೆರ್ ಪಡ್ಲಿ. ಜೆದ್ನಾಂ ಮ್ಹಾಕಾ ಸಮ್ಜಾಲೆಂ ‘ಮ್ಹಜಿ ಗರ್ಜ್ ಆಸಾ’ ಫಕತ್ ಮ್ಹಜ್ಯಾ ಕುಟ್ಮಾಕ್ ಮಾತ್ ನ್ಹಯ್ ಮ್ಹಜ್ಯಾ ಸಮಾಜೆಕ್ಯಾಯಿ. ಆನಿ ತಿ ಜವಾಬ್ದಾರಿ ಕರಿನಾ ತರ್ ಚೊಕ್ ಜಾತಾ ಮ್ಹಣ್ ಭಗುಂಕ್ ಲಾಗ್ಲೆಂ.

ಹಾಂವೆಂ ಭಂವ್ಣೆ ಪಳೆಲೆಂ, ಮನಿಸ್ ನಾಂವಾ ಖಾತಿರ್ ಆನಿ ಮಾನ್-ಗೌರವಾ ಖಾತಿರ್ ಧಾರ್ಮಿಕ್ ವೆವಸ್ತೆಕ್ ಪಯ್ಲೆ ಧಾನ್ ಕರ್ತಾ. ಪೂಣ್ ದುರ್ಬಳ್ಯಾಂ ಖಾತಿರ್ ಕಿತೆಂಚ್ ಕರಿನಾ. ಹಾಂವ್ ನರ್ಸ್ ಜಾಲ್ಲ್ಯಾನ್ ಜಾಣಾಂ ಆಸ್ಲಿಂ. ಮನ್ಯಾಕ್, ಆಯ್ಚ್ಯಾ ಸಂಸಾರಾಂತ್ ಜಿಯೆಂವ್ಕ್ ಶಿಕ್ವಾಚಿ ಆನಿ ಭಲಾಯ್ಕೆಚಿ ಗರ್ಜ್. ಆಮೆರಿಕಾಂತ್ ಸರ್ಕಾರ್ ಭಲಾಯ್ಕೆ ಖಾತಿರ್ ಎಕ್ಸಿಟ್ ರಕ್ತೆ GDP-ತ್ಲೆ ಖರ್ಚಿತಾ. ಮುಖಾರ್ ಪಾವ್ಲೆ ದೇಶ್‌ಯಿ ಆಟ್ ರಕ್ತೆ GDP ತ್ಲೆ ಭಲಾಯ್ಕೆ ಖಾತಿರ್ ಖರ್ಚಿತಾನಾ, ಆಮ್ಚೊ ಸರ್ಕಾರ್ ಮಾತ್ 1.6 ರಕ್ತೆ ಮಾತ್ ಭಲಾಯ್ಕೆ ಖಾತಿರ್ ಖರ್ಚುಂಕ್ ಕಿತ್ಯಾಕ್ ಕಷ್ಟತಾ ತೆಂ ಸಮ್ಜಾನಾ ಜಾಲೆಂ. ಕಸಲಿಗೀ ಏಕ್ ಸುಕಿದಾಡ್ ಆಯ್ಲಾ ಆಮ್ಚ್ಯಾ ಸಮ್ಜಣೆಕ್. ಪೂಣ್ ಸರ್ಕಾರಾಕ್ ದುರ್ಸೊನ್ಯಾಯಿ ಫಾಯ್ಲೊ ನಾ.

ಆಜ್ ಕಾಲ್ ಹಜಾರಾಂನಿ ಭುರ್ಗಿಂ ಆಮ್ಚ್ಯಾ ಹಳ್ಳೆಂತ್ ವ್ಯಾಕ್ಸಿನ್ ಆನಿ ನ್ಯೂಟ್ರೀಶನ್ ನಾಸ್ತಾಂ ಮರ್ತಾತ್. ತಾಂಚಾ ವಿಶಿಂ ಕೋಣ್ ಫಿಕ್ರಿ ಕರಿನಾ ಪೂಣ್ ಎಕಾ ಬಸ್ತಾರ್ ವಾ ವಿಮಾನಾರ್ ಶೆಂಬೊರಾಂನಿ ಮರ್ತಾನಾ ಆಮ್ಚಿಂ ಅಂತರ್ಮಳಾಂ ಉಡ್ತಾತ್. ಕಿತ್ಲಿಂ ಆನ್‌ವಾಂಟೆಡ್ ಭುರ್ಗಿಂ ವಾಟೆರ್ ಆನಿ ಗಲ್ಲ್ಯಾಂನಿ ಘುಂವ್ತಾತ್. ತಾಂಚೆಂ ಭವಿಷ್ಯ್ ಚಿಂತ್ಲಿ ವಾ ರೂಪಿತ್ ಕರ್ಚಿ ಜವಾಬ್ದಾರಿ ಕೊಣಾಯ್ಲಿ ನಾ. ಕಿತ್ಯಾಕ್?

ಆಜ್ ಹರ್ಯೆಕಾ ದುಬ್ಳ್ಯಾ ಆನಿ ಗ್ರೇಸ್ತಾಕ್ ಧೊಸ್ತಾ ಭಿರಾಂತ್ ಏಕ್‌ಚ್. ಮ್ಹಜೆ ನಿಮಾಣೆ ದೀಸ್ ಕಶೆ ಆಸ್ತಲೆ? ಕೋಣ್ ಆಸಾ ಆಪ್ಣಾಕ್ ನಿಮಾಣೆ ಘಡ್ಲೆ? ಭದ್ರತಿ ಆನಿ ಸುರಕ್ಷಾ ನಾತ್ಲೆಂ ಜಿವಿತ್, ಮನ್ಯಾಕ್ ‘ಮರಣ್’ ಸದಾಂ ಸತಾಂವ್ಚ್ಯಾಬರಿ ಜಾತಾ.

ಸುಶೆಗಾತ್ ಮರುಂಕಾಯಿ ಭಾಗ್ ಲಾಬಾನಾ. ಆಮಿ ಬುಟ್ಟಿ ತಿಸ್ಲಿಲ್ಯಾ ವರ್ವಿಂ ಕಿತೆಂಚ್ ಫರಕ್ ಪಡನಾ ವಾ ಪರಿಹಾರ್ ಲಾಬಾನಾ ಮಿಸ್ಟರ್ ವಿಕ್ಟರ್.” ಶೀಲಾ ಆಂಟಿನ್ ಏಕ್ ದೀಗ್ ಸ್ವಾಸ್ ಸೆವ್ಲೊ.

“ಸಮ್ಜಾಲೊಂ ಆಂಟಿ” ಸಂಸಾರಾಂತ್ಲ್ಯಾ ಆತೀ ಗಣ್ಯ್ ವ್ಯಕ್ತಿ ಥಾವ್ನ್ ಕಿತೆಂಗೀ ಆಯ್ಕಾತಾಂ ಮ್ಹಣ್ ಭೊಗ್ಲೆಂ ವಿಕ್ಟರಾಕ್.

“ತುಜ್ಯಾ ಬಾಪಯ್ಚಿ ಭಿರ್ಮತ್ ಮ್ಹಾಕಾ ದಿಸ್ತಾ ವಿಕ್ಟರ್, ಕಿತ್ತಿಂ ವರ್ಸಾಂ ಗಲ್ಪಾಂತ್ ಘೊಳ್ಯೊ ಜಾಯ್ತೆ ಪಯ್ಕೆ ಜೊಡ್ಲೆ. ಭುರ್ಗ್ಯಾಂಕ್ ಶಿಕಪ್ ದಿಲೆಂ. ನಿಮಾಣೆಂ ಕಿತೆಂ ಜಾಲೆಂ? ಸುಕಿದಾಡ್ ಆಯ್ಲಿ ಜಿವಿತಾಂತ್. ಪೂಣ್ ಕಿತ್ಯಾಕ್? ಖಿಂಚಿಯ್ ಚಿಂತುನ್ ಆನಿ ಸಮ್ಜುನ್ ನಿರ್ಧಾರ್ ಘೆಂವ್ಕ್ ನಾಂತ್. ಜಿಣಿ ಕೊಣಾಯ್ಚ್ಯಾ ಚುಕಿಂಕ್ ಭೊಗ್ತಿನಾ. ಆತಾಂ ಭುರ್ಗ್ಯಾಂಕ್ ದುಸೊಂ? ವಾ ಆಪ್ಲ್ಯಾ ಭೆಕೊಫ್‌ಪಣಾಕ್? ಸರ್ಕಾರಾಕ್ ವಾ ನಶಿಬಾಕ್? ತಾಕಾ ಪಳೆವ್ನ್ ದುಸ್ರ್ಯಾಂನಿ ಶಿಕಾಚೆ. ಹಾಂವ್ ತುಕಾ ಇತ್ಲೆಂ ಕಿತ್ಯಾಕ್ ಸಾಂಗ್ತಾ ಸಮ್ಜಾಲೆಂ?”

“ಸಮ್ಜಾಲೆಂ ಆಂಟಿ” ಪಟ್ಲ್ ಕರುನ್ ಸಾಂಗ್ಲೆಂ ವಿಕ್ಟರಾನ್.

“ವೆರಿ ಗುಡ್. ಹಾಂವ್ ಉಲಯಿಲ್ಲ್ಯಾ ವಿಶಿಂ ಚೀಂತ್. ಆನ್ಯೆಕ್ ಪಾಪ್ಲಿಂ ತುಕಾ ಯೆಂವ್ಕ್ ಆಸ್ತಲೆಂ.”

“ಖಂಡಿತ್ ಆಂಟಿ”

“ಮ್ಹಜೆಂ ಸಂಪರ್ಕ್ ನಂಬರ್ ದಿತಾಂ. ತುಂ ಸಂಪರ್ಕ್ ದವರ್. ಮ್ಹಜಿ ಕಿತೆಂಯ್ ಗರ್ಜ್ ದಿಸ್ಲ್ಯಾರ್ ಮ್ಹಾಕಾ ವಿಚಾರುಂಕ್ ದಾಕ್ಟೆನಾಕಾ.” ಶೀಲಾನ್ ಎಕಾ ಚಿಟಿರ್ ಬರವ್ನ್ ದಿಲೆಂ.

“ಜಾಯ್ತ್ ಆಂಟಿ, ಮ್ಹಾಕಾ ಮಸ್ತ್ ಖುಶಿ ಜಾಲಿ ತುಜೆಲಾಗಿಂ ಉಲವ್ನ್. ತುಜೆಂ ಚಿಂತಪ್ ಮಸ್ತ್ ಊಂಚ್ ಆನಿ ಖಾಸ್ ಆಸಾ.”

“ಪೂಣ್ ಹಾಂಗಾ ಫಕ್ತ್ ಪಂಚ್ಚೀಸ್ ಜಣಾಂಕ್ ಮಾತ್ ವಸ್ತಿ ದೀಂವ್ಕ್ ಸಾಧ್ಯ್ ಜಾತಾ ಮ್ಹಳ್ಳಿ ಬೆಜಾರಾಯ್ ಹ್ಯಾ ಚಿಂತ್ನಾಂತ್ ಆಸಾ. ತುಜ್ಯಾ ಬಾಪಯ್ಚೊ ಆವ್ಕಾಸ್ ಚುಕ್ಲೊ. ಮುಖಾರ್ ಮ್ಹಾಕಾ ಆವ್ಕ್ ನಾ ತರೀ ಮ್ಹಜ್ಯಾ ಎಕಾ ಪೊಸ್ತ್ಯಾ ಪುತಾಕ್, ಸುನಿಲ್ ಕುಮಾರಾಕ್ ಸಾಂಬಾಳುಂಕ್ ದವರ್ಲಾಂ. ಪಳೆಯಾಂ ದೆವಾಚಿ ಖುಶಿ. ತುಜೊ ಆಧಾರ್ ಮ್ಹಾಕಾ ಜಾಯ್. ನವ್ಯಾ ಚಿಂತ್ನಾಚೆ ಮನಿಸ್ ಆಮ್ಕಾಂ ಗರ್ಜ್ ಆಸಾತ್” ಪರೋಕ್ಸ್ ರಿತಿನ್ ಮಾಗ್ಲೆಂ ವಿಕ್ಟರಾಕ್ ಸಮ್ಜಾಲೆಂ.

“ಥಾಂಕ್ ಶೀಲಾ ಆಂಟಿ. ದೆವಾಚಿ ಖುಶಿ ಕಶಿ ಆಸಾ ಪಳೆವ್ಣಾಂ. ಸರ್ವ್ ತುಕಾ ಬರೆಂ ಮಾಗ್ತಾಂ.”

ವಿಕ್ಟರಾಚಿ ಪಯ್ಲಿ ಭೆಟ್ ತೆವಾಂ ಸಂಪ್ಲೆ.

ಅವಸ್ಥೆ : 26

“ಜೆನ್ನಿ... !” ತ್ಯಾ ಸಕಾಳಿಂ, ಭಾಯ್ ವೆಚ್ಯಾ ಪಯ್ಲಿಂ ವಿಕ್ಟರಾನ್ ಆಪಯ್ಲಿಂ.

“ಕಿತೆಂ ಜಾಲೆಂ ವಿತ್ತೇ?” ಆಕಾಂತುನ್ ವಿಚಾರ್ಲೆಂ.

“ಕಾಂಯ್ ನಾ. ತುಂ ಕಿತ್ಯಾಕ್ ಘಾಬರ್ಲೆಂಯ್?”

“ತುಜೊ ತಾಳೊ ಮ್ಹಾಕಾ ಕಿತೆಂಗೀ ಸಾಂಗ್ಚ್ಯಾಬರಿ ಆಯ್ಕಾಲೊ.” ವಿಕ್ಟರಾಕ್ ವಾಚುನ್ ಸಾಂಗಾಲಾಗ್ಲೆಂ.

“ತುಂ ಮ್ಹಾಕಾ ವೆಗಿಂ ಪಾರ್ಕಿತಾಯ್ ತಿ ಖುಶೆಚಿ ಗಜಾಲ್” ವಿಕ್ಟರಾನ್ ತಾರೀಫ್ ಕೆಲೆಂ.

“ತೊ ಎಕಾ ಬಾಯ್ಲೆಚೊ ಧರ್ಮ್ ಆಪ್ಲ್ಯಾ ಘೊವಾ ಥಂಯ್. ಇತ್ತಿಂ ವರ್ಸಾಂ ಸಾಂಗಾತಾ ಪಾಶಾರ್ ಕೆಲ್ಲ್ಯಾ ಉಪ್ರಾಂತ್ ಪಾರ್ಕುಂಕ್ ಕಷ್ಟ್ ಜಾಯ್ನಾಂತ್. ಪಾಟ್ಲ್ಯಾ ದೇಡ್ ವರ್ಸಾ ಥಾವ್ನ್ ಘರಾಂತ್ ಜಿಯೆವ್ನ್ ಸಾರ್ಕಿಂ ಸಮ್ಜುಂಕ್ ಸಕ್ಲ್ಯಾಂ. ಕಿತೆಂ ಸಾಂಗುಂಕ್ ಆಸ್ಲೆಂ ತುಕಾ?” ಜೆನ್ನಿನ್ ವಿಚಾರ್ಲೆಂ.

“ಡ್ಯಾರಲಾಚಿ ಕಿತೆಂ ಖಬರ್?”

“ತೊ ಥಂಯ್ ಮರೈನ್ ಆಸಾ. ವರಸ್ ಪಾಶಾರ್ ಜಾಂವ್ಚೆಂ ಕಳಾನಾ ಮ್ಹಣ್ತಾಲೊ. ಆಮೆರಿಕಾ ಗೆಲ್ಲ್ಯಾಂಕ್ ಹೊ ದೇಶ್ ಖಂಯ್ ನಾಟ್ವಾತಾ? ಮಾಗಿರ್ ಕಾರ್ ಘೆತ್ಲಾಂ, ಏಕ್ ಗರ್ಲ್‌ಫ್ರೆಂಡ್ ಆಸಾ ಮ್ಹಣ್ತಾಲೊ”

“ಬರಿ ಖಬರ್ ಜೆನ್ನಿ, ವಿಚಾರ್ಲ್ಯಾ ಉಪ್ರಾಂತ್ ದಿಲಿಯ್ ತುವೆಂ?” ಚಿಕ್ಕೆ ಆಮೆವ್ನ್ ಉಲಯ್ಲೊ ವಿಕ್ಟರ್.

“ಖಂಚಿ ಬರಿ ಖಬರ್?”

“ಗರ್ಲ್‌ಫ್ರೆಂಡ್ ಮೆಳ್ಳಿ. ಮ್ಹಾಕಾ ಸಾಂಗಾನಾ ತೊ”

“ತುಂ ಬಾಪಯ್. ಚಡ್ ತೇಂಪ್ ತಾಚ್ಯಾ ಬರಾಬರ್ ರಾವೊಂಕ್ ನಾಂಯ್. ಆತಾಂ ತುಂ ಕಿತ್ಯಾಕ್ ವಾಯ್ಲೆ ಚಿಂತ್ತಾಯ್”

“ತಶೆಂ ನ್ಹಯ್ ಜೆನ್ನಿ. ನ್ಹಯ್ ತರ್ ಆಮ್ಕಾಂ ಸೈರಿಕ್ ಸೊಡ್ಚಿ ಜವಾಬ್ದಾರಿ ಘೆಜೆ ಪಡ್ಲಿ. ದೆವಾಕ್ ಆಗಾಂ ತಿ ಚುಕ್ಲಿ.” ಕೃತಕ್ ರಿತಿನ್ ಹಾಸೊ.

“ಭುರ್ಗ್ಯಾಂಚಿ ಜವಾಬ್ದಾರಿ ಘೆಂವ್ಚೊ ಸಂತೊಸ್. ತಾಂತುಂ ಚುಕಾರಿ ಮಾರ್ಚೆಂ ಬರೆಂ ಲಕ್ಷಣ್ ನ್ಹಯ್. ತುವೆಂ ಮ್ಹಜ್ಯಾ ಸವಾಲಾಕ್ ಜಾಪ್ ದೀಂವ್ಕ್ ನಾಂಯ್ ವಿತ್ತೇ”

“ಕ್ಯಾರಲಾಚಿ ಕಿತೆಂ ಖಬರ್?”

“ಕಾಲ್‌ಚ್ ಉಲಯ್ಲಾಯ್ ತಾಚೆಲಾಗಿಂ. ಚಾಟಿಂಗ್ ಕರ್ತಾಯ್ ಆನಿ ಮ್ಹಜ್ಯಾ ಲಾಗಿಂ ಕಿತ್ಯಾಕ್ ವಿಚಾರ್ತಾಯ್?”

“ಏಕ್ ವರಸ್ ಜಾಲೆಂ ತಾಕಾ ಬೆಂಗ್ಕೂರ್ ವಿಪ್ರೊಂತ್ ಕಾಮಾಕ್ ಲಾಗುನ್. ಖುಶೆನ್ ಆಸಾ.”

“ಪಳೆ ನಶಿಬ್ ಚೆಡ್ವಾಚಿಂ, ಕ್ಯಾಂಪಸ್ ಸಿಲೆಕ್ಷನ್ ಜಾವ್ನ್. ಆಮ್ಕಾಂ ತಸಲೆಂ ಭಾಗ್

ನಾತ್‌ಲೆಂ.”

“ತುವೆಂ ಕಿತೆಂ ಸಾಂಗುಂಕ್ ಆಪಯಿಲ್ಲೆಂ? ಸವಾಲ್ ಪರ್ತುನ್ ವಿಚಾರ್ತಾಂ ವಿತ್ತೇ.”

“ಹಾಂವ್ ಜಾಣಾಂ ಜೆನ್ನಿ. ತುಜೊ ಸಾಂಗಾತ್, ಮೋಗ್, ಧಯ್, ಸಹಕಾರ್ ಆನಿ ಸಮ್ಜಣಿ ಹಾಂವೆಂ ದುಸ್ರ್ಯಾ ಕೊಣಾಂಯ್ ಥಾವ್ನ್ ಚಿಂತುಂಕ್ ಜಾಯ್ನಾ. ಹಾಂವೆಂ ಖಿಂಚೆಂಯ್ ಕಾಮ್ ತುಕಾ ಸಾಂಗ್ಲಾರೀ ವಾ ಸಾಂಗಾನಾಸ್ತಾಂ ಕೆಲ್ಯಾರೀ, ಮ್ಹಾಕಾ ಭಿತರ್ಲ್ಯಾ ಭಿತರ್ ತುಂ ಸಮ್ಜತಾಯ್ ಆನಿ ವಾಯ್ ಸಮ್ಜನಾಂಯ್ ಮ್ಹಳ್ಳೆಂ ಏಕ್ ಸಮಾಧಾನ್ ಆಸಾ.”

“ಕಿತೆಂ ಸಾಂಗುಂಕ್ ತುಂ ಆಶೆತಾಯ್ ತೆಂ ಶೀದಾ ಸಾಂಗ್ ವಿತ್ತೇ. ಹಾಂವ್ ಸಮ್ಜುಂಕ್ ಸಕ್ತಾಂ. ಪೂಣ್ ನಾಕ್ ಲೊಟುನ್ ವಿಚಾರ್ಚಿ ಸವಯ್ ಮ್ಹಾಕಾ ನಾ. ಕಿತ್ಯಾಕ್ ಹಾಂವ್ ಜಾಣಾಂ ಜೆಂ ಕಿತೆಂ ತುಂ ಕರ್ತಾಯ್ ತೆಂ ಸಮಾ ಆಸ್ತೆಂ ಆನಿ ಬರೆಂ ದಿಸ್ತೆಂ ಮಾತ್ ಕರ್ತಾಯ್ ಮ್ಹಳ್ಳೊ ಮ್ಹಾಕಾ ವಿಶ್ವಾಸ್ ಆಸಾ. ಹಾಂವ್ ಬಾಯ್ಲೆ ಮನಿಸ್. ಮ್ಹಜೆಂ ಮುಖೆಲ್ ಕಾಮ್ ಕುಟಮ್ ಸಾಂಬಾಳ್ಚೆಂ. ಘೊವಾಕ್ ಆನಿ ಭುರ್ಗ್ಯಾಂಕ್ ಸದಾಂ ಸಂತೊಸಾಂತ್ ಆಸ್ಚ್ಯಾಬರಿ ಪಳೆಂವ್ಚೆಂ. ತಿಂ ಸರ್ವ್ ಖುಶಿ ಆಸ್ಚ್ಯಾರ್ ಹಾಂವ್ ದಾದೊಶಿ.”

“ತೆಂ ಹಾಂವ್ ಜಾಣಾಂ ಜೆನ್ನಿ. ಹಾಂವೆಂ ಕಿತೆಂ ಸಾಂಗುಂಕ್ ನಾ ತೆಂ ಲಿಪಯ್ಲಾಂ ಮ್ಹಳ್ಳೊ ಮ್ಹಜೆಂ ನ್ಹಯ್. ತೊ ವಿಷಯ್ ತುಕಾ, ತ್ಯಾ ಘಡಿಯೆ ಗರ್ಜ್ ನಾ ಮ್ಹಳ್ಳ್ಯಾ ಇರಾದ್ಯಾನ್ ಸಾಂಗುಂಕ್ ನಾ ಮ್ಹಣ್ ತುವೆಂ ಲೆಕ್ಯೆತ್.” ಪರೋಕ್ ರಿತಿನಾ ಕಿತೆಂಗೀ ಸಾಂಗುಂಕ್ ಆಶೆತಾಲೊ.

“ಮ್ಹಾಕಾ ಸಮ್ಜಾತೆಂ. ಹಾಂವೆಂ ತುಕಾ ತೆದ್ನಾಂ ಪಾರ್ಕಿಲಾಂ, ಜೆದ್ನಾಂ ತುಂ ಶೀಲಾ ಆಂಟಿಕ್ ದುಸ್ರ್ಯಾ ಪಾವ್ತಿಂ ಭೆಟೊನ್ ಆಯಿಲ್ಲೊಯ್. ಉಪ್ರಾಂತ್ ವರ್ಸಾ ಭಿತರ್ ಬೊಂಬಯ್ ಥಾವ್ನ್ ಗಾಂವಾಕ್ ವಸ್ತಿ ಬದ್ಲಿ ಕರ್ತಾನಾ... ಹಾಂವ್ ಸಮ್ಜಲ್ಯಾಂ. ಮ್ಹಜೆಂ ವ್ಹಡಿಲಾಂ ಕೋಣ್ ಮಾತ್ ನ್ಹಯ್ ಖಿಂಚಿ ಮ್ಹಳ್ಳೆಂಯ್ ಹಾಂವ್ ನೆಣಾಂ. ಪೂಣ್ ತುಜ್ಯಾ ವ್ಹಡಿಲಾಂ ಥಾವ್ನ್ ಜಾಯ್ ಪುರ್ತೊ ಮೋಗ್ ಮೆಳುಂಕ್ ನಾ ತರೀ ತಾಂಕಾಂ ಪಳೆಲಾಂಯ್, ತಾಂಚ್ಯಾ ಬರಾಬರ್ ಜಿಯೆಲಾಯ್. ತಾಂಚ್ಯಾ ಸಾಂಗಾತಾ ಜಿಯೆಲ್ಲೊ ಗಾಂವ್ ‘ಆಮ್ಚೆ ಗಾಂವ್’ ಜಾತಾ. ತೊ ಆಮ್ಚ್ಯಾ ಥಾವ್ನ್ ಮೆಕ್ಳೊ ಕರುಂಕ್ ಜಾಯ್ನಾ. ತ್ಯಾ ದೆಕುನ್ ಹಾಂವೆಂ ಕಿತೆಂಚ್ ಆಕ್ಸೇಪ್ ಹಾಡುಂಕ್ ನಾ. ಹಾಂವ್ ಬೊಂಬಯ್ ವಾಡ್‌ಲ್ಲಾನ್ ಮ್ಹಾಕಾ ಸುರ್ವರ್ ಗಾಂವ್ ರುಜಾನಾತ್‌ಲ್ಲೊ. ಭುರ್ಗಿಂ ಲ್ಹಾನ್ ಜಾಲ್ಲ್ಯಾನ್ ಚಡ್ ಫರಕ್ ಪಡುಂಕ್ ನಾ. ತಾಂಕಾಯ್ ಗಾಂವ್ ರುಜಾನಾತ್‌ಲ್ಲೊ...”

“ಜೆನ್ನಿ” ಉತ್ರಾಂ ಕಾತರ್ಲಿಂ ವಿಕ್ರರಾನ್.

“ಮ್ಹಾಕಾ ಸುರ್ವರ್ ಮಸ್ತ್ ತ್ರಾಸ್ ಜಾಲ್ಲೆ, ಹಾಂವೆಂ ತುಕಾಯ್ ಸಾಂಗುಂಕ್ ನಾ” ಜೆನ್ನಿಚೊ ತಾಳೊ ಗದ್ಗದಿತ್ ಜಾಲೊ.

“ಹೊಚ್ ಏಕಾ ಬಾಯ್ಲೆನ್ ಘೊವಾ ಖಾತಿರ್ ಕರ್ಯೆತ್ ಜಾಲೆಲ್ಲೊ ತ್ಯಾಗ್. ಹಾಂವ್ ಜಾಣಾ ಆಸ್‌ಲ್ಲೊಂ ತುವೆಂ ಭೊಗ್ಚೆಂ ಎಕ್ಸುರ್ಪಣ್ ಆನಿ ಬಾಂದ್ಪಾಸ್. ಗಾಂವ್ ತೊ ಮ್ಹಜ್ಯಾ ಕಾಳ್ಜಾಂತ್ಲೊ ಕಾಡುಂಕ್ ಸಕ್ಲೊ ನಾ ಪೂಣ್ ಕಿತೆಂ ಕರುಂ ಮ್ಹಾಕಾ ಪಾಟಿಂ ಕುವೆಟಾಕ್ ವಚುಂಕ್‌ಚ್ ಜಾಯ್ ಆಸ್‌ಲ್ಲೆಂ. ಪಯ್ಲೆಂ ಕುಟ್ಮಾ ಖಾತಿರ್ ಆನಿ ದುಸ್ರೆಂ...” ವಿಕ್ರರಾನ್ ಜೀಬ್ ಚಾಬ್ಲಿ.

“ದುಸ್ರೆಂ ಸಾಂಗ್. ಇತ್ತೆಂ ಸಾಂಗ್ಲೆಂಯ್ ಆತಾಂ ಸಾಂಗ್‌ಲ್ಲಾಂತ್ ಫರಕ್ ಪಡಾನಾ”

ಜೆನ್ನಿನ್ ಉತ್ತಾಂಕ್ ದರ್ಲೆಂ.

“ಮ್ಹಜ್ಯಾ ಪೊಜೆಕ್ಪಾ ಖಾತಿರ್” ವಿಕ್ಟರ್ ಥಂಡ್ ಜಾಲೊ.

“ದೋನ್-ತೀನ್ ಧಾಕ್ಟೆ ಕಸಲೆಂ ಪೊಜೆಕ್ಪ್ ವಿತ್ತೇ? ಆತಾಂ ಸದಾಂ ದೇಡ್ ವರ್ಸಾ ಥಾವ್ನ್, ಘರಾ ನಿವೃತ್ತ್ ಜಾಲ್ಲ್ಯಾ ಉಪ್ರಾಂತ್ಯಾಯಿ ಕಿತೆಂ ಸಮಾಜ್ ಸೆವಾ ಕರ್ತಾಯ್ ಮ್ಹಣ್ ವೆತಾಯ್? ತೆಂ ಕಿತೆಂ? ಸಾಂಗ್ ವಿತ್ತೇ ”

“ಜೆನ್ನಿ, ತುಕಾ ಹಾಂವೆಂ ದುಸ್ತಿ ಭೆಟ್ ಶೀಲಾ ಆಂಟಿಚಿ ಸುಟಾವೆಂ ಸಾಂಗುಂಕ್ ನಾತ್ಲಿ.”

“ಕಿತೆಂ ಜಾಲ್ಲೆಂ ತ್ಯಾ ಭೆಟೆಂತ್? ತುಂ ಬದ್ಲಾಲ್ಲೊಯ್ ತೆಂ ಹಾಂವ್ ಜಾಣಾಂ. ತಶೆಂ ಕಿತೆಂ ತುಜ್ಯಾ ಮತಿಂತ್ ಘಾಲ್ಲೆಂ?” ಮಾತ್ಯಾ ಬೆಜಾರಾಯೆನ್ ವಿಚಾರ್ಲೆಂ ಜೆನ್ನಿನ್.

“ಆಸ್ತಾಂಚ್ಯಾ ಪಾದ್ರ್ಯಾಬಾನ್ ದಿಲ್ಲಿ ಡ್ರಾಫ್ಟ್ ವಾಟವ್ನ್ ಏಕ್ ಲಾಖ್ ರುಪಯ್ ತಿಕಾ ದೀಂವ್ಕ್ ಗೆಲ್ಲೊಂ. ತೆದ್ನಾಂ ಮ್ಹಾಕಾ ಪಳೆವ್ನ್ ತಿ ಖುಶೆನ್ ಮ್ಹಣಾಲಿ:

“ಹಾಂವ್ ಜಾಣಾಂ ತುಂ ಯೆತಲೊಯ್ ಮ್ಹಣ್.” ಸ್ವಾಗತ್ ಕೆಲೊ ತಿಣೆಂ.

“ಪಾಪ್ಪಾ ಸರೊ, ಪಾದ್ರ್ಯಾಬಾನ್ ಮ್ಹಾಕಾ ಮೆಳುಂಕ್ ಖಬರ್ ಧಾಡ್ಲಿ”

“ಹಾಂವ್ ಜಾಣಾಂ. ಮ್ಹಾಕಾ ಖಬರ್ ತಾಕಾ ಭರ್ತಿ ಕೆಲ್ಲ್ಯಾ ಮ್ಹಜ್ಯಾ ಸಾಂಗಾತ್ಯಾನ್ ದಿಲ್ಲಿ. ಹಾಂವ್ ಆನಿ ಸುನಿಲ್ ಗೆಲ್ಲಾಂವ್ ಪಳೆಂವ್ಕ್.” ತಿ ಬೆಜಾರಾಯೆನ್ ಉಲಯ್ಲಿ.

“ಹಾಂವ್ ಅನಾಥ್ ಜಾಲೊಂ ಶೀಲಾ ಆಂಟಿ” ಹಾಂವ್ ರಡ್ಲೊಂ.

“ಬೆಜಾರ್ ಕರಿನಾಕಾ ವಿಕ್ಟರ್. ತುಕಾಜ್ ತುಂ ಸಾಂಬಾಳ್” ಮ್ಹಜೆ ಮಾತೆಂ ಭುರ್ಗ್ಯಾಂಚೆಂ ಪೊಶೆಂವ್ಚ್ಯಾಬರಿ ತಿಣೆಂ ಪೊಶೆಲೆಂ.

“ತಾಣೆಂ ಮರ್ಚ್ಯಾ ಆದಿಂ ತುಕಾ “ಪಯ್” ದೀಂವ್ಕ್ ಮ್ಹಾಕಾ ಸಾಂಗ್ಲೆ ಶೀಲಾ ಆಂಟಿ”

“ವಿಕ್ಟರ್, ತುಜೊ ಬಾಪಯ್ ಬೊನಾ ನಿಮಾಣೆಂ ಸಲ್ವಲ್ಲೊ ಮನಿಸ್ ತರೀ ಬುದ್ಧಿ ನ್ಹಯ್. ತೊ ಮ್ಹಜ್ಯಾ ಲಾಗಿಂ ಯೆವ್ನ್ ಫಕತ್ ‘ತುಜ್ಯಾ’ ವಿಶಿಂ ಮಸ್ತ್ ಬೆಜಾರಾಯ್ ಉಚಾರ್ತಾಲೊ. ತುಕಾ ತಾಂಚ್ಯಾ ವರ್ವಿಂ ಆನ್ಯಾಯ್ ಜಾಲಾ ಮ್ಹಣ್. ತುಜೆಂ ಋಣ್ ತಿಸರ್ವಿಂಕ್ ಆಶೆತಾಲೊ. ತುಜಿ ಭದ್ರತಿ ಆಶೆತಾಲೊ. ತಾಕಾ ಗಜಾಲ್ ಸಾರ್ಕಿ ಸಮ್ಜತಾನಾ ವೇಳ್ ಉತರಲ್ಲೊ. ತಾಕಾ ದುಸ್ತಿ ಬೆಜಾರಾಯೆಚಿ ಗಜಾಲ್ ಹಿ ಕೀ ತುಜ್ಯಾ ಬಾಯ್ಲೆಕ್ ‘ಅನಾಥ್’ ಮ್ಹಣುನ್ ಸ್ವೀಕಾರ್ ಕರಿನಾತ್ಲಿ. ತುಮ್ಮಾಂ ಕೆಲ್ಲೆಂ ಉಣೆಂಪಣ್ ಸದಾಂ ಸತಾಯ್ತಲೆಂ. ಮೇರಿ ಘರ್ ಸಾಂಡುನ್ ಗೆಲ್ಲೆಂ ತಿತ್ತೆಂ ಬೆಜಾರಾಯ್ ತಾಕಾ ನಾತ್ಲಿ. ಪೂಣ್ ತುಕಾ ಖರೊ ವ್ಹಡಿಲಾಂಚೊ ಮೋಗ್ ದಿನಾತ್ಲೊ ಆಪ್ರಾದ್ ತಾಕಾ ಸದಾಂ ಧೊಸ್ತಾಲೊ. ತ್ಯಾ ಖಾತಿರ್ ತೊ ಆಶೆತಾಲೊ. ತುಜ್ಯಾ ಖಾತಿರ್ ಕಿತೆಂ ತರೀ ಕರುಂಕ್ ಮ್ಹಾಕಾ ವಿನಂತಿ ಕೆಲ್ಲಿ. ಉಣ್ಯಾರ್ ಉಣೆಂ ಮ್ಹಜಿ ಗತ್ ತುಮ್ಮಾಂ ಯೆನಾತ್ಲ್ಯಾ ಭಾಶೆನ್ ತುಮ್ಮಾಚ್ಯಾ ಭದ್ರತೆಕ್ ತಾಣೆಂ ಪಯ್ ತುಮ್ಮಾಚ್ಯಾ ನಾಂವಾರ್ ಮರ್ಚ್ಯಾ ಆದಿಂ ಮ್ಹಜ್ಯಾಕಡೆ ದೀಂವ್ಕ್ ಆಶೆಲ್ಲೊ.

ತಾಕಾ ಬಾಕ್ತಿಚೆರ್ ಆನಿ ಜೆಮಿಚೆರ್ ಮಸ್ತ್ ಬೆಜಾರಾಯ್ ಆಸ್ಲಿ. ಭುರ್ಗ್ಯಾಪಣಾರ್ ತಾಂಕಾ ಸುರ್ವೆರ್ ಜಾಯ್ ಕಿತೆಂ ತಾಂಕಾಂ ಮೆಳೆಲ್ಲೆಂ, ಪೂಣ್ ತುಕಾಜ್ ಕಿತೆಂಚ್ ಮೆಳುಂಕ್ ನಾತ್ಲೆಂ. ತೊ ಜಾಣಾಸ್ಲೊ, ತುಜ್ಯಾ ಜಿಣ್ಯೆಚಿ ಭದ್ರತಿ ಕಿತೆಂ ತರೀ ಕರ್ ಮ್ಹಣ್ ವಿನಂತಿ ಕೆಲ್ಲಿ ದೆಕುನ್ ತುಕಾ ಮ್ಹಾಕಾ ಮೆಳುಂಕ್ ಸಾಂಗ್ಲೆಂ ತಾಣೆಂ.”

“ಪಾಪ್ಪಾ, ಮ್ಹಾಕಾ ಭೊಗ್ನಿ ಹಾಂವೆಂ ತುಕಾ ವಾಯ್ ಚಿಂತ್ಲೆಂ” ಕಸ್ಕಸುನ್

ಪರತ್ ರಡ್ಲೊ ಹಾಂವ್.

ಉಪ್ರಾಂತ್ ತಿಣೆಂ ಮ್ಹಾಕಾ ಬರ್ಯಾನ್ ಸಮ್ಜಯ್ಲೊಂ.

“ಮಂಗ್ಯಾರ್ ಶಹರಾ ಭಾಯ್ರ್ ಏಕ್ ಲ್ಹಾನೊ ಜಾಗೊ ಘೆವ್ನ್, ತುವೆಂ ಕುಟ್ಮಾಸವೆಂ, ಬೊಂಬಯ್ ಥಾವ್ನ್ ಗಾಂವಾತ್ ರಾವೊಂಕ್. ತಿ ಬೊನಾಚಿ ಆಶಾ ಜಾವ್ನ್‌ಲ್ಲೆ. ತುಂ ಗಾಂವ್ ಚಡ್ ಪಸಂದ್ ಕರ್ತಾಯ್ ಮ್ಹಣ್ ತೊ ಚಾಣಾಸ್ಲೊ. ತುಕಾ ಬರೆಂ ಮಾರ್ಗದರ್ಶನ್ ದೀಂವ್ಕ್ ಮ್ಹಾಕಾ ದಾಂಬುನ್ ಸಾಂಗ್ತಾಲೊ. ಜೆಂ ಖಿಂಚೆ ಕಾಮ್ ಹಾಂವ್ ಕರುಂಕ್ ಸಕುಂಕ್ ನಾ, ತೆಂ ತೊ ಕರ್ತಾಲೊ. ತೆದ್ನಾಂ ತಾಚ್ಯಾ ಆನಿ ಲಾದ್ರಾಮಾಚ್ಯಾ ಮೆಲ್ಲ್ಯಾ ಆತ್ಮಾಂಕ್ ಸಮಾಧಾನ್ ಮೆಳ್ತಾಲೆಂ ತೆಂ ಮ್ಹಣ್ತಾಲೊ. ತುಜೊ ಪಾಪ್ಪಾ ಸಲ್ಲಲ್ಯಾರೀ, ತುಜೆದ್ಲಾರಿಂ ಜಿಕ್ಣೆಂ ಪ್ರಯತ್ನ್ ಕರ್ತಾಲೊ.” ತಿಣೆಂ ಸಾಂಗ್ಲೆಂ.

ಉಪ್ರಾಂತ್ ಶೀಲಾ ಆಂಟಿನ್ ಸುನಿಲಾಚಿ ವಳಕ್ ಕರುನ್ ದಿಲಿ.

ತಿಣೆಂ ಸಾಂಗ್ಲೆಂ “ತುಜ್ಯಾ ಬಾಪಯ್ಸ್ ದಿಲ್ಲೆ ಪಯ್ ತುವೆಂ ಖರ್ಚಿಲ್ಯಾರ್ ಗೆಲೆ. ಕಾಂಯ್ ತರಿ ಯೋಜನಾಕ್ ಉಪ್ಯೋಗ್ ಕರ್. ತಾಂತುಂ ತುಜ್ಯಾ ಬಾಪಯ್ಸ್ ಇಚ್ಯಾ ಆನಿ ಲಾದ್ರಾಮಾಚಿ ಆಶಾ ಸಂಪೂರ್ಣ್ ಜಾಯ್.”

“ಕಶೆಂ?”

“ತೆಂ ಪೊಜೆಕ್ ಮ್ಯಾನೆಜ್‌ಮೆಂಟ್”

“ಕಸಲ್ಯಾ ಯೋಜನಾಚೆಂ ಪೊಜೆಕ್ ಆಂಟಿ?”

“ತುಜ್ಯಾ ಬಾಪಯ್ಸ್ ತಾಚ್ಯಾ ಇಶ್ಟಾಕ್ ಉತರ್ ದಿಲ್ಲೆಂ ಯೋಜನ್. ಆನಿ ತುಜ್ಯಾ ಬಾಪಯ್ಸ್ ತುಜ್ಯಾ ಹಾತಿಂ ಪೊಂತಾಕ್ ಪಾಂವ್ಚ್ಯಾಬರಿ ಏಕ್ ಯೋಜನ್.”

“ಮತ್ಲೆಬ್?”

“ಹಾಂವ್, ತುಜೆ ಪಯ್ ಜಾಯ್ ಪುರ್ತ್ಯಾ ಬರ್ಯಾ ರಿತಿನ್ ಉಪ್ಯೋಗ್ ಕರ್ಚಿ ಜವಾಬ್ದಾರಿ ಘೆತಾಂ. ಆನಿ ಹಂತಾ ಹಂತಾಕ್ ತುಕಾ ಖಬರ್ ದಿತಾಂ. ಸರ್ವ್ ತುಜ್ಯಾ ನಾಂವಾರ್‌ಚ್ ಜಾತಲೆಂ. ಮಧೆಂ ಥೊಡೆ ಪಾಪ್ಲಿಂ ಯೆಂವ್ಕ್ ಪಡ್ಲೆಂ. ಫಾಲ್ಯಾಂ ಸಕಾಳಿಂ ಹಾಂವ್ ಮೆಲ್ಯಾರೀ ತುಕಾ ಅನ್ಯಾಯ್ ಜಾಯ್ತೆಬರಿ ಪಳಯ್ತಾಂ.” ಶೀಲಾ ಆಂಟಿನ್ ಸಾಂಗ್ಲೆಂ.

“ತುಜೆರ್ ಮ್ಹಾಕಾ ಭರ್ವಸೊ ಆಸಾ ಶೀಲಾ ಆಂಟಿ. ಪೂಣ್ ಸದ್ವ್ಯಾಕ್ ಆತಾಂ ನಿರ್ಧಾರ್ ಘೆಂವ್ಚ್ಯಾ ಹಂತಾರ್ ನಾ. ಮ್ಹಾಕಾ ವೇಳ್ ಜಾಯ್. ಪೂಣ್ ಹಾಂವ್ ವಾಂಚ್ಚ್ಯಾರ್ ಹೆಂ ಮಿಸಾಂವ್ ಪೊಂತಾಕ್ ಪಾಯ್ತಾಂ” ಸ್ಪಷ್ಟ್ ಸಾಂಗ್ಲೆಂ.

“ಬರೆಂ ವಿಕ್ಟರ್. ತುಜ್ಯಾ ಬಾಪಯ್ಸ್ ಬೊನಾಕ್ ವೀಸ್ ವರ್ಸಾಂ ವಯ್ರ್ ಲಾಗ್ಲಿಂ ಲಾದ್ರಾಮಾಚೆಂ ದೋನ್ ಹಜಾರಾಂಚೆಂ ಮಿಸಾಂವ್, ಪಂಚ್ಚೀಸ್ ಹಜಾರ್ ಕರುನ್ ತುಜ್ಯಾ ಹಾತಿಂ ದೀಂವ್ಕ್. ಆನಿ ತುಕಾ, ತುಜ್ಯಾ ಬಾಪಯ್ಸ್ ಏಕ್ ಲಾಖ್, ಪಂಚ್ಚೀಸ್ ಹಜಾರ್, ದುಡು ತುಂ ನಿವೃತ್ತ್ ಜಾಲ್ಲ್ಯಾ ಉಪ್ರಾಂತ್ ಸುರ್ವಾತ್ ಕರ್ತಾನಾ ತೀಸ್ ವರ್ಸಾಂ ಜಾಲ್ಯಾರೀ ತಾಚೆಂ ಮೋಲ್ ಖಂಡಿತ್ ಕೊರೊಡಾಂಕ್ ಪಾವ್ತಾ ತೆಂ ಖಂಡಿತ್. ತಿ ಫಿಕ್ಸಿರ್ ಆತಾಂ ಕರಿನಾಕಾ. ಜಾಗೊ ಘೆಂವ್ಚಿ ಸುರ್ವಾತ್ ಕರ್ಯಾಂ. ಉಪ್ರಾಂತ್ಲಿಂ ಕಾಮಾಂ ಆಪಾಪಿಂ ಜಾತಾತ್. ತುಂ ಮುಖ್ಯ್ ರಜೆರ್ ಯೆಂವ್ಚ್ಯಾ ಭಿಜೆರ್ ಹಾಂವ್ ಗಾಂವಾಂತ್ ತುಜ್ಯಾ ಕುಟ್ಮಾಕ್ ವಸ್ತೆಚಿ ಆನಿ ಯೋಜನಾಕ್ ಜಾಗ್ಯಾಚಿ ಸರ್ವ್ ಬಂದೋಬಸ್ತ್ ಕರ್ತಾಂ. ಮ್ಹಜ್ಯಾ ಪೊಸ್ಕಾ ಪುತಾಕ್ ಸುನಿಲಾಕ್ ಸಾಂಗ್ತಾಂ ತೊ ಸರ್ವ್ ಬಂದೋಬಸ್ತ್ ಕರ್ತಾಲೊ.”

ಹಾಂವೆಂ ಏಕ್ ಲಾಖ್, ಪಂಚ್ವೇಸ್ ಹಜಾರ್ ನ್ಹಯ್ ಏಕ್ ಲಾಖ್ ಪನ್ನಾಸ್ ಹಜಾರ್ ರುಪಯ್ ಪಾಪ್ಲಾನ್ ದಿಲ್ಲೆ ತಿಕಾಚ್ ದಿಲೆ. ಆನಿ ಪಾಟಿ ಆಯ್ಲೊಂ. ಮ್ಹಾಕಾ ತಿಕೆರ್ ಭರ್ವಸೊ ಆಸ್ಲೊ.

ವರ್ಸಾ ಭಿತರ್ ಮ್ಹಾಕಾ ಆತಾಂಚೆಂ ಆಮ್ಚೆಂ ಹೆಂ ಘರ್ ಆನಿ ಯೋಜನಾ ಖಾತಿರ್ ಏಕ್ ಎಕ್ಸೊ ಜಾಗೊ ಶಹರಾ ಭಾಯ್ರ್ ತಿಣೆಂ ಬಂದೋಬಸ್ತ್ ಕೆಲ್ಲೊ. ಹಾಂವ್ ಫಕ್ತ್ ರಜೆರ್ ಗೆಲ್ಲ್ಯಾ ವೆಳಾರ್ ಮ್ಹಜ್ಯಾ ನಾಂವಾರ್ ರಿಜಿಸ್ಟರ್ಡ್ ಕೆಲ್ಲೊ.” ವಿಕ್ಟರಾನ್ ಸವ್ಯಾಸಾಯ್ ದಾಕಯ್ಲಿ.

“ವಿತ್ತೇ, ಮ್ಹಾಕಾ ಆಜೂನೀ ಸಮ್ಜುಂಕ್ ನಾ ಶೀಲಾ ಆಂಟಿ ಕಿತೆಂ ಆಶೆತಾಲಿ?” ಜೆನ್ನಿನ್ ವಿಚಾರ್ಲೆಂ.

“ತಿ ಆಶೆತಾಲಿ ಮ್ಹಜ್ಯಾ ಥಾವ್ನ್ ಕಿತೆಂ ತರೀ ಸಮಾಜಿಕ್ ಬರೆಂಪಣಾಚೆಂ ಕಾಮ್ ಸಾಂಗಾತಾ ಮ್ಹಜಿ ಆನಿ ತುಜಿ ನಿವೃತ್ತ್ ಜಿವಿತಾಚಿ ಭದ್ರತಿ. ಪಾಪ್ಲಾಬರಿ ಆಪಾದಿ ಮರಣ್ ಮೆಳುಂಕ್ ನಜೊ, ಮರಣ್- ಗೌರವಾಚೆಂ ಆನಿ ಸ್ವಾಭಿಮಾನಾಚೆಂ ಜಾಂವ್ಕ್”

“ಕಿತೆಂ?” ಜೆನ್ನಿ ಹಾಂಕ್ರಲೆಂ. ತಾಕಾ ಪಾತ್ಯೆಂವ್ಕ್ ಸಾಧ್ಯ್ ಜಾಂವ್ಕ್ ನಾ. ತೆಂ ಸಂಪೂರ್ಣ್ ಬದ್ದಾಲೆಂ.

“ಹಾಂ! ಬರಿ ಮನ್ಶಾಂ ಕೆದ್ನಾಯ್ ಬರೆಂ ಆಶೆತಾತ್. ತ್ಯಾ ಉಪ್ರಾಂತ್ ಧಾ ವರ್ಸಾಂನಿ ಉತರ್ ಪ್ರಾಯೆಚ್ಯಾ ಪಿಡೆ ವರ್ವಿಂ ತಿ ದೆವಾಧಿನ್ ಜಾಲಿ.”

“ಆಮಿ ತಿಕಾ ಮೆಳುಂಕ್ ಗೆಲ್ಲ್ಯಾಂವ್ ಸರ್ಚ್ಚಿ ವರ್ಸಾ ಆದಿಂ ತುಂ ರಜೆರ್ ಆಯಿಲ್ಲಾ ವೆಳಾ” ಜೆನ್ನಿನ್ ಉಗ್ಡಾಸ್ ಕೆಲೊ.

“ಸಮಾ. ತುಂ ಭಿತರ್ ಸುನಿಲಾ ಸವೆಂ ಆಸ್ಲೊ ಭೊಂವ್ತಾನಾ, ಮ್ಹಜ್ಯಾ ಲಾಗಿಂ ಪುಸ್ತುಸುಂಕ್ ಸಾಂಗಾಲಾಗಿ. “ತುಜ್ಯಾ ಮರ್ಜೆನ್ ನಿವೃತ್ತ್ ಜಾಂವ್ಚ್ಯಾ ವೆಳಾ ಕಾಮ್ ಸುರು ಕರ್. ಭೊಂವ್ತಣಿ ದೊರೊ ಬಾಂದುನ್ ದವರ್ಲಾ. ಸರ್ವ್ ಪಯ್ಯಾಚೆಂ ಲೇಕ್ ಸುನಿಲ್ ದಿತಲೊ. ತಾಚೊ ಸಂಪರ್ಕ್ ದವರ್. ಮ್ಹಜಿ ಜಿಣಿ ಸಾರ್ಥಕ್ ಜಾಲಿ. ತುಂ ನವ್ಯಾ ಸಂಸಾರಾಂತ್ಲಿ ಪಂಚ್ವೇಸ್ ಭುರ್ಗಿಂ ವಿಂಚ್. ತಿಂ ತುಮ್ಕಾಂ ನಾತ್ರಾಂ ಜಾಂವ್ಚಿತ್. ಜೆನ್ನಿಕ್ ಬರೆಂ ಕರುನ್ ಸಾಂಬಾಳ್.” ತಿಣೆಂ ನಿಮಾಣೆಂ ಮ್ಹಾಕಾ ಸಾಂಗ್ಲೆಂ.

“ಮ್ಹಾಕಾ ಆತಾಂ ಸಂಪೂರ್ಣ್ ಸಮ್ಜಾಲೆಂ ವಿತ್ತಿ. ಆನಿ ಆಮಿ ಸಾಂಗಾತಾ ನಿರ್ಧಾರ್ ಘೆಜೆ. ಚಲ್ ಆಜ್ ತುಜ್ಯಾ ಸಂಗಿ ಹಾಂವ್ ವೆತಾಂ, ಆಮ್ಚೆಂ ಪ್ರೊಜೆಕ್ಟ್ ಪಳೆಂವ್ಕ್”

“ರಿಯಲಿ?”

“ಯೆಸ್” ಜೆನ್ನಿ ತಿಲ್ಲೆ ವೆಗಿಂ ಖುಶಿ ದಾಕಯ್ತ್ ಮ್ಹಣ್ ವಿಕ್ಟರಾನ್ ಸ್ವಪ್ನಾಂತ್ಯಾಯಿ ಚಿಂತುಂಕ್ ನಾತ್ಲೆಂ. ಎಕಾ ಘಡ್ಯೆಕ್ ತಾಕಾ ಧಖೊ ಬಸ್ಲೊ ಆನಿ ಸೊಫಾಚೆರ್ ಗಳ್ಯೊ.

ಅವಸ್ಥೆ : 27

“ಜೆನ್ನಿ, ತುಂ ಆಮ್ನೊರ್ ಕರ್ಚಾಬರಿ ಮ್ಹಾಕಾ ಭೊಗ್ತಾ.” ವಿಕ್ಟರಾನ್ ಆಪ್ಲ್ಯಾ ಬಾಯ್ಲೆಕ್ ಜಾಗ್ಣೆ ದಿಲಿ.

“ಕಿತ್ಯಾಕ್?” ಆಮ್ಲೆಲಾಗಿಂ ಚಡ್ ಆವ್ಯ್ ನಾ ವಿಭಾಡುಂಕ್ ವಿತ್ತೇ” ಖಡಕ್ ಸಾಂಗ್ಲೆಂ ಜೆನ್ನಿನ್.

“ನಿರ್ಧಾರ್ ಕರ್ತಾನಾ ಕೊಣಾಯ್ಕಿ ದುಕಾನಾತ್ ಲ್ಲಾಬರಿ ಚತ್ರಾಯ್ ಘೆಂವ್ಯ್ ಜಾಯ್. ಹೊ ನಿರ್ಧಾರ್ ತುಜ್ಯಾ ಭುರ್ಗ್ಯಾ ಥಂಯ್ ಆವಯ್ನ್ ಘೆಂವ್ಚೊ”

“ಹಾಂವ್ ಜಾಣಾಂ ವಿತ್ತೇ. ದೆಕುನ್ ತಾಂಚೆಲಾಗಿಂ ಉಲೊಂವ್ಕ್ ತಾಂಕಾ ಆಪಯ್ಲಾಂ.”

“ತಿಂ ಆಮ್ಲೊ ನಿರ್ಧಾರ್ ಪಸಂದ್ ಕರ್ತೀತ್‌ಗೀ ಜೆನ್ನಿ?” ದುಬಾವಾನ್ ವಿಚಾರ್ಲೆಂ ವಿಕ್ಟರಾನ್.

“ತಿಂ ಪಸಂದ್ ಕರಿನಾಂತ್ ಮ್ಹಣ್ ಆಮಿ ಆಮ್ಚೆ ಇರಾದೆ ಬದ್ಲುಂಕ್ ಜಾಯ್ನಾಂತ್ ವಿತ್ತಿ ಬದ್ಲಾವಣ್ ಸಂಸಾರಾಚಿ ಗರ್ಜ್. ಆಮಿ ಸರ್ವಾಂನಿ ಬದ್ಲುಂಕ್ ಶಿಕಾಜೆ. ಹೆಂಚ್ ಜಿವಿತ್. ನಾ ತರ್ ಮನ್ಯಾ ಜನಾಂಗೆ ಸುಕಿದಾಡಿಂತ್ ಮರುಂಕ್ ಆಸಾ. ಆಮಿ ಜೆಂ ಕಿತೆಂ ಕರ್ತಾವ್ ತೆಂ ಸಮಾಜೆಕ್ ಆಮ್ಚೆಂ ಕರ್ತವ್ಯ್ ಆನಿ ಕಾಯ್ಲೊ. ಆಮ್ಚ್ಯಾ ಪ್ವಡಿಲಾಂಚಿ ಆಶಾ ಆನಿ ಆಮ್ಚೆಂ ಮಿಸಾಂವ್. ಆತಾಂ ಹಿ ಸುರ್ವಾತ್ ಮಾತ್” ಜೆನ್ನಿನ್ ವಿಕ್ಟರಾಕ್ ಸಮ್ಜಾಯ್ಲೆಂ.

“ಏಕಾ ತೆಂಪಾರ್ ಹಾಂವ್ ಚಿಂತ್ತಾಲೊ... ತುಕಾ ಕಶೆಂ ಸಮ್ಜಾಂವ್ಚೆಂ ಮ್ಹಣ್ ಆತಾಂ ತುಜಿ ಸಮ್ಜಣಿ ಪಳಯ್ತಾನಾ ಮ್ಹಾಕಾ ಮ್ಹಜ್ಯಾ ಮಿಸಾಂವಾಂತ್ ಜಯ್ತ್ ಲಾಬ್‌ಲೊ ಅನ್ನೊಗ್ ಜಾತಾ.”

“ವಿತ್ತೇ, ಹಾಂವೆಂ ಭಗ್ನಾಂ ಆನಿ ಜಾಣಾಂ. ತುವೆಂ ಇತ್ತಿಂ ವರ್ಸಾಂ ಆಪ್ಲ್ಯಾ ಸ್ತಕಿಂ ತುಂ ಕಿತ್ಲೊ ಶಿಜೊವ್ನ್ ಹೆಂ ಯೋಜನ್ ಹಾತಿಂ ಘೆತ್ಲಾಂಯ್ ತೆಂ ಹಾಂವ್ ಸಮ್ಜುಂಕ್ ಸಕ್ತಾಂ. ತ್ಯಾ ಖಾತಿರ್ ಕಿತ್ಲ್ಯಾ ಮ್ಹಿಂನತೆಂತ್, ಆಪ್ಲ್ಯಾ ಕುಟ್ಮಾಕ್ ಸಾಂಡುನ್ ಪರ್ದೆಶಾಂತ್ ತ್ಯಾಗ್ ಕೆಲಾಯ್, ತೆಂ ಸರ್ವ್ ಮ್ಹಾಕಾ ಆತಾಂ ಸಮ್ಜಾತಾ. ಆಮಿ ಥೊಡ್ಯಾಂನಿ ತೆರೀ, ಲಾಧ್ರಾಮಾಬರಿ, ಶೀಲಾ ಆಂಟೆಬರಿ ಉಟೊನ್ ಉಬೆಂ ರಾವೊಂಕ್ ಶಿಕಾಜೆ.

“ಬರಿ ಕಾಮಾಂ ಕರ್ತಾನಾ ಆಡ್ಕಳಿ ಸಬಾರ್ ಯೆತಾತ್ ತೆಂ ಸ್ವಾಭಾವಿಕ್. ಮುಖ್ಯ್ ಆಡ್ಕಳಿ ಘೆರ್ಚ್ಯಾಂ ಥಾವ್ನ್ ಚಡ್ ಕರುನ್ ಯೆಂವ್ಚಿ ಆಮಿ ಸೇಫ್ ವಾ ಕಂಫರ್ಟ್ ಕಾಲೆತಿಚ್ಯಾ ಸಂಯ್ಜಾಚಿಂ. ಕಿಂಚ್ ಚಡಿತ್ ಪ್ರಯತ್ನ್ ಕರುನ್ ಏಕ್ ಮೇಟ್ ಚಡಿಕ್ ಕಾಡುಂಕ್ ಭಿಯೆತಾಂವ್.”

“ಮಾಂದ್ಲೆಂ ತುಕಾ ಜೆನ್ನಿ, ಆತಾಂ ಡ್ಯಾರಲಾನ್ ಫಾಲಾಂ ಸಾಂಚೆರ್ ಪಾವ್ತಲೊಂ ಮ್ಹಣ್ ಫೊನಾರ್ ಸಾಂಗ್ಲಾಂ. ಆನಿ ಕ್ಯಾರಲ್?”

“ತೆಂ ಪೊರ್ವಾಂ ಸಕಾಳಿಂ”

“ಬೋವ್ ಬರೆಂ. ತುವೆಂ ಕಿತೆಂ ಮ್ಹಣ್ ತಾಂಕಾಂ ಕಳಯ್ಲಾಂಯ್ ಜೆನ್ನಿ?”

“ಆಮ್ಕಾಂ ಏಕ್ ಮಹತ್ವಾಚೊ ನಿರ್ಧಾರ್ ಘೆಂವ್ಯ್ ಆಸಾ. ತ್ಯಾ ಪಯ್ಲೆಂ ತುಮ್ಚೆಲಾಗಿಂ

ಉಲೊಂವ್ಕ್ ಆಮಿ ಆಶೆತಾಂವ್ ಮ್ಹಣ್”

“ತಾಕಾ ಕಿತೆಂ ಮ್ಹಣಾಲಿಂ ತಿಂ?” ಆತುರಾಯೆನ್ ವಿಚಾರ್ಲೆಂ ವಿಕ್ಟರಾನ್.

“ಡ್ಯಾರಲಾಕ್ ಲಗ್‌ಬಗ್ ದೋನ್ ವರ್ಸಾಂ ಜಾಂವ್ಕ್ ಜಾಲ್ಲಿಂ ಜಾಲ್ಲ್ಯಾನ್ ತೊ ಯೆಂವ್ಚಿ ಮಾಂಡಾವಳ್ ಕರುನ್ ಆಸ್‌ಲ್ಲೊ. ಆನಿ ಕ್ಯಾರಲ್ ತುಂ ಜಾಣಾಂಯ್ ತೆಂ ಎಕಾ ಪಾಂಯಾರ್ ಗಾಂವಾಕ್ ಯೆಂವ್ಕ್ ಕೆದ್ನಾಂಯ್ ತಯಾರ್. ಬೆಂಗ್ಳುರ್ ತಾಕಾ ಘರಾ ಪಾಟ್ಲ್ಯಾನ್ ಮ್ಹಳ್ಳ್ಯಾಬರಿ ಜಾಲಾಂ. ತಾಚಿ ಫುಂಡಾಂ ಹಾಂಗಾಸರ್ ಆಸಾತ್.” ಜೆನ್ನಿನ್ ಸಾಂಗ್ಲೆಂ.

“ತುಂ ಭುರ್ಗ್ಯಾಂಕ್ ಸಮ್ಜಾಲ್ಲ್ಯಾಬರಿ ಆನಿ ತಾಂಕಾಂ ಸಾಂಬಾಳುಂಕ್ ಶಿಕ್‌ಲ್ಲ್ಯಾಬರಿ ಮ್ಹಜ್ಯಾ ವರ್ವಿಂ ಜಾಯ್ನಾ ತೆಂ ಹಾಂವ್‌ಯಿ ಜಾಣಾಂ. ತಿಂ ತುಕಾ ಬರ್ಯಾನ್ ಸಮ್ಜಾತಲಿಂ ಮ್ಹಳ್ಳೊ ಭರ್ವಸೊ ಮ್ಹುಕಾ ಆಸಾ. ತಾಂಕಾ ತಾಂಚ್ಯಾ ಜಿವಿತಾಂತ್ ಜಾಯ್ ಜಾಲ್ಲೆಂ ದೀವ್ನ್ ಆಮಿ ಜವಾಬ್ದಾರಿ ಆಮಿ ಸಾಂಬಾಳ್ಚ್ಯಾ” ವಿಕ್ಟರಾನ್ ಸ್ವ ತ್ರಪ್ತೆಕ್ ವಿವರಣ್ ದಿಲೆಂ.

“ತುಂ ಖಿಂತ್ ಕರಿನಾಕಾ ವಿತ್ಲೆ. ಹಾಂವ್ ಸಾಂಬಾಳ್ತಾ” ಜೆನ್ನಿನ್ ಸಂಪೂರ್ಣ್ ಜವಾಬ್ದಾರಿ ಘೆತ್ಲಿ.

ತ್ಯಾ ಸಾಂಜೆರ್ ನಮಿಯಾರ್ಲ್ಯಾ ವೆಳಾರ್ ಘರಾಂತ್ ಪರತ್ ತೊ ತ್ರಿಕೊನ್ ಸಾಂಗಾತಾ ಜಮ್ಲೊ.

ಎಕಾ ಕುಟ್ಮಾಚೊ, ವ್ಹಡಿಲಾಂ ಆನಿ ಭುರ್ಗ್ಯಾಂಚೊ.

ತಶೆಂ ಮುಖಾರಿ ಸಬಾರ್ ಪಾವ್ಚಿಂ ತಶೆಂ ಘಡ್ತಲೆಂ ಮ್ಹಣ್ ಬೊಲೆ ಸಾಂಗುಂಕ್ ಸಾಧ್ಯ್ ನಾತ್ಲೆಂ.

ಹೊಲಾಂತ್ ತಿಂ ಜಮ್‌ಲ್ಲಿಂ. ಎಕಾ ಕುಶಿನ್ ಸೊಫಾರ್ ಲಾಗ್ನಾರ್ ವಿಕ್ಟರ್ ಆನಿ ಜೆನ್ನಿ ಬಸ್‌ಲ್ಲಿಂ ಆನಿ ತಾಂಕಾ ಪುಡ್ ಕರುನ್ ಥೊಡ್ಯಾ ಆಂತರಾರ್ ಡ್ಯಾರಲ್ ಆನಿ ಕ್ಯಾರಲ್ ವಿವಿಂಗಡ್ ಜಾವ್ನ್ ಬಸ್‌ಲ್ಲಿಂ.

ಕಸ್ಲೆಂಗೀ ಥಂಡ್ ಝುಜ್ ತಾಂಚ್ಯಾ ಗಿನ್ಯಾನಾಂತ್ ಥೊಸ್ತಾಲೆಂ ತೆಂ ವ್ಯಕ್ತ್ ಕರುಂಕ್ ವೇಳ್ ಆಯ್ಲ್ಯಾ ಶಿವಾಯ್ ಅಸಾಧ್ಯ್ ತೆಂ ಸರ್ವ್ ಜಾಣಾಂ ಆಸ್‌ಲ್ಲಿಂ.

ಸರ್ವಾಂನಿ ಆಪ್ಲ್ಯಾಸ್ತಕಿಂ ಸುರಕ್ಷಿತ್ ರಿತಿನ್ ಬಸ್ಲೆಂ ಪ್ರಯತ್ನ್ ಕೆಲೆಂ ತರೀ ಕಿತೆಂಗೀ ಆಪ್ಲ್ಯಾ ರಿತಿನ್ ಭಿತರ್ಲ್ಯಾ ಭಿತರ್ ತಿಂ ಕಾಂಪ್ತಾಲಿಂ. ‘ಕಿತೆಂ ತರೀ ನವೆಂಚ್, ಆಪುಣ್ ಚಿಂತ್ಲ್ಯಾಬರಿ ನ್ಹಯ್ ಆಸ್ಲೆಂ ಘಡೊಂಕ್ ಸಾಧ್ಯ್ ಆಸ್ತಲೆಂ’ ದೊಗಾಂಯ್ ಭುರ್ಗ್ಯಾಂನಿ ಆಂದಾಜ್ ಕೆಲ್ಲೊ. ತಿಂ ತಾಂಚ್ಯಾ ವ್ಹಡಿಲಾಂಚೆಂ ಚಿಂತ್ಪಾಚೆಂ ಆನಿ ಗಿನ್ಯಾನಾಚೆಂ ಮಟ್ಲೆ ಜಾಣಾಂ ಅಸ್‌ಲ್ಲಿಂ.

ತಾಂಚೊಯ್ ಏಕ್ ಆಂದಾಜ್ ಆಸ್‌ಲ್ಲೊ. ‘ತಾಂಚ್ಯಾ ಭವಿಷ್ಯಾಚಿ ಫಿಕ್‌ರ್’ ತ್ಯಾ ತೆಕೆತ್ ಜಾಪಿ ಮತಿಂತ್ ತಯಾರ್ ದವರ್‌ಲ್ಲೊ. ವಿಕ್ಟರಾನ್ ದೀಗ್ ಸ್ಲ್ವಾಸ್ ಸೆವ್ನ್ ಸುರ್ವಾತ್ ಕೆಲಿ.

“ಬರೆಂ ಭುರ್ಗ್ಯಾಂನೊ, ಆಯ್ಚೆಂ ಆಮ್ಚ್ಯಾ ಮಧ್ಲೆಂ ಉಲೊವ್ಣೆಂ, ವ್ಹಡಿಲಾಂ ಆನಿ ಭುರ್ಗ್ಯಾಂ ಮಧ್ಲೆಂ ತರೀ ತಶೆಂ ತುಮಿ ಚಿಂತಿಚೆ ಮ್ಹಣ್ ನಾ. ತುಮಿ ವಾಡೊನ್, ಮತಿಂತ್ ಜ್ಞಾನಾಚ್ಯಾ ಪರಿಪಿಕಾಯೆಂತ್ ಪಾವ್ಲ್ಯಾತ್. ಆಮಿ ದೊಗಾಂಯ್ಚಿ ಉಲೊವ್ನ್ ಸಮ್ಜುನ್, ಮಾಗಿರ್ ಆಮ್ಚೊ ಕಾಯ್ಲೊ ತುಮ್ಕಾಂ ಕಳಂವ್ಚೊ ಮ್ಹಣ್ ಆಜ್ ತೆಂ ಸಾಂಗುಂಕ್

ಆಪಯ್ಲಾಂ. ಸತ್ ಗಜಾಲ್ ಆಮ್ಕಾಂ ಆಮ್ಚೆ ನಿರ್ಧಾರ್ ಘೆತಾನಾ ಹ್ಯಾ ಪ್ರಾಯೆರ್ ಕೊಣಾಯ್ಚಿ ಪರ್ವಣಿ ಕಾಣ್ಕೊಂವ್ಚಿ ಗರ್ಜ್ ನಾ. ಪೂಣ್ ಏಕ್ ನೈತಿಕ ಕಾಯ್ದೆ ಹರ್ಯೆಕ್ ವ್ಹಡಿಲಾಂಕ್ ಬಾಂದ್ತಾ, ಆಪ್ಲ್ಯಾ ಭುರ್ಗ್ಯಾಂಕ್ ವ್ಹಡಿಲಾಂನಿ ಮಹತ್ವಾಚೆ ನಿರ್ಧಾರ್ ಘೆತಾನಾ ಮುಂಗಡ್ ಕಳಂವ್ಕ್. ತುಮಿ ಮಾಂದ್ತಾತ್ ಮ್ಹಣ್ ಭರ್ವಸ್ತಾಂ.” ವಿಕ್ಟರಾನ್ ಸವ್ಯಾಸಾಯ್ ದಾಕಯ್ಲಿ.

“ಖಂಡಿತ್ ಜಾವ್ನ್ ಡ್ಯಾಡ್” ಡ್ಯಾರಲ್ ಆನಿ ಕ್ಯಾರಲಾನ್ ಮಾಂದ್ಲೆಂ.

“ಆತಾಂ ಸಾಂಗ್ ಡ್ಯಾಡ್... ಕಿತೆಂ ತುಂ ಸಾಂಗುಂಕ್ ಆಶೆತಾಯ್?” ಕ್ಯಾರಲ್ ಚಡ್ವಡ್ಲೆಂ.

“ತುಮಿ ಆಂದಾಜ್ ಕರುಂಕ್ ಸಕ್ತಾತ್” ಹಾಸುನ್ ಜೆನ್ನಿಚೆಂ ತೊಂಡ್ ಪಳೆವ್ನ್ ಸಾಂಗ್ಲೆಂ.

“ತುವರ್ಲಿ ಡ್ಯಾಡ್” ಡ್ಯಾರಲ್ ಮ್ಹಣಾಲೊ

“ಮ್ಹಾಕಾ ಆಂದಾಜ್ ಜಾಲಾ ಡ್ಯಾಡ್” ಕ್ಯಾರಲ್ ಆಪ್ಲ್ಯಾ ಹುಶಾರ್ಗಾಯೆಕ್ ಮೆಚ್ಚೊನ್ ಖುಶ್ ಜಾಲೆಂ.

“ಪೂಣ್ ತೆಂ ನ್ಹಯ್ ಜಾಂವ್ಕ್ ಸಾಧ್ಯ್ ಸಾ ದೆಕುನ್, ತುಮಿ ತಯಾರ್ ಆಸಾಜೆ” ಏಕ್ ಖಿಳ್ ದವರ್ಲಿ ವಿಕ್ಟರಾನ್.

“ಮತ್ಲೆಚ್?” ದೊಗಾಂಯ್ ಹಾಂಕ್ಲೆಂ.

“ಸಾಧೊ. ಜೆಂ ಕಿತೆಂ ಉಲೊಂವ್ಕ್ ಆಸಾ ತೆಂ ತುಮ್ಕಾಂ ಮಾಮ್ಮಾ ಬರ್ಯಾನ್ ಸಾಂಗುಂಕ್ ಸಕ್ತಾ.”

“ವೆರಿ ಗುಡ್ ಡ್ಯಾಡ್” ದೊಗಾಂಯ್ಚಿ ಖುಶಿ ಜಾಲಿ.

“ಬರೆಂ ಭುರ್ಗ್ಯಾಂನೋ, ತುಮಿ ಆಮ್ಕಾಂ ದೊಗಾಂ, ದೋನ್ ದೊಳೆ ಆಸ್ಲಲ್ಯಾಬರಿ. ಖಿಂಚ್ಯಾಯ್ ರಿಶಿನ್ ಆಮ್ಕಾಂ ಕೊಣಾಯ್ಚೆ ಉಣೆಂಪಣ್ ಕರುಂಕ್ ವಾ ನಾಕಾ ಮ್ಹಣುಂಕ್ ಜಾಯ್ನಾ. ಆಮ್ಕಾಂ ದೊಳ್ಯಾವಿಣೆಂ ಜಿಯೆಂವ್ಕ್ ಜಾಯ್ನಾ. ತರೀ ದೊಳೆ ಧಾಂಪುನ್ ಜಿಯೆಂವ್ಕ್ ಶಿಕಾಜೆ ಪಡ್ತಾ.”

“ಮೊಮ್, ತುಂ ಕಿತೆಂ ಉಲಯ್ತಾಯ್ ಆಜ್? ಶೀದಾ ಸಾಂಗ್” ಡ್ಯಾರಲ್ ಮ್ಹಣಾಲೊ.

“ಮಾಮ್ಮಾ, ಆಮಿ ಕೆದ್ನಾಂಗೆ ವ್ಹಡ್ ಜಾಲ್ಯಾಂವ್. ಆಮ್ಕಾಂ ಸರ್ವ್ ಸಮ್ಜಾತಾ. ಆಮಿ ಆಮ್ಚ್ಯಾ ಪಾಂಯಾಂನಿ ಉಬೆಂ ಆಸಾಂವ್” ಕ್ಯಾರಲ್ ಮ್ಹಣಾಲೆಂ.

“ಬೋವ್ ಬರೆಂ. ಆಮಿ ತೆಂಚ್ ಆಶೆವ್ನ್ ಆಶೆಲ್ಲ್ಯಾಂವ್. ಆತಾಂ ಸವಾಲ್, ದಯಾ ಕರುನ್ ತುಮಿ ಆಮ್ಕಾಂ ಸಾಂಗುಂಕ್ ಸಕ್ತಾತ್‌ಗೀ... ?”

“ಕಿತೆಂ” ದೊಗಾಂಯ್ಚಿ ಆಮ್ಕಾರುನ್ ಮಧೆಂ ದಾಯ್ ಘಾಲಿ.

“ಆಯ್ಕಾತ್ ಪಯ್ಲೆಂ. ತುಮಿ ಆಮ್ಕಾಂ ಧಯ್ತಾನ್ ಸಾಂಗುಂಕ್ ಸಕ್ತಾತ್‌ಗೀ... ತುಮ್ಕಾಂ ಆಮ್ಚಿ ಹ್ಯಾ ಉಪ್ರಾಂತ್ಯಾಯಿ ಗರ್ಜ್ ಆಸಾ ಮ್ಹಣುನ್?” ಬೋವ್ ಖಾಲ್ತೆಪಣಾನ್ ಸವಾಲ್ ತಾಂಚೆ ಹುಜಿಂ ದವರ್ಲೆಂ.

“ವೋಟ್ ಅ ಸ್ಪುಪಿಡ್ ಕ್ಲೆಶ್ಚನ್ ಮೊಮ್?”

“ಮೈಂಡ್ ಯುವರ್ ಲ್ಯಾಂಗ್ವೇಜ್ ಡ್ಯಾರಲ್. ತುಜೆಥಾವ್ನ್ ಸವಾಲಾಕ್ ಜಾಪ್ ಆಶೆತಾಂ, ಸವಾಲಾವಿಶಿಂ ಕಮೆಂಟ್ಸ್ ನ್ಹಯ್. ಫ್ಲೀಜ್ ಮೈಂಡ್ ಇಟ್ಸ್” ಜೆನ್ನಿ ಮಾತ್ರೆಂ ತಾಪ್ಲೆಂ.

“ಕೂಲ್ ಡೌನ್ ಜೆನ್ನಿ. ತೊ ತಾಚೊ ಸ್ವಭಾವ್, ಆಸುಂದಿ. ಟೇಕ್ ಇಟ್ಸ್ ಈಡ್ಪಿ

ಡ್ಯಾರಲ್.”

“ಓ.ಕೆ ಡ್ಯಾಡ್.” ಡ್ಯಾರಲಾಚಿ ಬೊಲ್ತಿ ಆಪಾಪಿಂ ಬಂಧ್ ಜಾಲಿ.

ಆವಯ್ಚೊ ರಾಗ್ ಪಳೆವ್ನ್ ಕ್ಯಾರಲ್ ತಾಕಾಚ್ ಸಾಂಬಾಳ್ನ್, ಪ್ಯಾಚ್‌ಅಪ್ ಕರುಂಕ್ ಚಿಂತ್ಲೆಂ.

“ಮಾಮ್, ಹಾಂವ್ ಜಾಪ್ ದಿತಾಂ. ತುಮಿ ಆಮ್ಚೆವಿಶಿಂ ಆನಿ ಫಿಕ್ಸರ್ ಕರ್ಚಿ ಗರ್ಜ್ ನಾ. ಜೆಂ ಜಿಣ್ಯೆಂತ್ ದಿಜೆ ಆಸ್‌ಲ್ಲೆಂ ದಿಲಾಂ ಆನಿ ಹಾಂವ್ ಕಿತೆಂಚ್ ತುಮ್ಚೆ ಥಾವ್ನ್ ಆಶೆನಾ. ಆಮ್ಕಾಂ ಹ್ಯಾ ಹಂತಾರ್ ತುಮ್ಚಿ ಚಡ್ ಗರ್ಜ್ ಆಸಾ ಮ್ಹಣ್ ಮ್ಹಾಕಾ ಭೋಗಾನಾ” ಸ್ವಪ್ನ್ ಸುಡಾಳ್ ಸಾಂಗ್ಲೆಂ ಕ್ಯಾರಲಾನ್.

“ಪೂಣ್ ತುಮಿ ಆಮ್ಕಾಂ ಜಾಯ್” ತಾಣೆಂ ಮುಂದರುನ್ ದಾಂಬುನ್ ಸಾಂಗ್ಲೆಂ.

“ಬರೆಂ, ಥ್ಯಾಂಕ್ಸ್ ಕ್ಯಾರಲ್. ವಿ ಲವ್ ಯು. ಆನಿ ತುಕಾ ಡ್ಯಾರಲ್”

“ಮೊಮ್, ತುಂ ಜಾಣಾಂಯ್, ದೆವಾ ದಯೆನ್ ಮ್ಹಾಕಾಯ್ ಸ್ಪೆಟ್ಸಾಂತ್ ಬರೆಂ ಕಾಮ್ ಆನಿ ಹುದೊ ಆಸಾ. ಸತ್ ಸಾಂಗ್ಲೆಂ ತರ್ ಮ್ಹಾಕಾ ಇಂಡಿಯಾಕ್ ಯೇಂವ್ಕಾಯಿ ಮನ್ ನಾತ್‌ಲ್ಲೆಂ. ಎನಿ ಹಾ. ತುಮ್ಚಿ ಗರ್ಜ್ ಮ್ಹಾಕಾಯ್ ನಾ ಆನಿ ಪಡ್ಚಿ ನಾ. ಜೆಂ ಕಿತೆಂ ಜೊಡ್ಲಾ ತೆಂ ತುಮ್ಚೆವರ್ವಿಂ ತೆಂ ಹಾಂವ್ ಖಂಡಿತ್ ವಿಸ್ತನಾ. ಸತ್ ಗಜಾಲ್ ಹಾಂಗಾ...” ಡ್ಯಾರಲಾನ್ ಲಾಂಬಾಯ್ಲೆಂ.

“ಕಿತೆಂ ಪುತಾ ಸಾಂಗ್?” ವಿಕ್ಟರಾನ್ ಉತ್ತೇಜನ್ ದಿಲೆಂ.

“ಡ್ಯಾಡ್ ಮೊಮ್, ಹ್ಯಾ ಆನಿ ಮುಕ್ಲ್ಯಾ ಹಂತಾರ್ ತುಮ್ಕಾಂ ಆಮ್ಚಿ ಗರ್ಜ್ ಆಸಾ ಮ್ಹಣ್ ಭೋಗ್ತಾ. ಆಮ್ಕಾಂ ತುಮ್ಚಿ ನ್ಹಯ್.” ಬೋವ್ ಬೆಜಾರಾಯೆನ್ ಆನಿ ಖಾಲ್ತೆಪಣಾನ್ ಸಾಂಗ್ಲೆಂ.

ವಿಕ್ಟರಾನ್ ಆನಿ ಜೆನ್ನಿನ್ ಎಕಾಮೆಕಾ ತೊಂಡಾಕ್ ಪಳೆಲೆಂ.

ದೊಗಾಂಯ್ಚಿ ಎಕ್‌ಚ್ ಪಾವ್ಪಿಂ ಉದ್ಗಾರ್ ಕಾಡ್ಲೊ.

“ವ್ಹಯ್ ಪುತಾ. ತುಜೊ ಆಂದಾಜ್ ಸಮಾ” ಆಮ್ಚೆ ಹಾಸಾಲಾಗ್ಲಿಂ.

“ಆಮಿ ಆಸಾಂವ್ ಕುಮಕ್ ಕರುಂಕ್. ತುಮಿ ಟೆನ್ಯನ್ ಘೆಂವ್ಚಿ ಗರ್ಜ್ ನಾ ಮಾಮ್-ಡ್ಯಾಡ್”

“ಆಮಿ ಟೆನ್ಯನ್ ಘೆನಾಂವ್ ಪುತಾ ಆನಿ ತುಮ್ಚೆಲಾಗಿಂ ಆಮ್ಕಾಂ ತುಮ್ಚಿ ಗರ್ಜ್ ಆಸಾ ಮ್ಹಣ್ ವಿನಂತಿ ಕರುಂಕ್ ನಾ ಕ್ಯಾರಲ್. ಹಾಂವೆಂ ಸಾಧೆಂ ಸವಾಲ್ ವಿಚಾರ್‌ಲ್ಲೆಂ. ಆಮಿ ಆಮ್ಚೊ ಕಾಯ್ಲೊ ಕರ್ಚ್ಯಾಂತ್ ಖಿಯೆಂ ತರೀ ಚುಕ್ಲ್ಯಾಂವ್‌ಗೀ? ಮ್ಹಣ್ ಸಮ್ಜುಂಕ್. ತಶೆಂ ಆಮ್ಚಿ ಆನಿಕೀ ಗರ್ಜ್ ಆಸಾಗೀ? ಮ್ಹಣ್ ಜಾಣಾಂಂ ಜಾಂವ್ಕ್ ಫಕತ್ ಹೆಂ ಸವಾಲ್ ವಿಚಾರ್‌ಲ್ಲೆಂ.” ಜೆನ್ನಿ ಮಾತ್ಲೆಂ ಥಂಡ್ ಜಾಲೆಂ.

“ಬೋವ್ ಖುಶೆಚಿ ಗಜಾಲ್, ಹಾಂವೆಂ ಗಲ್ಪಾಂತ್ ಜೊಡುಂಕ್ ಜೀಣಿ ಖರ್ಚಿಲಿ ತರೆಯಿ ಏಕ್ ಸಮಾಧಾನ್ ತುಮ್ಚ್ಯಾ ಆವಯ್ನ್ ತುಮ್ಕಾಂ ಬರೊ ಮೋಗ್ ದೀವ್ನ್, ಶಿಕಪ್ ದೀವ್ನ್, ಬರೆಂ ಮಾರ್ಗದರ್ಶನ್ ಆನಿ ಸಂಸ್ಕಾರ್ ದೀವ್ನ್ ತುಮ್ಚ್ಯಾ ಪಾಂಯಾಂನಿ ಉಬೆಂ ಜಾತಾ ಪರ್ಯಾಂತ್ ಸಾಂಬಾಳ್ಚಾಂ. ವ್ಹಯ್ ಮೂ?”

“ವ್ಹಯ್ ಡ್ಯಾಡ್, ಖಂಡಿತ್ ಜಾವ್ನ್.” ದೊಗಾಂಯ್ಚಿ ಮಾಂದ್ಲೆಂ.

“ಹೋವೀ ಆಮ್ಚೊ ಕಾಯ್ಲೊ ಆಸ್‌ಲ್ಲೊ. ಜೆಂ ಆಮ್ಚ್ಯಾ ದೊಗಾಂಯ್ಚ್ಯಾ ಭುರ್ಗಿಪಣಾಂ ಆಮಿ ಹೊಗ್ತಾಯಿಲ್ಲೆಂ, ಆಮ್ಚ್ಯಾ ಭುರ್ಗ್ಯಾಂಕ್ ಸರ್ವ್ ದಿಂವ್ಚ್ಯಾ ಕಾಮಾಂತ್ ಆಮಿ ಜಯ್ ಜೊಡ್ಲೆಂ. ನಿಜಾಯ್ಕಿ ಖುಶಿ ಭೋಗ್ತಾ. ಹಾಂವೆಂ ಫಕತ್ ಪಯ್ಲೆ ಥಾಡ್‌ಲ್ಲೆ,

ಉರ್ಲೆಂ ಸರ್ವ್ ಮಾಮ್ಮಾನ್ ತುಮ್ಮೆಂ ಜಿವಿತ್ ರೂಪಿತ್ ಕೆಲಾಂ. ದೆವಾಕ್ ಆರ್ಗಾಂ. ಸರ್ವ್ ಶಾಬಾಸ್ಕಿ ಮಾಮ್ಮಾಕ್ ಫಾವೊ. ವರ್ತೊ ತ್ಯಾಗ್ ಕರ್ನ್ ತಿಣೆಂ ಹೆಂ ಸಾಧನ್ ಕೆಲಾ.” ಜೆನ್ನಿಕ್ ಆರಾಯ್ಲೆಂ ಆನಿ ಗಾಲಾಕ್ ಉಮೊ ದಿಲೊ.

“ಯೆಸ್ಸ್ ಡ್ಯಾಡ್” ಭುರ್ಗಿಂ ಆವಯ್ಕ್ ಹೊಗ್ಳುಂಚಿಂ ಆಯ್ಕುನ್ ಖುಶಿ ಜಾಲಿ. ತಾಣಿಯ್ ಉಟೊನ್ ಆವಯ್ಕ್ ಪೊಟ್ಟುನ್ ಉಮೆ ದಿಲೆಂ ಆನಿ “ಥ್ಯಾಂಕ್ಸ್ ಮೊಮ್” ಮ್ಹಳೆಂ.

ಜೆನ್ನಿಚ್ಯಾ ದೊಳ್ಯಾಂನಿ ದುಕಾಂ ಭರೊನ್ ವೊಮ್ಮಾಲಿಂ.

“ಮ್ಹಾಕಾ ದೋನ್ ಮಿನುಟಾಂ ದಿಯಾ, ಹಾಂವ್ ಉದಕ್ ಪಿಯೆವ್ನ್ ಯೆತಾಂ. ಉಪ್ರಾಂತ್ ಆಮಿ ಮುಖ್ಯಾಂಶಾಕ್ ಯೆವ್ಯಾಂ” ಜೆನ್ನಿ ಉಟ್ಲೆಂ ಆನಿ ಭಿತರ್ ಉದಕ್ ಪಿಯೆಂವ್ಕ್ ಗೆಲೆಂ.

“ಆನಿಕೀ ಆಮಿ ಮುಖ್ಯಾಂಶಾಕ್ ಯೆಂವ್ಕ್ ನಾಂಗೀ ಮಾಮ್ಮಾ?” ಕ್ಯಾರಲಾನ್ ಚಿಡಾಯ್ಲೆಂ

“ಓ ಮೈ ಗೊಡ್. ಕಿತೆಂ ಸಾಂಗುಂಕ್ ಆಶೆತಾತ್ ತುಮಿ ಡ್ಯಾಡ್?” ಆತುರಾಯ್ ದಾಂಬುನ್ ದವರುಂಕ್ ಸಕಾನಾಶೆಂ ವಿಚಾರ್ಲೆಂ ಡ್ಯಾರಲಾನ್.

“ಚಿಕ್ಕೆ ಸೊಸ್ತಿಕಾಯ್ ಘೆ ಡ್ಯಾರಲ್. ತಿ ತುಮ್ಮಾಂ ಬರ್ಯಾನ್ ಸವ್ವಲ್ಯಾ ಆನಿ ಆತಾಂ ಬರ್ಯಾನ್ ಸವ್ವಯ್ಲಿ. ತುಮಿ ಟೆನ್ಯನ್ ಘೆನಾಕಾತ್” ಸತ್ತ್ಯಾನ್ ಸಾಂಗ್ಲೆಂ ವಿಕ್ಟರಾನ್.

“ಕಿತೆಂ? ಟೆನ್ಯನ್ ಘೆನಾಕಾತ್” ತೆಂ ಉತರ್ ಆಮಿ ತುಮ್ಮಾಂ ಸಾಂಗಾಜೆ ಡ್ಯಾಡ್. ಆತಾಂ, ಆಮ್ಕಾಂ ಆಸ್ಲೆಂ ಟೆನ್ಯನ್ ಮ್ಹಳ್ಳಾರ್ ಫಕತ್ ತುಮ್ಮೆಂ ದೊಗಾಂಯ್ಲೆಂ” ಡ್ಯಾರಲಾನ್ ಫೈಸಲ್ ದಿಲ್ಲ್ಯಾ ತಾಳ್ಯಾನ್ ಸಾಂಗ್ಲೆಂ.

“ಸಮಾ ಡ್ಯಾಡ್, ಆಮ್ಕಾಂ ಆತಾಂ ಫಕತ್ ತುಜೆಂ ಆನಿ ಮಾಮ್ಮಾಚೆಂ ಟೆನ್ಯನ್” ಸುಟಾವೆಂ ಸಾಂಗ್ಲೆಂ ಕ್ಯಾರಲಾನ್.

“ತೆಂಚ್ ಆಮಿ ಪಯ್ಸ್ ಕರುಂಕ್ ಆಶೆತಾಂವ್” ಸವ್ಕಾಸ್ ಸಾಂಗುನ್ ಡ್ಯಾರಲ್ ಆನಿ ಕ್ಯಾರಲಾಚೆಂ ತೊಂಡ್ ಪಳೆಂವ್ಕ್ ಪಡ್ಲೊ.

ದೊಗಾಂಯ್ಚ್ಯಾ ಕಾನುಲಾಂಕ್ ಚಿಂತಿನಾತ್‌ಲ್ಲಾಬರಿ ಥಾಪ್ಡಾಂ ಮಾರ್‌ಲ್ಲಾಬರಿ ಭೊಗ್ಲೆಂ ತಾಂಕಾ. ದೊಗಾಂಯ್ಚಿ ತೊಂಡಾಂ ಚುನೊ ಮಾರ್‌ಲ್ಲೆಬರಿ ಧವೈವ್ನ್ ಗೆಲಿಂ.

ತಿತ್ಲಾರ್ ಜೆನ್ನಿ ಪ್ರವೇಶ್ ಜಾಲೆಂ. ತೆಂ ಸಮ್ಜಾಲೆಂ. ವಿಕ್ಟರಾನ್ ಕಿತೆಂ ತರೀ ಎಕಾ ಉತ್ರಾನ್ ತಾಂಕಾ ಧಖೊ ಬಸಯ್ಲೊ ಮ್ಹಣ್.

ಆತಾಂ ವೇಳ್ ಆಯಿಲ್ಲೊ ನೀಜ್ ಹಕೀಗತ್ ಮುಕಾರ್ಸುಂಚೊ.

ಅವಸ್ಥೆ : 28

“ಬರೆಂ.” ಜೆನ್ನಿನ್ ಕಸಲೋಗೀ ಏಕ್ ಮಹತ್ವಾಚೊ ವಿಷಯ್ ಸಾಂಗುಂಕ್ ಸುರ್ವಾತ್ ಕೆಲಿ. ಉಪ್ರಾಂತ್ ಮುಂದರಿಲೆಂ.

“ತುಮ್ಕಾಂ ಆಮ್ಚೆಂ ಟೆನ್ಯನ್ ಮ್ಹಣ್ತಾನಾ ಹಾಂವ್ ಕಿತೆಂ ಸಾಂಗುಂಕ್ ಆಶೆತಾಂ” ಜೆನ್ನಿಚೊ ತಾಳೊ ಆಧಿಕಾರ್ ಪಾಚಾರ್ತಲೊ.

“.....” ಡ್ಯಾರಲಾಕ್ ಆನಿ ಕ್ಯಾರಲಾಕ್ ಉಲೊಂವ್ಕ್ ಕಾಂಯ್ ನಾತ್ಲೆಬರಿ ಭೊಗ್ಲೆಂ.

“ಖಿಂಚ್ಯಾಯ್ ಗಾಂವಾಂತ್ ಸುಕಿದಾಡ್ ಪಡ್ಲ್ಯಾ ಮ್ಹಣ್ತಾನಾ ಸರ್ವ್ ಭಿಯಾನ್ ಕಾಂಪ್ರಾತ್. ಕಿತ್ಯಾಕ್ ಉದಕ್ ನಾತ್ಲ್ಯಾ ಕಡೆ ಜಿವಾತ್ಮಾಕ್ ಜಿಯೆಂವ್ಕ್ ಕಷ್ಟ್ ಮಾತ್ ನ್ಹಯ್ ಮೊರುಂಕಯಿ ವೊಳ್ಳಳಾಚೆ ಪಡ್ತಾ. ತಾಚ್ಯಾಕೀ ಚಡ್ ವ್ಹಡ್ ಸುಕಿದಾಡ್ ಮನ್ಯಾ ಜಿವಿತಾಂತ್ ಜೆದ್ನಾಂ ಯೆತಾ, ತೆದ್ನಾಂ ಭುರ್ಗೆಂ ಅನಾರ್ಥಪಣಿ ಜಲ್ಮತಾ ಆನಿ ಕೊಣ್ಣಯಿ ಆಪ್ಣಾಚೆಂ ಮ್ಹಣ್ ಸ್ವೀಕಾರ್ ಕರ್ಚಿಂ ಆಸಾನಾಂತ್. ಹಿ ಏಕ್ ದುರ್ದಶಾ. ಹಾಚೊ ಪರಿಣಾಮ್, ತಾಂಚೆರ್ ಮಾತ್ ನ್ಹಯ್, ಚಡ್ ಕರುನ್ ಸರ್ವ್ ಮನ್ಯಾ ಜನಾಂಗಾಚೆರ್ ಪಡ್ತಾ.” ಆವಯ್ ವಿಷಯಾ ಭಾಯ್ರ್ ಉಲಯ್ತಾ ಮ್ಹಣ್ ಸಯಾಣ್ ಚುಕ್ಲೆಂ ಡ್ಯಾರಲಾಕ್.

“ಹೆಂ ಸರ್ವ್ ಆಮ್ಕಾಂ ಕಿತ್ಯಾಕ್ ಸಾಂಗ್ತಾಯ್ ಮೊಮ್? ಶೀದಾ ವಿಷಯಾಕ್ ಯೆ ಪ್ಲೀಜ್” ಡ್ಯಾರಲಾನ್ ಉತ್ರಾಂ ಕಾತರ್ಲಿಂ.

“ಹಾಂವ್ ವಿಷಯಾಂತ್ ಆಸಾಂ ಆನಿ ಹಾಂವ್ಚ್ ವಿಷಯ್ ಡ್ಯಾರಲ್” ಜೆನ್ನಿಚೊ ತಾಳೊ ಗದ್ಗದಿತ್ ಜಾಲೊ.

“ಕಿತೆಂ ಮ್ಹಾಕಾ ಸಮ್ಜಾಲೆಂ ನಾ?” ಡ್ಯಾರಲ್ ದೆದೆಸ್ಪರ್ ಜಾಲೊ.

“ಮಾಮ್ಕಾ ಕಿತೆಂ ಉಲಯ್ತಾಯ್ ತುಂ? ವಿಷಯ್ ಕಿತೆಂ ತೆಂ ಸಾಂಗ್” ಕ್ಯಾರಲ್ ಬೆಜಾರಾಯೆನ್ ಖೆಂಕಾಲೆಂ.

“ರಾವ್, ಸಮಾಧಾನ್ ಘೆ ಜೆನ್ನಿ, ಹಾಂವ್ ಸಾಂಗ್ತಾಂ ತುಮ್ಕಾಂ.” ವಿಕ್ಟರ್ ಮಧೆಂ ಘುಸ್ಲೊ.

“.....” ಸರ್ವ್ ಮೌನ್ ಜಾಲಿಂ. ವಿಕ್ಟರಾನ್ ಮುಂದರಿಲೆಂ.

ಸಕ್ಡಾಂಚಿ ಕಾಳ್ಜಾಂ ಧಡ್ಡಾಡ್ತಾಲಿಂ. ಕಾಳ್ಜಾ ಉಡಿಯ್ಯೊ ಚಡ್ಲೊ.

“ತುಮ್ಚಿ ಮಾಮ್ಕಾ, ನೆಣಾಂ ತಿಚಿಂ ವ್ಹಡಿಲಾಂ ಕೋಣ್? ಖಿಂಚ್ಯಾ ಜಾತಿಚಿಂ? ಖಿಂಚ್ಯಾ ಗಾಂವ್ಚಿಂ? ಬಾಳ್ಜೆ ಜಾವ್ನ್ ಆಸ್ತಾನಾಂಚ್ ಬೊಂಬಯ್ ಸಿಸ್ತರಾಂಚ್ಯಾ ಆಸ್ತ್ರಾ ಬಾಗ್ಲಾರ್ ತಿಕಾ ಸೊಡ್ಲೆಂ. ಅನ್-ವಾಂಟೆಡ್ ಚೈಲ್ಡ್. ತಿಕಾ ಕಿತೆಂಚ್ ಭುರ್ಗೆಂಪಣ್ ಜಾಂವ್ಚಿ, ಮೋಗ್ ಮೆಳುಂಕ್ ನಾತ್ಲೊ ಪೂಣ್ ತುಮ್ಕಾಂ ಸರ್ವ್ ದಿಂವ್ಚೆಂ ಪ್ರಯತ್ನ್ ತಿಣೆಂ ಕೆಲೆಂ. ಮ್ಹಾಕಾ ವ್ಹಡಿಲಾಂ ಆಸ್ಲಿಂ ತರೀ ಹಾಂವ್ಚಿ ದುಸ್ರ್ಯಾ ರಿತಿನಿ ಆನ್-ವಾಂಟೆಡ್ ಚೈಲ್ಡ್ ಜಾವ್ನ್ ಜಲ್ಮಿಲ್ಲೊ. ಆಮ್ಚ್ಯಾ ದೊಗಾಂಯ್ಚ್ಯಾ ಜಿಣಿಯೆಂತ್ ಮೊಗಾಚಿ ಆನಿ ವ್ಹಡಿಲಾಂಚ್ಯಾ ಭದ್ರತೆಚಿ ಸುಕಿದಾಡ್ ಪಡ್ಲಿ. ಆಮಿ ಆಮ್ಚೆಂ ಭುರ್ಗೆಂಪಣ್ ಹೊಗ್ಡಾಯಿಲ್ಲೆಂ. ಆಮ್ಚೊ ಸಂತೊಸ್ ಹೊಗ್ಡಾಯಿಲ್ಲೊ. ಆಮ್ಚಿಂ ಮ್ಹಣ್ ಕೋಣ್ಣಯಿ

ಭೋಗುಂಕ್ ನಾ. ಪೂಣ್ ಆಮ್ಕಾಂಚ್ ಆಮಿ ಸಾಂಬಾಳ್‌ಲ್ಲಾನ್ ಆಜ್ ಹ್ಯಾ ಹಂತಾಕ್ ಪಾವ್ಲಾಂವ್. ಆಮ್ಚಿ ಕಾಣಿ ಲಾಂಬ್ ಆಸಾ ಆನಿ ತಿ ತುಮ್ಕಾಂ ಫಾಯ್ಲ್ಯಾಚಿ ನ್ಹಯ್ ಪೂಣ್ ಹ್ಯಾ ಆಮ್ಚ್ಯಾ ಅನ್ನೊಗಾಂನಿ ಆಮಿ ಜಾಯ್ತಿಂ ಶಿಕ್ಲ್ಯಾಂವ್. ಆಮಿ ಘಟ್ ಜಾಲ್ಯಾಂವ್. ಆಮಿ ಬರ್ಯಾ ಇರಾದ್ಯಾಂನಿ ಎಕಾ ನಿರ್ದಿಷ್ಟ್ ಶೆವೊಟಾ ಥಂಯ್ ಮಿಸಾಂವ್ ಹಾತಿಂ ಘೆತ್ಲಾಂ. ಆಮಿ ರಾಕ್ಲಾಂವ್ ಆಮ್ಚೆಂ ಮಿಸಾಂವ್, ತುಮ್ಚೆರ್ ಕಿತೆಂಚ್ ಪ್ರಭಾವ್ ಪಡಾನಾತ್‌ಲ್ಲೆಬರಿ.

“ತುಮ್ಕಾಂ ಭುರ್ಗೊಪಣ್, ಶಿಕಪ್, ಭಲಾಯ್ಕಿ, ಮಾರ್ಗದರ್ಶನ್, ಸಂಸ್ಕಾರ್ ಆನಿ ಫುಡಾರ್ ಊಂಚ್ ರಿತಿನ್ ದಿಂವ್ಚೆಂ ಪ್ರಯತ್ನ್ ಕೆಲೆಂ. ತುಮಿ ಹ್ಯಾ ಸಮಾಜೆಂತ್ ಊಂಚ್ ಪರ್ಜಾ ಜಾವ್ನ್ ತಕ್ಲೆ ಉಕ್ಲೆನ್ ಜಿಯೆಂವ್ಕ್. ಆಜ್ ಆಮ್ಕಾಂ ಭೋಗ್ಯಾ ತುಮಿ ತ್ಯಾ ಹಂತಾರ್ ಪಾವ್ಲ್ಯಾತ್. ಆಮ್ಕಾಂ ಹೆಮ್ಚೆ ಭೋಗ್ಯಾ, ತುಮಿ ತುಮ್ಕಾಂ ಸಾಂಬಾಳುಂಕ್ ಸಕ್ತಾತ್ ಮ್ಹಣ್ ಸಮ್ಜುಂಕ್. ಆಮ್ಚಿ ಗಜಾಲ್ ಸೊಡಾ.”

“ಓ ಮೈ ಗೊಡ್” ದೊಗಾಂಯ್ನಿ ಸುಸ್ಕಾರ್ ಸೊಡ್ನ್ ತಕ್ಲೆಕ್ ಹಾತ್ ಮಾರ್ಲೊ. ತಾಂಚ್ಯಾನ್ ಚಿಂತುಂಕ್ ಜಾಲ್ಯಾಂ.

“ಪಯ್ಲೆಂ ಕಿತ್ಯಾಕ್ ಸಾಂಗುಂಕ್ ನಾಂಯ್ ಮೊಮ್?” ಡ್ಯಾರಲ್ ಚಡ್ಡಡ್ಲೊ.

ಕ್ಯಾರಲಾನ್ ಲಾಗಿಂ ವಚುನ್ ಆರಾಯ್ಲೆಂ.

“ಜಿಣ್ಯೆಂತ್ ದುರಾಂ ಉಪ್ಕಾರಾಕ್ ಪಡಾನಾಂತ್. ಪರಿಹಾರ್ ಸೊಡ್ಚ್ಯಾಂತ್ ಬುದ್ಧಂತಾಯ್ ಆಟಾಪುನ್ ಆಸಾ ಪುತಾ” ಜೆನ್ನಿ ಸವ್ಕಾಸ್ ಜಾಪ್ ದಿಲಿ.

ಥೊಡ್ಯೊ ಘಡಿಯೊ ತಾಂಕಾಂ ವಿಷಯ್ ಜಿರೊಂವ್ಕ್ ಆನಿ ಆಪ್ಣಾಕ್‌ಚ್ ಸಾಂಬಾಳುಂಕ್ ಜಾಯ್ ಪಡ್ಲೊ.

“ಸೊ. ತರ್ ಆನಿ ಮುಖಾರ್ ಕಿತೆಂ ಡ್ಯಾಡ್?” ಆತಾಂ ಡ್ಯಾರಲಾಕ್ ಥೊಡೊ ಆಂದಾಜ್ ಜಾಲೊ. ತೊ ಭಿಯೆಲೊ.

“ಮುಖಾರ್?” ವಿಕ್ಟರ್ ನಾಗಾರ್ಲೊ. ಜೆನ್ನಿನ್ ಸವಾಲಾಕ್ ಜಾಪ್ ದೀಂವ್ಕ್ ಸುರು ಕೆಲಿ.

“ಡಾಡಾನ್, ಹಾಂಗಾ ಥಾವ್ನ್ ತೀಸ್ ಕಿಲೊಮಿಟರ್ ಪಯ್ನ್ ‘ಕುಶಾಲ್ ನಗರ್’ ಮ್ಹಳ್ಳೆಕಡೆ ಏಕ್ ಎಕ್ಸೊ ಜಾಗೊ ದೋನ್-ತೀನ್ ಧಾಕ್ಡ್ಯಾಂ ಆದಿಂ ಘೆತ್‌ಲ್ಲೊ. ಮರ್ಚ್ಯಾ ಆದಿಂ ತಾಚ್ಯಾ ಪಾಪ್ಲಾನ್ ಏಕ್ ಮಿಸಾಂವ್ ತಾಕಾ ಒಪ್ಪುನ್ ದಿಲ್ಲೆಂ. ತೆಂ ತೊ ಮುಖಾರ್ಸುಂಕ್ ಆಶೆತಾಲೊ. ತಶೆಂ ಏಕ್ ನಿರ್ದಿಷ್ಟ್ ದಿಶ್ಪಾವೊ ತಾಕಾ ಆಸ್‌ಲ್ಲೊ. ತೆಂ ಹಾಂವ್ ತೆವಾಂ ನೆಣಾಸ್ಲಿಂ. ತ್ಯಾ ಖಾತಿರ್‌ಚ್ ಆಮಿ ಬೊಂಬಯ್ ಥಾವ್ನ್ ಮಂಗ್ಳುರಾಕ್ ಆಯಿಲ್ಲ್ಯಾಂವ್. ಉಪ್ರಾಂತ್ ಆರ್ಥಿಕ್ ಬಳ್ ಘಟ್ ಕರ್ಚ್ಯಾಕ್ ತಶೆಂ ತುಮ್ಚ್ಯಾ ಶಿಕ್ವಾಚ್ಯಾ ಆನಿ ಪುಡಾರಾಚ್ಯಾ ದಿಶ್ಪಿನ್ ಜಾಯ್ತೊ ತೇಂಪ್ ಗಲ್ಪಾಂತ್ ಡಾಡಾಕ್ ಕಾಮ್ ಕರುಂಕ್ ಪಡ್ಲೆಂ. ತಾಚ್ಯಾ ಎಕಾ ಫೆಂಡಾನ್ ಸುನಿಲ್ ಮ್ಹಳ್ಳ್ಯಾನ್ ಸರ್ವ್ ಸರ್ಕಾರಿ ಲೈಸೆನ್ಸ್ ಆನಿ ಕಾನೂನಿಕ್ ನಿಯಮಾನುಸಾರ್ ಬಿಲ್ಡಿಂಗ್ ಫ್ಲಾನ್ ಕರುನ್ ದವರ್‌ಲ್ಲೆಂ. ಡಾಡಾನ್ ಗಾಂವಾಕ್ ಯೆವ್ನ್ ದೋನ್ ವರ್ಸಾಂನಿ ಸರ್ವ್ ಪೊಂತಾಕ್ ಪಾಯ್ಲೆಂ. ಮುಕ್ಲ್ಯಾ ಪಂದ್ರಾ ದಿಸಾನಿ ಸುರ್ವಾತ್ ಕರ್ತಾಂವ್.”

“ಕಿತೆಂ? ಶೊಪಿಂಗ್ ಕೊಂಪ್ಲೆಕ್ಸ್?” ಡ್ಯಾರಲಾನ್ ವಿಚಾರ್ಲೆಂ.

“ಮ್ಯಾರೆಜ್ ಹೊಲ್?” ಕ್ಯಾರಲಾನ್ ದುಬಾವ್ ಉಚಾರ್ಲೊ.

“.....” ಜೆನ್ನಿನ್ ತಕ್ಲೆಕ್ ಹಾತ್ ಮಾರ್ಲೆ.

“ಆಸುಂದಿ ಜೆನ್ನಿ, ಸಮಾಜೆನ್ ಆಮ್ಕಾಂ ಮಸ್ತ್ ಕಮರ್ಶಿಯಲ್ ಕೆಲಾಂ. ತಿ ತಾಂಚಿ ಚೂಕ್ ನ್ಹಯ್”

“ಆನಿ ಕಿತೆಂ ಡ್ಯಾಡ್?” ಜೊರಾನ್ ವಿಚಾರ್ಲೆಂ ಕ್ಯಾರಲಾನ್.

“ಆಸೊ, Orphanage -A public institution for the care and protection of children without parents. ಆಮಿ ತಾಕಾ ‘ಆಮ್ಚೆಂ ಘರ್’ ಮ್ಹಣ್ ನಾಂವ್ ದೀವ್ನ್ ‘ಸಾವೊಟ್ ಆಮ್ಚೊ ಶೆವೊಟ್’ ಮ್ಹಣ್ ಪ್ರೇರಣಾಚೆಂ ಉತರ್ ಚಿಡ್ಕಾಯ್ಲಾಂ.”

“ಮತ್ಲೆಬ್?” ಡ್ಯಾರಲ್-ಕ್ಯಾರಲ್ ಆಜಾಪ್ಲಿಂ

“ಜೆಂ ಖಿಂಚ್ಯಾ ಬಾಳ್ಯಾಕ್ ವಾ ಭುರ್ಗ್ಯಾಕ್ ಕೋಣ್‌ಚ್ ನಾ. ತಾಕಾ ಆಸೊ ಆಮಿ ‘ಆಮ್ಚ್ಯಾ ಘರಾಂತ್’ ದಿತಾಂವ್.”

“ಕಿತೆಂ?” ದೊಗಾಂಯ್ ಆಕಾಂತ್ಲಿ.

“ವ್ಹಯ್ ಪುತಾ” ಜೆನ್ನಿನ್ ಸಮಾಧಾನೆನ್ ಸಾಂಗ್ಲೆಂ

“ತಾಂತುಂ ಕಿತೆಂ ಫಾಯ್ಲೊ ಮೆಳ್ತಾ?” ವ್ಯವಹಾರಿಕ್ ಚಿಂತ್ಲಾನ್ ಸವಾಲ್ ಕೆಲೆಂ ಡ್ಯಾರಲಾನ್.

“ಡ್ಯಾರಲ್, ಜಿಣ್ಯೆಂತ್ ಸದಾಂ ಫಾಯ್ಲೊ ಜೊಡ್ಡೆವಿಶಿಂ ಏಕ್‌ಚ್ ಚಿಂತ್ಲೆಂ ನ್ಹಯ್. ದಿಂವ್ಚೆವಿಶಿಂಯ್ ಚಿಂತಿಚೆ. ಸಮಾಜ್ ಸೆವಾ ಕಾಳ್ಜಾಕ್ ದಾದೊಸ್ಕಾಯ್ ದಿಂವ್ಚೆಂ ಕಾಮ್. ತೆಂ ಪಯ್ಕಾಂನಿ ತುಲನ್ ಕರುಂಕ್ ಜಾಯ್ನಾ. ಜಶೆಂ ಬಾಳ್ಯಾಕ್ ಬರಿ ಜತನ್ ಕೆಲ್ಲೆವರ್ವಿಂ, ಬರೆಂ ಭುರ್ಗೆಂ ಜಾತಾ. ಬರ್ಯಾ ಭುರ್ಗೆಂಪಣಾಂತ್ ವಾಡ್‌ಲ್ಲಾ ವರ್ವಿಂ, ಬರೆಂ ತರ್ನಾಟ್ಪಣ್ ಲಾಬ್ತಾ ಆನಿ ಬರ್ಯಾ ತರ್ನಾಟ್ಪಣಾಂತ್ ಜಿಯೆಲ್ಲಾ ವರ್ವಿಂ ಬರೆಂ ಮ್ಹೂತಾರ್ಪಣ್ ಲಾಬ್ತಾ. ಸರ್ವ್ ಹಂತ್ ಪಾಶಾರ್ ಕರುಂಕ್ ಬರೆಂ ಭಲಾಯ್ಕೆಭರಿತ್, ನಿಸ್ಕಾರ್ಥಿ ಚಿಂತಪ್ ಗರ್ಜ್” ಜೆನ್ನಿನ್ ಸಾಂಗ್ಲೆಂ. ದೊಗಾಂಯ್ ಚಿಂತುಂಕ್ ಪಡ್ಲಿಂ.

“ವ್ಹಯ್ ಪುತಾ. ಖಿಂಚಿಯ್ ಬರಿ ಸುರ್ವಾತ್ ಫಾಯ್ಲೊ ಚಿಂತುನ್ ಕೆಲ್ಲಿ ಚಡ್ ಜಯ್ತ್ ಜೊಡುಂಕ್ ಸಕನಾ. ಆಮಿ ಫಾಯ್ಲೊಚಿಂ ನ್ಹಯ್ ಸೆವೆಚಿಂ ಕಾಮ್ ಹಾತಿಂ ಘೆತ್ಲಾಂ. ಪಯ್ಲಿಂ ಸದ್ವ್ಯಾಕ್ ಪಂಜ್ಜೀಸ್ ಥಾವ್ನ್ ತೀಸ್ ಭುರ್ಗ್ಯಾಂಕ್ ಜತನ್ ಘೆವ್ನ್, ತಾಂಕಾಂ ಏಕ್ ಬರಿ ಭವಿಷ್ಯಾಚಿ ವಾಟ್ ದಾಕೊಂವ್ಚಿ ಬಂದೋಬಸ್ತ್ ಕೆಲ್ಯಾ. ಆಮಿ ಚಲೊಂವ್ಚೊ ಆಸೊ ‘ಆಮ್ಚೆಂ ಘರ್’ ತರಿ, ಏಕ್ ಟ್ರಸ್ಟ್ ಕರುನ್ ಸಮಾಜೆಂತ್ಲ್ಯಾ ಥೊಡ್ಯಾ ಗಣ್ಯ ಮನ್ಶಾಂಕ್ ತಾಚೆ ಸಾಂದೆ ಕೆಲ್ಯಾತ್. ಮನ್ಶಾಪಣಾಕ್ ಚಡಿತ್ ಪ್ರಾಧಾನ್ಯತಾ ದಿತಲ್ಯಾಂವ್. ಆಮ್ಚಿ ರಾಂವ್ಚಿ ವ್ಯವಸ್ಥಾಯ್ ಥಂಯ್ಲರ್ ಕೆಲ್ಯಾ.” ವಿಕ್ಟರಾನ್ ಸಾಂಗ್ಲೆಂ.

“ಪುತಾ, ತುಂ ಆಮೆರಿಕಾ ಆಸಾಯ್ ಆನಿ ಕ್ಯಾರಲ್ ಬೆಂಘ್ಲರ್. ತೆಂ ಕಾಜಾರ್ ಜಾವ್ನ್ ಉಪ್ರಾಂತ್ ಘೊವಾ ಸಾಂಗಾತಾ ರಾವ್ತಲೆಂ. ಮಾಗಿರ್ ಆಮಿ ದೊಗಾಂ, ಹ್ಯಾ ಘರಾಂತ್ ಕಿತೆಂ ಕರ್ಚೆಂ? ಥಂಯ್ಲರ್ ಧಾ ಜಣಾಂ ವಾವ್ರ್ ದಿತಲಿಂ ಆಸ್ತಲಿಂ. ತಶೆಂ ಜಾಯ್ತಿಂ ಆಮ್ಕಾಂ ಸ್ವಯಂಮ್ ಸೇವಕ್ ಜಾವ್ನ್ ಆಮ್ಚ್ಯಾ ಕುಮ್ಮೆಕ್ ಯೆತಲಿಂ. ಹಿ ಲ್ಹಾನ್ಸಿ ಸುರ್ವಾತ್. ಉಪ್ರಾಂತ್ ದೆವಾನ್ ಸಕತ್ ದಿಲ್ಯಾರ್ ಹೋಮ್ ಪೋರ್ ದ ಏಜ್ಡ್ ಸುರು ಕರುಂಕ್ ಜಾಗೊಯ್ ಆಸಾ.”

ಜೆನ್ನಿನ್ ವಿವರಣ್ ದಿಲೆಂ.

“ತಶೆಂ ತರ್ ಹೆಂ ಘರ್?” ಡ್ಯಾರಲ್ ವಿಚಾರಿಲಾಗ್ಲೊ.

“ತಾಚ್ಯಾ ಪಯ್ಲಿಂ ಹೆಂ ಸಾಂಗ್. ತುಜಿ ಆಲೋಚನ್ ಕಿತೆಂ? ತುಂ ಖಿಂಚ್ಯಾ ಸೆಟಲ್ ಜಾತಾಯ್?”

“ಡ್ಯಾಡ್, ಏಕಾಚ್ ಫರಾ ಕಶೆಂ ಸಾಂಗೊಂ? ಚಿಂತಿಜೆ ಪಡ್ತಾ”

“ಕ್ಯಾರಲಾಕ್ ಕಾಚಾರ್ ಜಾತಾ ಪರ್ಯಾಂತ್ ಹೆಂ ಘರ್ ಆಸ್ತಲೆಂ”

“ಮತ್ಲೆಬ್?” ಕ್ಯಾರಲ್ ಘಡ್ಡಡುನ್ ವಿಚಾರಿಲಾಗ್ಲೆಂ.

“ಡ್ಯಾರಲ್ ಚೆಡೊ. ತೊ ತಾಕಾ ಸಾಂಬಾಳ್ತಲೊ. ತುಂ ಚೆಡುಂ ಜಾಲ್ಲ್ಯಾ ವರ್ವಿಂ, ತುಕಾ ಕಾಚಾರ್ ಜಾತಾ ಪರ್ಯಾಂತ್ ಆಮಿ ಜವಾಬ್ದಾರಿ ಆಸಾ ಕ್ಯಾರಲ್” ವಿಕ್ಟರಾನ್ ಸಾಂಗ್ಲೆಂ.

“ಉಪ್ರಾಂತ್?” ಡ್ಯಾರಲಾನ್ ವಿಚಾರ್ಲೆಂ.

“ಡ್ಯಾರಲ್, ವೊಡೊಲ್ ತುಮ್ಕಾಂ ಭೊಗ್ತಾಲೆಂ : ಆಮಿ ಜವಾಬ್ದಾರಿ ಘೆಜೆ ಪಡ್ತಾ, ಆಮ್ಕಾಂ ತುಮಿ ಗರ್ಜ್ ಆಸಾ ಆನಿ ಆಮಿ ತುಮ್ಕೆಂ ಟೆನ್ಸನ್ ವ್ಹಯ್‌ಮೊ? ಆಮಿ ಆಮಿ ಜವಾಬ್ದಾರಿ ಸಂಪಯ್ಲ್ಯಾ ಉಪ್ರಾಂತ್, ಮಾತ್ ನ್ಹಯ್ ಆಮಿ ಜವಾಬ್ದಾರಿ ತುಮ್ಕಾಂ ದೀನಾತ್ಲಾ ವೆಳಾ ಆಮ್ಕೆಂ ಮಧೆಂ ಕಿತೆಂ ಉರಾ?” ಶೀದಾ ವಿಚಾರ್ಲೆಂ.

“ಕಿತೆಂ ಉರಾ ತೆಂ ಮ್ಹಾಕಾ ಸಮ್ಜಾನಾ. ಕಿತೆಂಚ್ ಉರಾನಾ?” ಆಡೂಕಾಯೆನ್ ಮ್ಹಣಾಲೊ ಡ್ಯಾರಲ್.

“ನಾ. ರಗ್ತಾ ಸಂಬಂಧ್ ತೊ ಆಸ್ತಾ. ಆಮಿ ವ್ಹಡಿಲಾಂ ಆನಿ ತುಮಿ ಭುರ್ಗಿಂ. ಉಪ್ರಾಂತ್ ತುಮ್ಕಾಯ್ ಕುಟಮ್ ಜಾತಲೆಂ. ತೆಂ ತುಮಿ ತುಮ್ಚ್ಯಾ ಮನಾಕ್ ಆಯಿಲ್ಲಾ ಪ್ರಮಾಣೆ ಬಾಂದುನ್ ಹಾಡಾತ್. ಪೂಣ್ ಖಿಂಚ್ಯಾಯ್ ರಿತಿನ್ ಸುಕಿದಾಡ್ ಯೆವ್ನ್ ನಾಸ್ ಜಾಂವ್ಕ್ ನಜೊ.”

“ತಶೆಂ ಮ್ಹಳ್ಳಾರ್ ಡ್ಯಾಡ್?”

“ಹಂಕಾರ್ ಮನ್ಶಾಚೆಂ ಜ್ಞಾನ್ ನಾಸ್ ಕರ್ತಾ, ರಾಗ್ ಬೂದ್ ನಾಸ್ ಕರ್ತಾ, ಲೊಂಚ್-ಗೌರವ್ ನಾಸ್ ಕರ್ತಾ, ಖಿರ್ಗೊವ್ಣಿ-ಆವ್ಕ್ ನಾಸ್ ಕರ್ತಾ, ಪ್ರೇಮ್-ಮಾರ್ಯಾದ್ ನಾಸ್ ಕರ್ತಾ, ವ್ಯಭಿಚಾರ್-ಆಸ್ತ್ ನಾಸ್ ಕರ್ತಾ, ಆಂಗಾಲಾಪ್-ಜೀವ್ ಪಾಡ್ ಕರ್ತಾ, ಖಿಬ್ರೊ-ವ್ಯಕ್ತಿತ್ವ್ ನಾಸ್ ಕರ್ತಾ, ಮೊಸೊರ್-ಕಾಳಿಜ್ ನಾಸ್ ಕರ್ತಾ, ದುಷ್ಟ್‌ಪಣ್-ಮನ್ಶಾಕ್‌ಚ್ ನಾಸ್ ಕರ್ತಾ. ಆಸ್‌ಲ್ಯಾಂತ್ ತ್ರ್ಯಪ್ತಿ ಪಾವುಂಕ್ ಶಿಕಾಜೆ.” ಸಟಾಸಟ್ವ್ ಸಾಂಗ್ಲೆಂ.

“ಡ್ಯಾಡ್, ತುಮಿ ಆಮ್ಕಾಂ ಸೊಡ್ತಾತ್‌ಗೀ?” ಕ್ಯಾರಲ್ ರಡ್ಕುರೆಂ ಜಾಲೆಂ.

“ಪುತಾ ಕ್ಯಾರಲ್” ಜೆನ್ನಿನ್ ಲಾಗಿಂ ವಚುನ್ ಆರಾಯ್ಲೆಂ

“ತುಂ ತಶೆಂ ಚಿಂತಿನಾಕಾ. ಹೊ ಘುಂವ್ಲೆ ಸಂಸಾರ್, ಚೆಲ್ಯೊ ಸಂಸಾರ್ ಆನಿ ಸೊಡ್ನ್ ವೆಚೊ ಸಂಸಾರ್. ಹಾಂಗಾ ಜಲ್ಮತಾನಾ ಸಂಬಂಧ್ ಉಬ್ಜಾತಾತ್ ಆನಿ ಮರ್ತಾನಾ ಸಂಪ್ರಾತ್. ತುಮ್ಕಾಂ ತುಮ್ಕೆಂ ಕುಟಮ್ ರಚುಂಕ್ ಆಸಾ. ತುಮಿ, ತುಮ್ಚ್ಯಾ ಮರ್ಜೆನ್ ಜಿಯೆಂವ್ಕ್ ಆಸಾ. ಆಮಿ ಸರ್ಕಸಾಚ್ಯಾ ಕಲಾಕರಾಂಬರಿ ನೆಟ್ಲೆ ಫಾಲುನ್ ತರ್ಬೆತಿ ದಿಂವ್ಚಿ ಭುರ್ಗ್ಯಾಂಕ್. ವ್ಹಡ್ ಜಾತಾನಾ ತಾಚೆಂ ಪ್ರದರ್ಶನ್ ಸಮಾಜೆಕ್, ತುಮಿ ತುಮ್ಚ್ಯಾ ಭರ್ವಶ್ಯಾರ್ ಆನಿ ಭದ್ರತೆಂತ್ ಕರಿಜೆ. ಆಮಿ ಕಿತೆಂಚ್ ಕರುಂಕ್ ಸಕಾನಾಂವ್. ಹಾಂವ್ ಅನಾಥ್ ಜಾವ್ನ್ ಜಲ್ಮಿಲ್ಲೆಂ ತರೀ ಜಿಣಿಯೆಂತ್ ಝುಜೊನ್ ಜಯ್ತ್ ಜೊಡುಂಕ್ ಪಾಪ್ಲಿಂ ಮಾತ್ ನ್ಹಯ್, ಪರತ್ ದುಸ್ರ್ಯಾ ಅನಾಥ್ ಭುರ್ಗ್ಯಾಂಕ್ ಆಸ್ತೊ ದಿಂವ್ಚ್ಯಾಬರಿ ಧಯ್ತಾಧಿಕ್ ಜಾಲಿಂ. ತುಮಿ ಅಸಲೆಂ ಕಸಲೆಂಯ್ ಕಾಮ್ ಕರಾ. ಸಮಾಜೆಕ್ ಉಪ್ಕಾರಾಕ್ ಪಡ್ಲೆಂ ವಾ ಸಮಾಜೆನ್ ಉಗ್ಡಾಸ್ ಕಾಡ್ಲೆಂ.”

“ಮಾಂದ್ಲೆಂ ತುಮ್ಕಾಂ ಮೊಮ್”

“ಪುತಾ, ಆಮಿ ಹಾಂಗಾ ಜಮ್‌ಲ್ಲೊ ಮುಖ್ಯ ಉದ್ದೇಶ್ ಹೊ ಕೀ ಹಾಂವ್ ಮ್ಹಜೊ

ವೀಲ್ ಕರ್ರಾಂ.”

“ಡ್ಯಾಡ್, ವೀಲ್ ಕರ್ರಿ ಗರ್ಜ್ ನಾ. ಆಮ್ಚೆಂ ಕಾನೂನ್ ಅಶೆಂ ಆಸಾ. ಬಾಪಯ್ಚಿ ಆಸ್ತಾ, ಆವಯ್ಕ ಆನಿ ಭುರ್ಗ್ಯಾಂಕ್” ಕ್ಯಾರಲಾನ್ ಆಪ್ಲಿ ಜಾಣ್ವಾಯ್ ಪ್ರದರ್ಶಿಲಿ.

“ಯೆಸ್ ಡ್ಯಾಡ್” ಡ್ಯಾರಲಾನ್ ತುರಂತ್ ಮಾಂದ್ಲೆಂ.

“ಸಮಾ. ಪೂಣ್ ಆಮಿ ಇಲ್ಲಿಶಿ ಬದ್ಲಾವಣ್ ಆಶೆತಾಂವ್. ಹಾಂವ್ ಮೆಲ್ಯಾರ್ ಮಾಮ್ಯಾಕ್ ಆನಿ ಮಾಮ್ಯಾ ಉಪ್ರಾಂತ್ ಕ್ಯಾರಲ್ ಕಾಜಾರ್ ಜಾತಾ ಪರ್ಯಾಂತ್ ಹೆಂ ಘರ್ ಅಸ್ತಲೆಂ. ತೆಂ ಕಾಜಾರ್ ಜಾಲ್ಯಾರ್ ವಾ ತೆಂ ಘರ್ ಸೊಡ್ನ್ ಗೆಲ್ಯಾರ್ ‘ಆಮ್ಚೆಂ ಘರ್’ ಟ್ರಸ್ಟಾಕ್ ಆಸ್ತಾ ಜಾತಲೆಂ. ತುಮ್ಕಾಂ ಕೊಣಾಯ್ಚಿ ವಿಕೆಂ ಹಕ್ಕ್ ನಾ.” ವಿಕ್ಟರಾನ್ ಸಾಂಗ್ಲೆಂ.

“ಕಿತೆಂ?” ದೊಗಾಂಯ್ ಉಡೊನ್ ಪಡ್ಲಿಂ.

“ವ್ಹಯ್! ಹೊ ಆಮ್ಚೊ ನಿರ್ಧಾರ್!” ಜೆನ್ನಿ ಮ್ಹಣಾಲೆಂ.

“ಭುರ್ಗ್ಯಾಂಕ್ ಡ್ಯಾಡ್?” ಡ್ಯಾರಲಾನ್ ವಿಚಾರ್ಲೆಂ.

“ಕಿತ್ಯಾಕ್ ಭುರ್ಗ್ಯಾಂಕ್ ರ್ಪುಗ್ಡೆಂ ಕರುಂಕ್? ದುರುಪಯೋಗ್ ಕರುಂಕ್? ವಿಕುನ್ ಪಯ್ಚಿ ಗಮತ್ ಮಾರುಂಕ್? ವ್ಹಡಿಲಾಂಚ್ಯಾ ಆಸ್ತಿಚೊ ಫಾಯ್ಲೊ ಜೊಡುಂಕ್? ಡ್ಯಾರಲ್ ಮ್ಹಿನತೆನ್ ಹಾಂವೆಂ ಹೊ ಜಾಗೊ ಆಸಾ ಕೆಲ್ಲೊ ಚೆಡ್ಯಾ ಪುತಾಬರಿ, ತುಂವೀ ಚೆಡೊ ಪೂತ್ ಮ್ಹಣ್ ದಾಕೊವ್ನ್ ದಿ. ಪೆಲ್ಯಾಚ್ಯಾ ವಸ್ತುಚಿ, ಜಾಂವ್ಚಿ ತಿ ಬಾಪಯ್ಚಿ... ಆಶಾ ಕರಿನಾಕಾ. ಆಮಿ ತುಮ್ಕಾಂ ಕೆದ್ನಾಂಚ್ ವಜನ್ ಜಾಯ್ನಾಂವ್. ಜಿಣ್ಯೆಕ್ ತಯಾರ್ ಜಾತಾನಾ, ಮರ್ಣಾಕ್ಯಾ ತಯಾರ್ ಜಾಂವ್ಕ್ ಆಸಾ ತೆಂ ಉಗ್ಡಾಸ್ ದವರಾ. ಜಿಣಿ ಏಕ್‌ಚ್ ಪಾವ್ಲಿಂ. ಜಿಯೆ ಆನಿ ಜಿಯೆಂವ್ಕ್ ಸೊಡಾ. ಸುಕಿದಾಡಿಚ್ಯಾ ಸುಡ್ಯಾಡಾಂತ್ ಸಾಂಪಡ್ತಾಕಾತ್. ತುಮಿ ಜಿಣ್ಯೆಂತ್ ಜೊಡಾ, ಆನಿ ತುಮಿಚ್ ಜಿಣ್ಯೆಂತ್ ಮೊಡಾ. ಆಮ್ಚೊ ಆಕ್ಲೆಪ್ ನಾ. ಆನಿ ಆಮ್ಕಾಂ ನಾಕಾ. ಆಮ್ಚ್ಯಾ ಭುರ್ಗ್ಯಾಂಚಿ ವಿಂಚವ್ಣಾ ಆಮಿ ಕರುಂಕ್ ಸಕುಂಕ್ ನಾಂವ್, ತರೀ ಊಂಚ್ಚಿಂ ದೆವಾನ್ ಫಾವೊ ಕೆಲಿಂ. ಆತಾಂ ವೇಳ್, ನಾತ್ರಾಂಕ್ ವಿಂಚವ್ಣಾ ಕರುನ್ ತಾಂಚ್ಯಾ ಸವೆಂ ವೇಳ್ ಪಾಶಾರ್ ಕರ್ಚೊ” ವಿಕ್ಟರ್ ಕಿತೆಂಚ್ ಆಯ್ಕುಂಕ್ ತಯಾರ್ ನಾಸ್ತಾಂ ಹಳೊ ಉಟೊ ಆನಿ ಭಿತರ್ ಗೆಲೊ.

ಡ್ಯಾರಲ್ ಆನಿ ಕ್ಯಾರಲ್ ಥಂಡ್‌ಗಾರ್ ಜಾಲಿಂ.

ಆವಯ್ ಕಿತೆಂ ತರಿ ಸಹಕಾರಾಚೆಂ ಉಲವ್ಣೆಂ ಸಾಂಗ್ತಲಿ ಮ್ಹಳ್ಳಾ ಉಮೆದಿನಾ ಪಳೆಲೆಂ.

“ಹಾಂತುಂ ತುಮಿ ಬೆಜಾರ್ ಕರುಂಕ್ ನಜೊ ಪುತಾ. ತುಮಿ ಬೆಜಾರ್ ಕರ್ತಾತ್ ಮ್ಹಣ್ ಆಮಿ ಆಮ್ಚೆಂ ನಿರ್ಧಾರ್ ಬದ್ಲುಂಕ್ ಜಾಯ್ನಾಂತ್. ಆಮಿ ಆಸ್ತಾ ಪರ್ಯಾಂತ್ ಹ್ಯಾ ಘರಾಂತ್ ಸ್ವಾಗತ್. ತುಮ್ಕಾಂ ತುಮ್ಚಿ ಬರಿ ಜಿಣಿ ಆಯೆರ್ ಜಾವ್ನ್ ದಿಲ್ಯಾ, ತಿ ಬರ್ಯಾನ್ ಉಪ್ಯೋಗ್ ಕರಾ. ತಾಂತುಂ ಖುಶಿ ಪಾವಾ. ತಶೆಂ, ಆಮ್ಚೊ ಸಾಂಗಾತ್ ಜಾಯ್ ತರ್, ಆಮ್ಚ್ಯಾ ಮಿಸಾಂವಾಂತ್ ಹಾತ್ ಮೆಳುಂಕ್ ‘ಆಮ್ಚೆಂ ಘರ್’ ಕ್ ಇರಾದೆ ಘೆವ್ನ್ ಯೆಯಾ.” ಜೆನ್ನಿಯ್ ಉಟುನ್ ಭಿತರ್ ಗೆಲೆಂ.

ಜಶೆಂ ಜಡ್ವಾನ್ ಫೈಸಲ್ ದಿಲ್ಲೆಂ ಆಯ್ಕುನ್ ರೂಕ್ ಜಾಲ್ಲ್ಯಾಬರಿ ಕ್ಯಾರಲ್ ಆನಿ ಡ್ಯಾರಲ್ ಜಾಲಿಂ. ಮಾರಕಾರ್ ಸುಕಿದಾಡ್ ಆಪ್ಲ್ಯಾ ಜಿವಿತಾಂತ್ ಯೆಂವ್ಚ್ಯಾಬರಿ ತಿಂ ಫಾಬರ್ಲಿಂ. ಜಿಣಿ ತಿ ಜಿಯೆಂವ್ಚೆ ಆಸಾ ಮರ್ತಾ ಪರ್ಯಾಂತ್...

ಕೊಂಕಣಿ ಅಕಾಡೆಮಿನ್ ಪರ್ಗಟ್ಲಲಿಂ ಪುಸ್ತಕಾಂ

1. ಕೊಂಕಣಿ ಮಹಾ ಮಾನೆಸ್ತ್ ಲೇಖನ್ ಮಾಳಾ: (18)

ಕ್ರ.ಸ.	ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
1	ಲುವಿಸ್ ಮಸ್ಕರೇನ್ವೆಸ್ *	ಗ್ಲೇಡಿಸ್ ರೇಗೊ	10.00
2	ಕಾರ್ನಾಡ್ ಸದಾಶಿವರಾವ್ *	ವಿಶ್ವ ಕುಂದಾಪುರ	10.00
3	ಎ.ಟಿ.ಲೋಬೊ *	ಗ್ಲೇಡಿಸ್ ರೇಗೊ	10.00
4	ಪಂಜೆ ಮಂಗೇಶ ರಾವ್	ಸಿದ್ಧಾಪುರ ವಾಸುದೇವ ಭಟ್	10.00
5	ಉಳ್ಳಾಲ ಶ್ರೀನಿವಾಸ್‌ಮಲ್ಯ *	ಬಸ್ತಿ ವಾಮನ್ ಶೆಣೈ	10.00
6	ಅಮ್ಮೆಂಬಳ್ ಸುಬ್ಬರಾವ್ ಪೈ *	ಸಂಧ್ಯಾ ಶೆವಗೂರ್	10.00
7	ಬಾ. ಫ್ರಾ. ದ.ಕೋಸ್ತ *	ವಿಕ್ಟರ್ ಡಿಸಿಲ್ವಾ	10.00
8	ಮಂಜೇಶ್ವರ ಗೋವಿಂದ ಪೈ *	ನಾಗರಾಜ ಜವಳಿ	10.00
9	ಪಂಡಿತ ತಾರಾನಾಥ *	ಸಂಧ್ಯಾ ಶೆವಗೂರ್	10.00
10	ದಿನಕರ ದೇಸಾಯಿ *	ವಾಸುದೇವ ಶ್ಯಾನುಭಾಗ್	10.00
11	ಎಮ್.ಎನ್. ಕಾಮತ್ *	ಲೀಲಾ ಭಟ್	10.00
12	ಹಿರಿಯಡ್ಕ ರಾಮರಾಯ ಮಲ್ಯ *	ಇಂದಿರಾ ನಾಯಕ್	10.00
13	ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ್ *	ವಿಶ್ವ ಕುಂದಾಪುರ	10.00
14	ಡಾ.ಟಿ.ಎಮ್.ಎ.ಪೈ *	ಸಿದ್ಧಾಪುರ ವಾಸುದೇವ ಭಟ್	10.00
15	ರೆಂಜಾಳ ಗೋಪಾಲ ಶೆಣೈ *	ಅನಿತಾ ಜಿ.ಶೆಣೈ	10.00
16	ಬಿಡಾರಾಂ ಕೃಷ್ಣಪ್ಪ *	ಶಾಂತಾರಾಮ್ ಬಾಳಿಗಾ	10.00
17	ಮೊನ್ನಿ, ಸಿಲ್ವೆಸ್ಟರ್ ಫ್ರಾನ್ಸಿಸ್ ಮಿನೇಜ್ *	ಲಿಯೊ ಸೋಜ್	10.00
18	ಕುಡ್ಡಿ ಶ್ರೀನಿವಾಸ್ ಶೆಣೈ *	ಜಯಶ್ರೀ ಬಾಳಿಗಾ	10.00

2. ಅಕಾಡೆಮಿ ದಶಮಾನೋತ್ಸವಾವೆಳಿಂ ಪರ್ಗಟ್ಲಲಿಂ ಪುಸ್ತಕಾಂ: (7)

ಕ್ರ.ಸ.	ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
19	ಕೊಂಕ್ಣಿ ಕಾವ್ಯಾಂ *	ಹೆಚ್ ರಾಘವೇಂದ್ರ ರಾವ್/ ಆನಿ ಸ್ಪೀವನ್ ಕ್ವಾಡ್ರೆಸ್	20.00
20	ಕೊಂಕ್ಣಿಂತ್ಲೊ ಮುಟೆಲ್ವೊ ಕಥಾ *	ಡೊಲ್ಫಿ, ಕಾಸ್ಸಿಯಾ	20.00
21	ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್ಯ *	ಫ್ರಾನ್ಸಿಸ್ ಡಿಕುನ್ಟಾ, ಕಾರ್ನಾಡ್	20.00
22	ಕೊಂಕ್ಣಿಂತ್ ಲ್ಹಾನಾಂ ಭುರ್ಗ್ಯಾಂಚೆಂ ಸಾಹಿತ್ಯ *	ಪ್ರಮೀಣ್ ಫೆರ್ನಾಂಡಿಸ್	20.00
23	ಕೊಂಕಣಿ ರಂಗಭೂಮಿ *	ವಾಸುದೇವ ಶ್ಯಾನುಭಾಗ್, ಶಿರಸಿ	20.00
24	ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್ ಆನಿ ತಾಂತ್ಲೆ ಪ್ರಕಾರ್	ಎಲ್ ಎನ್ ರೇಗೊ, ಬೆಂದೂರ್	20.00
25	ಕೊಂಕ್ಣಿ ನೆಮಾಳಿಂ *		20.00

3. ಸುವರ್ಣ ಕರ್ನಾಟಕ ಯೆವ್ವಣೆ ಖಾಲ್ ಪರ್ಗಟ್ಟಲಿಂ ಪುಸ್ತಕಾಂ: (12)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
26 ದಿನಕರಾಲಿ ಕವನಾಂ *	ಕೂಡ್ಡ ಆನಂದ ಶ್ಯಾನುಭಾಗ್	50.00
27 20 ವ್ಯಾ ಶೆಕ್ಡ್ಯಾಚೆ ಕೊಂಕ್ಣಿ ಮ್ಹಾನ್ ಮನಿಸ್	ಅಕಾಡೆಮಿ ಪ್ರಕಾಶನ	200.00
28 ಸುವರ್ಣ ಕರ್ನಾಟಕಾಂತು ಕೊಂಕ್ಣಿ ಲೋಕ್	ಮಾ. ರಿಚಾರ್ಡ್ ರೇಗೊ	200.00
29 20 ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕಾಣಿಯೊ	ವಲ್ಲಿ ಕ್ವಾಡ್ರಸ್	200.00
30 ಸಾಶ್ವಿಲೊ ಉಗ್ಡಾಸ್ *	ವಿಕ್ಟರ್ ಡಿಸಿಲ್ವಾ	50.00
31 ತಿಚ್ಯಾ ಮೊರ್ನಾ ಉಪ್ರಾಂತ್	ಫಾ ಪ್ರತಾಪ್ ನಾಯ್ಕ್	50.00
32 ಮಹಾಕವಿ ಗೋವಿಂದ ಪೈ *	ಸುವರ್ಣ ಗಾಡ	50.00
33 ಮಾಧ್ಯಮದಲ್ಲಿ ಕೊಂಕಣಿ ಸಾಹಿತ್ಯ ಅಕಾಡೆಮಿ *	ವಿನ್ಸೆಂಟ್ ಆಳ್ವಾ	ಉಚಿತ್
34 ಸಂಸ್ಕಾರ್	ವಿನ್ಸೆಂಟ್ ಆಳ್ವಾ	50.00
35 ವೆಲ್‌ಕಮ್ ಟು ಕೊಂಕಣಿ	ಸ್ಪೀವನ್ ಕ್ವಾಡ್ರಸ್	250.00
36 ಶಾಳಾಂನಿ ಕೊಂಕ್ಣಿ ಏಕ್ ಜಯೆವಂತ್ ಸಾಹಸ್	ಸ್ಪೀವನ್ / ವಿತೊರಿ	30.00
37 ಸುವರ್ಣ ಕರ್ನಾಟಕಾಂತ್ ಕೊಂಕ್ಣಿ ಲೋಕ್(ವಿಸಿಡಿ) ಫಾ ರಿಚಾರ್ಡ್ ರೇಗೊ		

4. ಅಕಾಡೆಮಿ ಥಾವ್ನ್ ಪರ್ಗಟ್ಟಲಿಂ ಹೆರ್ ಪುಸ್ತಕಾಂ: (29)

ಕ್ರ. ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
38 ಕವಿತಾಮೃತ್ *	ಅಕಾಡೆಮಿ ಪ್ರಕಾಶನ್	20.00
39 ಗೊಂಯ್ ಸೊಡುನ್ ಆಯ್ಲಿ ಮಾಂಯ್ *	ಜೊಕಿಮ್ ಪಿರೇರಾ	30.00
40 ಕೊಂಕಣ್ಯಾಲಿ ಕಾವಿ ಕಲಾ *	ಕೃಷ್ಣಾನಂದ ಕಾಮತ್	100.00
41 ಕುಡ್ಡಾಳಿಂ ಗುಮ್ಬಾಂ ಆನ್ನಿ ತೋಣಿಯಾ ಪದಾಂ	ಗೋಪಾಲ ಗೌಡ	40.00
42 ಬಾಕಿಬಾಬ ಬೊರಕಾರ್ *	ಪ್ರಕಾಶ ಥಳಿ (ಲಿಪ್ಯಾಂತ್‌ರಾ)	60.00
43 ಫಾ ಸಿ.ಸಿ.ಎ. ಪೈ *	ವಿಲಿಯಮ್ ಮಾಡ್ತಾ	20.00
44 ಕೊಂಕಣಿ ಕಳೊ	ಅಕಾಡೆಮಿ ಪ್ರಕಾಶನ್	100.00
45 ಕೊಂಕಣಿ ಸಮಾಂತರ ಶಬ್ದಕೋಶ್ *	ಅಕಾಡೆಮಿ ಪ್ರಕಾಶನ್	500.00
46 ಅಮೆಲೊ ಕಾರಂತು *	ಹೆಚ್. ರಾಫ್‌ವೇಂದ್ರ ರಾವ್	20.00
47 ಕೊಂಕ್ಣಿ ಗ್ರಂಥಾ ಸೂಚಿ	ಅಕಾಡೆಮಿ ಪ್ರಕಾಶನ್	50.00
48 ಇಂಗ್ಲಿಷ್-ಕೊಂಕಣಿ ಶಬ್ದ ಕೋಶ್ *	ಸ್ಪೀವನ್ ಕ್ವಾಡ್ರಸ್	250.00
49 ಹಾಸುನ್ ನಾಚುನ್ ಗಾವುಯಾಂ (ಸಿ.ಡಿ)	ಅಕಾಡೆಮಿ ಪ್ರಕಾಶನ್	100.00
50 ಹಾಸುನ್ ನಾಚುನ್ ಗಾವುಯಾಂ (ಕೆಸೆಟ್)	ಅಕಾಡೆಮಿ ಪ್ರಕಾಶನ್	35.00
51 ಸಿದ್ದಿ ಲೋಕ್‌ಗೀತ್ ಸಂಗ್ರಹ್ *	ಫ್ರಾನ್ಸಿಸ್ ಹಾರ್ನೊಡಕರ್	50.00
52 ಖಾರ್ವಿ ಲೋಕ್‌ಗೀತ್ ಸಂಗ್ರಹ್ *	ಸುರೇಶ್ ತಾಂಡೇಲ	50.00
53 20 ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ	ಮೆಲ್ವಿನ್ ರೊಡಿಗಸ್	100.00
54 ಭಾಯ್ಲಾನ್ ಆಯ್ಲೊ ವ್ಹೊರ್	ಐರಿನ್ ರೆಬೆಲ್ಲೊ	30.00
55 ಕುಡ್ಡಿ ಜಾನಪದ ಸಂಗ್ರಹ	ಡಿ.ವಿ.ಪ್ರಕಾಶ್/ಎ.ವಿ ನಾವಡ	50.00
56 ಕನ್ನಡ ಲಿಪಿಯೆಂತ್ ಕೊಂಕ್ಣಿ ಬರೊವ್ಪಿ ಪ್ರಮಾಣ್ ರೀತ್	ಫಾ ಪ್ರತಾಪ್ ನಾಯಕ್	30.00

57	ಆರ್.ಎಸ್.ಬಿ. ಸಾಹಿತ್ಯ ಸಂಗ್ರಹ *	ಪುಂಡಲೀಕ ಮರಾಠೆ	20.00
58	ಯೆಯಾ ಕೊಂಕ್ಣಿ ಶಿಕುಯಾಂ	ಸ್ವೀವನ್ ಕ್ವಾಡ್ರಸ್	40.00
59	ಕೊಂಕಣಿ ವ್ಯಾಕರಣ	ಪ್ರೇಮ್ ಕುಮಾರ್	170.00
60	ಕೊಂಕಣಿ ಚಲನಚಿತ್ರಾಂ	ವಾಸುದೇವ ಶಾನ್ಭಾಗ್	250.00
61	ಕರ್ನಾಟಕದ ಕೊಂಕಣಿಗರು	ಪ್ರೇಮಾನಂದ ಗಡಕರ	80.00
62	ಕುಡುಬಿ ಕೊಂಕ್ಣಿ ಗಾದಿ	ಗೋಪಾಲ ಗೌಡ	50.00
63	ಗುಮಟ್	ಗೋಪಾಲ ಗೌಡ	100.00
64	ಬಾಲ್ಯಾ ತೂ ವಚೂನಾಕಾ	ಕೃಷ್ಣ ಭವಾನಿ ಶಂಕರ ಭಟ್ಟ	75.00
65	ನಾಂಕೂಟಾಲೆ ಲಗ್ನಿ ಆನ್ನಿ ಇತರ ನಾಟಕ	ಬಂಟ್ವಾಳ ಅನಂತ ನಾಯಕ್	150.00
66	ವ್ಹಾರ್ಡಿಗ್	ಗೋಪಾಲ ಗೌಡ	200.00

5. 2014-17 ಆವೆಂತ್ 2014-15 ವ್ಯಾ ವರ್ಸಾಂತ್ ಪರ್ಗಟ್ಲಿಂ ಪುಸ್ತಕಾಂ: (25)

67	ಫೂಲ್ ಆನ್ನಿ ಕಾಂಟೊ (ಕವಿತಾ)	ಕೊಚ್ಚಿ ಅನಂತ್ ಭಟ್	40.00
68	ಮೇಘದೂತ (ಅನುವಾದಿತ್ ಕಾವ್ಯಂ)	ಡಾ. ಅರವಿಂದ ಶ್ಯಾನುಭಾಗ	30.00
69	ಅಸ್ತಮಾನ (ಕಾದಂಬರಿ)	ಕೆ. ಶಾರದಾ ಭಟ್	75.00
70	ಪುಷ್ಪಮಾಳ್ (ಬಾಳ್ ಗಿತಾಂ)	ಡಾ. ವಾರಿಜಾ ನಿಬೈಲ್	50.00
71	ಭಾಂಗ್ರಾಚಿ ಗೊದ್ದಡಿ (2 ನಾಟಕ)	ದೆ. ವಾಸುದೇವ ಶೆಣೈ	75.00
72	ಸುಮತಿ (ಕಾಣಿಯೊ)	ಹೇಮಾಚಾರ್ಯ	75.00
73	ಸರ್ಣಿತಾಂ (ಕಾದಂಬರಿ)	ಜೊಯೆಲ್ ಪಿರೇರಾ	100.00
74	ಜ್ಞಾನೇಶ್ವರಿ (ಲಿಪ್ಯಾಂತರಿತ್ ಮ್ಹಾ ಕಾವ್ಯಂ)	ಮಧುಕರ್ ಚಂದಾವರ್ಕರ್	125.00
75	ಕೊಂಕಣಿ ಸಂಪದ (ಶಿಕೊವ್ಪಾಂಕ್ ಹಾತ್ ಪುಸ್ತಕ)	ವೆವೆಗೈ ಶಿಕೊವ್ಪಿ	60.00
76	ಅಪಹರಣ್ (ಅನುವಾದಿತ್ ಕಾಣಿಯೊ)	ಜೆ. ವಿ. ಕಾರ್ಲೊ, ಹಾಸನ್	75.00
77	ಚಾಲ್ತಿ ಕೊಂಕ್ಣಿ (ಮುಳಾಂ ಕೊಂಕ್ಣಿ ಮಾಹತ್)	ದೆ. ಜೊರ್ಜ್ ಪೀಂತ್ ಆಯ್ಕೊಳ್	50.00
78	ಬಾಯ್ಲಿ ಮೆಗಲಿ ಕುಳಾರ್ ಗೆಲಿ (3 ನಾಟಕ)	ದೆ. ಗಣೇಶ ಶರ್ಮಾ, ಉಡುಪಿ	75.00
79	ರತ್ನಗಿರಿಚೊ ಸರ್ದಾರ್ (3 ನಾಟಕ)	ಜೊನ್ ಎಮ್. ಪರ್ಮನ್ಯೂರ್	75.00
80	ಭಾಂಗರಾಚೊ ಕೀರ್ (ಭುರ್ಗ್ಯಾಂಚ್ಯೊ ಕಾಣಿಯೊ)	ಜೆ.ಎಫ್. ಅತ್ತಾವರ್	75.00
81	ಜಾದೂ ಡೋಲ್ (ಭುರ್ಗ್ಯಾಂಚ್ಯೊ ಅನುವಾದಿತ್ ಕಾಣಿಯೊ)	ಗೌರಿ ಮಲ್ಟಿ	75.00
82	ಉಣ್ಯಾ ಭಾವಾಡ್ತಾಚಿ (1008 ಪಾನಾಂಚಿ ಕಾದಂಬರಿ)	ಎಡ್ವಿನ್ ಜೆ. ಎಫ್. ಡಿಸೊಜಾ	750.00
83	ಆಯೆರಾಚೊ ಬೂಕ್ (ಕವಿತಾ)	ಆಂಡ್ರೂ ಎಲ್. ಡಿಕುನ್ಹಾ	75.00
84	ಖಾಂದಿ ಖುರಿಸ್ (ಕತಾ ಪುಂಜೊ)	ವಲ್ಲಿ ವಗ್ಗ	75.00
85	ತಸ್ವೀಂತ್ (ತಸ್ವೀರ್ ಆನಿ ಕವಿತಾ)	ವಿಲ್ಸನ್ ಕಯ್ಯಾರ್/ವಿಲ್ಸನ್ ಕಟೀಲ್	250.00
86	ರಾಮರಸಾಳೊ (ಲೋಕ್‌ವೇದ್ ಸಂಗ್ರಹ್)	ರಾಜೇಶ್ ಯು. ಮರಾಠಿ	50.00
87	ಗಾಬಿತ್ (ಕೊಂಕಣಿ ಫಲೊಶಿಫ್)	ವಿತ್ತಿ, ಬೆಂಗ್ಕಾರ್	100.00
88	ನೈಸರ್ಗಿಕ್ ಭಲಾಯ್ಕಿ (ಬಯೊಸರಾಮಿಕ್ ಉಪಚಾರ್)	ಡಾ ವಿಶೆಂತ್ ದೊಮೆಲ್	50.00
89	ವಿಂಚ್ಚಾರ್ ಸಾಂಗ್ಡೊ (ಸಾಂಗ್ಡೊ)	ವಿಲ್ಟೆಡ್ ಡಾಯಸ್	30.00
90	ರಂಗೋಲಿ (ಕೊಂಕಣಿ ಫಲೊಶಿಫ್)	ವಿದ್ಯಾ ನಾಯಕ್	100.00
91	ಗ್ಯಾನ್ ವಿಗ್ಯಾನ್ (ವೈಜ್ಞಾನಿಕ್ ಮಾಹತ್)	ಪ್ರಮೋದ್ ರೊಡ್ರಿಗಸ್	100.00

6. 2014-17 ಆವ್ದೆಂತ್ 2015-16 ವ್ಯಾ ವರಾಂತ್ ಪರ್ಗಟ್ಲಿಂ ಪುಸ್ತಕಾಂ:

92 ಕೊಂಕ್ಣಿ ಕ್ರಿಸ್ತಾಂವ್ ಕಾಚಾರಾಂ (ಸಂಸ್ಕೃತಿ ಮಾಪತ್) ಹರೊಲ್ವಿಯುಸ್	75.00
93 ಲೊಸುಣ್ ಲೂಸಿ (9 ನಾಟ್ಯುಳಿ)	ಮುಂಡ್ರೆಲ್ ಸಿರಿಲ್ 75.00
94 ಅಧ್ಭುತ ಲೋಕಾಂತು ಆಲಿಸ್ (ಅನುವಾದ)	ಪದ್ಮಾ ಬಾಳಿಗಾ/ವಿದ್ಯಾ ಶೆಣೈ 60.00
95 ಉತ್ತಾಂ ಆನ್ನಿ ಮೊನ (ವೈಚಾರಿಕ್ ಲೇಖನಾಂ)	ಬಿ.ಪಿ. ಶಿವಾನಂದ ರಾವ್ 75.00
96 ಮೇಸ್ತ (ಕೊಂಕಣಿ ಫೆಲೊಶಿಫ್)	ರಮಾನಾಥ ಮೇಸ್ತ 100.00
97 ಸಂತಕವಿ ಕನಕದಾಸ (ಅನುವಾದ)	ಡಾ. ಗೀತಾ ಶೆಣೈ 60.00
98 ಜ್ಞಾನೇಶ್ವರಿ (ಮ್ಯಾ ಕಾವ್ಯಂ ನಾಗರಿಂತ್)	ಮಧುಕರ್ ಚಂದಾವರ್ಕರ್ 500.00
99 ಬ್ರಹ್ಮಾಲಿ ಗಾಂಟಿ (2 ನಾಟಕಾಂ)	ಕೆ. ಶಾಂತಾರಾಮ ಹೆಗಡೆ 75.00
100 ಪಯ್ಲ್ (ಮೊಟ್ಟೊ ಕಾಣಿಯೊ)	ಮೆಲ್ವಿನ್ ಪಿಂಟೊ, ನೀರುಡೆ 100.00
101 ಗುಲ್‌ಮೊಹರ್ (ಕವಿತಾ ದೇವನಾಗರಿಂತ್)	ಫಿಲೊಮಿನಾ ಸಾಂಫ್ರಾನ್ಸಿಸ್ಕೊ 75.00
102 ಕೊಂಕ್ಣಿ ಭಾಸ್ (ವ್ಯಾಕರಣ್)	ಫಾ. ವಾಲೆರಿಯನ್ ಫೆರ್ನಾಂಡ್ 100.00
103 ಅನಾಮಿಕಾ (ಮೊಟ್ಟೊ ಕಾಣಿಯೊ)	ಭಕ್ತಾ ಆರ್. ಕಾಳಾಂಗಾಡ್ 50.00
104 ರಗ್ತಾಚಿ ಸಾಕ್ಸ್ (3 ಅನುವಾದಿತ್ ನಾಟಕ)	ಫಾ. ಆಲ್ವಿನ್ ಸೆರಾವೊ 100.00
105 ಗೊಂಯ್ ಸಾಂಡುನ್... (ಗುಮ್ಮಾ ಪದಾಂ, ದುಸ್ರೊ ಛಾಪೊ)	ಜೊಕಿಮ್ ಪಿರೇರಾ, ಇಜಯ್ 50.00
106 ಕರ್ವಾಲೊ (ಅನುವಾದಿತ್ ಕಾದಂಬರಿ)	ಲಿಲ್ಲಿ ಮಿರಾಂದಾ, ಜೆಪ್ಪು 100.00
107 ವಾಸರಿಂತು ಹಾಂವ್ (ರಾಂಧ್ರಾಂ)	ಗೀತಾ ಸಿ ಕಿಣಿ 100.00
108 ಆಮಾಶೆಚಿ ಆದ್ಲಿ ರಾತ್ (ಮೊಟ್ಟೊ ಕಾಣಿಯೊ)	ರೊನ್ ಮಾಯುಲ್, ಆಂಜೆಲೊರ್ 75.00
109 ಭಾಡ್ಯಾಚಿ ಬಾಯ್ಲ್ (ಪಾಂಚ್ ನಾಟ್ಯುಳಿ)	ಸಿಜೈಸ್ ತಾಕೊಡೆ 75.00
110 ಮ್ಯಾಕಾ ಜಿಯೆಂವ್ಕ್ ಸೊಡಾ (ಕಾದಂಬರಿ)	ರೊನ್ ರೊಚ್ ಕಾಸ್ಸಿಯಾ 200.00
111 ವಿದೂಷಕ್ (ವಿಡಂಬನಾಂ)	ರಿಚ್ಚಿ ಜೊನ್ ಪಾಯ್ಸ್ 75.00
112 ಕುಡ್ಯಾಲಿಂ ಗುಮ್ಮಾಂ ಆನಿ... (ಸುಧಾರಿತ್ ದುಸ್ರೊ ಛಾಪೊ)	ಎಮ್ ಗೋಪಾಲ ಗೌಡ 100.00
113 ಕೊಂಕಣಿ ಗಮಕ (ಗಮಕ ಗಿತಾಂ ಆನಿ ವ್ಯಾಖ್ಯಾನ್)	ವಿಶ್ವನಾಥ ಶೇಟ್, ಹಾರ್ಸಿಕ್‌ಟಾನ್ 75.00
114 ಸುಕಿದಾಡ್ (ಕಾದಂಬರಿ)	ಲ್ಯಾನ್ಸಿ ಪಿಂಟೊ ನಾಯಕ್ 100.00

* = ಪ್ರತಿಯೊ ಮುಗ್ಡಾಲ್ಯಾತ್



ಲ್ಯಾನ್ಸಿ ಪಿಂಟೊ ನಾಯಕ್, ಕುಲೈಕರ್

ಸಾಹಿತಿಕ್ ವಾವ್

- * ಚೆಡುಂ - ಕಾದಂಬರಿ (ದ. ಉ.ಮ. ಜಲ್ಮಾ ಶತಾಬ್ದಿ ಪ್ರಶಸ್ತಿ)
- * ಪಾಟಿಂ ಗಲ್ಪಾಕ್? - ಕಾದಂಬರಿ (ಕೊಂ. ಭಾ.ಮಂ. ಗೊಂಯ್ ಪ್ರಶಸ್ತಿ)
- * ಶಿರ್ಶಿರೊ ಆನಿ ಹೆರ್ ಕಥಾ - ವೆವೆಗ್ಯಾ ಬರವ್ಪಾಂಚೊ ಕಾಣೆಯೊ
- * ನಾಂವ್ - ಕಾದಂಬರಿ
- * ಚೆಡುಂ - ದುಸ್ರೊ ಛಾಪೊ
- * ಬಾಯ್ಲ್ - ಕಾದಂಬರಿ
- * ಆಯ್ತ್ರಿಕ್ ಸಯ್ತ್ರಿಕ್ - ಡೊ. ಟಿ.ವಿಮ್.ವಿ. ಪೈ ಫಾಂವ್ಡೇಶನ್ ಪ್ರಶಸ್ತಿ
- * ದೇವ್ ಉಲಯ್ಲೊ - ಆಟ್ ಧಾರ್ಮಿಕ್ ನಾಟಕ್
- * ರಂಬಾರೂಟ್ - ಚ್ಯಾರ್ ವಿಭಿನ್ನ್ ನಾಟುಕ್ಲೆ
- * ಸೊದ್ನಾಂ ಆನಿ ಬಹುಮಾನ್ - ಕಾದಂಬರಿ
- * ಉಸ್ತುರೆಂ - ಹಾಸ್ಯ ಸಾಹಿತ್ಯ, ವಿಡಂಬನಾಂ
- * ಖಿಳ್ - ಕಾದಂಬರಿ
- * ದುಜೆ ಕಲಾಸ್ - ಪಾಂಚ್ ವಿಭಿನ್ನ್ ನಾಟುಕ್ಲೆ
- * ಅಧುರೆಂ ಮಿಸಾಂವ್ - ಕಾದಂಬರಿ
- * ವಿಧವ್ - ಕಾದಂಬರಿ, (ಕರ್ನಾಟಕ ಸಾಹಿತ್ಯ ಅಕಾಡೆಮಿ ಪ್ರಶಸ್ತಿ)
- * ಬೋರ್ಡಿಂಗ್ - ಕಾದಂಬರಿ

ವಾಂಟೆಲಿ ಜಾಲ್ಲಿಂ ಹೆರ್ ಪುಸ್ತಕಾಂ:

- * ಆವಯ್ಚಿ ಆಶಾ
- * ರವಿ ಆನಿ ಕವಿ
- * ಕಾನಡಿ ಮಾತಿ ಕೊಂಕಣಿ ಕವಿ
- * ಆಬೊಲಿಂ
- * ಕುಳ್ವಾರ್ಚೆಂ ದಾಯ್
- * ಕುಪಾಂ ಮುದ್ದಿಂ ಮುಖಾಂ
- * ವ್ಹಡ್ಲೆ ನಾಟಕ್ ಆನಿ ನಾಟುಕ್ಲೆ - 43
- * ಆಕಾಶ್‌ವಾಣಿ ನಾಟುಕ್ಲೆ - 13
- * ಮೊಟ್ಟ್ಲೊ ಕಾಣೆಯೊ - 300
- * ಕವನಾಂ - 400
- * ವಿನೋದ್, ವಿಡಂಬನಾಂ, ಲೇಕನಾಂ, ಸಂದರ್ಶನಾಂ - 275

₹ 100/-